@ ମୋର ଜନ୍ମ ୧୯୨୩ ମସିହା ସେପ୍ଟେମ୍ବର 
୧୮ ତାରିଖରେ । କିଵୁ ମାଇନର ସ୍କୁଲରେ 
ନାମ ଲେଖା ବେଳେ ବାପା ଜନ୍ଧତାରିଖ 
୧୯୨୭ ମସିହା ଜାନୁୟାରୀ ଚିନି ତାରିଖ 
ବୋଲି ଲେଖିଥିଲେ । ସେଥିପାଇଁ ମୁଁ ଜନ୍ମଦିନ 
ପାଳନ କରେ ନାହିଁ 


ଜଞ ୧୯୪୨ ମସିହାରେ ଗାନ୍ଧିଜୀଙ୍କ ଭାରତଛାଡ଼ 
ଆନ୍ଦୋଳନବେଳକୁ ମୁଁ ସ୍କୁଲରେ ଜଣେ ଛାତ୍ର 
ନେତା । ବାପା କହିଲେ, ତୁ ଦେଶ ସେବା 
କର, କିଳୁ ବର୍ଭମାନ ସ୍କୁଲ ଛାଡ଼ିଦେଲେ 
ଅଧାପାଠୁଆ ଖଡ଼ାଚୋର ହୋଇ ବୁଲିବ 


ଜ୍ଞ ଖୋର୍ଧା ସ୍ତୁଲରେ ଏକାଦଶ ଶ୍ରେଣୀରେ 
ପଢୁଥିବାବେଳେ ହେତମାଷ୍ଟର ବାଙ୍ଗନିଧି 
ପଟ୍ଟନାୟକ ସବୁ ଛାତ୍ରଙ୍କୁ ପଟାରିଥିଲେ, 
“ତୁମେ ଜୀବନରେ କଣ ହେବାକୁ ଚାହ ?' ମୁଁ 
କହିଥିଲି, ' ଖବରକାଗଜର ସଂପାଦକ ।” 


ଜ୍ଞ ୧୯୬୭ ମସିହା ଏପ୍ରିଲ ମାସରେ ମୁଁ 
‘ପ୍ରଜାତନ୍ତ୍ର ଛାଡ଼ିଲି । ବର୍ରମାନ ଜୀବନର 
ଦୋଛକିରେ ପହଞ୍ଚିଲି । ଏଡିକିବେଳେ 
ମହାପ୍ରଭୁ ଜଗନ୍ନାଥ ସହାୟ ହେଲେ । ମୋର 
ଚିନ୍ତା ଓ ଅଭିଜ୍ଞତାରୁ ଜନ୍ମ ହେଲା ‘ପୌରୁଷ' 
ପତ୍ରିକା । ସ୍ଷିର କଲି, ଓଡ଼ିଶାରେ ଏକ 
ସର୍ବୋନ୍ଧଷ୍ଟ ମାସିକ ପତ୍ରିକା ମୁଁ ସଂପାଦନା ଓ 
ପ୍ରକାଶ କରିପାରିବି । 


ଜ୍ଞ ପଣ୍ତିତ ନୀଳକଣ୍ଠ ତାଙ୍କ ଆତ୍ସଜୀବନୀରେ 
ପଣ୍ତିତ ଗୋପବନ୍ଧୁଙ୍କ ‘ଭାଗବତ ବ୍ରତ 
ପାରାୟଣ” ବିଷୟରେ ଏକ ସୁନ୍ଦର ଆଲେଖ୍ୟ 
ଲେଖିଛନି । ସଂଧ୍ୟା ଆଗତ ପ୍ରାୟ । ଦୂର 
ଶ୍ମଶାନରେ ଚିତା ଜଳୁଛି । ସେହି ଚିତାକୁ ଚାହିଁ 
ସେଦିନ ଗୋପବନ୍ଧୁ ନୀଳକଣ୍ଡ, କୃପାସିନ୍ଧୁ ଓ 
ହରିହର ପ୍ରତିଜ୍ଞା କରିଥିଲେ, ଜନ୍ମବେଳେ 
ଯେଉଁ ଓଡିଶା ଥିଲା, ସଂସାରରୁ ବିଦାୟ 
ନେବାବେଳେ ଯେପରି ତାକୁ ଉନ୍ମଷ୍ଟତର 
ରୂପରେ ଦେଖିଯିବା । ଏହା ସମସ୍ତଙ୍କ 
ଜୀବନର ସ୍ଵପ୍ନ ହେବା ଦରକାର | 

ଦୁଇପଦ 


ଦୀର୍ଘ ପ୍ରତୀକ୍ଷାର ଅବସାନ ଘଟାଇ ଆଜି ପ୍ରଥମ ଶ୍ରାଦ୍ଧବାର୍ଷିକୀ ଅବସରରେ 
ଜାନକୀ ବଲ୍ଲଭ ପଟ୍ଟନାୟକଙ୍କର ଆତ୍ସଜୀବନୀ ପ୍ରକାଶ ପାଉଛି । କିନ୍ତୁ ଆମେ ଯେପରି 
ଆତ୍ସଜୀବନୀଟିଏ ତାଙ୍କଠାରୁ ଆଶା କରୁଥିଲୁ, ଏହା ସେପରି ଆତ୍ସଜୀବନୀ 
ହୋଇପାରିନାହିଁ । କାରଣ ତାଙ୍କର ଦୀର୍ଘ ୯୨ ବର୍ଷର ଘଟଣାବହୁଳ ଜୀବନରୁ ପ୍ରଥମ 
୪୮ ବର୍ଷର ବର୍ଣ୍ଣନା ଏଥିରେ ରହିଛି । ଏଣୁ ତାଙ୍କ ରାଜନୈତିକ ଜୀବନର ଉତ୍ଥାନ 
ସଂପୂର୍ଣ୍ଣ ଆତ୍ସତୃପ୍ତି ପାଇବେ ନାହିଁ । ଏଇଥିପାଇଁ ଏହାକୁ “ ଅସମାପ୍ତ ଆତ୍ଳଲିପି' ବୋଲି 
କୁହାଯାଇଛି । 

ଓଡ଼ିଶାର ସମକାଳୀନ ଇତିହାସକୁ ଜାଣିବାପାଇଁ ସତ୍ୟଯନିଷ୍ଠ ଆତ୍ସଜୀବନୀ ଏକ 
ବଳିଷ୍ଠ ମାଧ୍ୟମ | କିନ୍ତୁ ଅନୁଭବୀ ବିଶିଷ୍ଟ ବ୍ୟକ୍ତିମାନଙ୍କର ଆତ୍ସଜୀବନୀର ସଂଖ୍ୟା କ୍ରମେ 
କମି କମି ଯାଉଛି ଏବଂ ସେଗୁଡ଼ିକର ବିଶ୍ଵସନୀୟତା ମଧ୍ଯ ଅନେକ ସମୟରେ 
ରହିପାରୁନାହିଁ । ଜାନକୀବାବୃଙ୍କର ଦୀର୍ଘ ୯୨ ବର୍ଷର ଘଟଣାବହୁଳ ଜୀବନ ଏ ଦୃଷ୍ଟିରୁ 
ଆମପାଇଁ ଅତ୍ଯନ୍ତ ଗୁରୁତ୍ଵପୂର୍ଣ ଥିଲା । ସେହି ଦୃଷ୍ଟିରୁ ଆତ୍ସଜୀବନୀ ଲେଖିବାପାଇଁ 
ଅନେକବର୍ଷ ଧରି ଆମେ ବାରମ୍ବାର ତାଙ୍କୁ ଅନୁରୋଧ କରି ଆସୁଥିଲୁ । କିନ୍ତୁ ସେ ତାହା 
ଲେଖିବାପାଇଁ ରାଜି ହେଉ ନଥିଲେ । ଏକପ୍ରକାର ବାଧ୍ଯ କରିବାରୁ ଦିନେ ପ୍ରସ୍ତାବ ଦେଇ 
କହିଥିଲେ- “ ଆଗ ମୋ ଶାସନ କାଳରେ ଆରମ୍ଭ ହୋଇଥିବା ବିଭିନ୍ନ କାର୍ଯ୍ୟକ୍ରମଗୁଡ଼ିକର 
ଏକ ଚିଠା ପ୍ରସ୍ତୁତ ହେଉ ! ମୁଁ ନିଜେ ସେସବୁ ବିଷୟରେ କହିବା ଅପେକ୍ଷା, ଯେଉଁମାନେ 
ସେହିସବୁ କାର୍ଯ୍ୟକ୍ରମ ସହିତ ସଂପୃକ୍ତ ଥିଲେ ଏବଂ ସେଗୁଡ଼ିକୁ କାର୍ଯ୍ୟକାରୀ କରାଇବାର 
ଦାୟିତ୍ଵ ନେଇଥିଲେ, ସେମାନେ ଏହି ଚିଠା ପ୍ରସ୍ତୁତ କରନ୍ତୁ ! ” ଆମେ ତାଙ୍କର ସେହି 
ପ୍ରସ୍ତାବରେ ରାଜି ହୋଇଥିଲୁ ଏବଂ “ ଆମ ଓଡ଼ିଶା” ପକ୍ଷରୁ ପ୍ରକାଶ ପାଇଥିଲା ଓଡ଼ିଶା 
ଶାସନର ଏକ ସ୍ଵର୍ଣଠଯୁଗ” ପୁସ୍ତକ । ତାହା ଥିଲା ତାଙ୍କର ତିନିଟି ପର୍ଯ୍ୟାୟର ମୁଖ୍ୟମନ୍ତ୍ରିତ୍ବ 
କାଳର ବିଭିନ୍ନ ବିକାଶମୂଳକ କାର୍ଯ୍ୟର ଏକ ଆକଳନ; ଏକ ସମକାଳୀନ ଇତିହାସ । 

ପରବର୍ଭୀ କାଳରେ “ ଆମ ଓଡ଼ିଶା' ପକ୍ଷରୁ ଆମେ “ବାଚସ୍ପତି ମହୋଦୟ !' 
ଶୀର୍ଷକରେ ଆଉ ଗୋଟିଏ ପୁସ୍ତକ ମଧ୍ଯ ପ୍ରକାଶ କରିଥିଲୁ | ତାହା ଥିଲା ବିରୋଧୀ ଦଳର 

ନେତାଭାବେ ଜାନକୀବାବୁ ଓଡ଼ିଶା ବିଧାନସଭାରେ ଦେଇଥିବା ଭାଷଣଗୁଡ଼ିକର ଏକ 
ସଂପାଦିତ ସଂକଳନ । 

ଏହାର ପରବର୍ଗୀ କାଳରେ ରାଜ୍ୟପାଳ ହୋଇ ଜାନକୀବାବୁ ପାଞ୍ଚବର୍ଷ ପାଇଁ 
ଚାଲିଗଲେ ଆସାମ ଏବଂ ସେହି ସାମ୍ବିଧାନିକ ଦାୟିତ୍ଵ ନିଭାଇବା ସହିତ ଆସାମ ବାବଦରେ 
ଲେଖାମାନ ଲେଖିବା ଆରମ୍ଭ କଲେ | ତାହା ଅନେକାଂଶରେ ଥିଲା ଅନୁଭୂତିମୂଳକ | 
ସେସବୁ ଭିତରେ କିନ୍ତୁ ଅସଲ ଆତ୍ସଜୀବନୀ ଲେଖା ଅବହେଳିତ ହୋଇ ରହିଯାଇଥିଲା | 

ପରିଶେଷରେ ବହୁ ବିଳମ୍ବରେ, ଆସାମର ରାଜ୍ୟପାଳ ଅବଧିର ଅନ୍ତିମ ପର୍ଯ୍ୟାୟରେ 
ସେ ଆରମ୍ଭ କରିଥିଲେ ବହୁ ପ୍ରତୀକ୍ଷିତ ଏହି ଆତ୍ସଜୀବନୀର ରଚନା | ଏଥିରେ ତାଙ୍କର 
ସହଯୋଗୀ ଥିଲେ ତାଙ୍କର ଜୀବନୀକାର ତଥା ସେତେବେଳେ ଆସାମରେ ତାଙ୍କର 
ସ୍ଵତନ୍ତ୍ର ପଦାଧିକାରୀ ଭାବରେ ଅବସ୍ଥାପିତ ଡକ୍ଟର ଗୋବିନ୍ଦ ଭୂୟୀ । କିନ୍ତୁ ଏହି ଲେଖାକୁ 
ସଂପୂର୍ଣ କରିବା ପୂର୍ବରୁ ତାଙ୍କର ଆକସ୍ମିକ ବିୟୋଗ ଘଟିଲା | 

ଜାନକୀବାବୁ ଏହି ଆତ୍ସଲିପିରେ ୧୯୭୧ ମସିହା ପର୍ଯ୍ୟନ୍ତ ତାଙ୍କ ଜୀବନର 
ପ୍ରମୁଖ ଘଟଣାବଳୀ ବିଶଦ ଭାବରେ ଲିପିବଦ୍ଧ କରିଛନ୍ତି | ୧୯ ୭ ୧ ନିର୍ବାଚନରେ ସେ 
ପ୍ରଥମ ଥର ପାଇଁ ବିଳୟୀ ହୋଇ ଲୋକସଭାକୁ ଯିବାପରେ ୧୯୭୩ରେ ଇନ୍ଦିରା 
ଗାନ୍ଧୀଙ୍କ ମନ୍ତ୍ରିମଣ୍ଡଳରେ ଜଣେ ଉପମନ୍ତ୍ରୀ ଭାବେ ସ୍ଥାନ ପାଇଥିଲେ |! 

କିନଧୁ ଏହି ଆତ୍ଳଲିପି ବ୍ଯତୀତ, ' ଓଡ଼ିଶା ଶାସନର ଏକ ସ୍ଵର୍ଣ୍ଯୁଗ”ର ଗୋଟିଏ 
ଲେଖାରେ ସେ ନିଜର କିଛି ବକ୍ତବ୍ୟ ଦେଇଛନ୍ତି ଏବଂ ଜୀବନର କିଛି ସ୍ଵପ୍ନ କଥା 
କହିଛନ୍ତି । ଏହା ବ୍ୟତୀତ ' କନକ ନ୍ୟୁଜ” ସହ ଏକ ସାକ୍ଷାତ୍କାରରେ ତାଙ୍କର 
ରାଜ୍ୟପାଳ କାର୍ଯ୍ୟକାଳ ସଂପର୍କରେ କିଛି କଥା କହିଛନ୍ତି । ସେସବୁକୂ ମିଶାଇ 
ଆପାତତଃ ତାଙ୍କର ଏକ ପୂର୍ଣ୍ଣାଙ୍ଗ ଆତ୍ସଲିପି ପାଠକମାନଙ୍କୁ ଉପହାର ଦେବାପାଇଁ 
ଆମେ ଏଥିରେ ଉଦ୍ୟମ କରିଛୁ । ଏହା ସହିତ ପାଠକ, ପାଠିକାଙ୍କର ଅବଗତି 
ପାଇଁ, ପୂସ୍ତକର “ ପରିଶିଷ୍ଟ ଭାବରେ ସଂଯୋଜିତ ହୋଇଛି ଡକ୍ଟର ଭୂୟୀଙ୍କ ଦ୍ଵାରା 
ପ୍ରସ୍ତୁତ ତାଙ୍କର ଏକ ' ଜୀବନ ପଞ୍ଜୀ' ! 

ଆଶା “ ଆମ ଓଡ଼ିଶା'ର ପାଠକପାଠିକାଙ୍କୁ ଏହା ଜାନକୀବାବୂଙ୍କ ସଂପର୍କରେ ଏକ 
ପୂର୍ଧାଙ୍ଗ ପରିଟିତି ଦେବାରେ ଅନେକାଂଶରେ ସକ୍ଷମ ହେବ | ତାଙ୍କର ଅନ୍ୟ ପୁସ୍ତକଗୁଡ଼ିକ 
ପରି ଏହାକୁ ମଧ୍ୟ ପାଠକପାଠିକା ଆଦର କରିବେ ବୋଲି ଆମର ବିଶ୍ବାସ । 


-ସୌମ୍ୟରଂଜନ ପଟ୍ଟନାୟକ 

ମୋର ଗ୍ରାମ ରାମେଶ୍ଵର । ଖୋର୍ଵା ଜିଲାର ଏକ ପ୍ରସିଦ୍ଧ ଗ୍ରାମ । ଅନେକ ପୁରୁଣା 
ଦଲିଲ ଦସ୍ତାବିଜ୍‌ରେ “ଚଢିଲେ ରାମେଶ୍ବର, କିଲେ ଖୋର୍ବଵ।” ବୋଲି ଲେଖାଅଛି । 
ସେତେବେଳେ ପୁରୀ ଜିଲା ଥିଲା । କେବେ ପୁଣି ରାମେଶ୍ବର ଜିଲା ହେଲା ! ଏ 
ସଂପର୍କରେ ଏକ ପୁରୁଣା ଏତି ହାସିକ ତଥ୍ୟ ରହିଚି । ୧୫୬୮ ମସିହାରେ 
ଆଫ୍‌ଗାନ୍‌ମାନେ ଓଡ଼ିଶା ଅଧିକାର କରିବାପରେ ତତ୍କାଳୀନ ଭୋଇ ବଂଶର ରାଜା 
କଟକ ବାରବାଟୀ ଦୁର୍ଗରୁ ଆସି ଜଟଣୀ ପାଖରେ ଏକ ଛୋଟ ଗ୍ରାମ ଖୋର୍ବାରେ ନିଜର 
ଗଡ଼ ସ୍ଥାପନ କଲେ । ଓଡ଼ିଶାର ଯେଉଁ ପ୍ରସିଦ୍ଧ ବୀର ଶ୍ରୀ ଗଜପତି ଗୌଡ଼େଶ୍ଵର ନବକୋଟି 
କର୍ଣ୍ଠାଟ କଳବର୍ଗେଶ୍ଵର ବୀରାଧୀବୀରବର ରାଜାମାନେ ଗଙ୍ଗାଠାରୁ ଗୋଦାବରୀ ଏବଂ 
ଏକ ସମୟରେ କାବେରୀ ପର୍ଯ୍ୟନ୍ତ ନିଜର ସାମ୍ରାଜ୍ୟ ନିର୍ମାଣ କରିଥିଲେ, ଶେଷରେ 
ତାଙ୍କର ଦାୟାଦ ଖୋର୍ଵାପରି ଏକ କ୍ଷୁଦ୍ର ଅଞ୍ଚଳରେ ରାଜତ୍ଵ କଲେ । “ ଯହିଁ ରାମ, ତହିଁ 
ଅଯୋଧ୍ୟା” ନ୍ୟାୟରେ ଖୋର୍ଵା ଓଡ଼ିଶା ହୋଇଗଲା | ଏବେ ମଧ୍ୟ ପୁରୁଣା ଲୋକମାନେ 
ଅଛନ୍ତି, ଯେଉଁମାନେ ସୁଦୂର ବଲାଙ୍ଗିର, କଳାହାଣ୍ଡିରୁ ଏପରିକି ନିକଟ ବାଙ୍କିରୁ ଖୋର୍ଵା 
ଆସିଲେ, ଓଡ଼ିଶା ଆସିଛନ୍ତି ବୋଲି କହିଥାନ୍ତି । 

ଏହି ଖୋର୍ଵା ରାଜ୍ୟକୁ ଓଡ଼ିଶାର ଗଜପତି ସାମରିକ ଦୃଷ୍ଟିକୋଣରୁ ଏବଂ ରାଜସ୍ଵ 
ସଂଗ୍ରହ ଓ ଶାସନର ସୁବିଧା ଦୃଷ୍ଟିରୁ ୧ ୨ଟି ଜିଲା ଓ ୧୧ ୦ଟି ଗଡ଼ରେ ବିଭକ୍ତ କରିଥିଲେ | 
ଏହି ୧ ୨ଟି ଜିଲାରୁ ରାମେଶ୍ଵର ଗୋଟିଏ ଜିଲା ଏବଂ ୬ଟି ଗଡ଼ ଓ ୨୭୪ ମୌଜା 
ଏହାର ଅନ୍ତର୍ଭୁକ୍ତ ଥିଲା । ଏହି ରାମେଶ୍ଵର ଜିଲା ଉତ୍ତରରେ ତାପଙ୍ଗ, ଦକ୍ଷିଣରେ କୁହୁଡ଼ି, 
ପୂର୍ବରେ ଚିଲିକା ହ୍ରଦ ଓ ପଶ୍ଚିମରେ ରଣପୁର ପର୍ଯ୍ୟନ୍ତ ବିସ୍ତାରିତ ଥିଲା । 

ମାତ୍ର ମୋର ଜନ୍ମର ବହୁ ପୂର୍ବରୁ ଖୋର୍ବା ଖାସମାହାଲ ହୋଇଗଲା । ଅର୍ଥାତ୍‌ 
ଖୋଦ୍‌ ଇଂରେଜ ସରକାରଙ୍କ କର୍ବ୍ଧତ୍ଵାଧୀନ ହେଲା । ଗଜପତି ରାଜା ତାଙ୍କର ରାଜ୍ୟ 
ହରାଇଲେ ଓ ସରକାରଙ୍କ ପେନ୍‌ସନଭୁକ୍ତ ହୋଇ ପୁରୀରେ ରହିଲେ । ଶ୍ରୀଜଗନ୍ନାଥ 

ମନ୍ଦିରର ସୁପରିନ୍‌ଟେଣ୍ଡେଣ୍ଟ ଭାବରେ ତାଙ୍କୁ ନିଯୁକ୍ତ କରାଗଲା । ବର୍ଉମାନର ଗଜପତି 
ଶ୍ରୀ ଦିବ୍ୟସିଂହ ଦେବ ଏହି ଖୋର୍ଧା ରାଜାଙ୍କର ଦାୟାଦ | ମାତ୍ର ସେ ଆଉ ପୁରୀ ମନ୍ଦିରର 
ସୁପରିନ୍‌ଟେଶ୍ଡେଣ୍ଟ ନାହାନ୍ତି । ଜଗନ୍ନାଥ ମନ୍ଦିର ଆଇନ ଅନୁଯାୟୀ ମନ୍ଦିର ପରିଚାଳନା 
ବୋର୍ଡର ସେ ସଭାପତି ଅଛନ୍ତି । ମାତ୍ର ପୂର୍ବର ଉପାଧି ସବୁ ରହିଛି ଏବଂ ଏବେ ମଧ୍ୟ 
ଗଜପତି ମହାରାଜା ଭାବରେ ଜନସାଧାରଣଙ୍କ ମଧ୍ୟରେ ସେ ଅଖଣ୍ଡ ସମ୍ମାନର ଅଧିକାରୀ । 

ରାଜାଙ୍କ ରାଜତ୍ଵ ସମୟରେ ପ୍ରତ୍ୟେକ ଗଡ଼ରେ ଦଳବେହେରା, ଦଳେଇ, ଭୂଇଁମଳ, 
କୋଠକରଣ ଆଦି ପଦବୀ ସୃଷ୍ଟି ହୋଇଥିଲା । ଦଳବେହେରା ଥିଲେ ଗଡ଼ାଧୀଶ। 
କୋଠକରଣ, ଭୁଇଁମଳ ଇତ୍ୟାଦି ଥିଲେ ରାଜସ୍ଵ ସଂଗ୍ରହକାରୀ ! କିନ୍ତୁ ଲଢ଼େଇ ସମୟରେ 
ଗଡ଼ରକ୍ଷା ପାଇଁ ସମସ୍ତେ ଏକତ୍ର ଲଢୁଥିଲେ । ପ୍ରତ୍ୟେକ ଗ୍ରାମରେ ଏମାନଙ୍କୁ ସାହାଯ୍ୟ 
କରିବାପାଇଁ ପାଇକ ଖଣ୍ଡାୟତମାନେ ରହୁଥିଲେ | ପାଇକ ଶବ୍ଦ ପଦାତିକ ଶବ୍ଦର ଅପଭ୍ରଂଶ । 
ଏହି ପାଇକ ଓ ଖଣ୍ଡାୟତମାନେ ଖଣ୍ଡା, ବର୍ଚଛା, ଛୁରା, ବାଙ୍କଛୁରୀ, କନ୍ତ, କଟାରି ଆଦି 
ଅସ୍ତଶସ୍ତ ବ୍ୟବହାର କରୁଥିଲେ । ତୋପ ଓ ବନ୍ଧୁକ ମଧ୍ୟ ବ୍ୟବହାର କରୁଥିଲେ । ଏବେ 
ମଧ୍ୟ ପାଇକମାନେ ବାଡ଼ିଖେଳ, ତରବାରୀ ଖେଳ, ପଟାଖେଳ ଓ କୁସ୍ତି କସରତ ଆଦି 
ପ୍ରଦର୍ଶନ କରିଥାନ୍ତି । ଖେଳାଳିମାନେ ଗାଲମୁଛା ରଖି ଓ ସିନ୍ଦୁର ଶିରି ମାରି, ପାଇକଛା 
ଭିଡ଼ି ବିଭିନ୍ନ ଖେଳ ଦେଖାନ୍ତି ଏବଂ ଖେଳବେଳେ ତାଙ୍କର ସମରଧ୍ବନି କିଳିକିଳା ଶବ୍ଦ 
କରିଥାନ୍ତି । ଖଣ୍ଡାୟତଙ୍କ ଛଡ଼ା ପଠାଣ ଓ ସଅରମାନେ ମଧ୍ୟ ଉଚ୍କୁଷ୍ଠ ପାଇକ ଖେଳ 
ଦେଖାଇଥାନ୍ତି । 

ଆମ ଗ୍ରାମ ରାମେଶ୍ଵର ଏକ ପ୍ରସିଦ୍ଧ ଗଡ଼ ଥିବାରୁ ଏଠାରେ ଅନ୍ୟମାନଙ୍କ ମଧ୍ୟରେ 
ଦଳବେହେରା, ଦଳେଇ, ଭୂଇଁମଳ ଓ କୋଠକରଣଙ୍କ ପରିବାର ରହିଛନ୍ତି । 
କୋଠକରଣଙ୍କ କୁଟୁମ୍ବରେ ଆମେମାନେ ଅନ୍ତର୍ଭୁକ୍ତ । ରାମେଶ୍ଵର ଗ୍ରାମଟି ବିଭିନ୍ନ ସାଇରେ 
ବିଭକ୍ତ | ବ୍ରାହ୍ମଣ, କରଣ, ଖଶ୍ଡାୟତ, ଚଷା, ଗୁଡ଼ିଆ, ଗଉଡ଼, ତେଲି, ପଠାଣ, ଧୋବା, 
ହାଡ଼ି, ବାଉରୀ ଆଦି । ବର୍ରମାନ ସବୁ ସାଇର ପିଲାମାନେ ପାଠପଢ଼ି ଯୋଗ୍ୟ 
ହେଲେଣି ଏବଂ ଜାତିଗତ ବିଭାଜନର ପ୍ରଭାବ କ୍ରମଶଃ କମିବାରେ ଲାଗିଛି । ସାଇ 
ସବୁର ଘର ହେଉଛି ଧାଡ଼ିମୁଳିଆ ଘର । ପ୍ରତ୍ୟେକ ଘର ସହିତ ଅନ୍ଯ ଘର ଲାଗି 
ରହିଛି । ଆଗରୁ ପ୍ରାୟ ସମସ୍ତଙ୍କର ଘର ଚାଳଘର ଥିବାରୁ ନିଆଁ ଲାଗିଲେ ସାଇଯାକର 
ଘର ପୋଡ଼ିଯାଏ। ବର୍ଭମାନ ଚାଳଘର ଯାଇ ପକ୍ଟା ଘର ହେଲାଣି । ବର୍ଭମାନ ମୁଁ 
ଦେଖୁଛି ଆମ ଗାଁରେ ପକ୍ଟାଘରର ସଂଖ୍ୟା ବେଶୀ, ଚାଳଘର କମ୍‌ | ଓଡ଼ିଶାରେ ଅଧିକାଂଶ 
ଗ୍ରାମର ଅବସ୍ଥାରେ ଏଇ ପରିବରଁନ ଘଟିଛି । 

ଆମ ଗାର ପଶ୍ଚିମରେ ଧାନଘର ନାମରେ ଗୋଟିଏ ପାହାଡ଼ ଅଛି । ମୋ 
ପିଲାବେଳେ ଏହା ସବୂଜିମାରେ ଭରପୂର ଥିଲା । ଆମେ ପାହାଡ଼ ଚଢ଼ି ବାଟରେ ଭଇଁଚ 
କୋଳି, ବେତକୋଳି ଆଦି ପ୍ରଚୂର ଖାଉ ! ପାହାଡ଼ ଉପରେ ଠିଆ ହେଲେ ପୁରୀ 
ଜଗନ୍ନାଥ ମନ୍ଦିରର ଚୂଡ଼ା ଦେଖାଯାଏ । ଖୋର୍ଵାର ଅଧିକାଂଶ ଗ୍ରାମର ଅବସ୍ଥିତି ଏହିପରି 
ଥିଲା । ଏହା ଗୋଟିଏ ପାର୍ବତ୍ୟ ଅଞ୍ଚଳ ଥିଲା। ପାହାଡ଼କୁ ପାହାଡ଼, ଜଙ୍ଗଲକୁ ଜଙ୍ଗଲ 
ଲାଗି ରହିଥିଲା । କଲରାପତରା ବାଘ ସମେତ ବହୁ ପ୍ରକାର ଜୀବଜନ୍ତୁଙ୍କୁ ଦେଖିବାକୁ 
ମିନୁଥିଲା। ମୋ ପିଲାବେଳେ ଆମ ଗାଁରୁ ବାଣୁଆ ହରିହର ପଟ୍ଟନାୟକ ବହୁ ପ୍ରକାର 
ଜନ୍ମୁ ଶିକାର କରୁଥିଲେ । ତା” ମଧ୍ୟରେ ବାର୍ହା, ହରିଣ ଓ ସମ୍ବର ପ୍ରଧାନ । ବାର୍ହା 
ମାରି ଆଣିଲେ ମାଂସ ଖାଇବାପାଇଁ ପ୍ରତିଯୋଗିତା ଲାଗେ । କହୁ କରି ମାଂସକୁ ଭାଗ 
ଭାଗ କରି ସେ ବିକ୍ରି କରନ୍ତି । ଥରେ ଗୋଟିଏ ବଡ଼ କଲରାପତରା ବାଘକୁ ସେ ଶିକାର 
କରିଥିଲେ | ଅବ୍ୟର୍ଥ ଲକ୍ଷ୍ୟଭେଦ ପାଇଁ ସେ ପ୍ରସିଦ୍ଧ ଥିଲେ । 

ଏବେ ମଧ୍ଯ ଆମ ଗାଁରେ ଏହି ପାହାଡ଼ର ସବୁଜିମା ନଷ୍ଟ ହୋଇନାହିଁ । 
ଗ୍ରାମବାସୀମାନେ ଜଙ୍ଗଲ ସୁରକ୍ଷା କମିଟି ଗଠନ କରି ଏହି ଜଙ୍ଗଲଟିକୁ ସୁରକ୍ଷିତ ରଖିଛନ୍ତି । 
ତାଙ୍କ ଦେଖାଦେଖି ନିକଟବର୍ଭୀ ଅଞ୍ଚଳରେ ଅନେକ ପାହାଡ଼ ସୁରକ୍ଷିତ ରହିଛି । 
ଜଙ୍ଗଲଗୁଡ଼ିକରେ ବାଘ ଦେଖା ଯାଉନାହାନ୍ତି, କିନୁ ବାର୍ହା ଓ ଅନ୍ୟ ଜନ୍ତୁମାନେ ଅଛନ୍ତି । 

ଖେର୍ବା ଜିଲ୍ଲା ହେଉଛି ତରଙ୍ଗାୟିତ ଟଂକ ଭୂମି । ରେଳରେ ବସି ଗଲାବେଳେ 
ଏହାର ଦୃଶ୍ଯ ବିଶେଷ ଉପଭୋଗ୍ୟ। ପ୍ରାୟ ପ୍ରତ୍ଯେକ ଗ୍ରାମରେ ପାହାଡ଼ ଜଙ୍ଗଲ 
ଦେଖାଯାଏ। ପୂର୍ବେ ଏହି ପାହାଡ଼ ଜଙ୍ଗଲ ସବୁ ଦୁର୍ଗର କାମ ଦେଉଥିଲା ଏବଂ ଅନେକ 
ଅଞ୍ଚଳ ଅତ୍ୟନ୍ତ ଦୁର୍ଗମ ଓ ଦୁର୍ଭେଦ୍ୟ ଥିଲା । ଖୋର୍ଧା ପାଇକ ବିଦ୍ରୋହର ନେତା ବକ୍ସି 
ଜଗବନ୍ଧୁ ବିଦ୍ୟାଧର ଏହିସବୂ ପାହାଡ଼ ଜଙ୍ଗଲରୁ ଗରିଲା ଯୁଦ୍ଧ କରି ଓଡ଼ିଶାର ଇଂରେଜ 
ରାଜଶର୍ତିକୁ ନାକେଦମ୍‌ କରି ଦେଇଥିଲେ । ଗାଁ ଗାଁ, ଗଡ଼ ଗଡ଼ମାନଙ୍କର ଦଳେଇ, 
ଦଳବେହେରା, ଖଣ୍ଡାୟତମାନେ ଏହି ଯୁଦ୍ଧରେ ଅନୁପ୍ରାଣିତ ହୋଇ ବିପୁଳ ସଂଖ୍ୟାରେ 
ତାଙ୍କ ସହିତ ଯୋଗ ଦେଇଥିଲେ । 

ଖୋର୍ଵା ପାଇକ ବିଦ୍ରୋହ ଭାରତବର୍ଷର ସ୍ବାଧୀନତା ସଂଗ୍ରାମର ଇତିହାସରେ ଏକ 
ସ୍ବର୍ଣିମ ଅଧ୍ୟାୟ । ଏହାକୁ ଭାରତର ପ୍ରଥମ ଗଣ ବିଦ୍ରୋହ ବୋଲି କୁହାଯାଇପାରେ । 
ଓଡ଼ିଶାର ଗୌରବମୟ ଇତିହାସରେ ଏହି ପାଇକମାନେ ବୀରତ୍ଵପୂର୍ଣ୍ଣ ଭୂମିକା ନିର୍ବାହ 
କରି ଆସିଛନ୍ତି । ଯେଉଁ ବିଶାଳ କଳିଙ୍ଗ ସେନା ଉତ୍ତରରେ ଗଙ୍ଗାନଦୀ, ଦକ୍ଷିଣରେ 
ଗୋଦାବରୀ, କୃଷ୍ଣା ଓ କାବେରୀ ନଦୀ ପର୍ଯ୍ୟନ୍ତ ରାଜ୍ୟ ଜୟ କରିଥିଲେ, ତାହା ଥିଲା 

ଏଇମାନଙ୍କର ସେନା । କିନ୍ତୁ ଇଂରେଜ ଶାସନବେଳେ ଏମାନଙ୍କୁ ସବୁଠାରୁ ଅବହେଳିତ 
କରାଗଲା । ଏମାନେ ଯେଉଁ ନିଶ୍ଠର ଜମି ଓ ଜାଗିର ଉପଭୋଗ କରୁଥିଲେ ତାହା 
ତାଙ୍କଠାରୁ ଛଡ଼ାଇ ନିଆଗଲା ବା ତା” ଉପରେ ବିସ୍ତର କର ଧାର୍ଯ୍ୟ କରାଗଲା । ଦଳେଇ, 
ଦଳବେହେରାମାନଙ୍କ ପରି ଆତୃସମ୍ଭାନ ସଂପନ୍ନ ବ୍ୟକ୍ତିମାନଙ୍କୁ ଯାହା କିଛି ଜାଗିର 
ଦିଆଗଲା, ତାହା ଚାକରାନ୍‌ ଜାଗିର ବୋଲି ଲେଖାଗଲା । ଅର୍ଥାତ ମର୍ଯ୍ୟାଦାବନ୍ତ 
ଲୋକମାନଙ୍କୁ ଚାକର ବୋଲି ଚିହ୍ନିତ କରାଗଲା । 
ପାଇକ, ଖଣ୍ଡାୟତମାନେ ଯୁଦ୍ଧ ସମୟରେ ଯୁଦ୍ଧ ଓ ଅନ୍ୟ ସମୟରେ କୃଷି କାର୍ଯ୍ୟ 
କରୁଥିଲେ । କିନ୍ତୁ ଏପରି ଅବସ୍ଥା ହେଲା ଯେ ସାମରିକ ବୃର୍ତି ଓ ପ୍ରଧାନ ଅବଲମ୍ବନ 
କୃଷିରୁ ବଞ୍ଚିତ ହୋଇ ସେମାନେ ତଳିତଳାନ୍ତ ହୋଇଗଲେ | ସେମାନଙ୍କର ଅସନ୍ତୋଷର 
ବହ୍ନି ଇତିହାସ ପ୍ରସିଦ୍ଧ ପାଇକ ବିଦ୍ରୋହରେ ପରିଣତ ହେଲା । ଇଂରେଜମାନେ ପୂର୍ବରୁ 
ଖେର୍ବା ରାଜ ବିଦ୍ରୋହକୁ ଦମନ କରି ଏହାର ପ୍ରଧାନ ନେତା ଜୟୀ ରାଜଗୁରୁଙ୍କ ଅତି 
ନିଶୁର ଭାବରେ ଫାଶୀ ଦେଇଥିଲେ । ରାଜା ତାଙ୍କୁ ପରିତ୍ୟକ୍ତ କରିଥିଲେ | କାରଣ 
ରାଜା ମୁକୁନ୍ଦ ଦେବ ବନ୍ଦୀଥିବା ଅବସ୍ଥାରେ ରାଜଗାଦୀ ବଜାୟ ରଖିବା ଲାଳସାରେ 
ଇଂରେଜଙ୍କ ଚାପରେ କହିଲେ ଯେ, ଏ ବିଦ୍ରୋହଟା ମୁଁ କରିନାହିଁ, ରାଜଗୁରୁ କରାଇଛନ୍ତି । 
ମେଦିନୀପୁରରେ ବନ୍ଦୀ ଥିବା ଅବସ୍ଥାରେ କେହି ଯେପରି ନଜାଣି ପାରନ୍ତି, ସେହିପରି 
ଭାବରେ ଇଂରେଜମାନେ ତାଙ୍କୁ ଫାଶୀ ଦେଲେ | କଥା ରହିଗଲା- 
କାଉ କରେ ରାଉରାଉ 
ଜୟୀ ରାଜଗୁରୁ ଫାଶୀ ପାଇଲେ 
କେହି ନ ବୋଇଲା ଥାଉ । 
ଏହା ହେଉଛି ଖୋର୍ବାରେ ଇଂରେଜ ଶାସନର ପ୍ରଥମ ବର୍ଷର କଥା। 
ତାହା ପରେ ୧୮୧ ୪ ମସିହାରେ ହେଲା ପାଇକ ବିଦ୍ରୋହ । ତେରବର୍ଷ ମଧ୍ୟରେ 
ଏପରି ଦୁଇ ଦୁଇଟି ବିଦ୍ରୋହ କୁତ୍ରାପି ଦେଖାଯାଏ ନାହିଁ । ମାତ୍ର ୧୮୦୩ରେ ଓଡ଼ିଶା 
ଅଧିକାର ପରେ ପ୍ରଥମେ ରାଜ୍ୟ ଓ ପରେ ପ୍ରଜା ନିଜର ଆତ୍ୃସମ୍ମାନ ରକ୍ଷା ପାଇଁ 
ଇଂରେଜମାନଙ୍କ ବିରୋଧରେ ଲଢ଼େଇ କରିଥିଲେ । ବିଶେଷ ଭାବରେ ବକ୍ତି ଜଗବନ୍ଧୁଙ୍କ 
ନେତୃତ୍ଵରେ ପରିଚାଳିତ ପାଇକ ବିଦ୍ରୋହ ଦମନ କରିବାପାଇଁ ଇଂରେଜମାନଙ୍କ ପ୍ରାୟ 
ଗୋଟିଏ ଦଶକ ଲାଗି ଯାଇଥିଲା । 
ଇଂରେଜଙ୍କ ସମୟରେ ଭାରତୀୟ ସୈନ୍ୟବାହିନୀରେ ଶିଖ, ମରହଟ୍ା, ରାଜପୁତ, 
ଗୁଖା ଓ ଅନ୍ୟମାନଙ୍କୁ ନେଇ ଗୋଟିଏ ଗୋଟିଏ ରେଜିମେଣ୍ଟ ଗଠନ କରାଯାଇଥିଲା | 

ଦୁର୍ବର୍ଷ ପାଇକମାନଙ୍କୁ ବିଶ୍ବାସକୁ ନିଆଗଲା ନାହିଁ । ସେତେବେଳେ କଂପାନୀ ଶାସନରେ 
ମଧ୍ୟ ବଙ୍ଗଦେଶ ପରି ଓଡ଼ିଶାର ବିଶେଷ ପ୍ରତିପରି ନ ଥିଲା। ନାନା କାରଣରୁ 
ବଙ୍ଗାଳୀମାନେ ଓଡ଼ିଶାରେ ଆଧିପତ୍ୟ ଜମାଇଲେ । ପାଇକମାନେ ଇଷ୍ଟଇଶ୍ରିଆ କଂପାନୀର 
ଗଣନାରେ ହଜିଗଲେ । ଭାରତୀୟ ସୈନ୍ୟବାହିନୀରେ ଓଡ଼ିଶାରୁ କେତେ ଯୁବକ ପ୍ରତିବର୍ଷ 
ନିଯୁକ୍ତ ହୋଇଛନ୍ତି, ତାହା ଜାଣିବା ପାଇଁ ମୁଁ ଚେଷ୍ଟା କରିଥିଲି । ଯେତେବେଳେ ଦେଶରକ୍ଷା 
ବିଭାଗରେ ମୁଁ ମନ୍ତ୍ରୀ ହେଲି, ମୁଁ ଜାଣିଲି ଯେ ଓଡ଼ିଶାରୁ ପ୍ରତିବର୍ଷ ମାତ୍ର ୨୦୦ ଯୁବକ 
ସୈନ୍ୟ ଶ୍ରେଣୀଭୁକ୍ତ ହେଉଛନ୍ତି । ଅଥଚ ପଞ୍ଜାବ, ହରିଆନା ପ୍ରଭୃତି ରାଜ୍ୟମାନେ ଏହାର 
ସିଂହଭାଗ ନେଉଛନ୍ତି । ଜୁଝାରସିଂହ, ରଣସିଂହ, ବଳିଆରସିଂହ, ମର୍ଦଗାଜି ସିଂହ ଆଦିଙ୍କର 
ଦାୟାଦମାନେ ଭାରତୀୟ ସୈନ୍ଯବାହିନୀ ପାଇଁ ଉପଯୁକ୍ତ ବିବେଚିତ ହେଲେ ନାହିଁ । 
ସେମାନେ ଦାଶ୍ଡର ଭିକାରି ହୋଇ ବୁଲିଲେ । 

ଇଂରେଜ ଶାସନରେ ଓଡ଼ିଶାର ସମ୍ଭାନ୍ତ ଲୋକଙ୍କର ମଧ୍ୟ ମାନମହତ ରହିଲା 
ନାହିଁ । ଏହାର ଅନ୍ୟ ଏକ ଦୃଷ୍ଟାନ୍ତ ଏଠାରେ ଉଲ୍ଲେଖଯୋଗ୍ୟ । ଆମ ଗାଁ ପାଖ 
ରତାମାଟିରେ ଗଦାଧର ପଟ୍ଟଯୋଶୀ ନାମରେ ଜଣେ ତେଜସ୍ବୀ ବ୍ରାହ୍ମଣ ଥିଲେ । ସେ 
ଥିଲେ ଜଣେ ସର୍ବରାକାର । ଅଞ୍ଚଳର ସମ୍ମାନିତ ବ୍ୟକ୍ି । ମ୍ୟାକ୍‌ ଫର୍ସନ ଥିଲେ ଖୋର୍ବଵାର 
ସବ୍ଡିଭିଜନାଲ ଅଫିସର । ସେ ରାମେଶ୍ବର ନିକଟ ଜଙ୍କଆ ଚଟିକୁ ଆସିଥିଲେ । 
ସେଠା ଡାକବଙ୍ଗଳାରେ ରହି ତାଙ୍କୁ ଭେଟିବା ପାଇଁ ପାଖାପାଖି ସବୁ ସର୍ବରାକାରମାନଙ୍କୁ 
ଡକା ଯାଇଥିଲା । ସମସ୍ତେ ଆସି ଏସ.ଡି.ଓ.ଙୁ ଭେଟିଲେ ଓ ସଲାମ୍‌ ଦେଲେ। 
ଗଦାଧର ପଟ୍ଟଯୋଶୀ ଆସିଲେ । କିନ୍ତୁ ମୁଣ୍ଡ ନୁଆଁଇଲେ ନାହିଁ । ସାହେବ ପେସ୍କାରଙ୍କ 
ପଚାରିଲେ, ଏ ଲୋକଟା କିଏ ? ଏହାର ସୌଜନ୍ୟ ନାହିଁ । ନମସ୍କାର କରୁନାହିଁ । 
ପେସ୍କାର ପଚାରିବାରୁ ପଟ୍ଟଯୋଶୀ କହିଲେ, ଆମେ ବ୍ରାହ୍ମଣ । ଆମକୁ ସମସ୍ତେ 
ନମସ୍କାର କରନ୍ତି । ଆମେ କାହାରିକୁ ନମସ୍କାର କରୁନାହିଁ । ଆମକୁ ନମସ୍କାର କଲେ 
ଆମେ ଆଶୀର୍ବାଦ କରୁ । ସାହେବ ତାଙ୍କର ନାମ ଓ ଠିକଣା ଟିପି ରଖିବାପାଇଁ 
ପେସ୍କାରଙ୍କୁ କହି ଖୋର୍ଧା ଚାଲିଗଲେ ! ଦୁଇ ଚାରି ଦିନ ପରେ ଗଦାଧରଙ୍କ ପାଖକୁ 
ଏକ ନୋଟିସ୍‌ ଆସିଲା । ଖୋର୍ଧାର ଏସ.ଡି.ଓ.ଙ୍କ ଅଫିସରେ ରମାନା ହେବ। 
ସାତଦିନ ରହିବ । ପ୍ରତିଦିନ କଚେରୀକୁ ଆସି ସାହେବଙ୍କୁ ସଲାମ୍‌ ଦେଇ ଯିବ । 
ନଚେତ୍‌ କଠୋର ଜେଲ ଦଣ୍ତ । ଗଦାଧର ପଟ୍ଟଯୋଶୀ ଖୋର୍ଧା ଯାଇ ଘର ଭଡ଼ା 
କରି ରହିଲେ । ଯଥା ସମୟରେ ହାଜିର ହୋ ବୋଲି ଚପରାଶିଠାରୁ ଶୁଣି କୋର୍ଟ 
ଭିତରକୁ ଯାଇ ସାହେବଙ୍କ ସଲାମ ପକାଇଲେ | ଯେଉଁଦିନ ସାହେବ ନ ଥିଲେ ସେ 

ଦିନ ତାଙ୍କର ଚଉକିକୁ ସଲାମ୍‌ ପକାଇବାକୁ ହେଲା | କଥା ରହିଗଲା । ଏକ ସଲାମ୍‌ 
ନହିଁ ଦିୟା, ସାତ ସଲାମ୍‌ ଦିୟା । 

ଗଦାଧର ପଟ୍ଟଯୋଶୀ ପ୍ରତି ରବିବାର ଦିନ ପଶା ଖେଳିବାକୁ ଆସନ୍ତି । ଖେଳରେ 
ତାଙ୍କର ପ୍ରତିପକ୍ଷ ହେଲେ ବାପା ¦ ଦୁଇଜଣ ଉପଯୁକ୍ତ ପ୍ରତିପକ୍ଷ ନ ହେଲେ ପଶାଖେଳ 
ଜମେ ନାହିଁ । ରବିବାର ଦିନ ଆସିବାର କାରଣ ହେଉଛି, ସେଦିନ ବାପାଙ୍କର ସ୍କୁଲ 
ଛୁଟି । ପଶାଖେଳରେ ଚାରି ଜଣ ଦରକାର | ଦୁଇଜଣ ଦାନ ଦେଲାବାଲା ଓ ଦୁଇଜଣ 
ସାଙ୍ଗିଆ । ଅର୍ଥାତ୍‌ ପ୍ରତ୍ୟେକ ଜଣେ ଜଣେ ଦାନ ଦେଲାବାଲାଙ୍କୁ ସାହାଯ୍ୟ କରନ୍ତି । 
ଦାନ ଦେବା ଅର୍ଥ ହେଉଛି ଗୋଟି ଚଳାଇବା | ପଶାକାଠି ଗଡ଼ାଇ ପଟ ନ ପଡ଼ିଲେ 
ଖେଳଟା ଜମେ ନାହିଁ । ଗୋଟି ଚଳେଇବାବାଲା ସାଧାରଣତଃ ଭଲ ପଟ ପକାନ୍ତି । 
ମାତ୍ର ସାଙ୍ଗିଆ ପଟ ନ ପକାଇଲେ ତାଙ୍କୁ ଲଜିତ ହେବାକୁ ପଡ଼େ । ବାପା ଭଲ 
ଖେଳାଳି ହୋଇଥିବାରୁ ପ୍ରାୟ ଜିଣନ୍ତି । କିନ୍ତୁ ହାରିଲେ ମଧ୍ଯ ପଶା ନିଶା ଛାଡ଼େ 
ନାହିଁ । ରବିବାର ଦିନ ଉପରବେଳା କୋଠକରଣଙ୍କ ଚାନ୍ଦିନୀରେ ନିଶ୍ଚୟ ଖେଳ 
ହେବ । କାରଣ ସେ ସକାଳବେଳା ଆସି ନିଜେ ରୋଷେଇକରି ଦରଫୁଟା ଚାଉଳର 
ଭାତ ଓ ତା' ସାଙ୍ଗରେ ଡାଲି ଆଦି କରି ଚଳେଇ ଦିଅନ୍ତି । ମୋତେ ଦେଖିଲେ କହନ୍ତି, 
ବାପାଙ୍କୁ କହିଦେବୁ, ପାଡୁଶି ( ପଟଯୋଶୀର ଅପଭ୍ରଂଶ) ଆସିଗଲେ | ତା'ର ଅର୍ଥ 
ନିଶ୍ଚୟ ଖେଳ ହେବ । ପଶାଖେଳ ଦେଖି ଦେଖି ମୋର ମଧ୍ୟ ପଶା ପ୍ରତି ନିଶା 
ହୋଇଗଲା । କିନ୍ତୁ ଗୋଟିଏ ଘଟଣାରେ ମୋର ଏଇ ନିଶା ଭାଙ୍ଗିଗଲା । 

ଖୋର୍ଵା ହାଇସ୍କୁଲରେ ପଢୁଥିବାବେଳେ ରାଧାକାନ୍ତ ଦେବଙ୍କ ମନ୍ଦିରରେ ପଶାଖେଳ 
ହୁଏ । ମୋର ପ୍ରତିପକ୍ଷ ହେଲେ ସ୍ଵାଧୀନତା ସଂଗ୍ରାମୀ କୁଜନ ରାମ । ଆଣୁ ଲୁଚୁଥିବ କି 
ନାହିଁ, ଖଦଡ଼ ଲୁଗା ଓ ତା'ସହିତ ଖଦଡ଼ ଫତେଇ, ଏଇ ତାଙ୍କର ପୋଷାକ | ତାଙ୍କ 
ପରିବାରର ଲୁଗାପଟା ବ୍ୟବସାୟ ଥିଲା ଏବଂ ମାରୁଆଡ଼ିମାନଙ୍କ ମଧ୍ୟରେ ସେ ସବୁଠାରୁ 
ଧନୀ ଓ ସମ୍ମାନିତ ପରିବାର ଥିଲେ । ଥରେ କୁଜନ ରାମଙ୍କ ସହିତ ପଶାଖେଳ ହେଉଛି, 
ତାଙ୍କର ସାର୍ଟିଆଜଣକ ଭଲ ପଟ ପକେଇ ପାରିଲେ ନାହିଁ; ବିଚରା ଭଦ୍ରଲୋକଙ୍କ ବୟସ 
ଅଧିକ । କିନ୍ଧୁ ପଶାଖେଳର ନିଶା ଛାଡ଼ି ପାରନ୍ତି ନାହିଁ । ସେଦିନ ଏପରି ହେଲା ଯେ 
କୁଜନ ରାମ ମୋ ଠାରୁ ବାରମ୍ବାର ତିନିଥର ହାରିଲେ ଏବଂ ଏହାର କାରଣ ତାଙ୍କ 
ସାଙ୍ଗିଆ ପଟ ପକାଇ ପାରିଲେ ନାହିଁ । କୁଜନ ରାମଙ୍କ ମୁଣ୍ଡକୁ ଏପରି ରାଗ ଚଢ଼ିଗଲା 
ଯେ, ସେ ଉଠି ଅତି ଅଭଦ୍ର ଭାଷାରେ ତାଙ୍କୁ ଗାଳିଗୁଲଜ କରି ଗୋଇଠା ପକାଇବା 
ଉପରେ । କହିଲେ, ଯା” ମୋର କ”ଣ କରିବୁ, ମକଦ୍ଦମା କରିବୁ ତ, ପାଞ୍ଚ ମାଣ ଜମି 

ବିକ୍ରି କରି ତୋ ସାଙ୍ଗରେ ଲଢ଼ିବି । ମୁଁ କୁଜନ ରାମଙ୍କୁ କୌଣସି ପ୍ରକାର ଧରାଧରି କରି 
ନିବୃତ୍ତ କରାଇଲି । ଏହାପରେ ମୋର ପଶା ନିଶା ଛାଡ଼ିଗଲା । ମୁଁ ଭାବିଲି, ମହାଭାରତରେ 
ପଶାଖେଳର ପରିଣାମ କ'ଣ ହେଲା। 

ମୁଁ ମୋର ବାପାଙ୍କଠାରୁ ଶୁଣିଛି, ଆହୁରି ଏକ କୌତୂହଳପ୍ରଦ କଥା। ଆମ ଗାଁ 
ନିକଟବର୍ଭୀ ଭୂଷଣ୍ଡପୁର ଗ୍ରାମର ଜଣେ ନାମଜାଦା ସର୍ବରାକାର ଥିଲେ ଗିରିଧାରୀ 
ପଟ୍ଟନାୟକ । ବାପାଙ୍କୁ ତାଙ୍କର ପୁଅକୁ ପାଠ ପଢ଼ାଇବା ପାଇଁ ନିଯୁକ୍ତ କରାଯାଇଥିଲା ! 
ଗିରିଧାରୀ ଥରେ ବାପାଙ୍କୁ ଡାକି କହିଲେ, ପଣ୍ଡିତେ, ତୂମକୂ ଖୋର୍ଷା ଯିବାକୁ ହେବ 
ଗୋଟିଏ ମେଣ୍କାପଲ ନେଇ । ଏହିସବୁ ମେଣ୍ଢା ମ୍ୟାକ୍‌ ଫର୍ସନ ସାହେବଙ୍କର ଭୋଜନ 
ସାମଗ୍ରୀ ହେବେ । ଏହିପରି ବହୁ ସର୍ବରାକାରଙ୍କୁ ଏସ.ଡି.ଓ. ସାହେବଙ୍କ ଭେଟି ଦେବାକୁ 
ହୁଏ । ବାପା ଏ ମେଣ୍କାପଲଙ୍କୁ ନେଇ ସାହେବଙ୍କ ବଙ୍ଗଳା ପାଖରେ ପହଞ୍ଚିଲାବେଳେ 
ଦେଖିଲେ ଗୁଡ଼ିଏ ବଳଦ ଗାଡ଼ି ସେଠାରେ ଅଟକାଇ ରଖାଯାଇଛି । କ'ଣ ହୋଇଛି 
ବୁଝିବାରୁ ଜଣାଗଲା ଏମାନେ ରାତିରେ ସାହେବଙ୍କ ଘର ଆଗରେ ଥିବା ସଡ଼କରେ 
ଯାଉଥିଲେ । ନାଲି ସଡ଼କରେ ଶଗଡ଼ର ନାଲ ଶବ୍ଦ ଏବଂ ଧୂଳି ଉଡ଼ା ଯୋଗୁ ଝରକା 
ଖୋଲି ଶୋଇଥିବା ସାହେବଙ୍କର ନିଦ ଭାଙ୍ଗିଗଲା । ସେ ଏମାନଙ୍କୁ ସେଇଥିପାଇଁ ଅଟକାଇ 
ରଖିଛନ୍ତି । ଜୋରିମାନା ଦେବେ | ଏହିପରି ସେତେବେଳେ ଇଂରେଜ ଶାସକମାନେ 
ଦୁର୍ଦାନ୍ତ ଥିଲେ । 

ମୁଁ ଖୋର୍ବା ସୁଲରେ ଛାତ୍ରଥିବାବେଳେ ଏସ.ଡି.ଓ. ଥିଲେ ମାକ୍‌ ନୋଡାଲ୍ଡ଼ 
ସେ ସ୍କଟଲାଣ୍ଡର ଲୋକ । ସକାଳେ ଘୋଡ଼ା ଚଢ଼ି ପ୍ରାତଃଭ୍ରମଣ କରନ୍ତି । ସେଦିନ ଘୋଡ଼ାଟା 
ଅମାନିଆ ହୋଇଗଲା । ସାହେବଙ୍କ କଥା ଶୁଣିଲା ନାହିଁ । ସାହେବ ଘୋଡ଼ାକୁ ନେଇ 
ବଙ୍ଗଳାକୁ ଆସିଲେ । ଆମର ସୁଲଟା ଏସ.ଡି.ଓ.ଙ୍କ ବଙ୍ଗଳା ପାଖରେ | ଖୁବ୍‌ ଜୋରରେ 
ଗୁଳି ଶବ୍ଦ ହେଲା । ବୁଝିବାରୁ ଜଣାଗଲା, ସାହେବ ଘୋଡ଼ାର ମୁଣ୍ଡକୁ ଗୁଳି କରି 
ମାରିଦେଲେ । ମାକନୋଡ଼ାଲ୍ଡ଼ ଲାଲବର୍ଷ୍ଧର ଗୋରା ଥିଲେ । ଲୋକେ ତାଙ୍କର ପୁରା 
ନାଁଟା କହି ନ ପାରି ମାଙ୍କଡ଼ନାଲ ବୋଲି କହୁଥିଲେ । ଫକୀରମୋହନ ତାଙ୍କର 
ଉପନ୍ୟାସରେ ପର୍ରୁଗୀଜ ଶବ୍ଦ ଲୋକମୁଖରେ ଫାଟୁଆ ଗାଇ ହୋଇଗଲା ବୋଲି ଯାହା 
ଲେଖିଛନ୍ତି ତାହା ମିଛ ନୁହେଁ । 

ଆମ ଗାଁର ଅବସ୍ପିତି ଅତିଶୟ ଉପଭୋଗ୍ୟ ଓ ରମଣୀୟ ଥିଲା । ଗୋଟିଏ ପାଖରେ 
ଧାନଘର ପାହାଡ଼ । ପୂରା ସବୁଜ । ବର୍ଷ ସାରା ଶାଗ, ଫଳ, ପରିବାର ଭରପୂର ଚିର 
ସବୁଜ । ପ୍ରଚଣ୍ଡ ଗ୍ରୀଷ୍ଣରେ ବି ଏହାର ସବୁଜିମା ଅକ୍ଷୁଣ୍ଠ ରହୁଥିଲା | ଅନ୍ୟପାଖରେ ମଲାଗୁଣି 

ନଇ । ଗୋଟିଏ ଛୋଟିଆ ନର, ରଣପୁରରୁ ବାହାରି ଗଡ଼ବଳଭଦ୍ରପୁର ପାଖରେ ଦୟା 
ନଦୀ ସହିତ ମିଶିଛି ଓ ଦୟା ଯାଇ ଅଦୂର ଚିଲିକାରେ ମିଳିତ ହୋଇଛି । କବିବର 
ରାଧାନାଥ ରାୟ ତାଙ୍କର “ଚିଲିକା” କାବ୍ୟରେ ମଲାଗୁଣିକୁ ମନ୍ଦାକିନୀ ନାମ ଦେଇ 
କହିଛନ୍ତି । ନଦୀ ମନ୍ଦାକିନୀ ଅମନ୍ଦଗାମିନୀ” । ଏହା ଏକ ଖରସ୍ରୋତା ନଦୀ । ସେଥିପାଇଁ 
କବିବର ରାଧାନାଥ ଏହାକୁ “ ଅମନ୍ଦଗାମିନୀ” ବୋଲି କହିଛନ୍ତି । ରଣପୁର ରାଜ୍ୟରୁ 
ମଣିନାଗ ପର୍ବତରୁ ବାହାରିଥିବାରୁ ଆରପଦ ଲେଖିଲେ । “ରଣପୁର ରାଷ୍ଟ୍ର ବନ 
ବିହାରିଣୀ ।” 
ମଲାଗୁଣି ବିଷୟରେ ମୋର ବାପା କବି ଗୋକୁଳନାନନ୍ଦ ପଟ୍ଟନାୟକ “ ମନ୍ଦାକିନୀ 
ନାମରେ ଏକ କ୍ୁଦ କାବ୍ୟ ରଚନା କରିଛନ୍ତି । ତକ୍ରାଳୀନ ଖୋର୍ଷା ଏସ.ଡି.ଓ. ରାୟବାହାଦୂର 
ରାଧାଚରଣ ଦାସଙ୍କର ଅନୁରୋଧକ୍ରମେ ସେ ଏହି କାବ୍ୟ ରଚନା କରିଥିଲେ । ତା 
ମଧ୍ୟରୁ ଦୁଇ ଚାରିପଦ ଉଦ୍ଧାର କରୁଛି । ସେଥିରେ ସେ ଲେଖିଛନ୍ତି 
ତୋର କ୍ରୋଡ଼େସ୍ପିତ ରାମେଶ୍ଵରଗଡ଼ 
ଅଠରଗଡ଼ରେ ଥିଲା ଦିନେ ବଡ଼ 
ତୋର ନୀରେ ଅବଗାହୀ ଦାଶରଥି 
ପୂଜିଥିଲେ ନିଧି ନେଇ ପଶୁପତି 
ତେଣୁ ରାମନିଧି ଶିବଙ୍କର ନାମ 
ବିଜେ କରିଛନ୍ତି ରାମେଶ୍ବର ଗ୍ରାମ । 
ଏଥିରୁ ଗ୍ରାମର ନାମ ରାମେଶ୍ବର କିପରି ହେଲା ତାହା ଜଣାପଡ଼େ । ମଲାଗୁଣି 
ଗୋଟିଏ ଛୋଟ ନଦୀ ହେଲେ ମଧ୍ୟ କ୍ଷୁଦ୍ର ସର୍ପ ବିଷ ଉତ୍କଟତର ନ୍ୟାୟରେ ବନ୍ୟା 
ସମୟରେ ଏହା ଭୟଙ୍କର ରୂପ ଧାରଣ କରେ । ପ୍ରବଳ ବଢ଼ି ଆସି ରାମେଶ୍ଵରର 
ପାଖପାଞଖି ଗ୍ରାମକୁ ଜଳମଗ୍ନ କରିଦିଏ । ରାମେଶ୍ଵର ଉଚ୍ଚ ପାହାଡ଼ିଆ ଗାଁ ହୋଇଥିବା 
ଯେଗୁଁ ଗାଁ ପ୍ରାନ୍ତକୁ କେବଳ ବଢ଼ିପାଣି ଛୁଏଁ । ବେଳେବେଳେ ଉଚ୍କଷ୍ଟ ଜମି ବାଲିଚର 
ହୋଇଯାଏ । ଅନ୍ୟ ସମୟରେ ନଦୀର ସ୍ତୋତଟି ଅତ୍ୟନ୍ତ ଶାନ୍ତ ଓ ମଧୁର | 
ପିଲାଦିନେ ସାଙ୍ଗମାନଙ୍କ ସହିତ ପ୍ରାୟ ମଲାଗୁଣିକୁ ଗାଧୋଇବାକୁ ଯାଉଥିଲି । 
ସୁଲ ଛୁଟି ହେଲା ମାତ୍ରେ ଦେହ ଓ ମୁଣ୍ଡରେ ଟିକେ ତେଲ ମାରି ହୋଇ ନରର ଶୀତଳ 
ପାଣିରେ ଗାଧୋଇବାକୁ ଦଉଡ଼ୁ । ଗାଧୋଇବାର ଅନ୍ୟ ଏକ ଆକର୍ଷଣ ହେଉଛି ମାଛଧରା | 
କାନି ଖିଅ ପକାଇ ପକାଇ ଯାଉ । କେଉଁଠି ନଦୀର କୋରଡ଼ ପାଖରେ ଗୋଟାଏ ସେରଣା 
ମାଛ ପଡ଼ି କାନି ଭିତରେ ଫଡ଼ ଫଡ଼ ହେଲେ ଆମର ଆନନ୍ଦ ଦେଖେ କିଏ । ଅବଶ୍ୟ 

ସବୁଦିନ ସେରଣା ମାଛ ପଡ଼ନ୍ତି ନାହିଁ । ପ୍ରାୟ ପ୍ରତିଦିନ କିଛି କିଛି ଛୋଟ ମାଛ ପଡ଼ନ୍ତି । 
ଥରେ ଗୋଟାଏ ମାଛ ବି ପଡ଼ିଲା ନାହିଁ । ଆମେ ନଭ ଭିତରେ କାନି ଖିଅ ଦେଇ ଦେଇ 
ଚାଲିଛୁ । ଦେଖିଲୁ ଗୋଳବାଇ ଗଣ୍ଡ । ସେଠାରେ ପ୍ରାୟ ଅଣ୍ଡଟାଏ ଖଣ୍ଡେ ପାଣି ହେବ। 
ଅନେକଗୁଡ଼ିଏ ଗଛର ଡାଳ ଓ ଲଟା ପାଣିକୁ ଛୁଇଁ ଯାଉଛି । ଗଣ୍ଡର ପାଣି ବେଶ୍‌ ଥଣ୍ଡା । 
ଭାବିଲୁ ଏଇଠି କିଛି ଭଲ ମାଛ ଧରାହେବ । କଣ୍ଟିଆ, ସେରଣା ଆଦି ମାଛ ପଡ଼ିପାରନ୍ତି । 
କାନି ଖିଅ ଦେଇଛୁ କି ନାହିଁ ହଠାତ୍‌ ଖଡ଼ ଖଡ଼ ହୋଇ ଗଛ ଉପରୁ ଗୁଡ଼ାଏ କିଛି 
ପଡ଼ିବାରେ ଲାଗିଲା । ପ୍ରାୟ ଚାରି, ଛଅଟା ସାପ । କାନି ଛାଡ଼ି ଦେଇ ଗାଁକୁ ପଳେଇ 
ଆସିଲୁ । ସେହିଦିନଠାରୁ ଗଣ୍ଡରେ ମାଛ ଧରା ବନ୍ଦ | 

ଏଇ ମଲାଗୁଣି ବାଟ ଦେଇ ଓଡ଼ିଶାର ଗୋଟିଏ ପ୍ରଧାନ ସଡ଼କ କଲିକତା-ମାଡ୍ରାସ୍‌ 
ଟ୍ରଙ୍କ ରୋଡ଼୍‌ ଯାଇଛି । ଏହା ଏକ ପକ୍ଟା ନାଲି ରାସ୍ତା ଥିଲା ଏବଂ ଏହି ବାଟେ ଇଷ୍ଟ 
ଇଶ୍ରିଆ କଂପାନୀଙ୍କ ଗାଡ଼ିର ମାଲ୍‌ ଓ ସୈନ୍ୟ ସରବରାହ ମାନ୍ଦ୍ରାଜ ପର୍ଯ୍ୟନ୍ତ ହେଉଥିଲା | 
ପୂର୍ବରେ ଥିଲା ଗାର ପ୍ରାୟ ୨ ମାଇଲ ଦୂରରେ କଲିକତା-ମାଡ଼ରାସ୍‌ ରେଳ ରାସ୍ତା | ତାହା 
କଲିକତାକୁ ମାନ୍ଦ୍ରାଜ ସହିତ ସଂଯୋଗ କରୁଥିଲା । ଓଡ଼ିଶା ମଧ୍ୟରେ ଏହାର ଅନ୍ୟନାମ 
ଥିଲା ବେଙ୍ଗଲ-ନାଗପୁର ରେଳପଥ । ବାପାଙ୍କ ପିଲାଦିନର କଥା ଥରେ ସେ ମୋତେ 
କହୁଥିଲେ । ସେତେବେଳେ ଟ୍ରଙ୍କ ରୋଡ଼୍‌ରେ ଯେତେବେଳେ ପ୍ରଥମେ ସାଇକେଲ୍‌ଟିଏ 
ଚାଲିଲା ତାହା ଲୋକଙ୍କ ମଧ୍ୟରେ କୌତୂହଳ ଓ ବିସ୍ମୟ ସୃଷ୍ଟି କରିଥିଲା । ରାସ୍ତାରେ 
କୌଣସି ଯାନ୍ତିକ ଯାନ, ଗାଡ଼ି ମଟର ଆଦି ଚାଲିବା ସ୍ଵପ୍ନ ଥିଲା । ସାଇକେଲରେ ଜଣେ 
ସାହେବ ବସି ଏଇ ରାସ୍ତାରେ ଯାଉଥିବାବେଳେ ରାସ୍ତାର ଦୁଇପାଖ ଗାର ଲୋକମାନେ 
ସେଇ ଦୃଶ୍ୟ ଦେଖିବାପାଇଁ ଦଉଡ଼ିଥିଲେ ଏବଂ ସାଇକେଲ ଦେଖି ତାଟ୍‌କା ହୋଇଗଲେ । 
ତା'ର ନାଁ ହୋଇଗଲା ଶୁନ୍ୟଗାଡ଼ି । ଏବେ ଉପରେ ହେଲିକେପ୍ସର ଉଡ଼ିଯାଉଛି, ଲୋକେ 
ସେ ଆଡ଼କୁ ଦୃଷ୍ଟିପାତ କରୁନାହାନ୍ତି । ପ୍ରଥମେ କିଛି ଦିନ ରେଳଗାଡ଼ିକୁ ଦେଖି ଲୋକେ 
ଡରି ଯାଉଥିଲେ । ଧୂଆଁ ଛାଡ଼ି, ଭୀଷଣ ଶବ୍ଦ କରି ଆସୁଥିବା ଏଇ ରେଳଗାଡ଼ିକୁ ଲୋକେ 
କାଳ ଆସିଲା ବୋଲି ଭାବିଲେ । 

ମଲାଗୁଣି ନଦୀରେ ରେଳ ପୋଲ ଅଛି । ମାତ୍ର ବହୁଦିନ ପର୍ଯ୍ୟନ୍ତ ଟ୍ରଙ୍କରୋଡ଼ରେ 
ମଲାଗୁଣି ଉପରେ ପୋଲ ନ ଥିଲା। ବୋଧହୁଏ ମୁଁ ମାଇନର ଶେଷ ଶ୍ରେଣୀରେ 
ପଢ଼ୁଥିବାବେଳେ ସେଠାରେ ଏକ ସ୍ଥାୟୀ ପୋଲ ନିର୍ମାଣ କରାଗଲା | ନଦୀ ମାନଙ୍କରେ 
ବଢ଼ି ହେଲେ ମଧ୍ୟ ଆମ ଦେଶର ଅଧିକାଂଶ ଗ୍ରାମ ନଦୀ କୂଳରେ ଅବସ୍ତିତ । ଗ୍ରାମର 
ଆଦର୍ଶ ବସତି ହେଉଛି- ତାର ପାଞ୍ଚଟି ପ୍ରଧାନ ଜିନିଷ ରହିବା ଦରକାର | ନଦୀ ବୈଦ୍ୟସ୍ତୁ 

ପଞ୍ଚମଃ- ଅର୍ଥାତ୍‌ ଗାଁ ପାଖରେ ନଦୀ ଥିବା ଦରକାର । ଲୋକଙ୍କର ଗାଧୁଆପାଧୁଆ, 
ପାନୀୟ ଜଳ, ଫସଲ କରିବାପାଇଁ ଆବଶ୍ୟକ ଜଳ ନଦୀରୁ ହିଁ ମିଳିଥାଏ । ନଲପାଣି 
ପଶି ଗଡ଼ିଆ ପୋଖରୀ ଆଦି ପୂରିଯାଏ । ତାହାଦ୍ଵାରା ଲୋକମାନେ ଲାଭବାନ ହୁଅନ୍ତି । 
ନଲ କୂଳରେ ଆଖୁ ଚାଷ, ଅନ୍ୟାନ୍ୟ ଫସଲ ମଧ୍ୟ କରାଯାଇଥାଏ । 

ମୋ ପିଲାଦିନେ ଥରେ ଆମ ଗାଁ ଏବଂ ଆମ ଗାଁର ପାଖାପାଖି ନିରାକାରପୁର 
ଆଦି ଗ୍ରାମରେ ପ୍ରବଳ ମରୁଡ଼ି ପଡ଼ିଥାଏ । ବହୁଦିନ ବର୍ଷା ନ ହେବା ଯୋଗୁ ବିଲବାଡ଼ି 
ଫାଟି ଆଁ କରିଥାଏ । ଲୋକେ ଏକମାତ୍ର ଅବଲମ୍ବନ ଧାନ ଫସଲର ଦୂର୍ବବଶା ଦେଖି ହା 
ହତାଶ ହୋଇ ବସିଥାନ୍ତି । ଏହି ସମୟରେ କେତେକ ଚାଷୀଙ୍କ ନେତୃତ୍ବରେ ଲୋକମାନେ 
ସ୍ପିର କଲେ ମଲାଗୁଣିରେ ଏକ ଅସ୍ଥାୟୀ ବନ୍ଧ ପକାଇବେ ଏବଂ ନାଳ କରି ପାଣି ନେଇ 
ଫସଲ ବଞ୍ଚାଇବେ । ଏଥିପାଇଁ ରାଜସ୍ବ ବିଭାଗର ଅନୁମତି ଆବଶ୍ୟକ | କାରଣ ତଳ ଗାଁ 
ମାନଙ୍କରେ ଏହିପରି ଅନୁମତି ନେଇ ଲୋକ ବନ୍ଧ ପକାଇ ଫସଲ ରକ୍ଷା କରୁଥିଲେ । 
ମଲାଗୁଣିର ତଳକୁ ଥିବା ରାୟପୁର, କୃଷ୍ଣପୁର, ବକୁ ଆଦି ଗ୍ରାମରେ ବନ୍ଧ ପକାଇବା 
ସହଜ । କାରଣ ନଦୀଶଯ୍ୟା ଗଭୀର ନୁହେଁ । କିନ୍ତୁ ରାମେଶ୍ଵରଠାରେ ନଦୀର ଶଯ୍ୟା 
ଗଭୀର । ଏଥିରେ ବନ୍ଧ ପକାଇବା ସମୟସାପେକ୍ଷ ଏବଂ ଚାରି କିଲୋମିଟର ଦୂର 
ନିରାକାରପୁର ପର୍ଯ୍ୟନ୍ତ ନାଳ ଖୋଳି ପାଣି ଆଣିବା ଆହୁରି କଷ୍ଟକର । ଲୋକେ କଟକ 
କମିଶନଙ୍କ ଠାରୁ ଅନୁମତି ଆଣିଲେ । ମାତ୍ର ବନ୍ଧ ପକାଇ ପାଣି ନେବାପାଇଁ ତାଙ୍କୁ ସାତ 
ଦିନ ସମୟ ଦିଆଗଲା । ତା'ପରେ ବନ୍ଧ କାଟି ଦେବାକୁ ପଡ଼ିବ | ଯେପରି ନଦୀର ତଳ 
ଗାଁର ଲୋକମାନେ ବନ୍ଧ ପକାଇ ପାଣି ନେବେ । ସାତ ଦିନ ସମୟ ମଧ୍ୟରେ ନାଳ 
ଖୋଳି ପାଣି ନେବା କାଠିକର ପାଠ । କିନଧୁ ମୁଁ ଦେଖି ଆଶ୍ଚର୍ଯ୍ୟ ହୋଇଗଲି, ଦୁଇଦିନ 
ମଧ୍ୟରେ ଶହ ଶହ ଲୋକ ଲାଗି, ରାତିରେ ଆଲୁଅ ଜାଳି, ପରିଶ୍ରମ କରି, ଗୋଟିଏ 
ଦୁଇ ମାଇଲର କେନାଲ ଖୋଳିଦେଲେ ! କିଆଗଛ, ବାଲିବସ୍ତା ଆଦି ପକାଇ ନଦୀରେ 
ବନ୍ଧ ପକାଇ ଦେଲେ । ଏପରି ଏକ ଅସାଧ୍ୟ କାର୍ଯ୍ୟ ସାଧନ କରି ମଧ୍ୟ ସମୟ ଅକୁଳାଣ 
ହେଲା | କାରଣ ମାଇଲ ମାଇଲ ବ୍ୟାପି ବିଶାଳ ଗହୀରମାନଙ୍କରେ ଏ ମଧ୍ୟରେ ପାଣି 
ମଡ଼ାଇବାକୁ ହେବ ।! ଅନ୍ତତଃ ପକ୍ଷରେ ଆହୁରି ତିନିଦିନ ସମୟ ଦରକାର । ଲୋକେ 
କଟକ ଯାଇ ପୁଣି ଦରଖାସ୍ତ କଲେ ଅଧିକ ତିନି ଦିନ ସମୟ ପାଇଁ | ହାକିମ୍‌ଙ୍କୁ ସରଜମିନ 
ତଦନ୍ତ କରିବାପାଇଁ ପ୍ରାର୍ଥନା କରାଗଲା । ଖବର ମିଳିଲା ବନ୍ଧ ପରିଦର୍ଶନ କରିବାପାଇଁ 
ରାଜସ୍ଵ ବିଭାଗର ଜଣେ ଉଚ୍ଚ କର୍ମଚାରୀ ଆସୁଛନ୍ତି । ଆମେ ପିଲାମାନେ ଦଉଡ଼ିଲୁ- 
ଦେଖିବା କ”ଣ ହେଉଛି । ଲୋକେ କାକୁତିମିନତି ହେଉଥାନ୍ତି । ସାହେବଙ୍କ ଓଡ଼ିଆ ଭାଷା 

ଜଣାନାହିଁ । ଇଂରାଜୀରେ ବୁଝାଇବା ଦରକାର । ଇଂରାଜୀ ଜାଣିବା ଲୋକ ବିରଳ । 
ଶେଷରେ ଆମର ମାଇନର ସ୍କୁଲର ଦ୍ଵିତୀୟ ମାଷ୍ଟର ଗୋଳବାଇର ଗୋପାଳ ମହାପାତ୍ରଙ୍କୁ 
ଲୋକେ ଆଣି ପହଞ୍ଚାଇଲେ । ଗୋପାଳବାବୁ ସେତେବେଳକାର ମାଟ୍ରିକ୍‌ ପାଶ୍‌, ତେଣୁ 
ରଂରାଜୀ ଜାଣିଥାନ୍ତି । ଖୁବ୍‌ ନିର୍ଭୀକ ଭାବରେ ସେ ଲୋକମାନଙ୍କ ପାଇଁ ଆହୁରି ଅଧିକ 
ତିନି ଦିନ ବନ୍ଧ ରଖିବାର ତାପୂର୍ଯ୍ୟ ବିଷୟ ବୂଝାଇଦେଲେ | ଲୋକମାନଙ୍କର କାକୁତିମିନତି 
ଦେଖି ସାହେବ ଅଧିକ ତିନି ଦିନ ମଞ୍ଜୁର କଲେ ଓ ତାହାପରେ ବନ୍ଧ କାଟି ଦିଆଯିବ ବୋଲି 
କହିଲେ । ଲୋକମାନଙ୍କର ସେତେବେଳର ଆନନ୍ଦ ମୁଁ ଦେଖିଛି । ବନ୍ଧର ପାଣି ଭରି 
ହୋଇଗଲା ଏବଂ କେନାଲରେ ପାଣି ଚାଲିଲା । ଲୋକେ ରାତି ଦିନ ଲାଗି ପାଣି 
ମଡ଼ାଇଦେଲେ | ଏହି ବନ୍ଧର ମୁଖ୍ୟ ଆୟୋଜକ ନିରାକାରପୁରର ଶିବ ସାହୁ ଜଣେ ବଡ଼ 
ଚାଷୀ । ଲୋକେ ଖୁସିରେ ଏକ ପାଲା ଦଳକୁ ଡକାଇ ଆମ ଗାଁର ଆରପଟ ନଦୀକୂଳରେ 
ପାଲା ପରିବେଷଣ କରାଇଲେ | ଶହ ଶହ ଲୋକ ବନ୍ଧ ଉପରେ ଯାଇ ଉଭୟ ପଟେ 
ଉତ୍ସବ ମନାଇଲେ । ଆମେ ପିଲାମାନେ କାଚକେନ୍ଦୁ ପରି କେନାଲରେ ବହି ଯାଉଥିବା 
ନଦୀ ପାଣିରେ ଗାଧୁଆ ପାଧୁଆ କରି ବେଶ୍‌ ଆମୋଦ କଲୁ । ଲୋକଙ୍କର ଡହକ ବିକଳ 
ଅବସ୍ଥା ଏବଂ ଟିକିଏ ପାଣି ପାଇବାର ଆନନ୍ଦ ମୋର ପିଲା ମନରେ ଏକ ଗଭୀର 
ରେଖାପାତ କଲା । ମରୁଡ଼ିର ବିକଟାଳ ପରିସ୍ଥିତି ଓ ଲୋକମାନଙ୍କର ଦୁର୍ବଶା ଏହା 
କେବେ ଭୁଲିବାର ନୁହେଁ । ଗାଁ ଗୁଡ଼ିକରୁ ବାଧ୍ୟ ହୋଇ ଦାଦନ ଖଟିବାକୁ ସେତେବେଳେ 
ଯାଉଥିବା ଲୋକମାନଙ୍କର ଦୃଶ୍ୟ ମୁଁ ଦେଖିଛି । ନିରାକାରପୁର ରେଳ ଷ୍ଟେସନ୍‌ରେ ଶହ 
ଶହ ଲୋକ ମୁଣ୍ଡରେ ଝୁଡ଼ି ଓ ହାତରେ କୋଦାଳ ଖଣ୍ଡେ ଖଣ୍ଡେ ଧରି ଗାଡ଼ିରେ ଚଢ଼ିବା 
ପାଇଁ ଠିଆ ହୋଇଥାନ୍ତି । ଗା ଗୋରୁଙ୍କ ପରି ଗାଡ଼ି ଭିତରେ ଖୁନ୍ଦାଖୁନ୍ଦି ହୋଇ ଲୋକେ 
ବସିଥାନ୍ତି ନିଜର ଜାବିକାର୍ଜନ ପାଇଁ । ଦାଦନରୁ ଫେରିଲାବେଳକୁ ସେମାନେ ରୋଗଗ୍ରସ୍ତ 
ହୋଇ କଳାକାଠ ପଡ଼ି ଆସିଥାନ୍ତି । ଛୋଟ କରିଆ ପିନ୍ଧା, ନିରକ୍ରିଆ, କଙ୍କାଳସାର ଏହି 
ଦାଦନଫେରା ମଣିଷମାନଙ୍କୁ ମୁଁ ଦେଖିଛି । ଅନେକ ସମୟରେ ମୁଁ ଚିନ୍ତା କରିଛି ଏମାନଙ୍କର 
ଦୁଃଖ ଫେରିବ ତ ! 

୧୯୮୦ ମସିହାରେ ମୁଁ ମୁଖ୍ୟମନ୍ତ୍ରୀ ହେଲି । ବିଭିନ୍ନ କାର୍ଯ୍ୟ ମଧ୍ୟରେ ମୋର 
ଅନ୍ୟତମ କାର୍ଯ୍ୟ ଥିଲା ମଲାଗୁଣି ନଦୀରେ ଏକ ସ୍ଥାୟୀ ଆନିକଟ ନିର୍ମାଣ କରିବା । 
ଇଂଜିନିୟରମାନେ କହୁଥାନ୍ତି ଏର ଛୋଟ ନଦୀରେ ଏପରି ଏକ ଆନିକଟ ହେବା ସମ୍ଭବ 
ନୁହେଁ । ହେଲେ ମଧ୍ୟ ତାହା ଲୋକଙ୍କ ପାଇଁ ଆଦୌ ଲାଭ-ପ୍ରଦ ହେବ ନାହିଁ । ମାତ୍ର ମୁଁ 
ଜଳସେଚନ ବିଭାଗର ଚିଫ୍‌ ଇଂଜିନିୟର ବୀରେନ୍‌ ପଟ୍ଟନାୟକଙ୍କୁ ଡାକି ଯାହା ଖର୍ଚ୍ଚ 

ହେଉ ନା କାହିଁକି ଏହି କାର୍ଯ୍ୟଟିକୁ ଯେ କୌଣସିମତେ ଯଥାଶୀଘ୍ର କରାଯିବ ବୋଲି 
କହିଲି । ତିନି ବର୍ଷ ମଧ୍ୟରେ ଚାରି କୋଟି ଟଙ୍କା ଖର୍ଚ୍ଚରେ ଆମ ଗାଁ ଗଡ଼ଦ୍ଵାରଠାରେ 
ମଲାଗୁଣିର ଆନିକଟ ହୋଇଗଲା । ଏବେ ସେ ଅଞ୍ଚଳରେ ପ୍ରାୟ ଚାରି ହଜାର ଏକର 
ଜମି ଜଳସେଚିତ ହେଉଛି ଏବଂ ଏବେ ଲୋକେ ଦାଦନ ଖଟିବାକୁ ବାହାରକୁ ଯାଉ 
ନାହାନ୍ତି କିମ୍ବା ଲୋକଙ୍କର ସେ ଦୁଃଖ ଆଉ ନାହିଁ । 

ଶିବଲିଙ୍ଗ ରାମନିଧି ଦେବ ଶିବମନ୍ଦିର ଗ୍ରାମର ସବୁଠାରୁ ପ୍ରାଚୀନ ମନ୍ଦିର । ଏହା 
ଓଡ଼ିଶାର ପ୍ରାଚୀନ ମନ୍ଦିର ଶୈଳୀରେ ନିର୍ମିତ । କୁଣ୍ଡା ପଥରର ମନ୍ଦିର ଦେହରେ ଅକର୍ମ 
ଶିଳାର ଗଣେଶ ଓ ପାର୍ବତୀଙ୍କ ମୂର୍ଭି ସ୍ଥାପିତ ହୋଇଛି । ମନ୍ଦିର ଆଗରେ ଆଉ ଏକ 
ମନ୍ଦିରର ଭଗ୍ନାବଶେଷ ଅଛି । ସେଠାରେ ଦକ୍ଷିଣଚଣ୍ଡୀ ନାମକ ଦୁର୍ଟା ପୂଜିତ ହେଉଛନ୍ତି । 
ଏହାଛଡ଼ା ଗ୍ରାମରେ ଅନ୍ୟ ଏକ ପ୍ରଧାନ ମନ୍ଦିର ରହିଛି ଜଗତ୍ରମୋହନ । ଏହା ବିଷ୍ଣୁଙ୍କର 
ମନ୍ଦିର । ଏଠାରେ ରାଧାକୃଷ୍ଣ ପୂଜା ପାଆନ୍ତି । ଏହାଛଡ଼ା ଆଉ ଗୋଟିଏ ଛୋଟ ମନ୍ଦିରରେ 
ଦୁଇଟି ପାଦଚିହ୍ନ ଥିବା ଏକ ଶିଳା ପୁଜିତ ହୁଏ । ଏହା ଗୋପାଳଙ୍କର ପାଦ ବୋଲି 
କୁହାଯାଏ । ପୁରୀ ଜଗନ୍ନାଥ ମନ୍ଦିରର ଅଦୂରରେ ଥିବା ସାକ୍ଷୀଗୋପାଳଙ୍କ ମନ୍ଦିରରେ 
ଯେଉଁ ଗୋପୀନାଥ ପୂଜିତ ହୁଅନ୍ତି, ସେ ଭକ୍ତ ବ୍ରାହ୍ମଣପାଇଁ ବୃନ୍ଦାବନରୁ ସାକ୍ଷୀ ଦେବାପାଇଁ 
ଆସିଥିଲେ । ରାମେଶ୍ଵର ବାଟ ଦେଇ ସାକ୍ଷୀଗୋପାଳ ପର୍ଯ୍ୟନ୍ତ ସେ ସାକ୍ଷୀ ଦେବାପାଇଁ 
ଯାଇଥିଲେ ବୋଲି କଥିତ ଅଛି । ତାହାହିଁ ତାଙ୍କର ପାଦଚିହ୍ନ ବୋଲି ମଧ୍ୟ କୁହାଯାଏ । 
କେହି କେହି ଏହାକୁ ଚୈତନ୍ୟଙ୍କର ପାଦଚିହ୍ନ ବୋଲି କହିଥାନ୍ତି । ରାମନିଧି ଦେବ ଓ 
ଜଗତ୍ରମୋହନ ଦେବ ଦୁଇଟି ମନ୍ଦିର ହେଉଛି ରାଜପ୍ରତିଷ୍ଠିତ । ମନ୍ଦିରର ପରିଚାଳନା 
ପାଇଁ ଏକୋଇଶି ବାଟି ଲେଖାଁଏ ଜମି ଖଞ୍ଜା ଯାଇଥିଲା ! ଏଥିରୁ ଦୈନିକ ତିନିଥର 
ଭୋଗ ଲାଗୁଥିଲା । ସକାଳ, ମଧ୍ୟାହ୍ନ ଓ ସନ୍ଧ୍ୟା ଧୂପ । ମାର୍ଫତଦାର, ପୂଜକ, ମାଳି, 
କାହାଳିଆ ଆଦି ସେବକମାନେ ଜାଗିର ପାଇ ନିଜ ନିଜର କର୍ବ୍ୟ କରୁଥିଲେ । 
ପରେ ଭୂସଂସ୍କାର ଆଇନରେ ଜାଗିର ଭୋଗ କରୁଥିବା ସେବକମାନେ ନିଜେ ଜମିର 
ମାଲିକ ହୋଇ ଭୋଗ ଦଖଲ କଲେ । ବର୍ଭମାନ ଦୁଇଟିଯାକ ମନ୍ଦିରର ଅବସ୍ଥା 
ଦୟନୀୟ । ସରକାରଙ୍କ ଦେବୋତ୍ତର ବିଭାଗ ପକ୍ଷରୁ ଯେଉଁ ଅର୍ଥ ମିଳେ ତାହା ସ୍ଵଳ୍ପ 
ମାତ୍ର । ଖାଲି ଏହା ରାମେଶ୍ବର ଗ୍ରାମର ଚିତ୍ର ନୁହେଁ, ଓଡ଼ିଶାର ସର୍ବତ୍ର ପ୍ରାଚୀନ 
ମନ୍ଦିରମାନଙ୍କର ଏହି ଅବସ୍ଥା । 

ଆମ ପିଲା ଦିନେ ଦୂଇଟିଯାକ ମନ୍ଦିରର ଅବସ୍ଥା ଖୁବ୍‌ ସ୍ବଚ୍ଛଳ ଥିଲା । ୨୧ ଦିନ 
ଧରି ଗ୍ରାମବାସୀମାନେ ପାଳି କରି ଚଳାଉଥିବା ଚନ୍ଦନ ଯାତ୍ରା ବେଶ୍‌ ଧୂମଧାମ୍‌ରେ 

ହେଉଥିଲା । ଯେଉଁଦିନ ଗ୍ରାମର ସର୍ବରାକାର ଓ ଧନୀାବ୍ୟକ୍ରିମାନଙ୍କର ପାଳି ପଡୁଥିଲା, 
ସେଦିନ ବାଜା, ବାଣ, ବାଘନାଚ, ଘୋଡ଼ାନାଚ, ଯଶୋଦା-କୃଷ୍ଣ କେଳା-କେଲୁଣୀ 
ଆଦି ନୃତ୍ୟ ବେଶ୍‌ ଉପଭୋଗ୍ୟ ହେଉଥିଲା । ସେତେବେଳେ ବିଜୁଳି ଆଲୁଅ ଦୂରର 
କଥା, ପେଟ୍ରୋମାକ୍୍‌ କେବଳ ଯାତ୍ରାମାନଙ୍କରେ ବ୍ୟବହାର କରାଯାଉଥିଲା । କିନ୍ତୁ ଚନ୍ଦନ 
ଯାତ୍ରାର ପଟୁଆର ସାଧାରଣତଃ ମଶାଲ ଆଲୁଅରେ ହେଉଥିଲା । ଆମର ମଧ୍ୟ ଗୋଟିଏ 
ଦିନ ପାଳି ଥିଲା । 

ବର୍ଷକୁ ଥରେ ହରିହର ଭେଟ ହୁଏ । ରାମନିଧି ଦେବ ଓ ଜଗତ୍ରମୋହନ ନିଜ 
ନିଜ ମନ୍ଦିରରୁ ଆସି ମଧ୍ୟସ୍ଥଳରେ ଭେଟ ହୁଅନ୍ତି । ଏବେ ଗ୍ରାମରେ ସାଧାରଣ ଟାନ୍ଦାରେ 
ବର୍ଷକୁ ଥରେ ରାମନିଧି ଦେବଙ୍କ ମନ୍ଦିରରେ ଯଜ୍ଞ ହେଉଛି ଏବଂ ଏହା ଖୁବ୍‌ ଆଡ଼ମ୍ବରରେ 
ପାଳନ କରାଯାଉଛି । ବର୍ଭମାନ ମଧ୍ୟ ରାମନିଧି ଦେବଙ୍କ ଶିବଲିଙ୍ଗ ପ୍ରତ୍ୟକ୍ଷ ଦେବତା 
ରୂପେ ଖ୍ୟାତି ରହିଛି । ଏଇ ଦୁଇ ମନ୍ଦିର ଛଡ଼ା ଗ୍ରାମରେ ଗ୍ରାମଦେବୀ ଖଣ୍ଡୁଆଳ ଓ ମଙ୍ଗଳା 
ମନ୍ଦିର ରହିଛି । ଦଶହରା ସମୟରେ ଆମ ଗ୍ରାମ ପାଖ ଖଜୁରିଆ ଗ୍ରାମରୁ ଦ୍ଵାରନାହାକାଣୀ 
ନାମରେ ଦେବୀ ବିଜେ କରନ୍ତି ଏବଂ ତାଙ୍କୁ ଖଣ୍ଡା, ତରୁଆଲ, ପାଇକନାଚ ମଧ୍ୟରେ 
ଦୂଇ ଗାଁର ଦଳବେହେରା ଆସି ପୂଜା କରନ୍ତି । ଏହି ଦଶହରା ଦିନଟି ହେଉଛି ପାଇକମାନଙ୍କ 
ପାଇଁ ଏକ ପ୍ରଧାନ ଦିନ । ସେମାନଙ୍କର ବାଡ଼ି, ଖଣ୍ଡା ଛୁରୀ ଆଦି ଖେଳ ଓ କୃସ୍ତି 
କୌଶଳ ଦେଖାଇବାର ଦିନ । 

ଆମ ଗାଁ ଏକ ଶୁଙ୍ଖଳିତ ଗ୍ରାମ ଥିଲା। ଗାଁରେ କାହାରି କାହାରି ମଧ୍ୟରେ ସୃଷ୍ଟି 
ହେଉଥିବା ଛୋଟ ଛୋଟ କଳି ଝଗଡ଼ା ଗ୍ରାମସ୍ତରରେ ଭଦ୍ରଲୋକମାନଙ୍କ ଦ୍ଵାରା ସମାଧାନ 
କରାଯାଉଥିଲା । ଗାଁର ଏକ ପ୍ରଧାନ ଯାତ୍ରା ହେଉଛି ପଞ୍ଚୁଦୋଳ ଯାତ୍ରା । ଦୋଳପୂର୍ଣ୍ଣମାରେ 
ପାଞ୍ଚଦିନରେ ପଞ୍ଚୁଦୋଳ ପଡ଼େ । ଗାଁର ସମସ୍ତ ଦେବଦେବୀ ଏବଂ ଗାଁ ପାଖରେ ଥିବା 
ଅନ୍ୟ କେତେକ ଗ୍ରାମରୁ ମଧ୍ୟ ଦେବଦେବୀମାନେ ଚଉଦୋଳ ବା ବିମାନରେ ଆସି ଗାଁ 
ପଞ୍ଚୁଦୋଳ ପଡ଼ିଆରେ ଏକତ୍ର ହୁଅନ୍ତି । ଏହାକୁ ମେଲଣ ବୋଲି କହନ୍ତି । ପ୍ରତ୍ୟେକ 
ଦୋଳ ସହିତ ଘଣ୍ଟ ଘଣ୍ଟା, ଝାଞ୍ଜ, ମୃଦଙ୍ଗ, ଢୋଲ ଆଦି ସହ ବିଭିନ୍ନ ଗ୍ରାମରୁ ଦୋଳ ଆସି 
ପଞ୍ଚ୍ଦୋଳ ପଡ଼ିଆରେ ଏକତ୍ର ହେବାର ଦୃଶ୍ଯ ଅତ୍ଯନ୍ତ ମନୋରମ ଓ ଉପଭୋଗ୍ୟ । 
ଚାରିଟି ଲେଖାଏଁ ପଥର ଖୁଣ୍ଟରେ ଦୋଳ ଆସ୍ଥାନ କରାଯାଇଥାଏ । ଦିନରେ ସଂକୀର୍ରନ 
ପ୍ରତିଯୋଗିତା ହୁଏ । ପ୍ରାୟ ଦଶ ପନ୍ଦର ସଂକୀର୍ଗନ ଦଳ ଏହି ପ୍ରତିଯୋଗିତାରେ ଭାଗ 
ନିଅନ୍ତି । ଏହାଛଡ଼ା ଲୋକମାନଙ୍କର ବ୍ୟବହାର୍ଯ୍ୟ ଦ୍ରବ୍ୟ ପାଇଁ ଦୋକାନ ବଜାର ପଡ଼ିଥାଏ । 
ମିଠା ଦୋକାନ ବା ଗୁଡ଼ିଆ ଦୋକାନ ଅନ୍ୟ ଏକ ଆକର୍ଷଣ । 

ସେତେବେଳେ ଗ୍ରାମମାନଙ୍କରେ ଚିନିରେ ତିଆରି ହେଉଥିବା ଖଜା, ଶାକର ଆଦି 
ପ୍ରଧାନ । ଏଗୁଡ଼ିକୁ ହାତୀଖଜା କୁହାଯାଏ । ଚିନି ତିଆରି ହାତୀ, ଘୋଡ଼ା ପ୍ରଭୃତି ରଙ୍ଗିନ 
ଖଜା ଦୋକାନ ସବୁ ପିଲାମାନଙ୍କର ଆକର୍ଷଣର ସ୍ଥାନ । ସରପାରି ଗାଁର ଜଣେ ଗୁଡ଼ିଆ 
ପ୍ରତିବର୍ଷ ଦଶହରାରେ ମିଠାଇ ଆଦି ବିଭିନ୍ନ ମିଠା ସବୁ ଆମ ଘରେ ଉପହାର ଦିଏ । 
ବିଧି ହେଉଛି ଏହାର ଯେତିକି ମୂଲ୍ୟ ତା'ଠାରୁ ଅଧିକ ପଇସା ଭେଟି ଦେବାବାଲାର 
ପ୍ରାପ୍ୟ । ସେ ଦୃଷ୍ଟିରୁ ମୋ ସହିତ ତା'ର ଭଲଭାବରେ ଚିହ୍ନା ଥାଏ । ସେତେବେଳକୁ 
ମୋର ବୟସ ହେବ ପାଞ୍ଚ ଛଅ ବର୍ଷ । ବହୁ ପିଲା ଓ ଲୋକମାନଙ୍କ ମଧ୍ୟରେ ମୁଁ 
ପଞ୍ଚଦୋଳ ପଡ଼ିଆରେ ବୁଲି ସେ ଦିନଟିକୁ ବେଶ୍‌ ଉପଭୋଗ କରେ । ଥରେ ମୁଁ ସେ 
ଦୋକାନକୁ ଯାଇ ଦୋକାନୀକୁ ନ କହି ହାତୀଖଜାଟିଏ ନେଇ ଆସିଲି । ମୁଁ ହାତୀ 
ଖଜାଟିଏ ନେଇଛି ବୋଲି ଗୁଡ଼ିଆ ବାପାଙ୍କୁ କହିଲା । ବିନା ପଇସାରେ କାହାକୁ ନକହି 
କାହିଁକି ହାତୀଖଜା ଉଠାଇ ଆଣିଲୁ ବୋଲି କହି ବାପା ତାଙ୍କ ହାତରେ ଧରିଥିବା ଛତାରେ 
ମୋତେ ପାହାରେ ଦେଲେ । ସର୍ବସାଧାରଣରେ ଏ ଦଣ୍ଡ ପାଇଁ ମୁଁ ଲଜିତ ଓ ଅପମାନିତ 
ହେଲି । କିନୁ ଗୋଟିଏ ମହାଶିକ୍ଷା ଲାଭ ହୋଇଗଲା । ଖଡ଼ା ଚୋରରୁ ବଡ଼ଟୋର ହେବା 
ଭଳିଆ ସପ ଲିପ୍ୃରମାନଙ୍କର ଅନେକ କାହାଣୀ ମୁଁ ପରେ ଶୁଣିଛି । ଯଦିଓ ଗୁଡ଼ିଆ 
ପରିଚିତ ଏବଂ ସେ ବାପାଙ୍କଠାରୁ ନିଶ୍ଚୟ ପଇସା ନେବ, ତଥାପି ତାକୁ ନ କହି ତା' 
ଦୋକାନରୁ ଉଠାଇ ଆଣିବା ସପ୍ତ ଲିପ୍ଳିଙ୍ଗ ନୁହେଁ ତ ଆଉ କ”ଣ ? ଜୀବନରେ ସାଧୁତା 
ଆଚରଣ ପାଇଁ ବାପାଙ୍କ ଠାରୁ ଏକ ମହାଶିକ୍ଷା ମିଳିଲା । 

ପ୍ରାଥମିକ ଶିକ୍ଷା କ୍ଷେତ୍ରରେ ଆମ ଗାଁରେ ଦୁଇଟି ସ୍କୁଲ ଥିଲା। ଗୋଟିଏ ନିମ୍ନ 
ପ୍ରାଥମିକ ସ୍କୁଲ ଏବଂ ଅନ୍ୟଟି ମାଇନର ସ୍ତୁଲ । ନିମ୍ନ ପ୍ରାଥମିକ ସ୍କୁଲ ଗାଁର ତିନି କିଲୋମଟିର 
ପରିଧି ଭିତରେ ଯେତୋଟି ଗାଁ ଥିଲା ତାହାର ଏକମାତ୍ର ପ୍ରାଥମିକ ସ୍କୁଲ ଏବଂ ମାଇନର 
ସୁଲ ଥିଲା ଖୋର୍ବ। ସବ୍ଡିଭିଜନର କେତୋଟି ହାତଗଣା ମାଇନର ସ୍ତୁଲ ମଧ୍ୟରେ 
ଅନ୍ୟତମ । ସେତେବେଳେ ଓଡ଼ିଶାରେ ଶିକ୍ଷାର ସୁଯୋଗ କିପରି ସୀମିତ ଥିଲା ତାହା 
ପଶ୍ଚିତ ଗୋଦାବରୀଶ ମିଶ୍ର ତାଙ୍କର ଆତ୍ସଜୀବନୀ ଅର୍ବ ଶତାବ୍ଦୀର ଓଡ଼ିଶା ଓ ତହିଁରେ 
ମୋ ସ୍ଥାନ ପୁସ୍ତକରେ ଉଲ୍ଲେଖ କରିଛନ୍ତି । ମାଇନର ସ୍ଭୁଲଟି ପୂର୍ବରୁ ଥିଲା ଏକ ମିଡିଲ 
ଭର୍ଣ୍ଣାକୁଲାର ସ୍କୁଲ । ବାପା ଥିଲେ ଏହି ସ୍କୁଲର ଚତୁର୍ଥ ଶିକ୍ଷକ । ପରେ ପ୍ରାଇମେରି ସ୍ତୁଲର 
ପ୍ରଧାନ ଶିକ୍ଷକ ( ହେଡ୍‌ ପଶ୍ଚିତ) ଭାବରେ ଶେଷ ଜୀବନ ପର୍ଯ୍ୟନ୍ତ ରହିଥିଲେ । 

ମୁଁ ଥିଲି ବାପାଙ୍କର ଏକମାତ୍ର ପୁଅ-ଏକମାତ୍ର ସନ୍ତାନ । ମୋର ଅନ୍ୟ କୌଣସି 
ଭାଇଭଉଣୀ ନ ଥିଲେ । ବାପାଙ୍କର ପ୍ରଥମ ବିବାହ ପରେ ତାଙ୍କର ପତ୍ନୀ ଓ ଚାରୋଟି 

ପୁଅ ଅଛ ବୟସରେ ହଇଜାରେ ମୃତ୍ୟୁମୁଖରେ ପଡ଼ିଥିଲେ । ବିପତ୍ନୀକ ହେବା ପରେ 
ତାଙ୍କର ବୈରାଗ୍ୟ ଜାତ ହୋଇଥିଲା | ଏହି ସମୟରେ ଗଞ୍ଜାମରେ ଶିକ୍ଷକତା କରୁଥିବା 
ତାଙ୍କର ଜଣେ ଦାଦା ଅନନ୍ତଚରଣ ପଟ୍ଟନାୟକ (ଆମେମାନେ ତାଙ୍କ ପଠି ଢେଜେ 
ବୋଲି ଡାକୁଥିଲୁ) ବାପାଙ୍କୁ ଦ୍ଵିତୀୟ ବିବାହ ପାଇଁ ପ୍ରବର୍ଭାଇଲେ । ବିପତ୍ନୀକ ଓ ଅପୁତ୍ରକ 
ହୋଇ ତୁମେ କିପରି ଜୀବନଯାପନ କରିବ ! ବିବାହ କର ଓ ଶ୍ରୀରାମଚନ୍ଦ୍ରଙ୍କର ସେବା 
କର । ତୁମର ପୁତ୍ର ସନ୍ତାନ ଲାଭ ହେବ | ବାପା ତାଙ୍କ ରଚିତ କାବ୍ୟ  ଜାନକୀବଲ୍ଲର 
ବିଳାସ”ରେ ଏ ସଂପର୍କରେ ଗୋଟିଏ ଅଧ୍ୟାୟ ଲେଖିଛନ୍ତି । ସେ କିପରି ପ୍ରତିଜ୍ଞା କଲେ, 
ପୁତ୍ର ସନ୍ତାନ ଲାଭ ହେଲେ ତା'ର ନାମ ଜାନକୀବଲ୍ଲଭ ଦେବେ ଓ ‘ଜାନକୀବଲ୍ଲଭ 
ବିଳାସ” ନାମରେ ରାମାୟଣ କାବ୍ୟ ରଚନା କରିବେ । 

ବିବାହର ଦୁଇବର୍ଷ ପରେ ମାତା ରମ୍ଭାଦେବୀଙ୍କ ଗର୍ଭରୁ ମୋର ଜନ୍ମ 
ହୋଇଥିଲା । ମୋର ଜନ୍ମ୍‌ ହୋଇଥିଲା ଏକ ଶାରଦୀୟ ଅପରାହ୍‌ଣରେ । ଭାଦ୍ରବ 
ମାସ ରାଧାଷ୍ଟମୀ ବାସି ଅର୍ଥାତ୍‌ ଶୁକ୍ଟ ନବମୀରେ, ୧୯୨୩ ମସିହା ସେପ୍ଟେମ୍ବର 
୧୮ ତାରିଖରେ । କିନ୍ତୁ ମୁଁ ମାଇନର ସ୍ତୁଲରେ ନାମ ଲେଖାଇବାବେଳେ ବାପା 
ତିନି ବର୍ଷ ଚାରି ମାସ କମ୍‌ କରି ଜନ୍ମତାରିଖ ୧୯ ୨୭ ମସିହା ଜାନୁୟାରୀ ତିନି 
ତାରିଖ ବୋଲି ଲେଖିଥିଲେ । ସେଥିପାଇଁ ମୁଁ ଜନ୍ମଦିନ ପାଳନ କରେ ନାହିଁ । 
ସେହି ତାରିଖ, ଯାହାକି ମାଟି କ୍ୟୁଲେସନ ସାର୍ଟିଫିକେଟ୍‌ରେ ଉଲ୍ଲେଖ ଅଛି; ତାହାକୁ 
ହିଁ ମୁଁ ଜନ୍ମତାରିଖ ବୋଲି ବ୍ୟବହାର କରି ଆସିଛି । 

ମୋତେ ଛଅ ବର୍ଷ ହେବା ପର୍ଯ୍ୟନ୍ତ ମୁଁ ସବଲଲକୁ ଯାଉ ନ ଥିଲି । ଖାଲି ଖେଳବୁଲା 
କରିବାରେ ସମୟ ବିତୁଥିଲା । ବୋଉ ବାରମ୍ବାର କହିଲା, ପଶ୍ଡିତଙ୍କ ପୁଅ ହୋଇ ମୂଖ 
ହେଲୁ ! ଦି” ଅକ୍ଷର ନ ପଢ଼ିଲେ ତୁ ତୋ ଜୀବନରେ କ'ଣ କରିବୁ ? ବାପା ପ୍ରାଇମେରି 
ସ୍କୁଲର ହେଡ୍‌ପଶ୍ତିତ ଅଛନ୍ତି, ତାଙ୍କରି ସାଙ୍ଗରେ ସ୍ତୁଲକୁ ଯିବୁ ଓ ତାଙ୍କ ସାଙ୍ଗରେ ଘରକୁ 
ଫେରିବୁ । ସବୁବେଳେ ଖେଳି ବୂଲିଲେ ତୋତେ କିଏ ପଚାରିବ ? ତୋ ସାଙ୍ଗ ପିଲାମାନେ 
ସୁଲକୁ ଯାଉଛନ୍ତି ଦେଖୁନୁ । ବୋଉର କଥା ମୋର ମର୍ମବିଦ୍ଧ କଲା । ମୁଁ ବାପାଙ୍କ ସହିତ 
ସ୍ତୁଲ ଯିବା ଆରମ୍ଭ କଲି । 

ତା'ପରେ ପାଠପଢ଼ାରେ ମନ ଲାଗିଗଲା | ତା'ର ଅର୍ଥ ନୁହେଁ ଯେ, ମୁଁ ଖେଳବୂଲ 
କରୁ ନ ଥିଲି । ସେତେବେଳେ ଦି'ଓଳି ସୁଲ ହେଉଥିଲା | ସକାଳ ୭ରୁ ୧୨ ଓ ପୁଣି 
୨ଟାରୁ ୫ଟା ଯାଏଁ। ବାପାଙ୍କର ଅଭ୍ୟାସ ଥିଲା ୧ ୨ଟାରେ ସ୍କୁଲରୁ ଫେରି ଖାଇବା 
ଶେଷ କରି ଘଣ୍ଟାଟିଏ ଶୋଇବା । ମୁଁ ଯେପରି ଖରାବେଳେ ନ ବୁଲେ ସେଥିପାଇଁ 

ସବୁବେଳେ ସେ ତାଙ୍କ ପାଖରେ ମୋତେ ଶୁଆନ୍ତି । ମୋତେ ଆଦୌ ନିଦ ଲାଗେ ନାହିଁ। 
ମିଛରେ ଆଖି ବୂଜି ପଡ଼ିଥାଏ । ବେଳେବେଳେ ଆଖି ଖୋଲି ଦେଖେ, ବାପାଙ୍କୁ ନିଦ 
ଲାଗିଲାଣି କି ନାହିଁ । ତାଙ୍କୁ ନିଦ ଲାଗିଲାପରେ ମୁଁ ଆସ୍ତେ କବାଟ ଖୋଲି ବାହାରକୁ 
ଯାଇ ସାଙ୍ଗ ପିଲାଙ୍କ ସହିତ ଖେଳ ଆରମ୍ଭ କରେ | ବାପା ଉଠି ଆମ ଗାଁ ନାଳକୁ ଯାଆନ୍ତି 
ତାଙ୍କର ନିତ୍ୟକର୍ମ ଶେଷ କରିବାପାଇଁ । ସେ ଅବଶ୍ୟ ମୋର ଚାଲାକିଟାକୁ ବୁଝିପାରନ୍ତି । 
କିନ୍ତୁ କିଛି କହନ୍ତି ନାହିଁ । ପୁଣି ଉପରବେଳା ତାଙ୍କ ସାଙ୍ଗରେ ସ୍ତୁଲ ଯାଏ । 

ଏହିପରି ଦ୍ଵିତୀୟ ଶ୍ରେଣୀରେ ଅଙ୍କ, ସାହିତ୍ୟାଦି ପଢ଼ି ମୁଁ ପ୍ରାଥମିକ ସ୍କୁଲ ବୃତି 
ପାଇବାପାଇଁ ପ୍ରସ୍ତୁତ ହେଲି । ସେତେବେଳେ ପ୍ରତିବର୍ଷ ଜଣେ ପିଲାକୁ ବୃତି ଦେଇପାରିବାଟା 
ଭଲ ଶିକ୍ଷକଙ୍କର ଗୋଟାଏ ବଡ଼ ଗୁଣ ବୋଲି ଧରାଯାଉଥିଲା | ଆମ ସ୍କୁଲରେ ଏହିପରି 
ବାପା ବର୍ଷେ /ଦୂଇ ବର୍ଷରେ ଜଣେ ଦୂଇଜଣଙ୍କୁ ବୃତ୍ତି ପରୀକ୍ଷାକୁ ନେଇ ସଫଳ ହେଉଥିଲେ । 
ସେତେବେଳେ ପ୍ରାଥମିକ ସ୍କୁଲ ସର୍କଲରେ ଜଣେ କବି ଓ ଶିକ୍ଷକ ଭାବରେ ବାପାଙ୍କର 
ଖ୍ୟାତି ଥିଲା । ବୃତ୍ତି ପାଇଁ ଦୁଇଟି ପରୀକ୍ଷା ହୁଏ । ଗୋଟିଏ ବଛାବଛି ଓ ଅନ୍ୟଟି ଶେଷ 
ପରୀକ୍ଷା । ବଛାବଛି ପରୀକ୍ଷାପାଇଁ ପାଖାପାଖି ଅନେକ ସ୍ତୁଲର ପିଲାମାନେ ଗୋଟିଏ 
କେନ୍ଦ୍ରରେ ପରୀକ୍ଷା ଦିଅନ୍ତି । ଏହିପରି ସେତେବେଳେ ବାଣପୁର ସର୍କଲରେ ବଛାବଛି 
ପାଇଁ ଦୁଇଟି ପରୀକ୍ଷା କେନ୍ଦ୍ର ଥାଏ । ଗୋଟିଏ ଟାଙ୍ଗି ଓ ଅନ୍ୟଟି ବାଣପୁର । ବଛାବଛି 
ପରୀକ୍ଷା ପରେ ଟାଙ୍ଗି ସର୍କଲରୁ ଚାରିଜଣ ଓ ବାଣପୁର ସର୍କଲରୁ ୪ ଜଣ ଏହିପରି ୮ 
ଜଣ ପ୍ରତିଯୋଗୀଙ୍କ ମଧ୍ୟରେ ଶେଷ ପରୀକ୍ଷା କରାଯାଏ ବାଣପୁରରେ । ଆଠ ଜଣରୁ 
ଦୁଇଜଣ ବୃତ୍ତି ପାଆନ୍ତି । 

ମୁଁ ସେତେବେଳକୁ ଗାଡ଼ିରେ ବସି ଗାଁ ବାହାରକୁ ଯାଇ ନ ଥାଏ । ପ୍ରଥମ ହୋଇ 
ନିରାକାରପୁର ଷ୍ଟେସନରୁ ଟ୍ରେନ୍‌ ଚଢ଼ି ଆମେ କାଳୁପଡ଼ାରେ ଓହ୍ଲାଇଲୁ । କାନୁପଡ଼ାରୁ 
ଟାଇ ଅଛ ଦୂର । ୧୦ଟା ବେଳେ ପରୀକ୍ଷା ହେଲା। ୧ ୨ଟା ସୁଦ୍ଧା ଫଳ ପ୍ରକାଶ 
ପାଇଲା । ମୁଁ ଚାରିଜଣଙ୍କ ମଧ୍ୟରେ ବଛା ହେଲି । ମାତ୍ର ଅଙ୍କରେ ସମୁଦାୟ କୋଡ଼ିଏ 
ମାର୍କରୁ ଦୁଇଟି ଭୁଲ ହୋଇ ୧ ୨ ମାର୍କ ରହିଲା । ଯାହାଫଳରେ ଶେଷ ପରୀକ୍ଷା ପାଇଁ 
୮ ଜଣଙ୍କ ମଧ୍ୟରେ ମୋର ସ୍ଥାନ ହେଲା ଚତୁର୍ଥ । ମୋର ତ ଭୁଲ ହେବାର କଥା ନୁହେଁ, 
କାହିଁକି ଭୁଲ ହେଲା ମୁଁ ଜାଣିପାରିଲି ନାହିଁ । କିନ୍ତୁ ବାପା କହିଲେ, ଶେଷ ପରୀକ୍ଷା 
ହୋଇନାହିଁ, ଆମେ ନିଶ୍ଚୟ ବୃତି ଆଣିବା । 

ବୃରି ପରୀକ୍ଷା ବାଣପୁରରେ ହେଲା । ଶୀତ ଦିନିଆ ସମୟ । ବାଲୁଗାଁ ଷ୍ଟେସନରେ 
ଓହ୍ଲାଇ ତିନି ମାଇଲ ରାସ୍ତା ଶଗଡ଼ ଭଡ଼ା କରି ବାଣପୁରରେ ପହଞ୍ଚିଲୁ । ସେତେବେଳେ 

ମଟର ଗାଡ଼ି ନ ଥିଲା । ଶଗଡ଼ ଗାଡ଼ି ହିଁ ବାଲୁଗାଁ ବାଣପୁର ମଧ୍ୟରେ ଥିଲା ଏକମାତ୍ର 
ଯାନ | ପରେ ମଟର ଗାଡ଼ି ଆସିବାରୁ ଶଗଡ଼ମାନଙ୍କର ଧନ୍ଦା ବୃଡ଼ିଗଲା | ଓଡ଼ିଶାର ପ୍ରଖ୍ୟାତ 
ବ୍ୟଙ୍ଗକବି ଓ ଗାଳିକ ଶ୍ରୀ ଗୋଦାବରୀଶ ମହାପାତ୍ର ତାଙ୍କର ଗୋଟିଏ ପ୍ରସିଦ୍ଧ ଗଳ୍ପ ' ମାଗୁଣିର 
ଶଗଡ଼'ରେ ଏହାର ଏକ ନିଖୁଣ ଚିତ୍ର ବର୍ଣ୍ଣନା କରିଛନ୍ତି | 

ବାଣପୁରରେ ପହଞ୍ଚିବା ପରେ ଗାଧୁଆବେଳ । ବାପା ଘରଭଡ଼ାଟିଏ ଠିକ୍‌ କଲେ । 
ଉପରବେଳା ରୋଷେଇ ହେବ । ବର୍ଭମାନ ଚାଲ ଜଗନ୍ନାଥ ମନ୍ଦିରରେ ଖାଇଦେବା । 
ଦୂଇଟା ପତ୍ରରେ ଭୋଜନ ବଢ଼ାଗଲା | ଅନ୍ଧ ଖେଚୁଡ଼ି, ଡାଲି, ଶାଗଭଜା, ତରକାରୀ 
ଆମ୍ଭିଳ, କ୍ଷିରୀ । ଜଣଙ୍କୁ ୪ ପଇସା । ମୁଁ ପିଲା ହୋଇଥିବାରୁ ୨ ପଇସା | ଏହିପରି ୬ 
ପଇସାରେ ଜଗନ୍ନାଥ ମନ୍ଦିରରେ ଦିବ୍ୟ ଭୋଜନ କରିଥିଲୁ । ସେ ସମୟରେ ଖାଦ୍ୟ 
ଏତେ ଶସ୍ତା ଥିଲା । 

ସନ୍ଧ୍ୟାବେଳେ ବାପା ମାଛ ଆଣି ଭାତ ଓ ମାଛ ତରକାରୀ କଲେ । ଖାଇସାରିବା 
ପରେ କହିଲେ, ଏବେ ଆଉ କିଛି ପଢ଼ାପଢ଼ି ହେବ ନାହିଁ । ପାଖ ଘରେ ଆଉ ଜଣେ 
ମାଷ୍ଟର ଆସି ଭଡ଼ା ନେଇ ରହିଥାନ୍ତି । ତାଙ୍କର ଛାତ୍ର ବଛାବଛି ପରୀକ୍ଷାରେ ପଞ୍ଚମ ବା 
ଷଷ୍ଠ ହୋଇଥାନ୍ତି । କଥାଭାଷା କରୁ କରୁ ସେ କହି ପକାଇଲେ, କାଲି ବୃରି ପରୀକ୍ଷାରେ 
ପ୍ରଥମ ଓ ଦ୍ଵିତୀୟ ହୋଇଥିବା ରଘୁନାଥପୁର ଓ ଅଚ୍ୟୁତରାଜପୁର ଛାତ୍ରମାନେ ବୃତ୍ତି ନେବେ । 
ଆମେ କେବଳ ନାମକୁ ମାତ୍ର ଯୋଗଦେବା କଥା । ବାପା ସଙ୍ଗେ ସଙ୍ଗେ କହିଲେ, 
ତୁମେ ନାମକୁ ମାତ୍ର ଯୋଗଦେବା ପାଇଁ ଆସିଥିବ, ଆମେ କିନ୍ତୁ ଆସିଛୁ ବୃରି ନେଇ 
ଯିବୁ । ବାପାଙ୍କର ଦମ୍ଭୋର୍ତିରେ ମାଷ୍ଟରଜଣକ ଦବିଗଲେ । ସକାଳୁ ପରୀକ୍ଷାକୁ ଯିବା 
ପୂର୍ବରୁ ବାପା କହିଲେ, ଅଙ୍କ ପରୀକ୍ଷାର ପ୍ରଶ୍ମପତ୍ରରେ ତୋର ଉତ୍ତର ଟିପି ଆଣିବୁ । 
ପରିଶ୍ରା କରିବା ନାଁରେ ବାହାରକୁ ଆସି ଗୋଟିଏ ଟେକାମାଡ଼ି ରଖି ଦେଇଥିବୁ। ମୁଁ 
ପରୀକ୍ଷା ଦେଇ ଫେରିବା ପରେ ମୋତେ କହିଲେ, ବୃରି ହୋଇଗଲା । ଆଉ ଚିନ୍ତା 
କରିବାର ନାହିଁ । ବାଣପୁରରୁ ଆମେ ଫେରିଲୁ । 

ଡିସେମ୍ବର ଶେଷ ସପ୍ତାହରେ ମୋର ହାଡ଼ଫୁଟି ହୋଇଥାଏ । ମୁଁ ବିଶ୍ରାମ ନେଇ 
ଶୋଇଥାଏ। ବାପା ଖଶ୍ତିଏ ପୋଷ୍ଟକାର୍ଡ ଧରି ଆସିଲେ । ବାପାଙ୍କୁ ତାଙ୍କର ସହଯୋଗୀ 
ମାଷ୍ଟରମାନେ ଓ ବରିଷ୍ଠ ପରିଦର୍ଶକମାନେ ସମ୍ମାନ କରୁଥିଲେ । ପଶ୍ଡିତେ ବୋଲି 
ଡାକୁଥିଲେ । ଚିଠିଟି ଥିଲା ବାଣପୁର ସର୍କଲ ସବଇନ୍‌ସ୍‌ପେକ୍ଟର ଶ୍ରୀ ବନବିହାରୀ 
ପଟ୍ଟନାୟକଙ୍କ ପାଖରୁ । “ ପଣ୍ତିତ ମହାଶୟ, ଜାଣିବେ, ଆପଣଙ୍କର ପୁଅ ଜାନକୀବଲ୍ଲଭ 
ନିମ୍ନ ପ୍ରାଥମିକ ବୃରିପ୍ରାପ୍ତ ହୋଇଛି ।” ମୋର ମନରେ ତ ସହଜେ ଆନନ୍ଦ ହେବାର 

କଥା, କିନୁ ବାଣପୁରର ସେଦିନ ରାତି କଥା ମନେ ପକାଇ ମନରେ ଭାବିଲି ବାପାଙ୍କର 
ଅତ୍ଵବିଶ୍ଵାସର କଥା ଏବଂ ସେହି ଘଟଣାଟି ଜୀବନରେ ବାରମ୍ବାର ମୋର ମନକୁ ଆସିଛି । 
ଗଭୀର ଅତ୍ବବିଶ୍ଵାସ ହିଁ ସଫଳତାର ମୁଳକାରଣ । ଏହାର ଗୋଟିଏ ଉଦାହରଣ ଦେଉଛି । 

୧୯୮ ୦ ମସିହାରେ ମୁଁ ଓଡ଼ିଶାର ମୁଖ୍ୟମନ୍ତ୍ରୀ ହେଲି । ୧୯୮ ୦ ମସିହା ନିର୍ବାଚନର 
ଫଳାଫଳ ଥିଲା ଅସାଧାରଣ । କଂଗ୍ରେସରୁ ୧୧୭ ଏମ.ଏଲ.ଏ., ୨୦ ଏମ୍‌.ି. । 
୨ ୧ତମ ଏମ୍‌.ପି. ଥିଲେ ବିଜୁ ପଟ୍ଟନାୟକ । ଗଣନା ଦିନର ରାତି ଶେଷ ପ୍ରହରରେ ସେ 
ପାଟକୁରା ଭୋଟ ଯୋଗୁ ମାତ୍ର ୫୦୦୦ ଭୋଟରେ କେନ୍ଦ୍ରାପଡ଼ା ଲୋକସଭା ଆସନରୁ 
ଜୟଲାଭ କରିଥିଲେ । ୧୯୮୫ ମସିହା ନିର୍ବାଚନରେ ତା'ର ସଂପୂର୍ଣ୍ଣ ପୁନରାବୃରି 
ହୋଇଥିଲା । ଆସେନ୍ଦଲି ନିର୍ବାଚନ ୧୯୮୫ରେ ହେଲା। ଏହା ପୂର୍ବରୁ ବିଜୁବାବୁଙ୍କୁ 
ସାମ୍ବାଦିକମାନେ ପଚାରିଲେ, ଆପଣଙ୍କର କେତେ ସଂଖ୍ୟା ଓ କଂଗ୍ରେସ କେତେ ସଂଖ୍ୟା 
ହେବ ? ବିଜୁବାବୁ କହିଥିଲେ କଂଗ୍ରେସର ୫୬ ଓ ବାକି ସବୁ ଆମର । ମୋତେ 
ପଚାରିଲେ, ମୁଁ କହିଲି ଯେଉଁ ୧୧୭, ସେହି ୧୧୭ | ଭୋଟ ଗଣତି ବେଳେ ତାହାହିଁ 
ପ୍ରତିଫଳିତ ହୋଇଥିଲା। 

୧୯ ୯ ୫ ମସିହା ବିଧାନସଭା ନିର୍ବାଚନର କଥା । ମୁଁ କଂଗ୍ରେସ ଦଳର ସଭାପତି 
ହୋଇ ନିର୍ବାଚନ ପରିଚାଳନା କରୁଥିଲି । ବିଜୁବାବୁଙ୍କୁ ସାମ୍ବାଦିକମାନେ ପଚାରିଲେ, 
କ'ଣ ହେବ ? ବିଜୁବାବୁ କହିଥିଲେ, ୨୦ ବର୍ଷ ଯାଏ ଆମକୁ କେହି ହଟାଇପାରିବେ 
ନାହିଁ। ଓଡ଼ିଶା ପାଇଁ ଆମର ନିର୍ବାଚନ ପର୍ଯ୍ୟବେକ୍ଷକ ଓ ନିର୍ବାଚନ ପାଣ୍ି ପରିଚାଳକ 
କେନ୍ଦ୍ରମନ୍ତ୍ରୀ ଶ୍ରୀଦେବ ସାମ୍ବାଦିକମାନଙ୍କୁ କହିଥିଲେ, କଂଗ୍ରେସ ବେଶି ହେଲେ ୬୦ ପର୍ଯ୍ୟନ୍ତ 
ଯିବ । କିନୁ ସେହି ବୁଢ଼ା ( ବିଜୁବାବୁ) ହିଁ ମୁଖ୍ୟମନ୍ତ୍ରୀ ରହିବେ | ଅବଶ୍ୟ ଏହା ପ୍ରକାଶ ନ 
କରିବାପାଇଁ ସେ କହିଥିଲେ । ଯେଉଁ ସାମ୍ବାଦିକମାନଙ୍କୁ ସେ କହିଥିଲେ, ସେମାନେ 
ପରେ ସେ କଥା ମୋତେ ଜଣାଇଥିଲେ । ସାମ୍ବାଦିକମାନେ ମୋତେ ପଚାରିଥିଲେ, 
କଣ ହେବ ? ମୁଁ କହିଥିଲି, କଂଗ୍ରେସର ୮୦ରୁ କମ୍‌ ହେବ ନାହିଁ। ଆମର ପରିଶ୍ରମ 
ବୃଥା ଯିବ ନାହିଁ । ଆମର ସଂଖ୍ୟା ଠିକ୍‌ ୮୦ ହେଲା ଏବଂ କଂଗ୍ରେସର ୩ ଜଣ ବିଦ୍ରୋହୀ 
ସ୍ବାଧୀନ ସଭ୍ଯ ଜୟଯୁକ୍ତ ହୋଇ ଆମ ସହିତ ଯୋଗ ଦେଇଥିଲେ । ଖାଲି ଆତ୍ଲବିଶ୍ଵାସ 
ନୁହେଁ; ପରିସ୍ଥିତି, ପରିଶ୍ରମ, ନିଷ୍ଠା ସବୃହି ଦରକାର । ଏହାକୁ ଲେଖିବାର କାରଣ ହେଉଛି, 
ସେଇ ପୁରୁଣା ଆତ୍ସବିଶ୍ଵାସର କାହାଣୀ । 

ନିମ୍ନ ପ୍ରାଥମିକ ବୃତ୍ତି ପରେ ମୁଁ ଗାଁ ମାଇନର ସ୍ତୁଲରେ ୧୧ ବର୍ଷ ବୟସରେ ନାମ 
ଲେଖାଇଲି । ହେଡଙମାଷ୍ଟର ଥିଲେ ପୁରୀ ପାଖ ବୀର ହରେକୃଷ୍ଣପୁର ଶାସନର ଶ୍ରୀ ହରେକୃଷ୍ଣ 

ମହାପାତ୍ର । ବହୁତ ଭଲ ଲୋକ ଥିଲେ । ସେ ଆମ ଶ୍ରେଣୀକୁ ଇଂରେଜୀ ପଢ଼େଇବାକୁ 
ଆସୁଥିଲେ । ପିଲାମାନଙ୍କୁ ଅତି ସ୍ବେହ ଓ ଶ୍ରଦ୍ଧା କରୁଥିଲେ । ବାପାଙ୍କ ସହିତ ତାଙ୍କର ଭଲ 
ସଂପର୍କ ଥିବା ଯୋଗୁ ମୋତେ ଭାରି ଭଲ ପାଉଥିଲେ । ମାତ୍ର ବର୍ଷକ ପରେ ସେ ଅବସର 
ଗ୍ରହଣ କରି ଚାଲିଗଲେ । ତାହାପରେ ଖୋର୍ଵା ହାଡ଼ପଦାର ଶ୍ରୀ ଦିଗମ୍ବର ହୋତା ହେଲେ 
ହେଡ଼ମାଷ୍ଟର । ସେ ପାଠୁଆ ଲୋକ । ଭଲ ପାଠ ପଢ଼ାଉଥିଲେ। ମତ୍ର ତାଙ୍କ ସହିତ ଥିବା 
ଅନ୍ୟ ତିନିଜଣ ମାଷ୍ଟରଙ୍କ ସହିତ ତାଙ୍କର ପଡ଼ୁ ନ ଥିଲା। ଅନ୍ଯ ତିନିଜଣ ମାଷ୍ଟର 
ହେଲେ ସେକେଣ୍ଡ ମାଷ୍ଟର ଗୋଳବାଇ ଗାଁର ଶ୍ରୀ ଗୋପାଳ ଚନ୍ଦ୍ର ମହାପାତ୍ର, ହେଡ୍‌ପଶ୍ିତ 
ଆମ ଗାଁ ପାଖ ଷଣ୍ଢପୁରର ଶ୍ରୀ ଦୁର୍ଯ୍ୟୋଧନ ଦାଶ, ସେକେଣ୍ଡ ପଣ୍ତିତ ପୁରୀ ପାଖ ଏକ 
ଶାସନି ଗ୍ରାମର ଶ୍ରୀ ନଟବର ମିଶ୍ର । ଏମାନଙ୍କ ସଂପର୍କରେ ଟିକିଏ କହେ | ହେଡ଼ମାଷ୍ଟର 
ଆମକୁ ଇଂରାଜୀ ପଢ଼ାଉଥିଲେ | ଗୋପାଳବାବୁ ଆମକୁ ଅଙ୍କ ଓ ଜ୍ୟାମିତି ପଢ଼ାଉଥିଲେ । 
ବହୁତ କଡ଼ା ଲୋକ | ବାର୍ଷିକ ପରୀକ୍ଷା ହଲରେ ବସି ଏପରି ମଝିରେ ମଝିରେ ପାଟିଟାଏ 
କରି ଦେଉଥିଲେ, ଯାହାଫଳରେ କେହି କପି କରିବାକୁ ସାହସ କରୁ ନ ଥିଲେ । ଏବେ 
ତ ସବୁ ହାଇସ୍କୁଲରେ ନିଜ ନିଜ ସ୍କୁଲର ପିଲାଙ୍କ ପାଇଁ ପରୀକ୍ଷା କେନ୍ଦ୍ର ହେଲାଣି । ମୁଁ 
ଯାହା ଶୁଣୁଛି, ଅବାଧ କପି ଚାଲିଛି । ସରକାର ତା'ର ବାଟ ଫିଟାଇ ଦେଇଛନ୍ତି । 
ଗୋପାଳବାବୁ ଭଲ ଅଙ୍କ ପଢ଼ାଉଥିଲେ । ଅଙ୍କ ମଧ୍ୟରେ ଜ୍ୟାମିତିଟା ମୋର ଭଲ ହେଉ 
ନ ଥିଲା। କିନ୍ତୁ ପରେ ସମୟ ଦେଇ ମୁଁ ତାହା ସାଧ୍ଯ କରିନେଲି । ହେଡ୍‌ପଶ୍ତିତ 
ଦୁର୍ଯ୍ୟୋଧନବାବୁ ଥିଲେ ସାହିତ୍ୟ ଶିକ୍ଷକ । ମଧୁସୂଦନ ରାଓଙ୍କ “ସାହିତ୍ୟକୂସୁମ” ଥିଲା 
ପ୍ରଥମ ଦୁଇ ଶ୍ରେଣୀରେ ଆମର ପାଠ୍ୟ ¦ ଶେଷ ଦୂଇ ଶ୍ରେଣୀରେ ଆମର ପାଠ୍ୟହେଲା, 
' ସାହିତ୍ୟ ପ୍ରସଙ୍ଗ ' | ଦୁର୍ଯ୍ୟୋଧନବାବୁ ଅତି ସୁନ୍ଦର ଭାବରେ ପଢ଼ାନ୍ତି । ଖୁବ୍‌ ପରିଷ୍କାର, 
ପରିଛନ୍ନ ସୁନ୍ଦର ମଣିଷଟିଏ । ସ୍କୁଲ, ପାଠପଢ଼ା ସରିବା ପରେ ସେ ଖଣ୍ଡିଏ ବଙ୍କୁଲି ବାଡ଼ି 
ଧରି ଗାଁ ଭିତରକୁ ଆସନ୍ତି । ଗାଁର ଦାସଙ୍କ ପରିବାର ତାଙ୍କର ସଂପର୍କୀୟ ଥିଲେ । ସେଇଠି 
ବସି କିଛି ସମୟ ଆଳାପ କରି ଚାଲି ଯାଆନ୍ତି । ମୁଁ ' ପ୍ରଜାତନ୍ତ୍ର ରେ ଥିବାବେଳେ ଥରେ 
ଗ୍ରାମକୁ ଯାଇଥିଲି । ମୁଁ ଆସିଛି ବୋଲି ଶୁଣି ଦୁର୍ଯ୍ୟୋଧନବାବୁ ଆମ ଘରକୁ ଆସିଥିଲେ । 
ସେତେବେଳେ ମୋର ବିବାହ ହୋଇ ନ ଥିଲା। ବୋଉ ଏକୁଟିଆ ଥାଏ । ତାଙ୍କୁ 
ନେହୁରା ହୋଇ କହିଲା, ଇଏ ବାହା ହେଉନାହିଁ । ମୋର ଆଉ କିଏ ଆଶ୍ରା ଅଛି। 
ମୋର ସେବା ଶୁଶ୍ରଷା କିଏ କରିବ ! ମୁଁ କହିଲି, ମୁଁ ଅଛି । ଦୁର୍ଯ୍ୟୋଧନବାବୁ ହସିଲେ | 
କହିଲେ, ତୁମେ ବୋଉଙ୍କର ଗୋଟିଏ ବୋଲି ପୁଅ, ତାଙ୍କୁ ଅସନତୁଷ୍ଠ କରନାହିଁ । ପରେ 
ମୁଁ ମୁଖ୍ୟମନ୍ତ୍ରୀ ଥିବାବେଳେ ଥରେ ଦୂଇଥର ଭୁବନେଶ୍ବର ଆସି ମୋତେ ଦେଖା କରିଛନ୍ତି । 

ତାଙ୍କର ପୁଅ ଆସିଷ୍ଟାଣ୍ଟ ଇଂଜିନିୟର ଥାଏ । ତା'ର ଚାକିରିରେ କୌଣସି ଅସୁବିଧା 
ହୋଇଥାଏ । ବଦଳି ବା ପ୍ରମୋଶନ, ମୋର ଠିକ୍‌ ମନେ ପଡୁନାହିଁ । 

ଚତୁର୍ଥ ହେଲେ ସେକେଣ୍ଡ ପଣ୍ତିତ ନଟବରବାବୁ । ସେ ହଷ୍ଷେଲର ବି 
ସୁପରିନ୍‌ଟେଣ୍ଡେଣ୍ଟ ଥାଆନ୍ତି । ଭାରି ଚମକ୍ରାର ଭାବରେ ସାହିତ୍ୟ, ଇତିହାସ ଓ ଭୂଗୋଳ 
ପଢ଼ାନ୍ତି । ଏପରି ଆଗ୍ରହୀ ହୋଇ ନାନା ଗପ କହି ପାଠ ପଢ଼ାଇବା ଶିକ୍ଷକଙ୍କ ମଧ୍ୟରେ 
ଖୁବ୍‌ ବିରଳ ଦେଖାଯାଆନ୍ତି । ଥରେ ଆମକୁ ପଞ୍ଚମ ଶ୍ରେଣୀରେ ଇତିହାସ ପଢ଼ାଇବାକୁ 
ଯାଇ ସେ ଗଜନୀର ସୁଲତାନ୍‌ ମାମୁଦଙ୍କର ସୋମନାଥ ମନ୍ଦିର ଲୁଟ୍‌ ବିଷୟରେ ଏକ 
କାହାଣୀ କହୁଥିଲେ | କାହାଣୀଟି ହେଲା ଯଦିଓ ମାମୁଦ ଗଜନୀ ସହଜରେ ରାଜ୍ୟ ଜୟ 
କରୁଥିଲେ, ସୋମନାଥ ମନ୍ଦିରକୁ ପ୍ରବେଶ କରିବା ତାଙ୍କ ପକ୍ଷରେ ସହଜ ନ ଥିଲା। 
ମନ୍ଦିରର ପୂଜକମାନେ ଏକତ୍ର ହୋଇ ମନ୍ଦିରର ଦରଜା ବନ୍ଦ କରି ମନ୍ଦିରରେ ଲୁଚି 
ଆକ୍ରମଣକାରୀଙ୍କୁ ଶରବିଦ୍ଧ କରୁଥିଲେ । ସେମାନଙ୍କର ବିଶ୍ଵାସ ଥିଲା ଯେତେଦିନ ପର୍ଯ୍ୟନ୍ତ 
ସୋମନାଥଙ୍କର ବାନା ମନ୍ଦିରରେ ଉଡ଼ୁଥିବ ସେହି ମନ୍ଦିରକୁ କେହି ଜୟ କରିପାରିବେ 
ନାହିଁ। ଗୁପ୍ତଚରମାନଙ୍କଠାରୁ ଏହି ଖବର ପାଇ ଗଜନୀ ଶରଦ୍ଵାରା ପତାକାକୁ ଉଡ଼ାଇ 
ଦେଲେ । ପୁଜକମାନେ ଆଉ ଲଢ଼ିପାରିଲେ ନାହିଁ । ମନ୍ଦିରରେ ପ୍ରଚୁର ଧନରତ୍ନ ଥିଲା । 
ମାମୁଦ ତାହା ଲୁଟ୍‌ କରି ଯେତେବେଳେ ନିଜ ରାଜ୍ୟକୁ ଫେରିଯିବାକୁ ବାହାରିଲେ, 
ପ୍ରତିଶୋଧ ନେବାପାଇଁ ପୁଜକମାନଙ୍କ ମଧ୍ୟରୁ ଜଣେ ଏକ ବଣିକ ବେଶରେ ତାଙ୍କୁ 
ସାକ୍ଷାତ କରି କହିଲା, ଆପଣମାନେ ଯଦି ମୋତେ ଅନୁସରଣ କରନ୍ତି ତେବେ ମୁଁ ଏକ 
ସିଧା ବାଟରେ ଆପଣମାନଙ୍କୁ ନେଇଯିବି । ଆପଣମାନେ ବହୁତ ବୂଲାଣି ଦେଇ ଆସିଛନ୍ତି, 
ତେଣୁ ବିଳମ୍ବ ଘଟୁଛି । ମାମୁଦ ଏଥିରେ ବିଶ୍ଵାସ କରି ତାଙ୍କୁ ଅନୁସରଣ କରି ଚାଲିଲେ, 
କିନ୍ତୁ ଗାଇଡ୍‌ଙ୍କର ମୂଳ ଉଦ୍ଦେଶ୍ଯ ହେଲା ସେ ଥର୍‌ ମରୁଭୁମି ମଧ୍ଯରେ ସେମାନଙ୍କୁ 
ପ୍ରବେଶ କରାଇବେ, ଯେପରି ଧୁ ଧୁ ମରୁଭୂମି ଭିତରେ ସେମାନଙ୍କୁ କିଛି ଖାଦ୍ୟ ବା 
ପାନୀୟ ମିଳିବ ନାହିଁ । ସେଇଆ ହେଲା । ମରୁଭୂମି ମଧ୍ୟରେ ପଶି ଗଜନୀ ସୈନ୍ୟମାନଙ୍କର 
ଅବକ୍ଷୟ ହେବାକୁ ଲାଗିଲା । ଅବଶ୍ଯ ବଣିକ ବେଶଧାରୀ ପୂଜକଙ୍କୁ ସେମାନେ ସଙ୍ଗେ 
ସଙ୍ଗେ ଧରି ହତ୍ୟା କଲେ । 

ଏହିପରି କାହାଣୀ ଛଳରେ ନଟବରବାବୁ ତାଙ୍କର ପାଠପଢ଼ାକୁ ବେଶ ରସାଳ 
କରି ପାରୁଥିଲେ । ପରେ ମୁଁ ଦେଖିବାକୁ ପାଇଲି ଏକ ପୁରୁଣା “ ସମାଜ”ରେ ପଶ୍ଚିତ 
ଗୋପବନ୍ଧୁ ଦାସଙ୍କର ଏକ ସମ୍ପାଦକୀୟ; ତାହା ଥିଲା ଗଜନୀଙ୍କ ସଂପର୍କରେ । ଗଳଚନୀଙ୍କ 
ରାଜ୍ୟର ଏକ ସୀମାନ୍ତ ଅଞ୍ଚଳରୁ ଗୋଟିଏ ବୁଢ଼ୀ ଦିନେ ଆସି ତାଙ୍କ ଆଗରେ ଗୁହାରି 

କଲା, ମୋ” ଘରେ ଡକେଇତି ହୋଇଗଲା | ଆମ ଅଞ୍ଚଳକୁ କେହି ଦୃଷ୍ଟି ଦେଉ ନାହାନ୍ତି । 
ଲୋକେ ଅତି ଦୁଃଖରେ କାଳ କାଟୁଛନ୍ତି । ଗଜନୀ ଉତ୍ତର ଦେଲେ, ଏତେ ଦୂର ଅଞ୍ଚଳ, 
କିଏ ସେଠିକି ଯିବ ! ବୁଢ଼ୀଟି କହିଲା- ହଚୁର, ଆପଣଙ୍କ ରାଜ୍ୟର ଗୋଟିଏ ଦୂର 
ଅଞ୍ଚଳକୁ ଯଦି ଆପଣ ସମ୍ଭାଳି ପାରୁନାହାନ୍ତି, ସେ ଅଞ୍ଚଳଟିକୁ ଆପଣଙ୍କ ରାଜ୍ୟରେ କାହିଁକି 
ରଖିଛନ୍ତି ? ଛାଡ଼ି ଦିଅନ୍ତୁ । ଅନ୍ଯ ରାଜା ଆସି ଆମ କଥା ବୁଝିବେ । ତା' ପରେ 
ଗଜନୀଙ୍କର ଚେତା ପଶିଲା । ଏ ଉଦାହରଣ ନେଇ ଗୋପବନ୍ଧୁ ଲେଖିଛନ୍ତି, ବଢ଼ି- 
ଦୁର୍ଭିକ୍ଷ ପ୍ରପୀଡ଼ିତ ଓଡ଼ିଶା ରାଜ୍ୟର ଦୁଃଖ ବୁଝିବା ପାଇଁ ଇଂରେଜ ସରକାରଙ୍କ ପକ୍ଷରୁ 
କେହି ନଜର ଦେଉ ନାହାନ୍ତି । ଯଦି ଇଂରେଜ ସରକାର ଓଡ଼ିଶା ପ୍ରଜାମାନଙ୍କର ଦୁଃଖ 
ବୂଝିବା ପାଇଁ ଅସମର୍ଥ, ତା ହେଲେ ସେମାନେ ତାଙ୍କ ଶାସନରୁ ଓଡ଼ିଶାକୁ ବାଦ ଦେଇ 
ଦିଅନ୍ତୁ । ତେବେ ଓଡ଼ିଶାର ଲୋକେ ନିଜ ଅବସ୍ଥା ସମ୍ଭାଳିବେ ! 

ନଟବରବାବୁଙ୍କର ଆହୁରି ଏକ ଭଲଗୁଣ ଥିଲା । ହଷ୍ଟେଲର ସୁପରିନ୍‌ଟେଣ୍ଡେଣ୍ଟ 
ଭାବରେ ସ୍କୁଲ ବଗିଚାରେ ଶାଗସବ୍‌ଜି କରି ମେସ୍‌କୁ ଯୋଗାଇବା । ପିଲାମାନଙ୍କୁ 
ଧରି ସେହି କାର୍ଯ୍ୟଟି ସେ ନିପୁଣ ଭାବରେ କରୁଥିଲେ ଏବଂ ସଲ ମେସ୍‌ରେ ତରକାରୀ 
ଅଭାବ ନ ଥିଲା। ସବୁ ସ୍କୁଲ ପିଲାଙ୍କୁ ଲଗାଇ ସ୍ତୁଲ ଆଗରେ ସେମାନେ ଏକ 
ସୁନ୍ଦର ଫୁଲ ବଗିଚା କରାଇଥିଲେ | ବାଡ଼ ବା ପାଚିରି ନଥିବାରୁ ସୁଲ ହତା ଭିତରେ 
ବହୁତ ଗୋରୁଗାରତ ପଶି ଯାଉଥିଲେ | ନଟବରବାବୁ ଏକ ସ୍ଥାୟୀ ପାଚେରୀର ଚିନ୍ତା 
କଲେ | ସେତେବେଳେ ପିଲାମାନଙ୍କଠାରୁ ଗୋଟିଏ ଲେଖାଏ ପଇସା ଆଦାୟ କରି 
ସେ ଏକ ଦୃଢ଼ ପଥର ପାଚେରୀ କରାଇଲେ, ଯାହାକି ଏ ପର୍ଯ୍ୟନ୍ତ ରହିଛି । ମୁଁ 
ମୁଖ୍ୟମନ୍ତ୍ରୀ ଥିବାବେଳେ ନଟବରବାବୁ ଦୁଇ ତିନି ଥର ମୋ ପାଖକୁ ଆସିଛନ୍ତି । 
ତାଙ୍କର ଝିଅମାନଙ୍କର ଚାକିରି ବାକିରିରେ ସୁବିଧା କରିବାପାଇଁ । ୯୬ ବର୍ଷରେ 
ତାଙ୍କର ମୃତ୍ୟୁ ହେଲା । ମୁଁ ତାଙ୍କ ଘରକୁ ଯାଇଥିଲି । ବ୍ୟାଙ୍କରେ ଚାକିରି କରିଥିବା 
ତାଙ୍କର ପୁଅ କହୁଥିଲେ, ସବୁବେଳେ ତାଙ୍କର ବାପା ଗର୍ବ କରୁଥିଲେ, ମୁଁ ତାଙ୍କର 
ଛାତ୍ର ଥିଲି ବୋଲି । 

ରାମେଶ୍ବର ସ୍କୁଲରେ ମହେଶ ଚନ୍ଦ୍ର ରାୟ ବୋଲି ମୋର ପ୍ରତିଦ୍ନ୍ଦ୍ରୀ ଥିଲେ; କଣାସ 
ରକ୍ତପଟାର ଜଣେ ଛାତ୍ର । କେତେବେଳେ କ୍ଲାସରେ ସେ ପ୍ରଥମ ହେଉଥିଲେ ବା 
କେତେବେଳେ ମୁଁ ପ୍ରଥମ ହେଉଥିଲି । କିନୁ ମାଇନର ସ୍ତୁଲ ବୃତ୍ତି ପରୀକ୍ଷାରେ ମୁଁ ବୃରି 
ଲାଭ କରିଥିଲି ଓ ଖୋର୍ଧା ହାଇସ୍କୁଲରେ ପଢ଼ିଲି । ସେ ଓଳସିଂହ ସ୍କୁଲରେ ପଢ଼ି ମାଟ୍ରିକ 
ପାସ୍‌ ପରେ ରେଳ ବିଭାଗରେ ଜଣେ କିରାଣୀ ଚାକିରି କରିଥିଲେ । 


ଅସମାପ୍ତ ଆତ୍ଛଲିପି ଛ ୨୭ 

ବୃତ୍ତି ପରୀକ୍ଷା ଦେବାର ଗୋଟିଏ ଅଭିଜ୍ଞତା କହୁଛି । ମୁଁ ସିଲ୍କ ପଞ୍ଜାବୀ ପିନ୍ଧି 
ଗୋଟିଏ ଟେବୂଲ ଘଣ୍ଟା ଧରି ପରୀକ୍ଷା ଦେବାକୁ ଯାଇଥିଲି । ଅନ୍ୟ ପରୀକ୍ଷାର୍ଥୀମାନେ 
ଭାବୁଥିଲେ, ମୁଁ ଜଣେ ଧନୀ ଘରର ପିଲା | ଖୋର୍ଧାରେ ଥିବା ମୋର ମାମୁ ନେତ୍ରାନନ୍ଦ 
ପଟ୍ଟନାୟକ ପରୀକ୍ଷା ସରିବା ପୂର୍ବରୁ ମୋତେ କହିଲେ, ସବୁ ପରାକ୍ଷାର୍ଥୀମାନଙ୍କୁ ଡାକି 
ଦେ । ମୁଁ ତାଙ୍କୁ ଭୋଜି ଖୁଆଇ ଛାଡ଼ିବି । ମୁଁ ସମସ୍ତଙ୍କୁ ଡାକିଥିଲି । କାନିକା, ଖିରି, ମାଂସ 
ତରକାରୀ ହୋଇଥିଲା | ସମସ୍ତେ ଆକଣ୍ଠ ଭୋଜନ କରି ମୋର ପ୍ରଶଂସା କରିଥିଲେ | 

ବୃତ୍ତି ପାଇବା ପୂର୍ବରୁ ମାଇନର ପଢ଼ି ସାରିବା ପରେ ଚିନ୍ତା ହେଲା ମୁଁ କେଉଁ 
ହାଇସ୍କୁଲରେ ପଢ଼ିବି । ସେତେବେଳେ ପୁରୀ ଜିଲ୍ଲାରେ ଦୁଇଟି ହାଇସ୍କୁଲ ନାମଜାଦା 
ଥିଲା। ପୁରୀ ଜିଲ୍ ଭୂଲ ଓ ଖୋର୍ବା ହାଇସ୍କୁଲ । ଖୋର୍ଵ ହାଇସ୍କୁଲ ହେଡ଼ମାଷ୍ଟର ବାଙ୍କନିଧି 
ପଟ୍ଟନାୟକ ଓଡ଼ିଶାର ତିନି /ଚାରି ଜଣ ନାମକରା ହେଡମାଷ୍ଟରଙ୍କ ମଧ୍ୟରୁ ଜଣେ ଥିଲେ । 
ସେ ହାଇସ୍କୁଲର ମାନ ଓ ମହତ୍ତ୍‌ ବଢ଼ାଇଥିଲେ । ବାପା ପ୍ରସ୍ତାବ ଦେଲେ, ଗାଁ ନିକଟରେ 
ଥିବା ଓଳସିଂହର ଦାଶରଥି ହାଇସ୍କୁଲରେ ପଢ଼ିବା ପାଇଁ । ଖୋର୍ଷାର ବିଶିଷ୍ଠ ଜମିଦାର 
ଦାଶରଥି ପଟ୍ଟନାୟକ ତାଙ୍କ ଗ୍ରାମରେ ଏଇ ହାଇସ୍କୁଲଟି ପ୍ରତିଷ୍ଠା କରିଥିଲେ । ମାତ୍ର 
ସେତେବେଳେ ସ୍କୁଲ ସେପରି ନାମଜାଦା ନ ଥିଲା | ବାପାଙ୍କ ପ୍ରସ୍ତାବ ହେଲା ଗାଁ ପାଖରେ 
ପଢ଼ିଲେ ପ୍ରତି ସପ୍ତାହରେ ଶନିବାର, ରବିବାର ଗାଁକୁ ଆସିପାରିବି । ମେସ୍‌କୂ ଚାଉଳ 
ପଠାଇ ଓ ଅଛ ପଇସାରେ ସେଠାରେ ଚଳିପାରିବି । ଦାଶରଥି ବାବୁଙ୍କୁ କହି ଦରମା 
ପଇସାଟା ଛାଡ଼ ହୋଇଯିବ । 

ମୋର ପରିବାରର କଥା କହେ । ଆମର ଗୋଟିଏ ନିମ୍ନ ମଧ୍ୟବିତ୍ତ ପରିବାର । 
ବାପା ମାସକୁ ପ୍ରାଥମିକ ସ୍ତୁଲ ହେଡ୍‌ପଶ୍ତିତ ଭାବରେ ବାର ଟଙ୍କା ଦରମା ପାଉଥିଲେ । 
ସ୍ବ ଜମି ଥିଲା । ତାକୁ ସେ ନିଜ ତତ୍ତ୍ଵାବଧାନରେ ଚାଷ ବାସ କରାଉଥିଲେ । ଆମର 
ଚଳିବାରେ କୌଣସି ଅଭାବ ନ ଥିଲା। ଆମ ଘରେ ସବୁବେଳେ ଦୂଇ ତିନି ଜଣ ଛାତ୍ର 
ରହି ପାଠ ପଢ଼ୁଥିଲେ । ମୋର ପିଇସୀ ପୁଅ ଭାଇ ଆଦିକନ୍ଦ ପଟ୍ଟନାୟକ ଆମ ଘରେ 
ରହି ପ୍ରାଇମେରି ସ୍କୁଲରୁ ମାଇନର ପାସ୍‌ କରିବା ପର୍ଯ୍ୟନ୍ତ ପାଠ ପଢ଼ିଥିଲେ । ତାଙ୍କର 
ବାପା ଗରିବ ଥିଲେ । ମୋର ପିଇସୀ ଯୋଷୀ ଅପା ପ୍ରାୟ ପ୍ରତିବର୍ଷ ଆମ ଘରକୁ ଆସି 
ମାସେ ଦୁଇମାସ ରହି ଯାଉଥିଲେ । ମୋର ମାଉସୀ ପୁଅ ଭାଇ ନିରଂଜନ ପଟ୍ଟନାୟକ 
ମଧ୍ୟ ଆମ ଘରେ ରହି ମାଇନର ପାସ୍‌ କଲେ । ପରେ ସେ ଖୋର୍ଵାର ଜଣେ ବିଶିଷ୍ଠ 
କମ୍ୟୁନିଷ୍ଟ କର୍ମୀ ଭାବରେ ପରିଚିତ ହେଲେ । ପରିଣତ ବୟସରେ ବିବାହ କରି 
ଭୁବନେଶ୍ବରରେ ମୋହରିର ହୋଇ କୌଣସିମତେ ପରିବାର ଚଳାଉଥିଲେ । ଆଦିକନ୍ଦ 


୨୮ ଜ୍ଞ ଅସମାପ୍ତ ଆତ୍ସଲିପି 

ପଟ୍ଟନାୟକ ନିଜ ଘର ପାଖ ନୟାଗଡ଼ କଚେରୀରେ ପ୍ରଥମେ ଜଣେ ପିଅନ ଓ ପରେ 
ଖାତାଦାର ହୋଇ ବେଶ୍‌ ଘର ଚଳାଇ ପାରୁଥିଲେ । ମୋର ମାମୁପୁଅ ଭାଇ ଶାରଦା ଆସି 
ମଧ୍ୟ କିଛିଦିନ ଆମ ଘରେ ରହିଥିଲା । ବୋଉ ଥିଲା ବନ୍ଧୁବାନ୍ଧବଙ୍କ ପ୍ରିୟ । ମୁଁ କିନ୍ତୁ 
ଖେର୍ଵା। ସୁଲରେ ପଢ଼ିବା ପାଇଁ ଜିଦ୍‌ ଧରିଲି । ଖୋର୍ଷାରେ ପଢ଼ିବାକୁ ହେଲେ ମାସକୁ 
ଶେଷରେ ନିଷ୍ପତ୍ତି ହେଲା ମୋର ମାମୁଙ୍କ ବସାରେ ରହି ପଢ଼ିବି । ମାମୁ ନେତ୍ରାନନ୍ଦ 
ପଟ୍ଟନାୟକ ଖୋର୍ଵାରେ ଜଣେ ବିଶିଷ୍ଟ ମୋହରିର ଥିଲେ; ତାଙ୍କର ଭଲ ଉପାର୍ଜନ 
ହେଉଥିଲା । ସେ ଖୋର୍ବାରେ ଗୋଟିଏ ଘର କିଣି ତାଙ୍କର ଯୌଥ ପରିବାରକୁ 
ଚଳାଉଥିଲେ । ମୋ ପିଲାଦିନେ ସେ ପ୍ରତି ପ୍ରଥମାଷ୍ଟମୀରେ ମୋ ପାଇଁ ନୂଆ ଲୁଗା ଓ 
ମିଷ୍ଟାନ୍ନ ପଠାଇବେ । ଗିରିଧାରୀ ବୋଲି ତାଙ୍କର ଜଣେ ସହକାରୀ ଖୋର୍ଵାରୁ ୧୨ ମାଇଲ 
ସାଇକେଲରେ ଆସି ଆମ ଘରେ ପହଞ୍ଚେ | ବୋଉ ଅପେକ୍ଷା କରିଥାଏ କେତେବେଳେ 
ମାମୁ ଘରୁ ମିଠା, ନୂଆ ଲୁଗା ଆସିବ, ପୁଅ ପୋରୁହାଁ ହବ | ଗିରିଧାରୀ ଆସି ପହଞ୍ଚିବ । 

ମାମୁ ଘର ତ ସମସ୍ତଙ୍କର ପ୍ରିୟ । ମୋର ମାମୁ ଘର ଖୋର୍ଵାରୁ ୭ ମାଇଲ ଦୂର, 
ଚନ୍ଦକା ନିକଟ ଛତାବର । ତିନି ମାମୁ । ସାନ ବିଚି (ବିଚିତ୍ରାନନ୍ଦ ପଟ୍ଟନାୟକ) ବଡ଼ 
ମାମୁଙ୍କ ବସାରେ ରହନ୍ତି । ବିଚିମାମୁ ବି ମୋହରିର ଥିଲେ, କିନୁ ତାଙ୍କର ସେପରି 
ଆୟ ନ ଥିଲା । ବଡ଼ମାମୁଙ୍କ ଉପରେ ନିର୍ଭର କରୁଥିଲେ । ମଝିଆ ମକୁନ୍ଦ ମାମୁ (ବାଳ 
ମୁକୁନ୍ଦ ପଟ୍ଟନାୟକ) । ସାଧାରଣତଃ ସେ ଗାଁରେ ରହୁଥିଲେ । ବୋଉ ଓ ସେ ଯାଆଁଳା 
ଥିଲେ । ବୋଉ ବଡ଼, ସେ ସାନ | କିନଧୁ ବୋଉ ତାଙ୍କ ଉପରେ ହାକିମାତି କରେ । 
ମାମୁଘରେ ମାଇଁ, ଅଜା, ଆଭ | ପରିବାରର ସବୁଠାରୁ ବଡ଼ ଥିଲା ସର ଅପା | ସେ 
ବିଧବା ହୋଇ ଯାଇଥିଲା । ସମସ୍ତଙ୍କ ଉପରେ ତା'ର ଶାସନ ଥିଲା । ଅଜା ବଳରାମ 
ପଟ୍ଟନାୟକ ଥିଲେ ପ୍ରକୃତରେ ସାନଅଜା । ବୋଉର ବାପା ବଡ଼ଅଜା ଘନଶ୍ୟାମ 
ପଟ୍ଟନାୟକ | ମୁଁ ଦେଖିବାବେଳକୁ ଆଉ ନ ଥିଲେ । ବୋଉ ସାଙ୍ଗରେ ମାମୁଘରକୁ 
ଗଲାବେଳେ ସମୟଟା ଭାରି ଖୁସିବାସିରେ କଟେ । ସମସ୍ତଙ୍କର ମାମୁଘର ପରି ମୋର 
ମାମୁଘର ଥିଲା ମୋର ଅତିଶୟ ପ୍ରିୟ । ସମସ୍ତଙ୍କର ସ୍ବେହ ଓ ଶ୍ରଦ୍ଧା ଅଜାଡ଼ି ହୋଇ 
ପଡୁଥିଲା । ମୁକୁନ୍ଦ ମାମୁଙ୍କର ବିବାହ ବେଳେ ବୋଉ ମୋତେ ନେଇ ଛତାବର 
ଯାଇଥିଲା । କଥା ଉଠିଲା । କିଏ ମାର୍କଶ୍ଡି ହୋଇଯିବ । ମୁଁ ଚାରିବର୍ଷର ଥିଲି । ମୋର 
ମଝିଆ ମାଉସୀ ହାର ଅପାର ପୁଅ ବିଭୂତି ପାଞ୍ଚ ବର୍ଷ ନା ଛ ବର୍ଷର ଥିଲା । ଦୁଇଜଣଙ୍କ 
ମଧ୍ୟରୁ କିଏ ଯିବ, ତାହାହିଁ ସମସ୍ୟା ହେଲା । ମୁଁ ମାର୍କଣ୍ତି ହୋଇ ଆସିଲି । ବିଭୂତି 

ଅଭିମାନରେ ତାହାପରେ ଆଉ ମାମୁଘରକୁ ଗଲା ନାହିଁ । ମାମୁଙ୍କ ବିଭାଘର ବେଗୁନିଆ 
ପାଖ ଗଡ଼ତରାରେ ହୋଇଥିଲା | ବରଯତ୍ରୀମାନେ ଗୋଟିଏ ବସ୍‌ରେ ବସି ଆସିଥିଲେ । 
ତାହାହିଁ ଥିଲା ମୋର ପ୍ରଥମ ମଟର ଚଢ଼ାର ଅଭିଜ୍ଞତା । ଫେରିଲାବେଳେ ଶଗଡ଼ରେ 
ଫେରିଲୁ । ଖୋର୍ବାରେ ଫଟୋଗ୍ରାଫର ବାଳକୃଷ୍ଣକୁ ଡାକି ଫଟୋ ନିଆହେଲା । ତାହା 
ମୋର ପ୍ରଥମ ପିଲାଦିନର ଫଟୋ । ମାତ୍ର ପରବର୍ରୀ ସମୟରେ ମୋର ସେ ପିଲାଦିନର 
ଫଟୋଟି ଆଉ ମିଳିଲା ନାହିଁ । 

ଏଇ ଫଟୋଗ୍ରାଫର ବାଳକୃଷ୍ଣଙ୍କ ସଂପର୍କରେ ଟିକିଏ କହେ । ଖେର୍ବା ସ୍କୁଲରେ 
ପଢୁଥିବାବେଳେ ଏକ କୌତୂହଳୋଦ୍ଦୀପକ କାହାଣୀ ଶୁଣିଥିଲି । ବାଳକୃଷ୍ଣ ମାଟ୍ରିକ ଏକାଦଶ 
ଶ୍ରେଣୀ ପର୍ଯ୍ୟନ୍ତ ଯାଇଥିଲେ । କିନ୍ତୁ ଟେଷ୍ଟ ପରୀକ୍ଷାରେ ସାତ ଥର ଫେଲ ହେବା ଯୋଗୁ 
ସେ ମାଟ୍ରିକ ପରୀକ୍ଷା ଦେଇପାରି ନ ଥିଲେ। ତାଙ୍କ ରବର୍ଟ ବୁଶ୍‌ଙ୍କ ସହିତ ତୁଳନା 
କରାଯାଏ । ବୁଶ୍‌ ସାତଥର ପରେ ସଫଳ ହୋଇଥିଲେ । କିନ୍ତୁ ବାଳକୃଷ୍ଣଙ୍କର ସେ ଭାଗ୍ୟ 
ନ ଥିଲା । ତାଙ୍କର ଫେଲ ହେବାର କାରଣ ହେଲା ସଂସ୍କୃତ । ସଂସ୍କୃତରେ ସେ ୪/୫ 
ନମ୍ବର ମାତ୍ର ରଖୁଥିଲେ । ସଂସ୍କୃତ ପଶ୍ଡିତ ଥିଲେ ଭଗବାନ ହୋତା ¦ ବାଳକୃଷ୍ଣ ଯେତେ 
ନେହୁରା ହେଲେ ମଧ୍ୟ ସେ ଶୁଣୁ ନ ଥିଲେ | ୪/୫ ନମ୍ବର ରଖୁଛୁ, ମୁଁ ତୋତେ କିପରି 
ପାସ୍‌ ମାର୍କ ଦେବି ? ମନଦେଇ ପଢ଼, ଆର ଥରକୁ ହେଇଯିବ | କିନୁ ସଂସ୍କୃତ ଓ ବାଳକୃଷ୍ଣ 
ୟାଙ୍କ ମଧ୍ୟରେ ଆଦୌ ପଡ଼ୁ ନ ଥିଲା । ପଣ୍ଡିତେ ଥରେ ଟେଷ୍ଟ ପରୀକ୍ଷାର ଖାତା ଦେଖି 
ସ୍କୁଲରେ ଟିକିଏ ବେଶି ସମୟ ରହିଗଲେ । ଫେରୁ ଫେରୁ ରାତି ୯ଟା / ୧୦ଟା 
ହୋଇଗଲା । ଖୋର୍ଧା ସୁଲଟି ଖୋର୍ଧାର ଏକ ପ୍ରାନ୍ତରେ ଅବସ୍ଥିତ । ସନ୍ଧ୍ୟା ପରେ ସବୁ 
ଶୂନଶାନ ହୋଇଥାଏ । ସ୍ତୁଲ ପାଖରେ ଏକ ଝଙ୍କାଳିଆ ବରଗଛ ଥାଏ । ଅନ୍ଧାରରେ 
ପଶ୍ଡିତ ମହାଶୟ ବରଗଛ ପାଖରେ ହେବାବେଳକୁ ଗଛ ଉପରୁ ହଠାତ୍‌ ବାଲି ପଡ଼ିଲା 
ଏବଂ କାଚ ଝୁଣୁ ଝୁଣୁ ଶବ୍ଦ ହେଲା ଏବଂ ହଠାତ୍‌ କୁହାଟ ମାରି କଳା ଶାଢ଼ୀ ପିନ୍ଧିଥିବା 
ଏକ ଭୟାନକ ମୂର୍ଭିର ଆବିର୍ଭାବ ହେଲା । ପଶ୍ିତେ ଚଣ୍ଡୀପାଠ କରି ମାଂ ମୋତେ 
ରକ୍ଷାକର ରକ୍ଷାକର ବୋଲି କହୁଥାନ୍ତି । କୁହାଟ ଶବ୍ଦ ମଧ୍ଯରେ ପଶ୍ଡିତ ମହାଶୟଙ୍କୁ 
ଶୁଣାଗଲା, “ ଆରେ ମୂର୍ଖ ପଣ୍ତିତ, ମୋ ଭକ୍ତ ବାଳକକୁ ପାଶ୍‌ କରାଇଲୁ ନାହିଁ । ଆଜି 
ତୋତେ ଛାଡ଼ିଦେଲି । ଭବିଷ୍ୟତରେ ଉଚିତ ଫଳ ଭୋଗ କରିବୁ ।”” ପଣ୍ତିତ ମହାଶୟ 
ଥରି ଥରି କହୁଥାନ୍ତି, “ ନା ମା', ଏଥର ତୋର ଭକ୍ତକୁ ପାଶ୍‌ କରାଇଦେବି ।” ଟେଷ୍ଟ 
ପରୀକ୍ଷାରେ ବାଳକୃଷ୍ଣ ଉତ୍ତୀର୍ଣ ହେଲେ । ମାତ୍ର ମାଟ୍ରିକ ପରୀକ୍ଷାରେ ଫେଲ ହୋଇଗଲେ । 
ଏହି ବାଳକୃଷ୍ଣ ପରେ ଖୋର୍ଵାର ଜଣେ ନାମଜାଦା ଫଟୋଗ୍ରାଫର ହୋଇଥିଲେ । ଖେର୍ଷା 

ସୁଲ୍‌ ପକ୍ଟାଘର । ସ୍ଭୁଲ୍‌ ପକ୍ଟା, ହଷ୍ଟେଲ୍‌ ପକ୍ଟା । ସ୍ତୁଲ୍‌ର ବେଶ୍‌ ଏକ ଆଭିଜାତ୍ୟ ଥିଲା । 
ଖୋର୍ଷା ସବଡିଭିଜନର ସମସ୍ତ ସରବରାକାର ମିଶି ସ୍ୁଲ୍‌ଟିକୁ ତିଆରି କରିଥିଲେ । 
୧୯ ୨୬ ମସିହାରୁ କୋଠାଘର ହେଲା । 

ମାଇନର ସ୍ସୁଲ ସାର୍ଟିଫିକେଟ ଆଣି ମୁଁ ଅଷ୍ଟମ ଶ୍ରେଣୀରେ ନାମ ଲେଖାଇଲି । ଆମ 
କ୍ଲାସରେ ପିଲାଙ୍କର ସଂଖ୍ୟା ଥାଏ ୩୮ ଜଣ | ମୁଁ ଶ୍ରେଣୀରେ ବସିଥାଏ । ଶ୍ରେଣୀ ଶିକ୍ଷକ 
ସୌରୀାବାବୁ ପ୍ରେଜେଣ୍ଟ ପକାଉଥିବାବେଳେ ମୋ ନାମଟି ଯେତେବେଳେ ପଡ଼ିଲା, ମୋତେ 
ଠିଆ ହେବା ପାଇଁ କହିଲେ । ମୁଁ କିଛି ବୁଝିପାରିଲି ନାହିଁ । ସୌରୀବାବୁ ଘୋଷଣା କଲେ, 
ଜାନକୀବଲ୍ଲଭ ପଟ୍ଟନାୟକ, ମାଇନର ବୃର୍ତି ପରୀକ୍ଷାରେ ଉତ୍ତୀର୍ଣ୍ଣ ହୋଇ ବୃତ୍ତି ଲାଭ 
କରିଛନ୍ତି । ପିଲମାନଙ୍କର ଡେସ୍କ ବାଡ଼ିଆ ଭିତରେ ସୈୌରୀାବାବୃଙ୍କୁ ନମସ୍କାର କରି ବସି 
ପଡ଼ିଲି । ବୋଧହୁଏ ହେଡମାଷ୍ଟର ବାଙ୍କନିଧି ପଟ୍ଟନାୟକ ସୌରୀାବାବୃଙ୍କୁ ଏହି ଖବରଟି 
ଦେବାପାଇଁ ତାଙ୍କୁ ନିର୍ଦ୍ଦେଶ ଦେଇଥିଲେ । 

ଖବର ପାଇ ମାମୁ, ବାପା ଓ ଅନ୍ୟ ବନ୍ଧୁମାନେ ଖୁବ୍‌ ଖୁସି ହେଲେ । ମାମୁଙ୍କ 
ବସାରେ ବର୍ଷଟିଏ ରହିଲି । ମାତ୍ର ସେଠାରେ ପାଠ ପଢ଼ିବାରେ ବିଘ୍ନ ଘଟିବାରୁ ନବମ 
ଶ୍ରେଣୀବେଳକୁ ହଷ୍ଟେଲକୁ ଚାଲି ଆସିଲି । ବୃତ୍ତି ପାଉଥିବା ପିଲାମାନଙ୍କୁ ସ୍କୁଲ ଦରମା 
ଛାଡ଼ । ତେଣୁ ସେଥିରୁ ମୁକ୍ତି ମିଳିଲା । ବାକି ପାଞ୍ଚ ଟଙ୍କା ଆବଶ୍ୟକ ହେଲା | ମୁଁ ହଷ୍ଟେଲକୁ 
ଆସି ହଷ୍ଟେଲରେ ରହୁଥିବା ବାଲୁଗାଁର ରାମଚନ୍ଦ୍ର ପ୍ରଧାନ ନାମକ ଜଣେ ଅଷ୍ଟମ ଶ୍ରେଣୀ 
ଛାତ୍ରଙ୍କୁ ସନ୍ଧ୍ୟାରେ ଟିଉସନ କଲି । ସମସ୍ତ ଅଭାବ ମେଣ୍ଡିଗଲା । 

କେଶବ ଚନ୍ଦ୍ର ପତି ନାମରେ ଆମର ଜଣେ ଶିକ୍ଷକ ସାହିତ୍ୟ ପଢ଼ାଉଥିଲେ । ସେ 
ବେଳେ ବେଳେ ଆମକୁ କୌଣସି ଏକ ଅଧ୍ୟାୟର ସାରାଂଶ ଲେଖିବାକୁ ଦିଅନ୍ତି ବା 
କେବେକେବେ ପ୍ରବନ୍ଧ ଲେଖିବାକୁ ଦିଅନ୍ତି । ମୁଁ ଦେଖିଲି, ଚତୁର୍ଥ ଶ୍ରେଣୀରୁ ଖେର୍ଵା 
ସଲୁଲରେ ପଢ଼ି ଆସୁଥିବା ତାଙ୍କର ଜଣେ ପ୍ରିୟ ଛାତ୍ର ବୈଦ୍ୟନାଥ ଦାସଙ୍କୁ ସେ ' ଭେରି 
ଗୁଡ” ଦେଲେ, ମୋତେ ' ଗୁଡ୍‌' ଦିଅନ୍ତି । ତାଙ୍କୁ “ଏ ପୃୂସ୍‌' ଦେଲେ ମୋତେ “ଏ । ମୁଁ 
ବୈଦ୍ୟନାଥଙ୍କ ଲେଖା ଓ ମୋ ଲେଖାର ତୁଳନା କରି ଦେଖେ, ତାଙ୍କର ଲେଖା ମୋ 
ଲେଖା ତୁଳନାରେ ଆଦୌ ଭଲ ନୂହେ । ମୁଁ ଦିନେ ତାଙ୍କର ଖାତା ଓ ମୋର ଖତା 
ନେଇ ପତି ମହାଶୟଙ୍କୁ ଦେଖାଇଲି । ମୁଁ କହିଲି, ସାର୍‌ ଏ ଲେଖାଟା କ'ଣ ମୋ 
ଲେଖାଠାରୁ ଉନ୍ମଷ୍ଟ ୨ ଆପଣ ତାଙ୍କୁ ଅଧିକ ମାନ୍ୟତା ଦେଉଛଚ୍ତି । ମୋର ଲେଖାଟି 
କେଉଁ ଗୁଣରେ ନିକୃଷ୍ଟ ? ସେ କହି ଉଠିଲେ, ତୁମେ ମୋର କଳନାକୁ ପ୍ରଶ୍ନ କରିବାକୁ 
କିଏ ? ମୋର ବିଚାରକୁ ପ୍ରଶ୍ନ କରିବାର ଅଧିକାର ତୁମର ନାହିଁ । ମୁଁ ଦୁଃଖିତ ହେଲି । 

କିନ୍ତୁ ସେ କଥାଟା ମନରେ ରହିଲା । ଦିନେ କେଶବବାବୁ ଆମ ଶ୍ରେଣୀରେ ଗଙ୍ଗାଧର 
ମେହେରଙ୍କର “ ଇନ୍ଦୁମତୀ” କାବ୍ୟ ପଢ଼ାଉଥିଲେ । ସେଥିରେ ଗୋଟିଏ ଶବ୍ଦ ଥିଲା 
' କରସାରସ' । କେଶବବାବୁ ବୁଝାଇଲେ, କର ବା ହସ୍ତ ରୂପକ ହଂସ | ମୁଁ କ୍ଲାସ 
ମଧ୍ୟରେ ହଠାତ୍‌ ଠିଆ ହୋଇ କହିଲି, ସାର, ଆପଣ ଯେଉଁ ଅର୍ଥ କଲେ ତାହା କ'ଣ 
ଠିକ୍‌ ହେଲା ? ସାରସର ଦୁଇଟି ଅର୍ଥ ଅଛି । ଗୋଟିଏ ହଂସ ଓ ଅନ୍ୟଟି ପଦ୍ଧ । ଏଠାରେ 
କରସାରସର ଅର୍ଥ ହସ୍ତପଦ୍ଧ ହେବ | ପାଦପଦ୍ଧ, ହସ୍ତପଦ୍ଧ ଆଦି କୁହାଯାଏ | ହଂସ ବୋଲି 
ଆପଣ କିପରି ତୁଳନା କଲେ ? ସାର୍‌ ଥ ଥ ମ ମ ହୋଇଗଲେ । କହିଲେ, ହଁ । 
ଏଠାରେ ପଦ୍ଧ ଅ୍ଥଟି ଠିକ୍‌ ହେବ । କ୍ଲାସ୍‌ ସରିଲା । କେତେକ ପିଲା କହିଲେ, ତମେ 
କ୍ଲାସ ମଧ୍ୟରେ ସାରଙ୍କୁ ଅପଦସ୍ତ କଲ, ଏହାର ଫଳ ପାଇବ । କେଶବବାବୁ ମୋ 
ଉପରେ ପ୍ରଚଣ୍ଡ ରାଗ ରଖିଲେ । ଦିନେ ମୋତେ ହିଁ ଉଦ୍ଦେଶ୍ୟ କରି ବ୍ୟାକରଣ କ୍ଲାସ୍‌ 
କଲେ । ବିଭିନ୍ନ ଯୱନ୍ତ ଶବ୍ଦର ଅର୍ଥ, ଯଥା ଶ୍ରମାତୁର, ଜାନୁଲ୍ୟମାନ, 
ଦେଦିପ୍ୟମାନ,ଗାଟ୍ଗେୟ ଆଦି ଶହ୍ଦ କିପରି ହେଉଛି ଓ ଶବ୍ଦାଦିର ଅର୍ଥ କହିବାପାଇଁ 
ପ୍ରଶ୍ନବାଣ ହେଲା । ଗୋଟିଏ ଶବ୍ଦ ପଚାରୁଥିଲେ, ଯେଉଁ ପିଲା କହିପାରୁ ନ ଥିଲା, 
କହୁଥିଲେ ଷ୍ଟାଣ୍ଡ ଅପ୍‌ ଅନ୍‌ ଦି ବେଞ୍ଚ । ପ୍ରାୟ ପିଲାମାନେ ଏପରି କଡ଼ାକଡ଼ା ଶବ୍ଦର ଅର୍ଥ 
କହିପାରୁ ନ ଥିଲେ । ତାଙ୍କୁ ବେଞ୍ଚ ଉପରେ ଠିଆ କରି ଦେଉଥିଲେ | ତାହାପରେ ମୋ 
ପାଖରେ ଆସି ପ୍ରଶ୍ନ ପହଞ୍ଚୁଥିଲା । ମୁଁ ସମସ୍ତ ପ୍ରଶ୍ନର ଠିକ୍‌ ଠିକ୍‌ ଉତ୍ତର ଦେଇଦେଲି । 
ଯେତେ ଚେଷ୍ଟା କଲେ ମଧ୍ୟ ସେଦିନ ସାର୍‌ ମୋତେ ବେଞ୍ଚ ଉପରେ ଠିଆ କରିପାରିଲେ 
ନାହିଁ । ଏହାର ପରିଣାମରେ ସେ ମୋତେ ଆଉ କେବେହେଲେ ବେଖାତିର କରି ନାହାନ୍ତି 
ବରଂ ସବୁବେଳେ ସବୁଠାରୁ ବେଶି ନମ୍ବର ଦେଇଛନ୍ତି । 

ଥରେ ହାଇସ୍କୁଲ ଟେଷ୍ଟ ପରୀକ୍ଷାରେ ସେ ମୋତେ ଓଡ଼ିଆରେ ୧୦୦ରୁ ୯୨ 
ନମ୍ବର ଦେଲେ । ହେଡ଼ମାଷ୍ଟ୍େେ ବାଙ୍କନିଧିବାବୁ ଏହାକୁ ପସନ୍ଦ ନ କରି ପୁଣି ମୂଲ୍ୟାୟନ 
ପାଇଁ ଆଉ ଜଣେ ଓଡ଼ିଆ ଶିକ୍ଷକ ଜଗଦାନନ୍ଦ ମହାନ୍ତିଙ୍କୁ ଦେଲେ । ସେ ୯ ୨କୁ କମାଇ 
୮୮ କୁ ଆଣିଲେ | ସେଥିରେ ସନୁଷ୍ଠ ନ ହୋଇ ବାଙ୍କନିଧିବାବୁ ଶେଷକୁ ଓଡ଼ିଶାର ଜଣେ 
ପ୍ରଧାନ କବି ଆମ ସ୍କୁଲର ଶିକ୍ଷକ ଡମ୍ବରୁଧର ପରିଡ଼ାଙ୍କୁ ଖାତାଟି ପୁନଃମୂଲ୍ୟାୟନ ପାଇଁ 
ଦେଲେ । ଡମ୍ବରୁବାବୁ ୮୫ରେ ରଖିଲେ ଏବଂ କହିଲେ, ଆଉ କମାଇହେବ ନାହିଁ । 
ଓଡ଼ିଆରେ ମୋର ବହୁତ ଭଲ ହେଉଥିଲା । କିନ୍ତୁ ମୋର ଗୋଟିଏ ଅଭିଯୋଗ ରହିଗଲା । 
ମଟ୍ରିକ୍ୟୁଲେସନ ପରୀକ୍ଷାରେ ଯିଏ ମୋର ଖାତା ଦେଖିଲେ, ସେ ମୋର ଦୂଇଟି ପରୀକ୍ଷା 
ଖାତା ଦେଖି ୬୫ ଲେଖାଏଁ ନମ୍ବର ଦେଲେ । ବର୍ଭମାନ ପରି ସେତେବେଳେ ଖାତା 

ପୁନଃ ମୁଲ୍ୟାୟନର ବ୍ୟବସ୍ଥା ନ ଥିଲା। ଯାହାଫଳରେ ଜି ଓଡ଼ିଆରେ ଏହି କମ୍‌ ନମ୍ବର 
ପାଇଁ ମୁଁ ଡିଭିଜନାଲ୍‌ ସ୍କଲାରସିପ୍‌ ପାଇ ପାରିଲି ନାହିଁ । 

ଅଷ୍ଟମ ଶ୍ରେଣୀରେ ଆମର ସଂସ୍କୃତ ଶିକ୍ଷା ଆରମ୍ଭ ହେଲା । ପଣ୍ଡିତ ଭଗବାନ 
ହୋତା ସଂସ୍କୃତ ଶିକ୍ଷକ । ସଂସ୍କୃତ ପ୍ରତି ମୋର ଆଗ୍ରହ ଜାଣି ବିଭିନ୍ନ ସମୟରେ ଶବ୍ଦର 
ରୂପ କରିବାପାଇଁ ମୋତେ ବ୍ଲାକ୍‌ବୋର୍ଡ ପାଖକୁ ପଠାନ୍ତି । ଥରେ ରାମ ଶବ୍ଦର ରୂପ 
କରିବାପାଇଁ ମୋତେ ଆଦେଶ ଦେଲେ । ମୁଁ ପୂରା ରୂପଟି କରିଦେଲି । ମତ୍ର ଦ୍ଵିତୀୟା 
ବିଭକ୍ତିରେ ରାମ ଶବ୍ଦର ରୂପ ଲେଖିଥିଲି- ରାମଂ, ରାମୌ, ରାମନ୍‌ | ରାମାନ୍‌' ଲେଖିବା 
ସ୍ଥାନରେ ମୁଁ ଭୁଲବଶତଃ “ ରାମନ୍‌' ଲେଖିଥିଲି । ପଶ୍ଚିତଙ୍କର ଚାପୁଡ଼ାଟି ଆସି ପିଠିରେ 
ପଡ଼ିଲା। ସଂସ୍କୃତ ଲେଖିବାବେଳେ ସାବଧାନ ରହିବାପାଇଁ ଏହି ଚାପୁଡ଼ାଟି ଆଶୀର୍ବାଦ 
ଭାବରେ କାମ କଲା | ସଂସ୍କୃତ ପଣ୍ଡିତ ଖୁବ୍‌ ସ୍ବେହଶୀଳ ବ୍ୟକ୍ତି ଥିଲେ । ମୁଣ୍ଡରେ ଚନ୍ଦନ 
ଚିତା ଓ ସିନ୍ଦୁର ଟୋପା ମାରି ଆସନ୍ତି । ଗୋଟିଏ ଗୋଟିଏ ସଂସ୍କୃତ ଶ୍ଲୋକ କହି ଆମମାନଙ୍କୁ 
ହସାନ୍ତି । ତାଙ୍କର ଅଧ୍ୟାପନାରେ ମୋର ସଂସ୍କୃତ ପ୍ରତି ଆସକ୍ତି ଆସିଗଲା । ଦଶମ ଶ୍ରେଣୀରେ 
ଏକ ଅପ୍ସନାଲ ପେପର ନେବାର ବ୍ୟବସ୍ଥା ଥାଏ । ମୁଁ ଶ୍ରେଣୀରେ ପ୍ରଥମ ହେଉଥିଲି । 
ଉଭୟ ସଂସ୍କୃତ ଓ ଗଣିତରେ ଭଲ ନମ୍ବର ରହୁଥିଲା । ଗଣିତର ଶିକ୍ଷକ ଥିଲେ ରାଧାଚରଣ 
ସାହୁ, ଜଣେ ଉଚ୍ଚକୋଟିର ଶିକ୍ଷକ । ସେ ମୋତେ କହିଲେ, ତୁମେ ଗଣିତ ଅପ୍ସନାଲ 
ନିଅ । ତାହାହେଲେ ଶେଷ ପରୀକ୍ଷାରେ ଖୁବ୍‌ ଭଲ କରିବ । କିନ୍ତୁ ପଣ୍ତିତଙ୍କର ଆକର୍ଷଣ 
ରହିଲା । ସେ ମୋତେ କହିଲେ, ସଂସ୍କୃତ ନେ” । ସଂସ୍କୃତରେ ମଧ୍ଯ ଭଲ ନମ୍ବର 
ରଖିପାରିବୁ । ମୁଁ ସଂସ୍କୃତ ନେଲି । ରାଧାଚରଣ ବାବୁଙ୍କ ମନରେ ଦୁଃଖ ରହିଗଲା । 

ସେତେବେଳେ ସଂସ୍କୃତ ବାଧ୍ୟତାମୂଳକ ଥିଲା । ମାଟ୍ରିକ୍ୟୁଲେସନ ପରୀକ୍ଷାରେ 
ଦୁଇଟି ଯାକ ସଂସ୍କୃତ ପେପରରେ ମୁଁ ୧୦ ୦ରୁ ୮୩ ଲେଖାଏଁ ନମ୍ବର ରଖିଲି । ଗଣିତ 
ବିଷୟରେ ୧ ୦ ୦ରୁ ୧ ୦୦ ରଖିବା କଥା | କିନ୍ତୁ ଗୋଟିଏ ପ୍ରଶ୍ମର ଉତ୍ତର ଭୁଲ ହୋଇଯିବା 
ଯୋଗୁଁ ମୋର ନଅ ନମ୍ବର କମ୍‌ ରହିଲା । ହୁଏତ ଗଣିତ ଅପ୍‌ସନାଲ ନେଇଥିଲେ ପୂରା 
୧୦ ୦ରୁ ୧୦୦ ନମ୍ବର ରହିଥାନ୍ତା ଏବଂ ଡିଭିଜନାଲ ସ୍ପଲାରସିପ୍‌ ହୋଇଥାନ୍ତା । କିନ୍ତୁ 
ସଂସ୍କୃତ ପ୍ରତି ମୋର ଏପରି ଆଗ୍ରହ ଥିଲା ଯେ କଲେଜରେ ମଧ୍ଯ ସଂସ୍କୃତ ଅନର୍ସ 
ନେଇଥିଲି । ଖୋର୍ଵ। ହାଇସ୍କୁଲରେ ହେଡ଼ମାଷ୍ଟରଙ୍କ ସମେତ ପ୍ରାୟ ପନ୍ଦର ଜଣ ଶିକ୍ଷକ 
ଥିଲେ । ସମସ୍ତେ ଉପଯୁକ୍ତ ଯୋଗ୍ୟତାସଂପନ୍ଧ । ହେଡ଼ମାଷ୍ଟର ବାଙ୍କନିଧିବାବୁ ଥିଲେ ବି.ଏ. 
ବି.ଏଲ୍‌. ବି.ଇଡି । ଉଚ୍ଚକୋଟିର ହେଡ଼ମାଷ୍ଟର ଭାବରେ ସେ ରାୟ ସାହେବ ଉପାଧି 
ପାଇଥିଲେ । ଖୁବ୍‌ ଭଲ ଇଂରାଜୀ ପଢ଼ାଉଥିଲେ | ତାଙ୍କର ଇଂରାଜୀ ଉଚ୍ଚାରଣ, ପଢ଼ାଇବାର 

ଶୈଳୀ ଏତେ ସୁନ୍ଦର ଥିଲା ଯେ, ଇଂରାଜୀ ଭାଷା ପ୍ରତି ପିଲାମାନଙ୍କର ଆକର୍ଷଣ ସୃଷ୍ଟି 
ହେଉଥିଲା | ତାଂଛଡ଼ା, ସେ ଥିଲେ ଜଣେ ଉଜଚ୍କଷ୍ଟ ଗଛ ଲେଖକ । “ସୁନା ପାହାଡ଼ 
ତାଙ୍କ ଲିଖିତ ଏକ ଉଚ୍ଚକୋଟିର ଗଳ । କଥା ଶତକ ପରି ତାଙ୍କର କେତୋଟି ସୁପାଠ୍ୟ 
ଗଳ ବହି ରହିଥିଲା । ବେଳେବେଳେ ସେ ଆମକୁ “ଓଡ଼ିଆ” ମଧ୍ୟ ପଢ଼ାଉଥିଲେ । ତା 
ମଧ୍ୟରୁ ପଦ୍ଧଚରଣ ପଟ୍ଟନାୟକଙ୍କ “ ଧଉଳି ପାହାଡ଼” କବିତାଟି ସେ ଖୁବ୍‌ ସୁନ୍ଦର ଭାବରେ 
ଆମକୁ ବୃଝାଉଥିଲେ | ସେକ୍ପିୟରଙ୍କର ଲିଖିତ ' ମରଚାଣ୍ଟ୍‌ ଅଫ୍‌ ଭେନିସ୍‌' ସେ ନାଟକୀୟ 
ଢଙ୍ଗରେ ପଢ଼ାନ୍ତି । ଯେପରିକି ଆମ ଆଗରେ “ସାଇଲକ୍‌'ର ବିଚାର ହେଉଛି ବୋଲି 
ଆମେ ଅନୂଭବ କରୁ । ହେଡମାଷ୍ଟରଙ୍କ ପରେ ଆସିଷ୍ଟାଣ୍ଡ ହେଡ଼ମାଷ୍ଟର ଥାଆନ୍ତି ଫଳଜିଲୁର 
ରହମନ । ବି.ଏ., ବି.ଇଡି । ସେ ଗଣିତ ପଢ଼ାନ୍ତି । ଖୁବ୍‌ ଭଲ ଲୋକ | କିନୁ ତାଙ୍କର 
ପାଠପଢ଼ା ସେତେ ଚିତ୍ତାକର୍ଷକ ହୁଏ ନାହିଁ । ରାଧାଚରଣ ସାହୁ ବି.ଏ., ବି.ଇଡି | ସେ 
ଖୁବ୍‌ ସୁନ୍ଦର ମ୍ୟାଥ୍‌ମେଟିକସ୍‌ ପଢ଼ାନ୍ତି । ଡମ୍ବରୁଧର ପରିଡ଼ା ବି.ଏ. ବି.ଇଡି । ସୁନ୍ଦର 
ଓଡ଼ିଆ ପଢ଼ାଉଥିଲେ । 

ଅନ୍ୟ ଶିକ୍ଷକମାନଙ୍କ ମଧ୍ୟରେ ଥିଲେ ବାଳିବାବୁ, ଭୂଗୋଳ ପଢ଼ାଉଥିଲେ । 
ବାଗ୍ଚିବାବୁ ଇତିହାସ ପଢ଼ାନ୍ତି । ତାଙ୍କର ଉଚ୍ଚାରଣର ଢଙ୍ଗ ଅଲଗା । ପଠାଣ ସାମ୍ରାଜ୍ୟକୁ 
ପଠଣ ସାମ୍ରାଜ୍ୟ । ସେ ପଢ଼ାଉଥିବାବେଳେ ପିଲାମାନେ ତାଙ୍କର ଉଚ୍ଚାରଣର ବେଶ୍‌ ମଜା 
ନିଅନ୍ତି ଓ କ୍ଲାସ ପରେ ତାଙ୍କର ଅନୁକରଣ କରିଥାନ୍ତି । ଜଗଦାନନ୍ଦ ମହାନ୍ତି ଅନେକ 
ବିଷୟ ଉପରେ ତାଙ୍କର ଦଖଲ ଥିଲା । ସେ ଇତିହାସ, ଭୂଗୋଳ, ସାହିତ୍ୟ, ଅଙ୍କ ସବୁ 
କିଛି ପଢ଼ାଇ ପାରୁଥିଲେ । ତାଙ୍କର ଘର ଆମ ମାମୁ ଘର ଗାଁରେ । ମାମୁଙ୍କ ବଂଶର । ମୁଁ 
ତାଙ୍କୁ ଜଗୁଦା ବୋଲି ଡାକେ । ତାଙ୍କ ସାଙ୍ଗରେ ଛତାବର ଯାଏ ଓ ଫେରିଆସେ | ତାଙ୍କର 
ବଛା ବଛା ବଳଦଯୋଚା ଶଗଡ଼ ଥାଏ । ଶଗଡ଼ରେ ଆମକୁ ଛତାବରରୁ ଖୋର୍ଵା (ଛ” 
ମାଇଲ୍‌) ଆସିବାକୁ ମାତ୍ର ଦେଢ଼ଘଣ୍ଟା ସମୟ ଲାଗେ ! ମାମୁଘରକୁ ଛତାବର ଗଲା ପରେ 
ପ୍ରାୟତଃ ତାଙ୍କ ଘରକୁ ଯାଏ । ତାଙ୍କର ବାପା, ମା” ଓ ଖୁଡ଼ୀ ମୋତେ ଭାରି ଶ୍ରଦ୍ଧା 
କରନ୍ତି । ନ ଖୁଆଇ ଛାଡ଼ନ୍ତି ନାହିଁ । ତାଙ୍କର ଖୁବ୍‌ ସ୍ଵଚ୍ଳ ପରିବାର । ଦୁଇ ବାଟି ଚାଷ 
ଜମି । ବାଡ଼ିରେ ବଡ଼ ବଡ଼ କଳେଇ ଗଦା । ତାଙ୍କର ଗୋଟିଏ ଛୋଟ ପୁଅ, ଭାରି ଦୁଷ୍ଟ 
ହେଉଥିଲା ଓ ପାଠ ପଢ଼ୁ ନ ଥିଲା । ଥରେ ମୁଁ ତାଙ୍କ ଘରକୁ ଯାଇଥିଲି । ଜଣେ ନୂଆ 
ମାଷ୍ଟର ଆସିଥିଲେ ପାଠ ପଢ଼ାଇବା ପାଇଁ । ଜଗୁଦାଙ୍କର ବାପା ନାତିକୁ ଡାକି କହିଲେ, 
ମାଷ୍ଟରଙ୍କ ମୁଣ୍ିଆ ମାରି ପ୍ରଣାମ କର । ସେ ମୁଣ୍ଡିଆ ମାରୁ ନ ଥିଲା । ଜେଜେ ଜବରଦସ୍ତ 
ନାତିର ମୁଣ୍ଡ ଆଣି ତଳେ ଲଗେଇଲେ । ମାତ୍ର ଏଇଆ ହେଲା ଯେ, ସେ ତଳେ ମୁଣ୍ଡ 

ଲଗାଇ ଏପରି ଏକ ମାଙ୍କଡ଼ଟିତ୍‌ ମାରିଲା ଯେ, ମାଷ୍ଟରଙ୍କ ଉପରେ ଯାଇ ପଡ଼ିଲା। 
ଏଥିରୁ ସେ କିପରି ପାଠ ପଢ଼ିଥିବ ସହଜରେ ଅନୁମାନ କରାଯାଇପାରେ । ଜଗୁଦା 
ମୋତେ ବହୁତ ଭଲ ପାଉଥିଲେ । ମୋ ଛାତ୍ର ଜୀବନର ବହୁ ବର୍ଷ ପରେ ଦିନେ 
ଜଗୁଦାଙ୍କ ପୁଅ ଆସି କାର୍ଡ ଖଣ୍ଡେ ଦେଇ କହିଲା, ବାପା ଚାଲିଗଲେ । ତାଙ୍କର ଏକାଦଶାହକୁ 
ନିଶ୍ଚୟ ଆସିବେ । ମୁଁ ତାଙ୍କ ଏକାଦଶାହର ସମସ୍ତ ମହାପ୍ରସାଦ ଭୁବନେଶ୍ବର ଅନନ୍ତ 
ବାସୁଦେବ ମନ୍ଦିରରୁ ତାଙ୍କ ଘରକୁ ପଠାଇଥିଲି । କୁଆଡ଼େ ବାହାରକୁ ଯିବାର ଥିଲା । 
ମନରେ ଦୁଃଖ ହେଲା, ଯାଇପାରିଲି ନାହିଁ । 
ରାଧାଚରଣ ବାବୁ ଖୋର୍ାରୁ ଅବସର ନେଇ ନୂଆ କରି ଗଢ଼ା ହୋଇଥିବା 

ବେଗୁନିଆ ହାଇସ୍କୁଲର ପ୍ରଧାନ ଶିକ୍ଷକ ହେଲେ । ତାଙ୍କ ସହିତ ଥରେ ଦେଖା 
ହୋଇଥିଲା । ତାଙ୍କ ପୁଅମାନଙ୍କ ସହିତ ଅବଶ୍ଯ ବହୁବାର ଦେଖା ହୋଇଛି । 
ଡମ୍ବରୁବାବୁଙ୍କର ଘର ଥିଲା ଆମ ଗାଁ ପାଖ ଗୋଳବାଇରେ | ଥରେ ମୁଁ ତାଙ୍କ ଗୀଁକୁ 
ତାଙ୍କୁ ଭେଟିବା ପାଇଁ ଯାଇଥିଲି । ଏକ ବଡ଼ କୂଅରେ ପର୍ଶିଆନ୍‌ ହୁଇଲ୍‌ ବସାଇ ସେ 
ଗୋଟିଏ ଛୋଟ ଫାର୍ମ କରିଥିଲେ । କିନ୍ତୁ ତାହା କ୍ଷତିରେ ଚାଲିବାରୁ ଡମ୍ବରୁବାବୁ 
ଖୋର୍ଵାରୁ ଯାଇ ଟାର୍ଗିଠାରେ ଏକ ନବ ପ୍ରତିଷ୍ଠିତ ହାଇସ୍କୁଲର ହେଡ଼ମାଷ୍ଟର ହୋଇଥିଲେ । 
ତାଙ୍କର ପୁଅ ଥିଲେ ପ୍ରତିଷ୍ଠିତ ଆଇ.ଏ.ଏସ୍‌. ଅଫିସର ରାଜକିଶୋର ଭୁଜବଳ | ମୋ 
ସମୟରେ ସେ ଫାଇନାନ୍‌ସ ସେକ୍ରେଟାରୀ ଓ ପରେ ଚିଫ୍‌ ସେକ୍ରେଟାରୀ ହୋଇଥିଲେ 
ଏବଂ ଅବସର ନେବା ପରେ ଭୁବନେଶ୍ବର କୃଷି ଓ ବୈଷୟିକ ବିଶ୍ଵବିଦ୍ୟାଳୟରେ 
ତାଙ୍କୁ ଚାନସେଲର କରାଯାଇଥିଲା। ସେ ଜଣେ ସୁଯୋଗ୍ଯ ଅଫିସର ଥିଲେ । 
ଡମ୍ବରୁବାବୁଙ୍କ ସହିତ ଆଉ ଥରେ ଦେଖା ହୋଇଥିଲା, ମୁଁ ମୁଖ୍ୟମନ୍ତ୍ରୀ ଥିବାବେଳେ 
ଟାର୍ଗିର ଏକ ଉତ୍ସବରେ ଯୋଗଦେବାକୁ ଯିବା ଅବସରରେ । ସଭା ପରେ ପରେ, 
ସେ ବସିଥିବା ସ୍ଥାନକୁ ଯାଇ ତାଙ୍କର ଆଶୀର୍ବାଦ ଭିକ୍ଷା କରିଥିଲି । ସେ ଆମକୁ ପାଠ 
ପଢ଼ାଉଥିବାବେଳେ ବସନ୍ତ ରତୂ ବର୍ଣ୍ଣନା ସଂପର୍କରେ ବୁଝାଇବାକୁ ଯାଇ ମାଘ କାବ୍ୟରେ 
ଯମକ ଅଳଙ୍କାରର ଏକ ଶ୍ଲୋକର ଉଦାହରଣ ଦେଇଥିଲେ । ସେ ଶ୍ଲୋକଟି ଏ ପର୍ଯ୍ୟନ୍ତ 
ମୋର ମନେ ଅଛି - 

ନବ ପଲାଶ ପଲାଶ ବନଂ ପୁରଃ 

ସୁୁଟ ପରାଗ ପରାଗତ ପଙ୍କଜମ୍‌ । 

ମୂଦୁ ଲତାନ୍ତ ଲତାନ୍ତ ମଲୋକୟତ୍‌ 

ସ ସୁରଭିଂ ସୁରଭିଂ ସୁମନୋହରୈଃ । 

ମାଇନର ଶ୍ରେଣୀରେ ପଢ଼ାଉଥିବା ପଶ୍ଡିତ ଭୁବନେଶ୍ବର ମିଶ୍ର ହାଇସ୍କୁଲର ହଷ୍ଟେଲରେ 
ସୁପରିନ୍‌ଟେଣ୍ଡେଣ୍ଟ ଥିଲେ । କେଶବବାବୁଙ୍କ ସହିତ ତାଙ୍କର ପଡ଼ୁ ନ ଥିଲା। କେଶବ 
ବାବୁ ଗୋରା ତକ୍‌ ତକ୍‌ ଲୋକ । ସକାଳୁ ବାସି ପେଜ ପିଉଥିଲେ । ଧୋବ ଫର୍‌ ଫର୍‌ 
ଲୁଗା ଓ ହାଫ ପଞ୍ଜାବୀ ପିନ୍ଧି ସୁଲ ଆସୁଥିଲେ । ଗୋଟିଏ ମାନ୍ଦ୍ରାଜୀ ଲୁଗାକୁ ଦୁଇଖଣ୍ଡ କରି 
ରାତିରେ ଲୁଙ୍ଗ କରି ପିନ୍ଧୁଥିଲେ । ସେତେବେଳେ ମାନ୍ଦ୍ରାଜୀ ଲୁଗା କହିଲେ, ଏକ ଶସ୍ତା 
ଲୁଗାକୁ ବୃଝାଉଥିଲା । ପଶ୍ତିତ ଭୁବନେଶ୍ବର ମିଶ୍ର ପିଲାଙ୍କ ପାଇଁ ଏକ ମାନସାଙ୍କ ପୁସ୍ତକ 
ଲେଖି ସେଥିରେ ଗୋଟିଏ ପ୍ରଶ୍ନ ପଚାରିଥିଲେ- କେଶବବାବୁ ଗୋଟିଏ ମାନ୍ଦ୍ରାଜୀ ଲୁଗାକୁ 
ଦୂଇ ଖଣ୍ଡ କରି ପିନ୍ଧନ୍ତି । ତାହା ଛଅ ମାସ ଯାଏ । ଦୁଇବର୍ଷରେ ସେ କେତୋଟି ମାନ୍ଦ୍ରାଜୀ 
ଲୁଗା ପିନ୍ଧୁଥିଲେ ? 

ପଣ୍ତିତ ମିଶ୍ରଙ୍କ ସହିତ ହଷ୍ଟେଲରେ ଥିବାବେଳେ ଅବସର ସମୟରେ ତାଙ୍କ ପାଖକୁ 
ଯାଇ ଗପସପ ହୁଏ । ଅନେକ ହସାଳିଆ କଥା କହନ୍ତି | ମାଷ୍ଟର ଚାକିରି ଛଡ଼ା ସେ ଭଲ 
ମୋଦକ ପ୍ରସ୍ତୁତ କରି ବିକ୍ରି କରନ୍ତି । ମାଗିଲେ କେତେବେଳେ ଦିଅନ୍ତି ନାହିଁ । ଥରେ 
ମୋଦକ ପାଇଁ ଦାନା ପ୍ରସ୍ତୁତ କରି ଏକ ବଡ଼ ଚାଙ୍ଗୁଲାରେ ଖରାରେ ଶୁଖାଇଥିଲେ । 
ମହାମହ ବାସ୍ଵା ହେଉଥିଲା | ମୁଁ କହିଲି- ପଣ୍ତିତ ମହାଶୟ, ଟିକିଏ ମୋଦକ ଦେବେ 
ନାହିଁ ? ସେ କହି ଉଠିଲେ, ମୁଁ କ'ଣ ବାଣ୍ଟିବା ପାଇଁ ମୋଦକ କରୁଛି ? ମୁଁ ଭାବିଲି, 
ଏ କଂଜୁସ୍‌ ପଶ୍ତିତଙ୍କୁ ଶିକ୍ଷା ନ ଦେଲେ ହେବନାହିଁ । ଥରେ ଖୋର୍ଵା ହାଇସ୍କୁଲ ପାଖରେ 
ଥିବା ଜଣେ ମିସନାରୀଙ୍କ ସ୍କୁଲ୍‌ରେ ଭୋଜି ହୋଇଥାଏ । ସେ ଆମ ସ୍କୁଲ ପିଲାମାନଙ୍କୁ 
ଡାକିଥାନ୍ତି । ଭୋଜି ଖାଇ ରାତି ନଅଟାବେଳେ ଆମେ ଫେରୁଥାଉ । ହେଡ଼ମାଷ୍ଟରଙ୍କ 
ପୁଅ ଅଖିଳ ( ଅଖିଳ ମୋହନ ପଟ୍ଟନାୟକ, ପରେ ପ୍ରସିଦ୍ଧ ଗାଳ଼ିକ ଓ ଓକିଲ) ମୋର 
ସହପାଠୀ ଓ ଖୁବ୍‌ ସାଙ୍ଗ ଥିଲେ | ହଷ୍ଟେଲକୁ ଲାଗି ଓ ସ୍କୁଲ ମଧ୍ୟରେ ଥିବା ଖେଳପଡ଼ିଆର 
ଗୋଟିଏ ପାଖରେ ହେଡ଼ମାଷ୍ଟରଙ୍କ କ୍ଵାର୍ଟର୍‌ସ ଥାଏ । ଫେରିବାବେଳେ ବାଟରେ ମୁଁ 
କହିଲି- ଅଖିଳ, ଭୁବନେଶ୍ବର ପଣ୍ତିତ ମୋଦକ କରିବାପାଇଁ ମୋଦକ ଗୁଣ୍ଡ କରି ତାଙ୍କ 
ଶୋଇବା ଘରେ ରଖିଛନ୍ତି । ଆଢ଼ି ଖରାବେଳେ ଶୁଖାଇଥିଲେ । ମହ ମହ ବାସୁଥିଲା । 
ପଶ୍ରିତେ ଦୁଆର ଖୋଲା ରଖି ଖଟ ଉପରେ ଶୁଅନ୍ତି । ମୁଣ୍ଡ ପାଖରେ ମୋଦକ ଗୁଣ୍ଡ 
ରଖିଥାଆନ୍ତି । ଚାଲ, ତାଙ୍କ ଘର ଭିତରେ ପଶିବା । ତୁ ଯେତେ ପାରିବୁ ମୋଦକ ଗୁଣ୍ଡ 
ଖାଇବୁ । ମୁଁ ତୋ ପାଖରେ ଥିବି, କିଛି ଭୟ ନାହିଁ। 

ପଶ୍ତିତ ଅନ୍ଧାର ଘରେ ଶୋଇଥାନ୍ତି । ଘର ଭିତରେ ପଶି ମୁଁ ଅଖିଳକୁ ସାଙ୍ଗରେ 
ଧରି, ମୋଦକ ଚାଙ୍ଗୁଲା ପାଖକୁ ନେଇଗଲି । ପଣ୍ଡିତେ ସେତେବେଳେ ନିଘୋଡ଼ 

ନିଦରେ ଶୋଇଥାନ୍ତି । ଅଖିଳ ଯେତେ ପାରେ ମୋଦକ ନେଇ ଖାଉଥାଏ । ଖୁବ୍‌ 
ଜୋରରେ ଚାକୁ ଚାକୁ ଶବ୍ଦ ହେବାରୁ ପଣ୍ରିତଙ୍କ ନିଦ ଭାଙ୍ଗିଗଲା । ମୁଁ ପାଟିକରି କହିଲି- 
ପଣ୍ତିତେ, ବାଡ଼ି ଆଣନ୍ତୁ ମୁଁ ଭେଟିବାପାଇଁ ଆସିବାବେଳେ ଆପଣଙ୍କ ଘରେ ଚାକୁ 
ଚାକୁ ଶବ୍ଦ ଶୁଣି ଅଟକିଗଲି । କୁକୁରଟା ପଶିଛି । ପଣ୍ଡିତେ ହାଁ ହାଁ କରି ବାଡ଼ି ଖୋଜିବା 
ଭିତରେ ଅଖିଳ ରୂପକ କୁକୁର ଦଉଡ଼ି ଦଉଡ଼ି ପଳାଇଗଲା | ଚାରିଆଡ଼େ ଅନ୍ଧାର । 
ପଶ୍ଡିତେ କୁଆଡ଼େ ବା ବାଡ଼ି ନେଇ ଯିବେ । ଖାଲି ଦୂରରୁ ଜଣେ ପିଲା ଦଉଡ଼ୁଥିବାର 
ଦେଖିଲେ ଏବଂ ସେ ହେଡ଼ମାଷ୍ଟରଙ୍କ ଘରେ ପଶିଗଲା | ସେଥିରୁ ସେ କିଛି ଅନୁମାନ 
କରିଥିବେ | ମୋତେ କିଛି ନ କହି କବାଟ ଦେଇ ସେ ଶୋଇପଡ଼ିଲେ । ସକାଳୁ ଉଠି 
ମୋତେ ଡକାଇ ପଠାଇଲେ | ଜାନକୀ, ଏ ମୋଦକଖିଆ କାମଟିର କର୍ରା ତୋ ଛଡ଼ା 
କେହି ନୂହେଁ। ହେଡ଼ମାଷ୍ଟରଙ୍କ ପୁଅ ଅଖିଳକୁ ଡାକି ତୁ ଏ କାର୍ଯ୍ୟଟି କରିଛୁ । ମୁଁ 
କହିଲି, ମୁଁ କିଛି କରି ନାହିଁ | ମୁଁ ପଛରେ ଆସୁଥିଲି । ଆପଣ ମୋଦକ ବାହାରେ 
ଶୁଖାଇଥିବାର ସେ ଦେଖିଛି । ଆପଣ ତାକୁ ଦେବେ ନାହିଁ ବୋଲି ଜାଣିଛି । ସେଥିପାଇଁ 
ସେ ଖାଇଥିବ । ପଣ୍ତିତେ କହିଲେ, ହଉ ହେଲା, ବର୍ଭମାନ ତୋ ପାଇଁ ଗୋଟିଏ 
ମୋଦକ କରି ରଖିଛି । ନେ” ଖା । ମୁଁ କହିଲି, କୁକୁର ଅଇଁଠା ମୁଁ ଖାଇବି ନାହିଁ । 
ପଣ୍ଡିତେ ହସିଲେ ଓ ମୁଁ ହସିଲି । 

ଖୋର୍ଵା ସ୍କୁଲରେ ପଢୁଥିବାବେଳେ ମୋର ସାହିତ୍ୟ ପ୍ରୀତି ଓ ଦେଶଭକ୍ତି ଉଭୟର 
ବିକାଶ ପାଇଁ ସୁଯୋଗ ମିଳିଥିଲା । ସ୍କୁଲ ପକ୍ଷରୁ ପ୍ରତିବର୍ଷ ' ଅବକାଶ” ନାମରେ ଗୋଟିଏ 
ବାର୍ଷିକ ପତ୍ରିକା ପ୍ରକାଶ ପାଏ । ସେଥିରେ ବିଶେଷ କରି ପିଲାମାନଙ୍କର ଲେଖାକୁ ଗୁରୁତ୍ଵ 
ଦିଆଯାଏ । ଆମର ପ୍ରଥମ ବର୍ଷ ମୁଁ ଗୋଟିଏ କବିତା ଦେଇଥିଲି | ତାହା ପ୍ରକାଶ ପାଇଥିଲା, 
ନାମ ଥିଲା “ ସମ୍ରାଟ ଅଶୋକ ' ! “ ନରେଶ ମଉଳି ମଣ୍ଡନ, ହେ ମୌର୍ଯ୍ୟ ନରେଶ "ରୁ 
ଆରମ୍ଭ କରି ଏ କବିତାଟି ଅମିତ୍ରାକ୍ଷର ଛନ୍ଦରେ ଲେଖା ହୋଇଥିଲା | ଆଠ ପଦର ଏହି 
କବିତାଟି ପତ୍ରିକାର ପ୍ରଥମ ପୃଷ୍ଠାରେ ପ୍ରକାଶ ପାଇଥିଲା । ଦ୍ଵିତୀୟ ବର୍ଷ ଅବକାଶରେ 
ଜଣେ ପାଇକ ବୀର କିପରି ତାର ନବବଧୂକୁ ଛାଡ଼ି ଯୁଦ୍ଧକୁ ଯାଉଛି ଏବଂ ବାରାଙ୍ଗନା 
ନବବଧୁଟି ମଧ୍ୟ ତାଙ୍କୁ ସିନ୍ଦୁର, ଚନ୍ଦନ ମାରି ବିଦାୟ ଦେଉଛି, ତାହା ଏକ ଛନ୍ଦୋବଦ୍ଧ 
କବିତାରେ ଲେଖା ଯାଇଥିଲା । ତୃତୀୟ ବର୍ଷ ' ଗରିଲା ଯୁଦ୍ଧ ` ଶିରୋନାମାରେ ମୁଁ ଗୋଟିଏ 
ପ୍ରବନ୍ଧ ଲେଖିଥିଲି । ଏହି ପ୍ରବନ୍ଧଟି ବେଶ୍‌ ଆଦୃତ ହୋଇଥିଲା । ଚତୁର୍ଥ ବର୍ଷ ବା ଶେଷ 
ବର୍ଷ କବିଗୁରୁ ରବୀନ୍ଦ୍ରନାଥ ଠାକୁରଙ୍କର ବିୟୋଗରେ ଲିଖିତ କବିତାଟି ପତ୍ରିକାର ପ୍ରଥମ 
ପୃଷ୍ଠାରେ ପ୍ରକାଶ ପାଇଥିଲା । 

ସ୍କୁଲ ଡିବେଟିଂରେ ମୁଁ ନିୟମିତ ଅଂଶ ଗ୍ରହଣ କରୁଥିଲି । ନବମ ଶ୍ରେଣୀରେ 
ନିଖିଳ ଓଡ଼ିଶା ଛାତ୍ର ଫେଡ଼େରେସନର କଟକ ଅଧିବେଶନ ପାଇଁ ପ୍ରବନ୍ଧ ଓ ବକ୍ତା 
ପ୍ରତିଯୋଗିତା ବିଷୟ ଖବରକାଗଜରେ ଘୋଷଣା କରାଯାଇଥିଲା । ମୁଁ ହେଡ଼ମାଷ୍ଟରଙ୍କୁ 
କହି, ଏହି ପ୍ରତିଯୋଗିତାରେ ଭାଗ ନେବା ପାଇଁ କଟକ ଯାଇଥିଲି । ସ୍କୁଲ ବିଭାଗର 
ପ୍ରବନ୍ଧ ପ୍ରତିଯୋଗିତାରେ ମୁଁ ପ୍ରଥମ ହୋଇ ପୁରସ୍କାର ପାଇଥିଲି ଏବଂ ଯୌଥ ପରିବାର 
ସମ୍ବନ୍ଧୀୟ ବକ୍ତୃତା ପ୍ରତିଯୋଗିତାରେ ମଧ୍ୟ ପ୍ରଥମ ହୋଇଥିଲି । ମୋର ବକ୍ତବ୍ୟ ଥିଲା- 
ବୋହୂ ବୋହୂମାନଙ୍କ ମଧ୍ୟରେ ବିବାଦ ଓ କଳହ ଯାହାକି ଭାଇମାନଙ୍କୁ ବିବାଦକୁ ଟାଣି 
ଆଣୁଛି ଏବଂ ଘରେ ସବୁବେଳେ ଅଶାନ୍ତି ରହୁଛି । ସେଥିରେ ଯୈଥ ପରିବାର ତିଷ୍ଠି 
ରହିବା ସମ୍ଭବ ନୁହେଁ । କବି “ ବୈକୁଣ୍ଠ ସମାନ ଆହା ଅଟେ ସେହି ଘର, ପରସ୍ତର ସ୍ବେହ 
ଯହିଁ ଥାଏ ନିରନ୍ତର”ରେ ଆଦର୍ଶ ପରିବାରର କଥା କହିଛନ୍ତି, କିନୁ ବାସ୍ତବ ଦୃଷ୍ଟିରୁ 
ଗୋଟିଏ ପରିବାର ମଧ୍ୟରେ ଏକାଠି ରହି ନାନା ବାଦବିବାଦ କଳହ ଯୋଗୁ ଅଶାନ୍ତିରେ 
ରହିବା ଅପେକ୍ଷା ପୃଥକ ପୃଥକ ପରିବାର ହୋଇ ଶାନ୍ତିରେ ରହିବା ଆବଶ୍ଯକ । ଏହି 
ଦୁଇଟି ପ୍ରତିଯୋଗିତା ପାଇଁ ମୋତେ ଗୁଡ଼ିଏ ବହି ପୁରସ୍କାର ମିଳିଥିଲା । ଛାତ୍ରସଂଘର 
ଏହି ବାର୍ଷିକ ଅଧିବେଶନରେ ମୁଁ ଓଡ଼ିଶାର ଭବିଷ୍ୟତ ନେତାମାନଙ୍କର ପରିଚୟ ପାଇଥିଲି । 
ଦୁର୍ଗାଚରଣ ମହାନ୍ତି, ରାମଚନ୍ଦ୍ରରାମ, ବନମାଳି ପଟ୍ଟନାୟକ, ବୀରେନ୍‌ ମିତ୍ର ଆଦି 
ସେତେବେଳେ ସମସ୍ତେ ଗୋଟିଏ ଛାତ୍ରସଂଘର ଛାୟା ତଳେ ଥିଲେ । ମାତ୍ର ଅଗଷ୍ଟ 
ବିପ୍ନବରେ ଜେଲ ଯାଇଥିବା ନେତାମାନେ ଫେରିଆସିବା ପରେ ଛାତ୍ର ସଂଘ ଏକ ହୋଇ 
ରହିଲା ନାହିଁ । ଷୁଡେଣ୍ଟସ୍‌ ଫେଡେରେସନ ବା ଛାତ୍ରସଂଘ ହେଲା କମ୍ୟୁନିଷ୍ଟମାନଙ୍କର 
ଛାତ୍ର ସଂଗଠନ । କମ୍ୟୁନିଷ୍ଟ ବିରୋଧୀ କଂଗ୍ରେସ ଦଳର ଛାତ୍ର ସଂଗଠନ ହେଲା ଛାତ୍ର 
କଂଗ୍ରେସ । ସେତେବେଳେ କଂଗ୍ରେସ ଦଳରେ ସମାଜବାଦୀମାନେ ସଭ୍ୟଭୁକ୍ତ ଥିଲେ । 
ପରେ ସେମାନେ କଂଗ୍ରେସରୁ ଅଲଗା ହୋଇ ସମାଜବାଦୀ ଦଳ ଗଢ଼ିଲେ ଏବଂ 
ସମାଜବାଦୀମାନେ ମଧ୍ୟ ଦୁଇ ଭାଗରେ ବିଭକ୍ତ ହୋଇଗଲେ । ଭାଗେ ପ୍ରଜା ସୋସାଲିଷ୍ଟ 
ପାର୍ଟି ଓ ଅନ୍ୟ ଭାଗଟି ସୋସାଲିଷ୍ଟ ପାର୍ଟି । କମ୍ୟୁନିଷ୍ଟମାନେ ମଧ୍ୟ ଦୂଇଭାଗ ହୋଇଗଲେ । 
ସି.ପି.ଆଇ. ଓ ସି.ପି.ଆଇ.-ମାର୍କ ସିଷ୍ଠ । ମାର୍କ ସିଷ୍ଟ ଦୁର ଭାଗ ହୋଇ ହେଲେ ସି.ପି.ଆଇ 
(ଏମ୍‌), ସି.ପି.ଆଇ (ଏମ୍‌.ଏଲ) | ସି.ପି.ଆଇ. (ଏମ.ଏଲ)ଙ୍ଠାରୁ ମାଓବାଦୀମାନେ 
ପୁଣି ଅଲଗା ହୋଇଗଲେ । ଏହିପରି ସ୍ଵାଧୀନତା ପୂର୍ବରୁ ଥିବା କଂଗ୍ରେସର ଯୌଥ 
ପରିବାରଟି ଅଲଗା ଅଲଗା ହୋଇଗଲା । ଦୁର୍ଗାଚରଣ ମହାନ୍ତି, ରାମଚନ୍ଦ୍ରରାମ କମ୍ୟୁନିଷ୍ଟ 
ପାର୍ଟିରେ ରହି ପ୍ରସିଦ୍ଧ ଶ୍ରମିକନେତା ଭାବରେ ପ୍ରତିଷ୍ଠା ଅର୍ଜନ କରିଥିଲେ । ବୀରେନ ମିତ୍ର 

ଓ ବନମାଳି ପଟ୍ଟନାୟକ ପ୍ରଦେଶ କଂଗ୍ରେସ ନେତୃତ୍ବର ଆଗଧାଡ଼ିରେ ରହିଥଲେ । 
ବୀରେନ୍‌ବାବୁ କିଛିଦିନ ପାଇଁ ଓଡ଼ିଶାର ମୁଖ୍ୟମନ୍ତ୍ରୀ ହୋଇଥିଲେ ଓ ବନମାଳି ପଟ୍ଟନାୟକ 
ପ୍ରଦେଶ କଂଗ୍ରେସ କମିଟିର ସଭାପତି ଓ ଶିକ୍ଷା ବିଭାଗର ମନ୍ତ୍ରୀ ହୋଇଥିଲେ । ରାମଚନ୍ଦ୍ର 
ରାମ ତାଙ୍କ ଆତ୍ୃଜୀବନୀରେ ଛାତ୍ରସଂଘ ଅଧିବେଶନ ଓ ସେଥିରେ ମୋର ପ୍ରାଇଜ୍‌ 
ପାଇବା କଥା ଉଲ୍ଲେଖ କରିଛନ୍ତି । 

ଷ୍ୁଡେଣ୍ଡସ୍‌ ଫେଡେରସନ୍‌ର ଦୂଇଟିଯାକ ଅଧିବେଶନରେ ମୁଁ ଯୋଗ ଦେଇଥିଲି । 
ପ୍ରଥମ ଅଧିବେଶନର ଉଦଘାଟକ ଥିଲେ ବଙ୍ଗଳାର ଜଣେ ବିଶିଷ୍ଟ ନେତା ଓ ବକ୍ତା 
ଯାହାଙ୍କର ନାମ ମୋର ଠିକ୍‌ ମନେ ପଡ଼ୁନାହିଁ । ସେ ଗୋଟିଏ ଅଗ୍ରିଗର୍ଭକ ଭାଷଣ 
ଦେଇଥିଲେ । ଦ୍ଵିତୀୟ ବୈଠକରେ “ ସମାଜ” ସଂପାଦକ ରାଧାନାଥ ରଥ ଉଦ୍‌ବୋଧନ 
ଦେଇଥିଲେ । ତାଙ୍କର ବାଗ୍ପିତା ମଧ୍ୟ ମୋତେ ମୁଗ୍ଧ କରିଥିଲା | ରାତି ଅଧିବେଶନରେ 
ବୀରେନ୍‌ ମିତ୍ର ତାଙ୍କର ଓଜସ୍ଵିନୀ ଭାଷଣ ଦେଉ ଦେଉ ଏପରି ଭାବବିହଵଳ ହୋଇଗଲ 
ଯେ ଷ୍ଟେଜରେ ଝୁଲୁଥିବା ଏକ ଡେକୋରେଟିଭ୍‌ ଲାଇଟକୁ ଛିଣ୍ଡାଇ ପକାଇଦେଲେ । ଏହି 
ଦୃଶ୍ୟ ବେଶ୍‌ ହାସ୍ୟରୋଳ ସୃଷ୍ଟି କରିଥିଲା । ମୁଁ ପୁରସ୍କାର ପାଇଥିବା ବହିଗୁଡ଼ିକ ଧରି 
ହେଡ଼ମାଷ୍ଟର ବାଙ୍କ ନିଧିବାବୁଙ୍କୁ ଦେଖା କଲି ଏବଂ ମୋର ସଫଳତା କଥା କହିଲି । ସେ 
ସଙ୍ଗେ ସଙ୍ଗେ କହିଲେ, ତୁମେ ହାଇସ୍କୁଲର ସବୁ ଶ୍ରେଣୀକୁ ଯାଇ ତୁମର ସଫଳତା କଥା 
କହିବ ଓ ପିଲାମାନଙ୍କୁ ବହିଗୁଡ଼ିକ ଦେଖାଇବ । ମୁଁ ସେହିପରି କରିଥିଲି । 

ସ୍ୁଲର ପ୍ରତି ଶ୍ରେଣୀରେ ମୁଁ ପ୍ରଥମ ହେଉଥିଲି । ନବମ ଶ୍ରେଣୀରେ ପ୍ରାଇଜ୍‌ ବହି 
ମଧ୍ୟରେ ଗୋଟିଏ ସେକ୍ଟପିଅର ଗ୍ରନ୍ଛାବଳୀ ମୋତେ ମିଳିଥିଲା । ବାହାରୁ ଜଣେ ଛାତ୍ରପ୍ରେମୀ 
ଭଦ୍ରଲୋକ ପ୍ରଥମ ଛାତ୍ରଙ୍କ ପାଇଁ ଗୋଟିଏ ମନି ବ୍ୟାଗ୍‌ ଓ ଫାଉଣ୍ଟ୍େନ୍‌ ପେନ୍‌ ଉପହାର 
ସ୍ଵରୂପ ଦେଇଥିଲେ । କୁର୍ରାର ଛାତି ପକେଟ୍‌ରେ ଫାଉଣ୍ଡେନ୍‌ ପେନଟି ମାରି, କୁରାଁର 
ପାଖ ପକେଟ୍‌ରେ (ଡାହାଣ) ମନିବ୍ୟାଗ୍‌ଟି ପୂରାଇ ମୁଁ ମହାଆନନ୍ଦରେ ଗାଁକୁ ଆସୁଥିଲି । 
ମନିବ୍ୟାଗ୍‌ରେ ଦେଢ଼ ଟଙ୍କା ଥିଲା । ଖୋର୍ଵାରୋଡ଼୍‌ ଷ୍ଟେସନରେ ଗାଡ଼ି ଚଢ଼ି ନିରାକାରପୁର 
ଷ୍ଟେସନ୍‌ରେ ଓହ୍ଲାଇଲି । ଡାହାଣ ପକେଟ୍‌ରେ ହାତ ପୂରାଇବାବେଳକୁ ମନିବ୍ୟାଗ୍‌ଟି ନାହିଁ। 
କେହି ପକେଟମାର୍‌ କରି ନେଇଛି । ମନିବ୍ୟାଗ୍‌ ବ୍ୟବହାର ସେହି ହେଉଛି ମୋର ପ୍ରଥମ 
ଓ ଶେଷ । 

ସ୍ଟଲ ଶେଷରେ ଖେଳପଡ଼ିଆରେ ପିଲାମାନଙ୍କର ଖେଳିବା କଥା | ସ୍ତୁଲର ବିସ୍ତୀର୍ଣ୍ 
ଖେଳପଡ଼ିଆରେ ଫୁଟବଲ୍‌, ଭଲି ଓ ଟେନିସ୍‌, ଟେନିକଏଟ୍‌ ଖେଳ ପାଇଁ ବ୍ୟବସ୍ଥା ଥାଏ । 
ମୁଁ ଫୁଟବଲ ବୋଧହୁଏ ଥରେ ଦୂଇଥର ଖେଳିଛି । ମୋର ପ୍ରିୟ ଖେଳ ହେଲା 

ଟେନିକଏଟ୍‌ । ଟେନିସ୍‌ ପରି ରବରର ରିଂ ବଲ । ରିଂ ବଲ୍‌ରେ ଖେଳଟି ଖେଳାଯାଏ । 
ଖେଳ ମଧ୍ୟରେ ଏହାକୁ ସେପରି ଉଚ୍ଚସ୍ଥାନ ଦିଆଯାଏ ନାହିଁ। 

ହାଇସ୍କୁଲ ହଷ୍ଟେଲ୍‌ର ଅଦୂରରେ ଗୋଟିଏ ବଡ଼ ପୋଖରୀ ଥିଲା । ସେହି ପୋଖରୀକୁ 
ଆମେ ଗାଧୋଇବାକୁ ଯାଉ | ମୁଁ କିଛି ସମୟ ପହଁରେ । ଗାଁରେ ପିଲାବେଳେ ମୁଁ ବହୁତ 
ପହଁରୁଥିଲି । ମନେ ଅଛି, ଗୋଟିଏ ବଡ଼ ପୋଖରୀର ( ନୂଆ ପୋଖରୀ) ଏକୂଳ ସେକୂଳ 
ହୋଇ ସାତ ଥର ପହଁରିଥିଲି । ସେତେବେଳକୁ ବୋଧହୁଏ ମୋତେ ଆଠ ନଅ ବର୍ଷ 
ବୟସ । ବୋଉ ଶୁଣି ବହୁତ ପାଟି କଲା । ଆଉ କେବେ ଏପରି ପହଁରିବୁ ନାହିଁ ବୋଲି 
କହିଲା । ମୁଁ ତାକୁ ହଁ କଲି । କିନୁ ନିଜର ପ୍ରିୟ ଅଭ୍ୟାସ ଛାଡ଼ିବା କେବେ ସମ୍ଭବ ନ 
ଥିଲା। ଗାଁ ପୋଖରୀରୁ ଗଙ୍ଗା ନ୍ତ ଓ ଗୋପାଳପୁରରେ ସମୁଦ୍ର ପହଁରିବା ଅଭ୍ୟାସ 
ମୋର ଥିଲା। ଥରେ ଗୋପାଳପୁର ସମୁଦ୍ରରେ ଗୋଟିଏ କିଲୋମିଟର ପର୍ଯ୍ଯନ୍ତ ମୁଁ 
ସମୁଦ୍ର ଭିତରକୁ ଯାଇଥିଲି । ଅକ୍ଟୋବର ମାସଠାରୁ ମାର୍ଚ, ଅପ୍ରେଲ ମାସ ପର୍ଯ୍ୟନ୍ତ ଓଡ଼ିଶାର 
ସମୁଦ୍ର ପହଁରିବା ଅତ୍ୟନ୍ତ ଉପଯୋଗୀ ଓ ନିରାପଦ । ମୁଁ ଏହି ସମୟରେ ପ୍ରଜାତନ୍ତ୍ର 'ରେ 
ଥିବାବେଳେ ଏବଂ ପରେ ମଧ୍ଯ ବହୁ ସମୟ ଗୋପାଳପୁର ଯାଇଛି ଏବଂ ସମୁଦ୍ର 
ପହଁରିଛି । ପରେ ଏ ଅଭ୍ୟାସ ଏପରି ରହିଯାଇଥିଲା ଯେ ଆମେରିକା ଯାଇଥିବାବେଳେ 
ହନଲୁଲୁ କୂଳ ନିକଟବର୍ରୀ ରିଜର୍ଭ ହୋଇଥିବା ଏକ ସମୁଦ୍ର ଖଣ୍ଡରେ ପହଁରିବାର ସୁଯୋଗ 
ପାଇଥିଲି । କେନ୍ଦ୍ରରେ ଦେଶରକ୍ଷା ବିଭାଗରେ ମନ୍ତ୍ରୀ ଥିବାବେଳେ ଆଣ୍ଡାମାନ ନିକୋବର 
ଦ୍ଵୀପପୁଞ୍ଜକୁ ଯାଇଥିଲି । ସୁଦୂର ଗ୍ରେଟ୍‌ ନିକୋବର ଉପକୂଳରେ ଜଣେ ମେଜର 
ଜେନେରାଲଙ୍କ ସହିତ କାର୍‌ରେ ଯାଉଥିବାବେଳେ ଗୋଟିଏ ସ୍ଥାନ ଦେଖିଲି ଅତ୍ଯନ୍ତ 
ମନୋରମ । କାଚକେନ୍ଦୁ ପରି ପାଣି । ହଦପରି ନିସ୍ତରଙ୍ଗ ସମୁଦ୍ର । ସଙ୍ଗେ ସଙ୍ଗେ ସାଙ୍ଗରେ 
ଯାଇଥିବା ବନ୍ଧୁଙ୍କୁ କହିଲି, ଏଇଠି ଗାଡ଼ି ରଖି ଅଧଘଣ୍ଟାଏ ପହଁରିବା | ପହଁରିବାର ଲୋଭ 
ସମ୍ବରଣ କରିପାରୁନାହିଁ । ଗାଡ଼ି ରଖି ସେଠାରେ ଅଧଘଣ୍ଟାଏ ପହଁରିଲୁ । 

ନାଟକରେ ଅଭିନୟ କରିବାର ନିଶା ମୋର ସେପରି ନ ଥିଲା । କିନ୍ତୁ ସ୍କୁଲରେ 
ପଢ଼ୁଥିବାବେଳେ ତିନି ଚାରିଥର ନାଟକ ଅଭିନୟରେ ଯୋଗ ଦେଇଛି । ଆମ ଗାଁରେ 
ତରୁଣ କବ୍‌ ପକ୍ଷରୁ ଅଭିନୀତ ବାଳକୃଷ୍ଣ କରଙ୍କ ଲିଖିତ ˆ ଚନ୍ଦ୍ରଗୁପ୍ତ ମୌର୍ଯ୍ୟ ନାଟକରେ 
ମୁଁ ଚନ୍ଦ୍ରଗୁପ୍ତଙ୍କ ମାତା ମୁରା ଭୂମିକାରେ ଅଭିନୟ କରିଥିଲି । ନାଟକ ଶେଷରେ ବାପା 
କହିଲେ, ତୋର ଉଚ୍ଚାରଣ ଓ କହିବାର ଢଙ୍ଗ ବେଶ୍‌ ଭଲ ଥିଲା । ଆମ ଗାଁର ଲୋକମାନେ 
ଥିଲେ ଦର୍ଶକମଣ୍ଡଳୀ । ଖୋର୍ଧା ହାଇସ୍କୁଲରେ ଗୋଟିଏ ଦିଓଟି ନାଟକରେ ଅଭିନୟ 
କରିବାର ମନେ ଅଛି । କେଉଁ ନାଟକ ମୋର ମନେ ପଡୁନାହିଁ । କିନ୍ତୁ ମୁଁ ସେନାପତି 

ଭୂମିକାରେ ଅବତୀର୍ଣ୍ଣ ହୋଇଥିଲି । ମନେଅଛି, ପ୍ରଥମରୁ ସେନାପତି ବାହାରି ମଞ୍ଚରେ 
ତାଙ୍କର ଖଡ୍ଗ ଉତ୍ତୋଳନ କରି ସୈନ୍ଯମାନଙ୍କୁ ଉଦ୍‌ବୋଧନ ଦେବେ । ମୁଁ ସେନାପତି 
ବେଶରେ  ପଳାଅନା ପଳାଅନା ସୈନ୍ୟଗଣ” ବୋଲି କହି କୋଷରୁ ଖଣ୍ଡାଟି ବାହାର 
କରିବାକୁ ଚେଷ୍ଟା କରୁଛି, କିନୁ ଖଣ୍ଡା ବାହାରିଲା ନାହିଁ । ଯେତେ ଚେଷ୍ଟା କଲେ ମଧ୍ୟ 
କ”ଣ ହେଲା କେଜାଣି ଖଣ୍ଡାଟି ବାହାରିଲା ନାହିଁ । ନାଟକର ଦ୍ଵିତୀୟ ଟ୍ରାଜେଡି ହେଲା 
ମୋର ଉପର ଶ୍ରେଣୀରେ ପଢୁଥିବା କ୍ଷେତ୍ରମୋହନ ମଙ୍ଗରାଜ ରାମମାତା ଭୂମିକାରେ 
ଅବତୀର୍ଣ୍ଣ ହୋଇ ଷ୍ଷେଜରେ ବାହାରିବାବେଳେ ସ୍ତ୍ରନ୍ର ବାଉଁଶଟି ଆସି ତାଙ୍କ ମୁଣ୍ଡରେ 
ପଡ଼ିଲା । ଏହାପରେ ନାଟକ ଶେଷ ହୋଇଗଲା । 

ଖେର୍ଵା ସ୍ଲରେ ପଢୁଥିବାବେଳେ ମୁଁ ରାଜନୀତି ଭିତରେ ପ୍ରବେଶ କଲି । ପୂର୍ବରୁ 
ଗାରେ ଛୋଟପିଲା ଥିଲାବେଳେ ମନେଅଛି, ଖେର୍ଷା ଲୋକାଲ ବୋର୍ଡ଼ ଇଲେକ୍‌ସନ୍‌ 
ହେଉଥାଏ । କଂଗ୍ରେସ ପକ୍ଷରୁ ହଳଦିଆ ବାକ ଓ ପ୍ରତିଦ୍ଵନ୍ଦ୍ରୀଙ୍କର ନାଲି ବାକ୍‌ । ଟାଇଗର 
ରାଧାମୋହନ ସାହୁ କଂଗ୍ରେସ ପ୍ରାର୍ଥୀ। ସେତେବେଳେ ପୋଷ୍ଟର କଥା ଆମେ ଜାଣି ନ 
ଥାଉ । ଆମେ ପିଲାମାନେ ଆମ ସାଇର ଜଣେ ଜେଜେଙ୍କ କାନ୍ଧରେ ବାକ୍ଟଟିଏ ଆଙ୍କି 
ଲେଖିଥିଲୁ, କଂଗ୍ରେସ ପ୍ରାର୍ଥୀ ରାଧାମୋହନ ସାହୁଙ୍କୁ ହଳଦିଆ ବାକ୍ଟରେ ଭୋଟ ଦିଅନ୍ତୁ । 
ସେତେବେଳେ ସାବାଳକ ଭୋଟ ପ୍ରଥା ନ ଥିଲା | ଗୋଟିଏ ଗୋଟିଏ ଗାଁରେ ଚୌକିଦାରୀ 
ଟିକସ ଦେଉଥିବା କେତେଜଣ ହାତଗଣତି ଲୋକଙ୍କର ଭୋଟ ଅଧିକାର ଥିଲା | ଯେଉଁ 
ଜେଜେଙ୍କ କାନ୍ଛରେ ଲେଖା ହୋଇଥିଲା, ସେ ଥିଲେ ଜଣେ ଭୋଟର ଏବଂ ଥିଲେ 
କଂଗ୍ରେସର ବିପକ୍ଷ ଲୋକ । ସକାଳୁ ଉଠି ଦେଖନ୍ତି ତ ତାଙ୍କ କାନ୍ଧରେ ଖୁବ୍‌ ବଡ଼ ବଡ଼ 
ଅକ୍ଷରରେ କଂଗ୍ରେସକୁ ଭୋଟ ଦେବା କଥା ଲେଖା ହୋଇଛି । ସଙ୍ଗେ ସଙ୍ଗେ ଗୋଟିଏ 
ବାଲ୍‌ଟିରେ ଗୋବର ପାଣି ଭରି କରି ସେଥିରେ କନା ବୁଡ଼ାଇ ତାକୁ ଲିପିଦେଲେ । 
କହିଲେ, ସକାଳୁ ତେଲିଟାର ନାଁ ଦେଖିଲିଣି (ରାଧାମୋହନ ସାହୁ) । ଆଜି ଦିନଟା 
କ'ଣ ହେବ କେଜାଣି ! 

ସେତେବେଳକୁ ଛ ସାତ ବର୍ଷ ବୟସ । କୁଞ୍ଜ ବିହାରୀ ଦେବ ଠାକୁରଙ୍କର ଗୋଟିଏ 
ଚାଳଘରେ ଆମ ଗାଁ ଲୋୟର ପ୍ରାଇମେରୀ ସ୍କୁଲ ହେଉଥିଲା । ବାପା ଥିଲେ ହେତ୍‌ପଶ୍ତିତ । 
ସେକେଶ୍ଠ୍‌ ପଣ୍ତିତ ଥିଲେ ଆମ ଗାଁ ପାଖ ପଦ୍ଧପୁରର ଶ୍ରୀ ବଳରାମ ପାଇକରାୟ ! ସେଦିନ 
ସେ ସ୍ୁଲକୁ ଆସି ନ ଥିଲେ । ପରେ ଜଣାଗଲା, ଲବଣ ସତ୍ୟାଗ୍ରହରେ ଯୋଗଦେବାପାଇଁ 
ସେ ଚାଲି ଯାଇଥିଲେ । ସେ ଲବଣ ସତ୍ୟାଗ୍ରହରେ ଯୋଗଦେବାକୁ ଚାଲିଗଲେ ଯେ 
ଗଲେ । ଜେଲ୍‌ ଯାଇ ଆମ ସେ ଅଞ୍ଚଳର ଜଣେ ବଡ଼ ସ୍ଵାଧୀନତା ସଂଗ୍ରାମୀ ଭାବରେ ନାଁ 

ଅର୍ଜନ କରିଥିଲେ | ସ୍କୁଲକୁ ଯାଇ ଲବଣ ସତ୍ୟାଗ୍ରହ କ'ଣ ବୋଲି ଜାଣିଲି । ମହାତ୍ସାଗାନ୍ଧୀଙ୍କ 
କଥା ଶୁଣିଲି । ଗଁ ଲୋକେ କୁହାକୁହି ହେଉଥିଲେ, କଅଁଳ ସାରୁପତୁ ଦେଖୁଚ, ସେଥିରେ 
ଦି'ଟା ନୋଳା ଅଛି । କାହିଁକିନା ଇଂରେଜ ସରକାର ମହାତ୍ସାଗାନ୍ଧୀଙ୍କୁ ବେତରେ ବାଡ଼ାଇ 
ତାଙ୍କ ପିଠିରେ ନୋଳା ବସାଇ ଦେଇଛି । ତେଣୁ ତାହା ଏହି ସାରୁ ପତ୍ର ଭିତରେ ଦେଖିବାକୁ 
ମିଳୁଛି । ମନରେ ମହାତ୍ସାଗାନ୍ଧୀଙ୍କ କଥା ଗଭୀର ଛାପ ପକାଇଥିଲା | 

ଖୋର୍ବା ସ୍ତୁଲରେ ପଢୁଥିବାବେଳେ ନବମ ଶ୍ରେଣୀରୁ ମୁଁ ଖଦଡ଼ ପିନ୍ଧିବା ଆରମ୍ଭ 
କରି ଦେଇଥିଲି । ଡେଲାଙ୍ଗର ବେରବୋଇଠାରେ ସର୍ବସେବା ସଂଘ ସମ୍ମିଳନୀ ହେଉଥାଏ । 
ବେରବୋଇ ଆମ ଗାଁର ସର୍ବରାକାର ଉଦୟନାଥ ପଟ୍ଟନାୟକଙ୍କର ଶ୍ଵଶୁର ଘର । ତେଣୁ 
ତାଙ୍କରି ଘରେ ରହିବାର ସ୍ପିର କରି ପହଞ୍ଚିଲି । ସାଙ୍ଗରେ ମୋର ସାଥି ବାନାମ୍ବର ପଟ୍ଟନାୟକ 
ଯାଇଥିଲେ । ତାଙ୍କ ଘରେ ବହୁତ ଭିଡ଼ ଲାଗିଥାଏ । ଚାରିଆଡୁ ତାଙ୍କର ବନ୍ଧୁବାନ୍ଧବ ଆସି 
ଜମା ହୋଇଥାନ୍ତି । ବାରଘଣ୍ଟା ଚୁଲିରେ ହାଣ୍ରି ବସିଥାଏ । ସର୍ବସେବାସଂଘ ପ୍ରଦର୍ଶନୀ 
ଦେଖିବାକୁ ଗଲୁ । ପ୍ରବଳ ଭିଡ଼ । ଅରଟରେ ସୂତାକଟାଠାରୁ ଆରମ୍ଭ କରି ବିଭିନ୍ନ ପ୍ରକାର 
କୃଷିଜାତ ଦ୍ରବ୍ୟ ପ୍ରଦର୍ଶିତ ହୋଇଥାଏ । କାରଣ ଓଡ଼ିଶାରେ ସେତେବେଳେ ଥାଏ ବିଶ୍ଵନାଥ 
ଦାଶଙ୍କର କଂଗ୍ରେସ ମନ୍ତ୍ରିମଣ୍ଡଳ । ତେଣୁ ବହୁ ସରକାରୀ ବିଭାଗ ପ୍ରଦର୍ଶନୀରେ ଭାଗ 
ନେବାପାଇଁ ଆସିଥାନ୍ତି । ବୁଲି ବୁଲି ଠିକ୍‌ ସଂଧ୍ୟା ପାଞ୍ଚଟା ବେଳକୁ ଦେଖିଲି ବିପୁଳ 
ଜନ ସମୁଦ୍ର । ହଜାର ହଜାର ସଂଖ୍ୟାରେ ଲୋକ ମହାତ୍ଵାଗାନ୍ଧୀଙ୍କୁ ଦେଖିବାକୁ ଆସିଥାନ୍ତି । 
ଆମେ ସେହି ଜନ ସମୁଦ୍ର ମଧ୍ୟରେ ମହାତ୍ସାଗାନ୍ଧୀଙ୍କୁ ଦେଖିଲୁ । ଆମଠାରୁ ବହୁତ 
ଦୂରରେ ମଞ୍ଚ ଉପରେ ସେ ଉଠିବାର ଲକ୍ଷ୍ୟ କଲୁ । ପ୍ରବଳ ଜୟଧ୍ବନି । ମହାତ୍ସା ଗାନ୍ଧୀକୀ 
ଜୟ । ସମୁଦ୍ର ମଧ୍ୟରୁ ଦୂର ଦିଗବଳୟରୁ ସୂର୍ଯ୍ୟ ଉଠିବା ପରି ମୋର ମନେହେଲା । 
ଦେଖିବାକୁ ଛୋଟିଆ ଲୋକଟିଏ, କିପରି ଲକ୍ଷ ଲକ୍ଷ ଲୋକଙ୍କର ହୃଦୟକୁ ବାନ୍ଧି 
ରଖିଛନ୍ତି ! ଫେରିଲାବେଳେ ବାଞ୍ଚାନିଧି ମହାନ୍ତିଙ୍କର ଗୀତ “ କି ହେବ ସେ ସ୍ଵରାଜ 
ଘେନି, ଯଦି ମୋର ନ ପୂରେ ପେଟ” ଶୁଣି ଆସିଲୁ । ଗାଁକୁ ଫେରି ବାପାଙ୍କୁ ମୋର 
ଅଭିଜ୍ଞତା ବିଷୟରେ କହିଲି । 

ଆମ ଘରକୁ ଲାଗି ଗୋଟିଏ ଗଉଡ଼ ଘର । ତାହାର ପଲେ ଗାର ଥାଆନ୍ତି । ବେଶ୍‌ 
ସ୍ଵଚ୍ଛନ୍ଦରେ ଚଳେ । ମହାମୂର୍ଷ । ନୀ ଅପନା ବେହେରା। ବାପାଙ୍କ ପାଖରେ ମୁଁ 
ବସିଥିବାବେଳେ ସେ ଆସି ଆମ ପାଖରେ ବାରଣ୍ଡାରେ ବସିଲା । ବାପା ପଚାରିଲେ, 
କିରେ ଅପନା, କୁଆଡ଼େ ଯାଇଥିଲୁ, ଦୂଇଦିନ ହେଲା ଦେଖା ନାହିଁ ? ଅପନା ଉତ୍ତର 
ଦେଲା- ଦଶ କୋଶ ବାଟ ଚାଲି ଯାଇଥିଲି, ଖାଲି ଗାନ୍ଧୀ ମହାତ୍ସାଙ୍କୁ ଦେଖିବା ପାଇଁ । 

ପାଠ ଶାଠ ନାହିଁ । ସେତେବେଳେ ଆମ ଗାଁରେ ରେଡିଓ ମଧ୍ୟ ନ ଥିଲା । ଏହିପରି ଗୀ 
ଗଣ୍ଡାର ମଳିମୁଶ୍ରିଆ ଲୋକଙ୍କ ପାଖରେ ବାର୍ରା ଆସି ପହଞ୍ଚି ଯାଉଥିଲା, ଗାନ୍ଧୀ ମହାତ୍ସା 
ଆସୁଛନ୍ତି । ପରେ ଆମେରିକାନ୍‌ ସାମ୍ବାଦିକ ଜନ୍‌ ଗୁନ୍ଧରଙ୍କର ବହି ପଢ଼ିଲି । ଗାନ୍ଧୀଙ୍କୁ 
ସଶରୀରେ ଦେଖା କରିବା ଦୂରେ ଥାଉ, ସେ ଯେଉଁ ଟ୍ରେନ୍‌ରେ ଯାଉଥିଲେ, ଟ୍ରେନ୍‌ 
ଲାଇନ୍‌ କଡ଼ରେ ହଜାର ହଜାର ଲୋକ ଜମା ହୋଇ ରହୁଥିଲେ ଗାନ୍ଧୀଜୀଙ୍କର ଟ୍ରେନକୁ 
ଦେଖିବାପାଇଁ । ଏହିପରି ଥିଲା ମହାତ୍ସା ଗାନ୍ଧୀଙ୍କର ମ୍ୟାଜିକ୍‌ ଏବଂ ତାଙ୍କ କୁହୁକର ସ୍ପର୍ଶରେ 
ସାରା ଭାରତ ଜାଗି ଉଠିଥିଲା । ପରାଧୀନତାର ନିଗଡ଼ରେ ବାନ୍ଧି ହୋଇଥିବା ଅଗଣିତ 
ମଳିମୁଣ୍ରିଆ ଲୋକ ସ୍ଵାଧୀନତାପାଇଁ ମାତି ଉଠିଥିଲେ । ପୃଥିବୀର ପ୍ରଥମ ଅହିଂସ 
ଗଣସଂଗ୍ରାମ- ଯାହା ଇତିହାସର ବିସ୍କୟ ହୋଇ ରହିଗଲା | ଗାନ୍ଧୀ ସମୁଦ୍ର କୂଳରୁ ମୁଠାଏ 
ଲୁଣ ଆଣି ଏତେବଡ଼ ବ୍ରିଟିଶ ସାମ୍ରାଜ୍ୟକୁ ହଲାଇ ଦେଇଥିଲେ । 

ଖୋର୍ଵା ସ୍କୁଲରେ ପଢ଼ୁଥିବା ସମୟରେ ଆଉ ଏକ ଘଟଣା ହେଉଛି ବେଜଲ୍‌ଗେଟ୍‌ 
ହତ୍ୟାକାଣ୍ଡ । ମୁଁ ସେହିବର୍ଷ ଖୋର୍ଷା ସ୍ୁଲରେ ନାମ ଲେଖାଇଥାଏ । ଦେଖିଲି ରାସ୍ତାରେ 
ପଲଟଣ ପରେ ପଲଟଣ ଗାଡ଼ି ଚାଲିଛି । ପଚାରି ବୁଝିବାରୁ ଜାଣିଲି, ଗଡ଼ଜାତ ସମୂହର 
ସୁପରିନ୍‌ଟେଣ୍ଡେଣ୍ଟ ବେଜଲଗେଟ୍‌ଙ୍କୁ ରଣପୁରର ଲୋକ ହତ୍ଯା କରିଛନ୍ତି । ରଣପୁର 
ଗୋଟିଏ କ୍ଷୁଦ୍ର ଗଡ଼ଜାତ ରାଜ୍ୟ । ସେତେବେଳେ ରଘୁ ଦିବାକରଙ୍କ ନେତୃତ୍ବରେ 
ରଣପୁର ପ୍ରଜାମଣ୍ଡଳ ସଜାଗ ହୋଇ ଉଠିଥାଏ। ଏହି ପ୍ରଜା ବିଦ୍ରୋହକୁ ପ୍ରଶମିତ 
କରିବାପାଇଁ ବେଜଲ୍ଗେଟ୍‌ ସାହେବ ରଣପୁର ଆସିଥି । ତାଙ୍କୁ ଦୁଃଖ ଜଣାଇବା 
ପାଇଁ ଶହ ଶହ ପ୍ରଜା ରଣପୁରରେ ଏକଜୁଟ୍‌ ହୋଇଥାନ୍ତି । ବେଜଲଗେଟ୍‌ ପ୍ରଜାଙ୍କର 
ଦୁଃଖ ଶୁଣିବେ କଣ, ଅତିଶୟ କୃଦ୍ଧ ହୋଇ ସେମାନେ ବିଦ୍ରୋହରୁ ନିବୃତ୍ତ ନ ହେଲେ 
କଠିନ ଶାସ୍ତି ପାଇବେ ବୋଲି ଘୋଷଣା କଲେ । କ୍ରମେ ପ୍ରଜାମଣ୍ଡଳର ନେତା ଓ 
ତାଙ୍କ ମଧ୍ୟରେ ବଚସା ହେଉ ହେଉ ଲୋକେ ବେଜଲଟଗେଟ୍‌ଙ୍କୁ ଘେରିଗଲେ ଏବଂ 
ଚାହୁଁ ଚାହୁଁ ତାଙ୍କୁ ପିଟି ମାରିଦେଲେ । ତାହାପରେ ଯିଏ ଯୁଆଡ଼େ ପଳେଇଲେ । 
ସେତେବେଳେ ପ୍ରଦେଶ କଂଗ୍ରେସ କମିଟିର ସଭାପତି ଥିଲେ ହରେକୃଷ୍ଣ ମହତାବ । 
ଏହି ଖବର ପାଇ ସଙ୍ଗେ ସଙ୍ଗେ ରଣପୁର ଆସି ଯିଏ ଯୁଆଡ଼େ ଅଛ ଘରଛାଡ଼ି ପଳାଇ 
ଯାଅ ବୋଲି ପରାମର୍ଶ ଦେଲେ । ବ୍ରିଟିଶ ସଶସ୍ତ ପୋଲିସ ରଣପୁରକୁ ଘେରିଗଲା । 
ଯାହାକୁ ପାଇଲା ଗୁଳି କରି ମାରିବାକୁ ଲାଗିଲା । ମାତ୍ର ଅଧିକାଂଶ ପ୍ରଜା ଘର ଛାଡ଼ି 
ପଳାଇ ଯାଇଥିଲେ । ହରେକୃଷ୍ଣ ମହତାବ ତାଙ୍କର ଆତ୍ସଜୀବନୀ ' ସାଧନାର ପଥେ'ରେ 
ଏହାର ବିଶଦ ବିବରଣୀ ଦେଇଛନ୍ତି । 

ସେତେବେଳେ ସେ ଖାଲି ପ୍ରଦେଶ କଂଗ୍ରେସ କମିଟିର ସଭାପତି ନୁହେ, କେନ୍ଦ୍ରୀୟ 
କଂଗ୍ରେସ କାର୍ଯ୍ୟକାରୀ କମିଟିର ସଭ୍ୟ । ଭାରତର ଜଣେ ଟିହ୍ବା ଜଣା ନେତା | ତାଙ୍କର 
ଆଶଙ୍କା ହେଲା ଏହି ହତ୍ୟାକାଣ୍ଡରେ ତାଙ୍କୁ ବ୍ରିଟିଶ ସରକାର ନିଶ୍ଚୟ ଯୋଡ଼ିବେ ଏବଂ 
ତାହାପରେ ପରିଣତି ଯାହା ହେବ ଅନୁମେୟ, ହୁଏତ ଫାଶି ଦଣ୍ଡ ହୋଇପାରେ । 
ସେତେବେଳେ ମହତାବବାବୁଙ୍କ ପାଖରେ ଏକମାତ୍ର ବିକଳ ଥିଲା ଗାନ୍ଧିଜୀଙ୍କ ପାଖକୁ 
ଯାଇ ଏ ସମସ୍ତ ବିଷୟ କହିବା । ମିସ୍‌ ଆଗାଥା ହାରିସନ୍‌, ଯାହାଙ୍କୁ ଗାନ୍ଧିଜୀ ମୀରାବେନ୍‌ 
ନାମରେ ଡାକୁଥିଲେ, ସେ ଗାନିଜୀଙ୍କ ଆଶ୍ରମରେ ଥଅନ୍ତି । ଗାନ୍ଧିଜୀ ତାଙ୍କୁ ଭାଇସରାୟଙ୍କ 
ପାଖକୁ ପଠାଇଲେ । କହିଲେ ମହତାବ ନିର୍ଦ୍ଦୋଷ । ପୁଲିସ ଅତ୍ୟାଚାରରୁ ଜନସାଧାରଣଙ୍କୁ 
ରକ୍ଷା କରିବାପାଇଁ ବହୁ ପଛରେ ସେ ରଣପୁର ଯାଇଥିଲେ । ଏହା ମୀରାବେନ୍‌ 
ଭାଇସରାୟଙ୍କ ଅବଗତ କରାଇବେ | ତାହାହିଁ ହେଲା ଏବଂ ମହତାବବାବୁ ମହାବିପଦରୁ 
ରକ୍ଷା ପାଇଗଲେ । ବେଜଲଟଗେଟ୍‌ ହତ୍ଯାକାଣ୍ଡ ପରେ ଖୋର୍ଵ। ସବ୍ଡିଭିଜନକୁ ଲାଗି 
ରଣପୁର ହୋଇଥିବାରୁ ରଣପୁରର ହଜାର ହଜାର ଲୋକ ଯାଇ ଖେର୍ଵା, ନୟାଗଡ଼ 
ଆଦି ଅଞ୍ଚଳରେ ଆଶ୍ରୟ ନେଲେ | ରଣପୁର ରାଜ୍ୟ ଶୁନଶାନ ହୋଇଗଲା ଏବଂ ସେଠାରେ 
ଶ୍ମଶାନର ରାଜତ୍ଵ । ମୋର ଛାତ୍ର ମନରେ ଏହାର ଛାପ ମଧ୍ୟ ପଡ଼ିଥାଏ । ମୁଁ ଖୋଜୁଥାଏ 
କେହି ଜଣେ ମୋତେ ଦେଶର ସ୍ଵାଧୀନତା ସଂଗ୍ରାମ ବିଷୟରେ ଅଧିକ କଥା ଶୁଣାଇ 
ପାରିବ । ଏହିପରି ଜଣେ ଲୋକ ମିଳିଗଲେ ଗୋକୁଳମୋହନ ରାୟଚୂଡ଼ାମଣି । ସେ 
ନିୟମିତ ଖଦଡ଼ ପିନ୍ଧୁଥିଲେ । ଲବଣ ସତ୍ୟାଗ୍ରହରେ ଯୋଗଦେଇ ଜେଲ ଯାଇଥିଲେ ଓ 
ଖୋର୍ଵା କଂଗ୍ରେସରେ ସେ ହିଁ ଥିଲେ ନେତା । ମୋର ଆଗ୍ରହ ଦେଖି ଏବଂ ମୁଁ ଜଣେ ଭଲ 
ଛାତ୍ର ବୋଲି ଜାଣି ସେ ମୋତେ ଆଦରରେ ଗ୍ରହଣ କଲେ । ସେତେବେଳକୁ ସେ 
ବ୍ୟାଚେଲର | ଗୋଟିଏ ଭଙ୍ଗା ଚାଳଘରେ ରହୁଥାନ୍ତି । କିନ୍ୁ ଆଖିରେ ଅଗ୍ନି ସୁଲିଙ୍ଗ । 
ପଛରେ ଜାଣିଲି ଯେ ଗୋଜୁଳବାବୁ ଜଣେ କମ୍ୟୁନିଷ୍ଟ ନେତା । ସେ ଚାଷୀ ବିଦ୍ରୋହ 
ଏବଂ ଭାରତରେ କିପରି ସୋଭିଏଟ୍‌ ୟୁନିୟନ୍‌ ଅନୁକରଣରେ ଏକ କମ୍ୟୁନିଷ୍ଟ ରାଷ୍ଟ୍ର 
ପ୍ରତିଷ୍ଠା ହେବ, ତାହାରି ସ୍ବପ୍ନରେ ବିଭୋର ଥିଲେ । ତାଙ୍କର ନେତା ଗାନ୍ଧୀ ନ ଥିଲେ, 
ତାଙ୍କର ନେତା ଥିଲେ ଲେନିନ୍‌ ଓ ଷ୍ଟାଲିନ୍‌। ଯାହାହେଉ, ତାଙ୍କ ପାଖରୁ ରାଜନୀତି 
କ୍ଷେତ୍ରରେ ଅନେକ ଶିକ୍ଷାଲାଭ ହେଲା । ପରେ ପରିଣତ ବୟସରେ ସେ ବିବାହ କରିଥିଲେ । 
ମୁଁ ସେତେବେଳେ ' ପ୍ରଜାତନ୍ତ୍ର' ରେ ଥିଲି ଓ ତାଙ୍କର ବିବାହ ଉତ୍ସବରେ ଯୋଗ ଦେଇଥିଲି । 
ସେ ଦୀର୍ଘଜୀବୀ ଥିଲେ । ମୁଁ ବିରୋଧୀଦଳର ନେତା ଥିବାବେଳେ ତାଙ୍କର ଖେର୍ା 
ଘରେ ମୂତ୍ୟୁ ହୋଇଥିଲା । ମୁଁ ତାଙ୍କର ଅନ୍ତ୍ୟଷ୍ଟିକ୍ସିୟା ଓ ଏକାଦଶାହରେ ଯୋଗ ଦେଇଥିଲି । 

ତାଙ୍କ ସଂପର୍କରେ ପ୍ରକାଶିତ ସ୍କରଣିକାରେ ମୋର ଶ୍ରଦ୍ଧାଞ୍ଜଳି ଜଣାଇଥିଲି । ମୁଁ ତାଙ୍କୁ 
ଗୋକୁଳଦା ଡାକୁଥିଲି । 

୧୯୩୮ ମସିହାରେ ସୀମିତ କ୍ଷମତା ନେଇ ଓଡ଼ିଶାରେ ଏକ କଂଗ୍ରେସ ମନ୍ତ୍ରମଣ୍ଡଳ 
ଗଠନ କରାଯାଇଥିଲା । ସେତେବେଳେ ମୁଖ୍ୟମନ୍ତ୍ରୀଙ୍କୁ ପ୍ରଧାନମନ୍ତ୍ରୀ କୁହାଯାଉଥିଲା । 
୧୯୩୫ ଆଇନ ଅନୁଯାୟୀ ଓଡ଼ିଶାରେ ଯେଉଁ ନିର୍ବାଚନ ହେଲା, ସେ ନିର୍ବାଚନରେ 
କଂଗ୍ରେସ ଦଳର ପ୍ରାର୍ଥୀମାନେ ବିପୁଳ ବିଜୟଲାଭ କରିଥିଲେ । ଗୋକୁଳଦା ମୋତେ 
ତାଙ୍କର ଏକ ଅଭିଜ୍ଞତା କହୁଥିଲେ | ପଣ୍ଡିତ ନୀଳକଣ୍ଠ ଦାସ କଂଗ୍ରେସର ସଭାପତି ଥାନ୍ତି 
ଓ ଏହି ନିର୍ବାଚନ ପରିଚାଳନା କରୁଥାନ୍ତି । ଭାରତର ସବୁ ରାଜ୍ୟକୁ ଯାଇ ପଶ୍ତିତ 
ଜବାହରଲାଲ ନେହେରୁ ନିର୍ବାଚନ ପ୍ରଚାର କରୁଥାନ୍ତି । ଓଡ଼ିଶାରେ ନିର୍ବାଚନ ପ୍ରଚାର 
ବାଟରେ ଭୁବନେଶ୍ବରରେ ତାଙ୍କର ରହଣି ଥାଏ । ଏହି ରହଣି ହେଉଛି, ଭୁବନେଶ୍ବରରେ 
ସେ ମଧ୍ୟାହ୍ନଭୋଜନ କରି କିଛି ସମୟ ବିଶ୍ରାମ ନେବେ, ତାହା ପରେ ଅନ୍ାତ୍ର ଚାଲିଯିବେ । 
ପଣ୍ଡିତ ନୀଳକଣ୍ଠ ଦାସ ରାୟ ଚୂଡ଼ାମଣିଙ୍କ ଦାୟିତ୍ଵ ଦେଇଥାଆନ୍ତି ଯେ ପଶ୍ତିତ ନେହେରୁ 
ବିଶ୍ରାମ ନେବାବେଳେ ତୁମେ ଦେଖିବ ଯେପରି କୌଣସି ବ୍ୟକ୍ତି ଏଠାକୁ ଆସି ତାଙ୍କ 
ବିଶ୍ରାମରେ ବାଧା ଘଟାଇବ ନାହିଁ । ପଣ୍ଡିତ ନେହେରୁ ବିଶ୍ରାମ ନେଉଛନ୍ତି, ଲିଙ୍ଗରାଜଙ୍କ 
ପ୍ରସାଦ ଧରି ଜଣେ ପଣ୍ଡା ଆସି ପହଞ୍ଚିଗଲେ । ସେ କହିଲେ, ମୁଁ ପଣ୍ଡିତ ନେହେରୁଙ୍କର 
ବଂଶର ପଣ୍ଡା । ତାଙ୍କ ସହିତ ସାକ୍ଷାତ କରି ଲିଙ୍ଗରାଜ ମହାପ୍ରଭୁଙ୍କ ପ୍ରସାଦ ଉପହାର 
ଦେବି । ରାୟଚବୂଡ଼ାମଣି କହିଲେ, ନୀଳକଣ୍ଠ ବାବୁ ମନା କରିଛନ୍ତି, କେହି ତାଙ୍କୁ ଦେଖା 
କରିପାରିବେ ନାହିଁ । ପଣ୍ଡା କହିଲେ, ନୀଳକଣ୍ଠବାବୁ କିଏ, ପଣ୍ଡା ଓ ତାଙ୍କ ଯଜମାନଙ୍କ 
ମଧ୍ୟରେ ଆସି ଠିଆହେବେ ? ନୀଳକଣ୍ଠବାବୁ ସେଠାରେ ଥିଲେ । ସେ ଖୁବ୍‌ ରାଗି 
ଲୋକ । ସେ କହିଲେ, ତୁମେ କି ପଣ୍ଡା ହୋ, ମିଛରେ ଆସି ଗୋଟାଏ ଲୀଳା ଲଗାଇଛ ! 
ପଣ୍ଡା ଓ ପଣ୍ଡିତଙ୍କ ମଧ୍ୟରେ ପାଟିତୁଣ୍ଡ ମଧ୍ୟରେ ପଣ୍ଡିତ ନେହେରୁଙ୍କର ନିଦ ଭାଙ୍ଗିଗଲା । 
କଣ ଘଟଣା ବୋଲି ବାହାରକୁ ଆସି ପହଞ୍ଚିଲାବେଳକୁ ନୀଳକଣ୍ଠବାବୁ କହିଲେ, କିଛି 
ନୁହେଁ, ଇଏ ଆପଣଙ୍କର ପଣ୍ଡା ବୋଲି କହି ଆସି ଗୋଳମାଳ କରୁଛି । ପଣ୍ଡିତ ନେହେରୁ 
ପଣ୍ଡାଙ୍କୁ ଡାକି କହିଲେ, ତୁମେ ଆମର ପଣ୍ଡା ବୋଲି କ'ଣ ପ୍ରମାଣ ଅଛି ? ପଣ୍ଡା କହିଲା 
ଆଜ୍ଞା, ମୁଁ ଆମର ପୁରୁଣା ଖାତା ଆଣିଛି, ସେଥିରେ ଆପଣଙ୍କର ବାପାଙ୍କର ଦସ୍ତଖତ 
ଅଛି । ବାପାଙ୍କ କଥା ଶୁଣି ନେହେରୁଙ୍କର କୌତୂହଳ ଜାତ ହେଲା । ପଣ୍ଡା ଖାତା ଖୋଲି 
ଦେଖାଇଲେ । ପ୍ରକୃତରେ ତାଙ୍କର ବାପା ମୋତିଲାଲଙ୍କର ଦସ୍ତଖତ ଏବଂ ତାଙ୍କ ପୂର୍ବରୁ 
ତାଙ୍କ ଜେଜେବାପାଙ୍କର ଦସ୍ତଖତ ସେଥିରେ ଥିଲା । ଏହା ଦେଖି ପଣ୍ଡିତ ନେହେରୁ 

ବହୁତ ଖୁସି ହୋଇଗଲେ । ପ୍ରସାଦ ରଖି ପଣ୍ଡାଙ୍କ ଖାତାରେ ଦସ୍ତଖତ କରି ତାଙ୍କୁ ଉପଯୁକ୍ତ 
ପାଉଣା ଦେଇ ବିଦା କରିଦେଲେ । ପଣ୍ଡା ପଣ୍ଡିତ ନେହେରୁଙ୍କ ସହିତ ହିନ୍ଦୀରେ କଥାଭାଷା 
କରୁଥିଲେ ଓ ପଣ୍ଡା ଜଣକ ଖୁସିରେ ଗଲାବେଳେ ନିଜର ନିଚ୍ଛକ ମାତୃଭାଷାରେ ନୀଳକଣ୍ଡଙ୍କୁ 
ରାଗରେ କହିଲେ, ବେହି ପୋ ପଡଶ୍ଜିତ, ଦାଢ଼ି ଦେଖାଉଛି ! ନେହେରୁ ପଚାରିଲେ, 
କ”ଣ କହିଲା ? ପଶ୍ତିତେ ତାଙ୍କୁ ଅନୁବାଦ କରି କହିଲେ, ସେଇଟା ଗୋଟାଏ ଦୁଷ୍ଟ 
ଲୋକ । ପଣ୍ତିତ ନେହେରୁ ହସି ହସି ଗଡ଼ିଗଲେ । 

ନିର୍ବାଚନରେ ନୀଳକଣ୍ଠ ବାବୁଙ୍କ କଠିନ ପରିଶ୍ରମ ଓ ନେତୃତ୍ଵରେ କଂଗ୍ରେସ ବିପୁଳ 
ସଂଖ୍ୟାରେ ବିଜୟୀ ହେଲା । ନୀଳକଣ୍ଠବାବୁ ନିଜେ କେଉଁଠି ଠିଆ ନ ହୋଇ ପୂରା 
ସମୟ ନିର୍ବାଚନ ପ୍ରଚାରରେ ଦେଇଥିଲେ । ସେ ତାଙ୍କର ପଟ୍ଟଶିଷ୍ୟ ନିମାପଡ଼ାର ମୋହନ 
ଦାସଙ୍କୁ କହିଥିଲେ ନିର୍ବାଚନରେ କଂଗ୍ରେସ ସଂଖ୍ୟାଗରିଷ୍ଠ ହୋଇ ଆସିଲେ, ତୂମେ ତୁମର 
ଆସନଟି ଛାଡ଼ିଦେବ । ମୁଁ ଠିଆହୋଇ ପ୍ରଧାନମନ୍ତ୍ରୀ ହେବି । କିନ୍ତୁ ମୋହନ ଦାସ ସିଟ୍‌ 
ଛାଡ଼ିଲେ ନାହିଁ । ତତ୍କାଳୀନ ଯୁବ ସଭ୍ୟ ନବକୃଷ୍ଣ ଚୌଧୁରୀଙ୍କର ନେତୃତ୍ଵରେ ଥିବା 
ସମାଜବାଦୀ ଗୋଷ୍ଠୀ ତାଙ୍କୁ ଆପଣାର କରିନେଲେ ଓ ସିଟ୍‌ ନ ଛାଡ଼ିବା ପାଇଁ ସଫଳତାର 
ସହିତ ପ୍ରରୋଚିତ କରିପାରିଲେ | ନୀଳକଣ୍ତବାବୁଙ୍କୁ ବଡ଼ ଧକ୍ଟା ଲାଗିଲା । ସେ ଓଡ଼ିଶା 
କଂଗ୍ରେସର ସର୍ବେସର୍ବା ହୋଇ ମଧ୍ୟ ଦଳପତି ହୋଇପାରିଲେ ନାହିଁ । ଦଳପତି ହେଲେ 
ଗଞ୍ଜାମର ନେତା ବିଶ୍ଵନାଥ ଦାଶ । 

ସେତେବେଳେ ଓଡ଼ିଶା ପ୍ରଦେଶ କହିଲେ କଟକ, ପୁରୀ, ବାଲେଶ୍ବର, ଗଞ୍ଜାମ, 
ସମ୍ବଲପୁର, କୋରାପୁଟ, ଅନୁଗୁଳ-କନ୍ଧମାଳ ଏହି ୭ ଟି ଜିଲ୍ଲାକୁ ବୁଝାଉଥିଲା । ବିଶ୍ଵନାଥ 
ବାବୁଙ୍କୁ ଛାଡ଼ି ତାଙ୍କ ମନ୍ତିମଣ୍ଡଳରେ ଆଉ ଦୁଇଜଣ ମନ୍ତ୍ରୀ ଥିଲେ । ଜଣେ କଟକର 
ନିତ୍ୟାନନ୍ଦ କାନୁନ୍‌ଗୋ ଓ ଆଉ ଜଣେ ସମ୍ବଲପୁରର ବୁଧରାମ ଦୂବେ । ସେତେବେଳେ 
ଓଡ଼ିଶାର ରାଜଧାନୀ କେଉଁଠି ହେବ, ସେଥିପାଇଁ ଘଣ୍ଟା ଚକଟା ଲାଗିଥାଏ । ସମସ୍ତେ 
ଭାବିଥାନ୍ତି କଟକ ହେବ ବୋଲି । କିନ୍ତୁ ବିଶ୍ଵନାଥବାବୁ ଚାହୁଥାନ୍ତି ବ୍ରହ୍ମପୁର ନିକଟ 
ରଙ୍ଗେଇଲୁଣ୍ଡାରେ । ମୋର ମନେ ଅଛି, ସେତେବେଳେ ଗୋକୁଳାନନ୍ଦ ମହାନ୍ତି ଯେ କି 
ଓଳସିଂହ ଦାଶରଥି ପଟ୍ଟନାୟକଙ୍କର ଝିଅର ସଙ୍ଗୀତ ଶିକ୍ଷକ ଥିଲେ, ଏକ ନୂଆ ଗ୍ରାମଫୋନ୍‌ 
ରେକଡ୍ଡ ବାହାର କରିଥାନ୍ତି । ରେକର୍ଡଟି କଂଗ୍ରେସ ମନ୍ତ୍ରିମଣ୍ଡଳ ସଂପର୍କରେ ଥିଲା ଏକ 
ବ୍ୟଟ୍ଗୋକ୍ତି । ମୋର ପୂରା ରେକର୍ଡଟି ମନେ ପଡୁନାହିଁ । ଝାପସା ମନେ ପଡ଼ୁଛି 

ଶୁଆ ନାମ ଦେଲି ବାବା ବିଶ୍ଵନାଥ 
ଶାରୀ ନାମ ନିତ୍ୟାନନ୍ଦ । 

ବଣି ନାମ ରାମ ରଖିଲି ଆନନ୍ଦେ, 
କପାଳ ମୋହର ମନ୍ଦ 
ଜାମୁଡାଳିରେ । 


କିଏ ସେ ଖାଇବ ଛେନା ଚକଟା 
ଖାଇଲା ରଙ୍ଗେଇଲୁଣ୍ଡା 
ଜାମୁଡାଳିରେ 


ଖାଲି ଚିନ୍ତାପାଣ୍ଡୁ ନେଥି ନେଥି 
(କଇଁଆକୁ ତେଲଗୁରେ ଚିନ୍ତାପାଣ୍ଡୁ କହନ୍ତି) 

୧୯୩୯ ମସିହାରେ ଦ୍ଵିତୀୟ ମହାଯୁଦ୍ଧ ଲାଗିଥିଲା । ଭାରତବାସୀଙ୍କୁ ନ ପଚାରି 
ଏବଂ ତାଙ୍କୁ ସ୍ଵାଧୀନତା ନ ଦେଇ ଇଂରେଜ ସରକାର ଭାରତ ପକ୍ଷରୁ ଯୁଵ୍ଧ ଘୋଷଣା 
କରିଥିବାରୁ ଦେଶରେ କଂଗ୍ରେସ ସରକାରମାନେ ଇସ୍ତଫା ଦେଲେ । ଓଡ଼ିଶାରେ 
କେତେଜଣ କଂଗ୍ରେସ ଦଳ ଛାଡ଼ି ଆସି ପାରଳା ମହାରାଜା କୃଷ୍ଣଚନ୍ଦ୍ର ଗଜପତିଙ୍କୁ ଧରି 
ଏକ ମିଳିତ ମନ୍ତ୍ରିମଣ୍ଡଳ ଗଠନ କରିଥିଲେ; ସେଥିରେ ପ୍ରଧାନମନ୍ତ୍ରୀ ଥିଲେ ପାରଳା 
ମହାରାଜା କୃଷ୍ଣଚନ୍ଦ୍ର ଗଜପତି ଦେବ, ଶିକ୍ଷାମନ୍ତ୍ରୀ ପଣ୍ତିତ ଗୋଦାରୀଶ ମିଶ୍ର ଏବଂ 
ଆଇନମନ୍ତ୍ରୀ ଅବଦୁସ୍‌ ଶୋରାନ ଖା । ମହାତ୍ସା ଗାନ୍ଧୀ ବ୍ୟଭ୍ତିଗତ ସତ୍ୟାଗ୍ରହର ଡାକରା 
ଦେଲେ ଏବଂ ପ୍ରଥମ ସତ୍ୟାଗ୍ରହୀ ହେଲେ ଆଚାର୍ଯ୍ୟ ବିନୋବା ଭାବେ । ଦ୍ଵିତୀୟ 
ସତ୍ୟାଗ୍ରହୀ ପଣ୍ତିତ ଜବାହରଲାଲ ନେହେରୁ । ସତ୍ୟାଗ୍ରହୀମାନେ କେବଳ ଗୋଟିଏ 
ବାକ୍ୟ କହୁଥିଲେ; ଭାରତର ସ୍ଵାର୍ଥ ବିରୋଧୀ ଏହି ସାମ୍ରାଜ୍ୟବାଦୀ ଯୁଦ୍ଧରେ ଇଂରେଜ 
ସରକାରକୁ ଧନଜନ ଯୋଗାଇ କେହି ସାହାଯ୍ୟ କରନ୍ତୁ ନାହିଁ । 

ସେଦିନ ଖୋର୍ଵାରେ ଲୋକାରଣ୍ୟ । କଚେରୀ ଛକ ଓସ୍ତଗଛ ତଳେ ହଜାର ହଜାର 
ଲୋକ ଜମା ହୋଇଥଅନ୍ତି । କଂଗ୍ରେସ ନେତା ପ୍ରାଣନାଥ ପଟ୍ଟନାୟକ ଆସି ସତ୍ଯାଗ୍ରହ 
କରିବେ । ମୁଁ ଓ ମୋ” ପରି ବହୁ ଛାତ୍ର ଏହି ସମାବେଶରେ ଯୋଗ ଦେଇଥିଲୁ । ପ୍ରବଳ 
ଉତ୍ସାହ ଓ ଉତ୍ତେଜନା ମଧ୍ୟରେ ପ୍ରାଣନାଥବାବୁ ସସ୍ତୀକ ଆସି ପହଞ୍ଚିଗଲେ । ଲୋକେ 
ଜୟଧ୍ବନି କରୁଥାନ୍ତି ଓ ଫୁଲମାଳରେ ତାଙ୍କୁ ପୋତି ପକାଉଥାନ୍ତି । ନିରୂପିତ ସ୍ଥାନରେ 
ଗୋଟିଏ ଖଟୁଲି ରଖି ଦିଆଯାଇଥାଏ। ପ୍ରାଣନାଥବାବୁ ଖଟୁଲି ଉପରେ ଆସି 
ଠିଆହେଲାବେଳେ ଜନତାଙ୍କର ବିପୁଳ କରତାଳି ଧ୍ଵନି । ସେ ଆସି ହସ ହସ ମୁହଁରେ 

ଲୋକେ ଦେଖିବା ଭଳି ଖଟୁଲି ଉପରକୁ ଉଠିଯାଇ ଘୋଷଣା କଲେ, ମୁଁ ସତ୍ୟାଗ୍ରହୀ 
ପ୍ରାଣନାଥ ପଟ୍ଟନାୟକ । ଗାନ୍ଧିଜୀଙ୍କ ନେତୃତ୍ଵରେ ଘୋଷଣା କରୁଛି ଯେ ଏହି ସାମ୍ରାଜ୍ୟବାଦୀ 
ଯୁଦ୍ଧରେ କୌଣସି ଦେଶବାସୀ ଧନଜନ ଯୋଗାଇ ଭାରତ ସରକାରକୁ ସାହାଯ୍ୟ କରନ୍ତୁ 
ନାହିଁ। ସଙ୍ଗେ ସଙ୍ଗେ ପୋଲିସ ଦଳ ଆସି ତାଙ୍କୁ ଗିରଫ କରି ଗାଡ଼ିରେ ବସାଇ 
ନେଇଗଲେ । ପ୍ରାଣନାଥବାବୁ ବ୍ୟକ୍ତିଗତ ସତ୍ୟାଗ୍ରହ ଓ ପରେ ଭାରତ ଛାଡ଼ ଆନ୍ଦୋଳନରେ 
ଜେଲ ଯାଇଥିଲେ ଏବଂ ସ୍ଵାଧୀନତା ପରେ ନିର୍ବାଚନରେ ଅଂଶ ଗ୍ରହଣ କରି କମ୍ୟୁନିଷ୍ଟ 
ଦଳ ତରଫରୁ ଖୋର୍ଦ୍ଧାରୁ ଦୁଇଥର ବିଧାନସଭାକୁ ନିର୍ବାଚିତ ହୋଇଥିଲେ । ତାଙ୍କରି 
ଉଦ୍ୟମରେ ଖୋର୍ଵାରେ ଗୋଟିଏ କଲେଜ ପ୍ରତିଷ୍ଠିତ ହୋଇଥିଲା ଓ ତାହା ଏବେ ପ୍ରାଣନାଥ 
ମହାବିଦ୍ୟାଳୟ ରୂପେ ସୁପରିଚିତ । 

୧୯ ୪୨ ମସିହାରେ ଗାନ୍ଧିଜୀ ଭାରତଛାଡ଼ ଆନ୍ଦୋଳନର ଡାକରା ଦେଲେ। ମୁଁ 
ସେତେବେଳେ ଖୋର୍ବା ସ୍ବୁଲରେ ଜଣେ ଛାତ୍ର ନେତା ଭାବରେ ପରିଚିତ ହୋଇ ସାରିଥିଲି । 
ବଲ୍ଧେରେ ମହାତ୍ସାଗାନ୍ଧୀଙ୍କ ସହିତ କଂଗ୍ରେସ କାର୍ଯ୍ୟକାରୀ କମିଟିର ସମସ୍ତ ସଦସ୍ୟ ଗିରଫ 
ହେଲେ । ଦେଶର ବିଭିନ୍ନ ସ୍ଥାନରୁ ହଜାର ହଜାର କଂଗ୍ରେସ କର୍ମୀ ଓ ନେତାଙ୍କୁ ଗିରଫ 
କରି ନିଆଗଲା । ଆମେ ଖୋର୍ବା। ସ୍କୁଲରେ ନିଷ୍ପରି ନେଲୁ, ଧର୍ମଘଟ କରି ଅନିର୍ଦଦିଷ୍ଟକାଳ 
ପାଇଁ ସ୍କୁଲ ବନ୍ଦ କରିବୁ । କଥା ହେଲା, ମୁଁ ପ୍ରଥମେ ଶ୍ରେଣୀରୁ ବାହାରି ଆସିବି ଏବଂ ମୋ 
ପରେ ପରେ ସମସ୍ତେ ସକଲ ଛାଡ଼ି ବାହାରି ଆସିବେ । ହଷ୍ଟେଲ କମନ୍‌ରୁମ୍‌ରେ ସଭା 
ହେବ । ସେହି ଅନୁସାରେ ମୁଁ ପ୍ରଥମେ କ୍ଲାସ୍‌ ଛାଡ଼ି ଆସିଲି ଏବଂ ମୋ ସହିତ ଅନ୍ୟମାନେ 
କ୍ଲାସରୁ ବାହାରି ଆସିଲେ । ଜଣେ ହେଲେ ଛାତ୍ର କ୍ଲାସରେ ଉପସ୍ଥିତ ରହିଲେ ନାହିଁ। 
ଏହିପରି ତିନି ଦିନ ଛାତ୍ର ଧର୍ମଘଟ ରହିଲା । ହଷ୍ଟେଲ ପିଲା ତ ଏକାଠି ଥାଆନ୍ତି ଏବଂ 
ବାହାର ପିଲା ମଧ୍ଯ କେହି ସ୍ତୁଲକୁ ଆସୁ ନ ଥାନ୍ତି । କିନ୍ତୁ ଅଭିଭାବକଙ୍କ ଚାପରେ 
ସେମାନଙ୍କ ମଧ୍ୟରେ ଗୁଞ୍ଜରଣ ସୃଷ୍ଟି ହେଲା । ଆମେ କେତେଦିନ ସ୍ତୁଲ୍‌କୁ ନଯାଇ 
ବାହାରେ ରହିବୁ । ହେଡ଼ମାଷ୍ଟର ବାଙ୍କ ନିଧିବାବୃଙ୍କର ମଧ୍ୟ ଅସୀମ ଧୈର୍ଯ୍ୟ ସେ ଅପେକ୍ଷା 
କରିଥାନ୍ତି । ପିଲାମାନେ କେତେ ଦିନ ବାହାରେ ରହିବେ । ପିଲାଙ୍କ ପ୍ରତି ଦଣ୍ଡର 
ମନୋଭାବ ନୁହେଁ, ଅସୀମ ସ୍ବେହ | ଧର୍ମଘଟର ତୃତୀୟ ଦିନ ଆମକୁ ଭାଳେଣି ପଡ଼ିଲା । 
ଆମର ପରବର୍ରୀ କାର୍ଯ୍ୟକ୍ରମ କ'ଣ ହେବ ? କୌଣସି କଂଗ୍ରେସ ନେତା ନ ଥାନ୍ତି, 
ଯାହାଙ୍କ ନିର୍ଦ୍ଦେଶରେ ଆମେ କାର୍ଯ୍ୟ କରିବୁ । ୧୯ ୪୧ ମସିହାରେ ଜର୍ମାନୀ ସୋଭିଏଟ 
ୟୁନିୟନ୍‌ ଉପରେ ଆକ୍ରମଣ କରିବାପରେ ଭାରତବର୍ଷରେ କମ୍ୟୁନିଷ୍ଟମାନେ ଅଲଗା 
ଭୂମିକା ନେଲେ । ସାମ୍ରାଜ୍ୟବାଦୀ ଯୁଦ୍ଧ ' ପିପୁଲ୍ସ ୱାର” ବା ଜନଯୁଦ୍ଧ ହୋଇଗଲା | 

ସାମ୍ରାଜ୍ୟବାଦୀ ଯୁଦ୍ଧ ହୋଇ ରହିଲା ନାହିଁ । ସେମାନେ କହିଲେ, ସୋଭିଏଟ୍‌ ୟୁନିୟନ 
ରହିଲେ ତ ପୂଥିବୀରେ ସାମ୍ୟବାଦ ପ୍ରତିଷ୍ଠିତ ହେବ ! ଏଣୁ ହିଟଲର ଓ ଜର୍ମାନୀର 
ପରାଜୟ ପାଇଁ ଇଂରେଜ ସରକାରଙ୍କ ସହିତ ସହଯୋଗ କରିବାପାଇଁ ହେବ | ମୁଁ ଏହି 
ମତର ଘୋର ବିରୋଧୀ ଥିଲି । ଗାନ୍ଧୀଜିଙ୍କର ଡାକରା ଥିଲା ଆମପାଇଁ ମୂଳମନ୍ତ୍ର । କିନୁ 
ତିନିଦିନ ଧର୍ମଘଟ କଲା ପରେ ଆମେ କ'ଣ କରିବୃ, ଆମକୁ କିଛି ବୃଵିବାଟ ଦେଖାଗଲା 
ନାହିଁ । ବାପା ଗାଁରୁ ଆସି ମାମୁଙ୍କ ବସାରେ ପହଞ୍ଚିଲେ ଓ ମୋତେ ଡକାଇଲେ । କହିଲେ, 
ତୁ ପାଠପଢ଼ି ବଡ଼ ଅଫିସର ହେବୁ ଏବଂ ମୋତେ ପୋଷିବୃ, ଏ ଆଶା ମୋର ନାହିଁ । 
ଦେଶ ସେବା କର, କିନୁ ବର୍ରମାନ ସକଲ ଛାଡ଼ିଦେଲେ ଅଧାପାଠୁଆ ଖଡ଼ାଚୋର ହୋଇ 
ବୂଲିବୁ । ଯେତେ ଦେଶସେବୀ ହେଲେ ମଧ୍ୟ ତୋତେ କେହି ପଟାରିବେ ନାହିଁ । 

ମୋର ତ ବହୁତ ପାଠ ପଢ଼ିବାରେ ଇଛା ! ବାପାଙ୍କ କଥା ସ୍ଵୀକାର କଲି । ଅନ୍ୟ 
ବନ୍ଧୁମାନଙ୍କ ସହିତ ଆଲୋଚନା କଲି | ଆଉ କୌଣସି କାର୍ଯ୍ୟକ୍ରମ ନ ଥିବାରୁ ଅନେକ 
ଛାତ୍ର ସ୍କୁଲରେ ଯୋଗଦେବା ପାଇଁ ବ୍ୟଗ୍ର ହୋଇ ଉଠିଲେ । ସବୁ ଛାତ୍ରଙ୍କର ଏକ ବୈଠକ 
ଡକାଗଲା ଏବଂ ନିଷ୍ର୍ି ହେଲା ଯେ ଧର୍ମଘଟ ପ୍ରତ୍ୟାହାର କରିବା । 

୧୯ ୪ ୨ ଡ଼ିସେମ୍ବର ମାସରେ ଓଡ଼ିଶାରେ ପ୍ରବଳ ଝଡ଼ ତୋଫାନ ହେଲା ଓ ଏହା 
ଦୂଇଦିନ ପର୍ଯ୍ୟନ୍ତ ଲାଗି ରହିଲା । ଆମେ ଯେଉଁମାନେ ମାଟ୍ରିକ ପରୀକ୍ଷାପାଇଁ ପ୍ରସ୍ତୁତ 
ହେଉଥିଲୁ, ବଡ଼ ଅସୁବିଧାରେ ପଡ଼ିଲୁ । ଲଣ୍ଡନ ପାଇଁ କିରୋସିନି ନାହିଁ, ରାତିରେ ପଢ଼ାପଢ଼ି 
ବନ୍ଦ । ବଜାରରୁ ସଉଦା ଓ ପନିପରିବା ବନ୍ଦ । କଷ୍ଟେମଷ୍ଟେ ରୋଷେଇ କରି ଖାଇଲୁ 
ଝଡ଼ ବନ୍ଦ ହେବା ପରେ ମାଟ୍ରିକ ପରୀକ୍ଷା ପାଇଁ ପ୍ରସ୍ତୁତି । ସ୍କୁଲରେ ଧର୍ମଘଟର ପ୍ରଭାବ 
ମଧ୍ୟ ରହିଥାଏ । ଯେପରି ଅବିଚଳିତ ମନଧ୍ୟାନ ଦେଇ ପ୍ରସ୍ତୁତି ଆବଶ୍ଯକ, ତାହା 
ହେଲା ନାହିଁ । ଯାହାହେଉ ମାଟ୍ରିକ ପରୀକ୍ଷା ପୁରୀ ଜିଲ୍ଲା ସ୍କୁଲରେ ଦିଆଗଲା । କେବଳ 
ଗଣିତ ଛଡ଼ା ବାକି ସବୁ ପ୍ରଶ୍ନପତ୍ରର ମୁଁ ସନ୍ତୋଷଜନକ ଉତ୍ତର ଦେଇଥାଏ । ଗଣିତରେ 
୯ ନମ୍ବର ଭୁଲ ହୋଇଗଲା | ଡିଭିଜନାଲ ସ୍ପଲାରସିପ୍‌ ମିଳିଲା ନାହିଁ । ଡଷ୍ଟିକ୍୍‌ ସ୍କଲାରସିପ୍‌ 
ମିଳିଲା । ରେଭେନସା କଲେଜରେ ନାମ ଲେଖିବା ପାଇଁ ପ୍ରସ୍ତୁତ ହେଲି । 

ଖୋର୍ଵା ସ୍ତୁଲରେ ମୋର ସହପାଠୀମାନଙ୍କର ନାମ ବିଶେଷ ମନେ ପଡୁନାହିଁ। 
ଆମ ଗାଁର ଭୋଇମଳଙ୍କ ପରିବାରର ଶ୍ରୀ ବ୍ରଜ କିଶୋର ପଟ୍ଟନାୟକ ଥିଲେ ମୋର 
ସହପାଠୀ |! ମୁଁ ଗାଁକୁ ଛୁଟିରେ ଆସି ସ୍ତୁଲ ଖୋଲିବା ପୂର୍ବଦିନ ଯିବାବେଳେ ତାଙ୍କର 
ବଳଦ ଗାଡ଼ିରେ ବସି ଯାଉଥିଲି । ରାତି ଚାରିଟାବେଳେ ଅମେ ଗାଁ ଛାଡ଼ୁ । ଦିନ ଦଶଟା 
ସୁଦ୍ଧା ଖୋର୍ଦାରେ ପହଞ୍ଚି ଯାଉ । ବାଟରେ କେତକୀଝର ବୋଲି ଗୋଟିଏ ଝରଣାପାଣିର 

ପୋଖରୀ କୂଳରେ ଶଗଡ଼ ରଖି ନିତ୍ୟକର୍ମ ଶେଷକରୁ | ଚୁଡ଼ାଗୁଡ଼ ଜଳଖିଆ ଖାଇ ପୁଣି 
ଯାତ୍ରା କରୁ । ତାଙ୍କର ଡାକ ନାମ ଭୋଦ । ସେ ପିଲାଦିନୁ ମୋ ସାଙ୍ଗେ ସଙ୍ଗାତ ବସିଥାଆଅନ୍ତି । 
ମାଟ୍ରିକ୍‌ ପାସ୍‌ କରି ସେ ଆଉ କଲେଜକୁ ଗଲେ ନାହିଁ । ସୁଧାନିଧି ପଟ୍ଟନାୟକ, ସେ ମୋ 
ତିନିବର୍ଷ ତଳ ଶ୍ରେଣୀରେ ପଢୁଥିଲେ । ତାଙ୍କର ପିତା ବାଞ୍ଚାନିଧି ପଟ୍ଟନାୟକଙ୍କର 
ପୋଷ୍ୟପୁତ୍ର ହୋଇ ଆସିଥିଲେ । ଭାରି ସ୍ଠେହୀ ଏବଂ ମୋ ତତ୍ତ୍ଵାବଧାନରେ ତାଙ୍କ ବାପା 
ତାଙ୍କୁ ଛାଡ଼ି ଦେଇଥିଲେ । ବକ୍ତି ଜଗବନ୍ଧୁ ବିଦ୍ୟାଧର ମହାପତ୍ର । ମୁଁ ମାମୁଙ୍କ ବସାରେ 
ଥିବାବେଳେ ଗଳିର ପ୍ରଥମ ଘର ହଳଦିଆ କୋଠାରେ ସେ ରହୁଥିଲେ । ସେ ଥିଲେ 
ହଳଦିଆ ଜମିଦାରଙ୍କ ସାନଭାଇ । ମାତ୍ର ପିଲାବେଳୁ ରୋଡ଼ଙ୍ଗର ବକ୍ତି ଲୋକନାଅ 
ବିଦ୍ୟାଧର ମହାପାତ୍ର ତାଙ୍କୁ ପୁଅ କରି ନେଇଥିଲେ । ସେ ମୋର ଜଣେ ଅନ୍ତରଙ୍ଗ 
ସଙ୍ଗୀ । ଏକାଠି ଆମେ ସ୍କୁଲକୁ ଯାଉଥିଲୁ । ଭଲ ପାଠ ପଢୁଥିଲେ । ହାଇସ୍କୁଲରୁ ବୃତି 
ପାଇ ସେ ରେଭେନ୍ସା କଲେଜରେ ଏମ.ଏ. ପର୍ଯ୍ୟନ୍ତ ପଢ଼ିଥିଲେ । ପରେ ଇଂରାଜୀ 
ଅଧ୍ୟାପକ ଭାବରେ ସେ ଓଡ଼ିଶା ସରକାରଙ୍କ ନିଯୁକ୍ତି ପାଇଥିଲେ | ରେଭେନ୍ଵା କଲେଜର 
ଇଂରାଜୀ ଅଧ୍ୟାପକ ଭାବରେ କାର୍ଯ୍ୟ କରି ଅବସର ନେଇଥିଲେ । ଛୁଟିବେଳେ ଏବଂ 
ପରେ ପ୍ରାୟ ଆମ ଘରକୁ ଆସୁଥିଲେ । ସେ ଜଣେ ପରିବାରର ଲୋକ ହୋଇଥିଲେ । 
ତାଙ୍କ ସହିତ ମୁଁ ବକ୍ତିଙ୍କର ପୁରୁଣା ଘର ଦେଖିବାକୁ ଯାଇଥିଲି । ତାଙ୍କର ବହୁ ଘରଦ୍ବାର 
ଜମିବାଡ଼ି ଥିଲା । କିନ୍ତୁ ରକ୍ଷଣାବେକ୍ଷଣ ଅଭାବରେ ଚାରି ଛଅ ବଖରା ଘର ଛଡ଼ା ବାକି 
ସବୁ ଭାଙ୍ଗି ପଡ଼ିଥିଲା ! ତାଙ୍କର ପୁଅ ଲଲାଟେନ୍ଦୁଙ୍କ ସମୟରେ ଏହିସବୁ ଘରର ପୁନରୁଦ୍ଧାର 
କରାଯାଇ କୋଠା କରାଯାଇଛି ଏବଂ ତା” ମଧ୍ୟରେ ଥିବା ଇଷ୍ଟଦେବୀଙ୍କ ପାଇଁ ଗୋଟିଏ 
ଭବ୍ୟ ମନ୍ଦିର ଗଢ଼ାଯାଇଛି । 

ବାକି ସହପାଠୀ ବନ୍ଧୁମାନଙ୍କ ମଧ୍ୟରେ ମୋର ଉପର ଶ୍ରେଣୀରେ ପଢୁଥିବା 
କ୍ଷେତ୍ରମୋହନ ମଙ୍ଗରାଜଙ୍କ ସହିତ ବେଶ୍‌ ସଂପର୍କ ରହିଥିଲା । କିନ୍ତୁ କଲେଜ ପରେ ସେ 
ଓ.ଏ.ଏସ୍‌. ପାଇ ରାଜ୍ୟ ସରକାରଙ୍କ ବିଭିନ୍ନ ପଦପଦବୀରେ ରହି ଅବସର ନେଇଥିଲେ । 
ମୋର ଦୁଇ ଶ୍ରେଣୀ ଉପରେ ପଢ଼ୁଥିବା ଭଗବାନ ରାମ ଥିଲେ ମୋର ଜଣେ ଅନ୍ତରଙ୍ଗ 
ବନ୍ଧୁ । ସେ ଖୁବ୍‌ ଭଲ ଛାତ ଥିଲେ । ଆମେ ଏକାଠି ଛାତ କଂଗ୍ରେସରେ କାର୍ଯ୍ୟ କରୁଥିଲୁ । 
ସେ ସେତେବେଳେ ଥିଲେ ସଭାପତି । ଆମର କାର୍ଯ୍ୟାଳୟ ଥିଲା କଟକ ବାଙ୍କାବଜାର 
ଧର୍ମଶାଳାର ଗୋଟିଏ କୋଠରୀ । ତାଙ୍କର ଶ୍ଵଶୁର ଥିଲେ ମାରୁୱାଡ଼ି ସମାଜର ଜଣେ 
ପ୍ରତିଷ୍ଠିତ ବ୍ୟକ୍ତି ରାୟସାହେବ ଗିରିଧାରୀଲାଲ ମୋଡ଼ା । ଥରେ ଛାତ୍ର କଂଗ୍ରେସ ତରଫରୁ 
ସ୍ମିର ହେଲା ଯେ ମହିଳାମାନେ ମୁହଁ ଲୁଚାଉଥିବା ଓଢ଼ଣା ମାରୁଓଡ଼ି ସମାଜରୁ ଦୂର 

କରିବା । ଭଗବାନ ରାମ ଏ ସଂପର୍କରେ ତାଙ୍କ ସମାଜର ବନ୍ଧୁମାନଙ୍କୁ ଏକାଠି କରି ନିଜ 
ସ୍ତ୍ରୀମାନଙ୍କର ଓଢ଼ଣା ଉଠାଇବାର ପ୍ରସ୍ତାବ ବିଚାର କରାଗଲା | ଭଗବାନବାବୁ ଘୋଷଣା 
କଲେ, ସମସ୍ତେ ସଂକଳ୍ପ ନେବେ ନିଜ ନିଜର ସ୍ତ୍ରୀମାନେ ଯେପରି ଓଢ଼ଣା ପକାଇବେ 
ନାହିଁ। ମାରୱାଡ଼ି ସମାଜର ଅନ୍ୟ ଜଣେ ବ୍ୟକ୍ତି ଉଠି ଠିଆହୋଇ କହିଲେ, ଭଗବାନ 
ବାବୁ ସଂକଳ୍ପ ନେବା କଥା କହୁଛନ୍ତି, ଜାଣନ୍ତି ନା ଆପଣଙ୍କର ଶ୍ଵଶୁର ରାୟସାହେବ 
ଗିରିଧାରୀଲାଲ ମୋଡା । ସଂକଛ ନେବାକୁ ଠିଆ ହୋଇଥିବା ଭଗବାନ ବାବୁ ସଙ୍ଗେ 
ସଙ୍ଗେ ବସି ପଡ଼ିଲେ ! ସେତିକିରେ ବୈଠକ ଶେଷ ହୋଇଗଲା । 

ବହୁବର୍ଷ ପରେ ଅଖିଳ ଓଡ଼ିଶା ମାରୁୱାଡ଼ି ସମ୍ମିଳନୀରେ ଯୋଗଦେବା ପାଇଁ ମୁଁ 
କଟକ ଯାଇଥିଲି । ସମ୍ମିଳନୀ ସ୍ଥଳରେ ଶତାଧିକ ମହିଳା ଉପସ୍ଥିତ ଥିଲେ । କାହାରି 
ମୁଣ୍ଡରେ ଓଢ଼ଣା ଦେଖିଲି ନାହିଁ । ମୀରାଙ୍କର ଭଜନ ମୋର ମନେପଡ଼ିଲା- ଘୁଁ ଘଟକା 
ପଟ ଖୋଲରେ । 

ମୋର ଅନ୍ୟ କେତେକ ସହପାଠୀ ଥିଲେ ଗୌରାଙ୍ଗ ବାରିକ, ଜୟରାମ 
ବଳିଆରସିଂହ, ନାରାୟଣ ଓ ଉପେନ୍ଦ୍ର । ତାଙ୍କର ସାରିଆ ମନେ ପଡୁନାହିଁ । ଆମ 
ହଷ୍ଟେଲ ମେସ୍‌ରେ ଆମେ ପଚିଶ ଜଣ ଥାଉ । ମୁଁ ତାହାର ପରିଚାଳକ ଥିଲି । ଏମାନଙ୍କ 
ସହିତ ଆଉ ଜଣେ ଥିଲେ, ତାଙ୍କର ନାଁ ମନେ ପଡୁନାହିଁ । ଏମାନଙ୍କୁ ପଞ୍ଚସଖା 
କୂହାଯାଉଥିଲା । ବନ୍ଧୁ ଫକିର ହରିଚନ୍ଦନ ଏହି ମେସରେ ରହୁଥିଲେ | ପଞ୍ଚସଖା ଥରେ 
ସ୍ଥିର କଲେ, ରୋଷେଇ ସରିବା ପରେ ଆମେ ଯାଇ ପ୍ରଥମେ ପହଞ୍ଚିଯିବା ଏବଂ ସବୁଯାକ 
ଖାଦ୍ୟ ଖାଇନେବା । ସେମାନେ ତାହାହିଁ କଲେ । ସେମାନେ ପାଞ୍ଚଜଣ ପଚିଶ ଜଣଙ୍କର 
ଖାଦ୍ୟ ଶେଷ କରିଦେଲେ । ଆମେ କୋଡ଼ିଏ ଜଣ ସେଦିନ ଉପାସ ରହିଲୁ । ଏତେ 
ଖାଦ୍ୟ ସେମାନେ ଖାଇ ନେଉଥିଲେ । ପଞ୍ଚସଖା ଯେଉଁଦିନ ଏକାଠି ଖାଇବାକୁ ଯାଉଥିଲେ, 
ଆମେ ପ୍ରମାଦ ଗଣୁଥିଲୁ । 

ଗୌରାଙ୍ଗ ବାରିକ ପଦ୍ୟାନ୍ତ ପ୍ରତିଯୋଗିତାରେ ଜଣେ ମୁଖ୍ୟ ଭାଗୀଦାର ଥିଲେ । 
ବହୁ ପ୍ରାଚୀନ ଛାନ୍ଦ ପଦ୍ୟ ଆଦି ତାଙ୍କର ମୁଖସ୍ଥ ଥିଲା । ଏମାନେ ମାଟ୍ରିକ ପରେ କିଏ 
କୁଆଡ଼େ ରହିଲେ ଆଉ ତାଙ୍କ ସହିତ ଦେଖା ହୋଇନାହି । ଅନ୍ୟ କେତେଜଣଙ୍କ ମଧ୍ୟରୁ 
ଅଶ୍ଵିନୀ ମହାନ୍ତି ରାସବିହାରୀ ପଟ୍ଟନାୟକ, ରାମଚନ୍ଦ୍ର ରଥ (ଏ ରାମ ରଥ ପ୍ରସିଦ୍ଧ 
ରାଜନେତା ରାମଚନ୍ଦ୍ର ରଥ ନୂହନ୍ତି) ଏମାନେ ସମସ୍ତେ ମାଟ୍ରିକ ପରେ ଚାକିରି ବାକିରି 
କରି ଭଲରେ ରହିଥିଲେ । ମୁଁ ଅଷ୍ଟମ ଶ୍ରେଣୀରେ ପଡ଼ୁଥିବାବେଳେ ଜାନକାବଲ୍ଲଭ ମହାନ୍ତି 
ହାଇସ୍କୁଲରେ ପଢୁଥିଲେ । ପରେ ସେ ଅଧ୍ୟାପକ ହେଲେ । ଏହି ନାମରେ ଦୁଇଜଣ 

ଅଧ୍ୟାପକ ଥିବାରୁ ତାଙ୍କର ଡାକନାମ ଥିଲା ଗୋରା ଜାନକୀ । ଅନ୍ୟଜଣଙ୍କ ନାମରେ 
ଭରଦ୍ଵାକ ଲାଗିଥିଲା । ସେ ଆମର ସମକାଳୀନ ଥିଲେ ଓ ପୁରୀ ଜିଲ୍ଲା ସ୍କୁଲରେ ପଢ଼ୁଥିଲେ 
ଏବଂ ଓଡ଼ିଆ ପ୍ରଫେସର ଭାବରେ ଅବସର ନେଇଥିଲେ । 

ଖୋର୍ବାରେ ଇନ୍ଦ୍ରଜିତ ରାୟ ବହୁ ତଳ ଶ୍ରେଣୀରେ ପଢୁଥିଲେ । ତାଙ୍କୁ ମୁଁ ଟିଉସନ 
କରିବାପାଇଁ ଯାଉଥିଲି । ପରେ ସେ ପ୍ରସିଦ୍ଧ ଓକିଲ ଓ ଆଡ଼ଭୋକେଟ ଜେନେରାଲ 
ହୋଇଥିଲେ । ଖେର୍ବା ସ୍ବଲର ଅନ୍ୟତମ ପ୍ରସିଦ୍ଧ ଛାତ୍ର ହେଲେ ଖେର୍ଵା ପାଖ ଗୁରୁଜଙ୍ଗର 
କବି ସଚ୍ଚିଦାନନ୍ଦ ରାଉତରାୟ, ଯେ କି ଞ୍ଞାନପୀଠ ପୁରସ୍କାର ପାଇଛନ୍ତି ଏବଂ ଡକ୍ଟର 
ମାୟାଧର ମାନସିଂହ, ପ୍ରସିଦ୍ଧ ଶିକ୍ଷାବିତ୍‌ ଓ କବି । ଏମାନେ ମୋର ବହୁ ପୂର୍ବରୁ ଖୋର୍ଵା 
ସୁଲରେ ପଢୁଥିଲେ | 

ଖୋର୍ଵାରେ ଅମଲାମାନଙ୍କର ଗୋଟିଏ କ୍ଲବ୍‌ ଥିଲା । ଏମାନେ ମଝିରେ ମଝିରେ 
ନାଟକ ମାନଙ୍କରେ ଚିତ୍ତାକର୍ଷକ ଅଭିନୟ କରି ଦର୍ଶକମାନଙ୍କୁ ମୁଗ୍ଧ କରିପାରୁଥିଲେ । 
ଏହି ସମୟରେ ଓଡ଼ିଶାର ପ୍ରଥମ ଚଳଚ୍ଚିତ୍ର ସୀତା ବିବାହ” ଏହି କୃବରେ ପ୍ରଦର୍ଶିତ 
ହୋଇଥିଲା | ତାହା ଦେଖିବାର ସୁଯୋଗ ପାଇଥିଲି । 

ଖେର୍ବା ଥିଲା ଓଡ଼ିଶାର ପ୍ରଥମ ଖାସ୍‌ମାହାଲ ଅର୍ଥାତ ଇଂରେଜ ସରକାରଙ୍କ ନିକ 
କର୍ରୃତ୍ଵରେ ଚାଳିତ ଏକ ସବଡିଭିଜନ । ଖାସ୍‌ମାହାଲକୁ ମଧ୍ଯ ମୋଗଲବନ୍ଦୀ 
କୁହାଯାଉଥିଲା । ସେତେବେଳେ ଓଡ଼ିଶା ଦୂଇ ଭାଗରେ ବିଭକ୍ତ ଥିଲା- ଗଡ଼ଜାତ ଓ 
ମୋଗଲବନ୍ଦୀ । ମୋଗଲବନ୍ଦୀରେ ଇଂରେଜ ସରକାରଙ୍କର ଖାସ୍‌ ଶାସନ ଚାଲୁଥିଲା । 
ଗ୍ରିୟରସନ୍‌ ତାଙ୍କର ଗ୍ରାମାର ଅଫ୍‌ ଓଡ଼ିଆ ଲାଙ୍ଗୁଏଜ ପୁସ୍ତକରେ ଲେଖିଛନ୍ତି ଯେ ଯଦି 
ଖାଣ୍ଟି ଓଡ଼ିଆ ଭାଷା କେଉଁଠି ଥାଏ ତ ତାହା ହେଉଛି ପୁରୀ ଜିଲ୍ଲାର ଖୋର୍ଷା ଓ ଗଞ୍ଜାମ 
ଜିଲ୍ଲାର ଘୁମୁସର ( ଅଧୁନାତନ ଭଞ୍ଜନଗର) । 

ମୋର ଦାଦା (ବାପାଙ୍କର ଦାଦା ପୁଅ ଭାଇ) ଅଦ୍ବୈତ ଚରଣ ପଟ୍ଟନାୟକଙ୍କ ତାକ 
ନାମ ଅଗାଧୁ ଦା' ଶ୍ରୀ ଅକ୍ଷର ବିବର୍ଜିତ ଥିଲେ । ଓଡ଼ିଶାର ଜଣେ ଇନ୍‌କମ୍‌ ଟାକ୍୍‌ ଅଫିସରଙ୍କ 
ଗହରେ ରୋଷେଇବାସ କରି ଜୀବିକାର୍ଜ୍ନ କରୁଥିଲେ । ଟିକିଏ ଆଡ଼ପାଗଳା ଲୋକ । 
ତାଙ୍କର ବିବାହ କରିବା ଦାୟିତ୍ଵ ବାପାଙ୍କର । ରଣପୁର ପାଖ ବିଲଗାଡ଼ିଆରେ ବାହାଘର 
ଲାଗିଥାଏ । ତାଙ୍କର ଭାବି ଶ୍ଵଶୁର ଓ ଅନ୍ୟ ଦୁଇଜଣ ଆସି ପହଞ୍ଚିଲେ ତାଙ୍କୁ ଦେଖିବାକୁ 
ଓ ଜାଣିବାକୁ ଚାହିଲେ ସେ କେତେ ପାଠ ପଢ଼ିଛନ୍ତି । ବାପା ଦି' ଖଣ୍ଡ କାଗଜ ଆଣିଲେ । 
ଖଣ୍ଡକରେ ନିଜ ହସ୍ତାକ୍ଷରରେ ୪/୬ ଧାଡ଼ି ସହିତ ତାଙ୍କର ଦସ୍ତଖତ ଓ ଅନ୍ୟ ସାଦା 
କାଗଜଟି ଦାଦାଙ୍କ ଦେଲେ । ତାଙ୍କୁ କହିଥାନ୍ତି, ଖାଲି କାଗଜରେ ଯାହା କିଛି ଗାରାଗାରି 

କରି ମୋତେ ଦେଇ ଦେବୁ । ସେମାନେ ଆସି ଜ୍ଵାଇଁକୁ ଦେଖିଲେ । ସେ କ'ଣ ପଢ଼ିଛନ୍ତି 
ଜାଣିବା ପାଇଁ ଖଣ୍ଡେ କାଗଜରେ ତାଙ୍କର ଦସ୍ତଖତ ଓ ଯାହାପାରନ୍ତି ଲେଖିକରି ଦେବାପାଇଁ 
କହିଲେ | ଅଗାଧୁ ଦା ବାପାଙ୍କର କଥାମତେ କିଛି ଗାରାଗାରି କରି କାଗଜଖଣ୍ଡକ ବାପାଙ୍କୁ 
ଦେଇଦେଲେ । ବାପା ତାଙ୍କ ହାତରେ ଥିବା ଅନ୍ୟ କାଗଜଟି ସେମାନଙ୍କୁ ଦେଖାଇଦେଲେ । 
ଭାବୀ-ଶଶୁରଘର ଲୋକଙ୍କ ପରୀକ୍ଷାରେ ତାଙ୍କର ପାସ୍‌ ହୋଇଗଲା । 

ଆମର ତ ବେଶି ବିଲବାଡ଼ି ନ ଥାଏ। ସେ ଚାହିଲେ ଆମର କଳେଇଗଦା 
ଦେଖିବା ପାଇଁ ! ସେତେବେଳେ କଳେଇ ଗଦା ଦେଖି ଜାମାତା ନିରୂପଣ କରାଯାଉଥିଲା । 
ଯାହାର କଳେଇ ଗଦା ବଡ଼ ସେ ବେଶି ଧନୀ । ଆମ ଘର ପାଖ କୋଠକରଣଙ୍କର ବଡ଼ 
କଳେଇଗଦାଟି ବାପା ସେମାନଙ୍କୁ ଦେଖାଇ ଦେଲେ । ଏହିପରି ଦୂଇଟି ପରୀକ୍ଷାରେ ପାସ୍‌ 
କରି ଅଗାଧୁ ଦାଦାଙ୍କର ବିବାହ ହୋଇଗଲା | ମୁଁ ତାଙ୍କ ସାଙ୍ଗରେ ମାର୍କଶ୍ଡି ହୋଇ ଯାଇଥିଲି । 

ତାଙ୍କ ଅବିବାହିତ ବେଳର କଥା । ଥରେ ଅଗାଧୁ ଦାଦାଙ୍କର ମୁଣ୍ଡ ଖରାପ ଥିବା 
ସମୟରେ ମୋତେ ଡାକିନେଲେ । ଆମ ଗାଁର ରାମନିଧି ଦେବଙ୍କ ମନ୍ଦିରକୁ ଗଲେ । 
ସେଠି ଥୁଆ ହୋଇଥିବା ଚିତ୍ରିତ ଷଣ୍ଢ ମୁଣ୍ଡଟିକୁ ଧରିବାପାଇଁ ମୋତେ କହିଲେ । ସେଠୁ 
ତାଙ୍କ ସହିତ ମୁଁ ଗଲି ଜଗତ୍ରମୋହନଙ୍କ ମନ୍ଦିରକୁ । ସେଠାରେ ସେହିପରି ଏକ ଚିତ୍ରିତ 
ଗାଇମୁଣ୍ଡ ଥିଲା । ତାକୁ ସାଙ୍ଗରେ ଧରି ଦାଦା ପୁତୁରା ଦୁଇଜଣ ଘରକୁ ଫେରିଲୁ । ତାହାପରେ 
ସେ ମୋତେ କହିଲେ ଏ ଦିଟାକୁ ଘରେ ରଖିଥିବା । ପୂଜା କରିବା । ଦୁଇଘଣ୍ଟା ପରେ 
ଦୁଇ ମନ୍ଦିରର ପୂଜାରୀ ଓ ମାଳି ମୁଣ୍ଡ ନ ଦେଖି କିଏ ଟୋରି କରିଛି ବୋଲି ହୋ ହଲ୍ଲା 
କଲେ । ମୁଁ ବାପାଙ୍କୁ କହିଲି, ଅଗାଧୁ ଦା' ମୋତେ ନେଇ ସେ ଦୁଇଟିଯାକ ମୁଣ୍ଡ ନେଇ 
ଆସିଛନ୍ତି । ବାପା ସଙ୍ଗେ ସଙ୍ଗେ ଫେରାଇ ଦେଇ କହିଲେ, ପାଗଳା ଲୋକ, ନେଇ 
ଆସିଥିଲା । କେହି ଏ ଚୋରିକୁ ଗୁରୁତ୍ଵ ଦେଲେ ନାହିଁ । 

ଗାଁକୁ ପଞ୍ଚୁଦୋଳ ମେଳଣକୁ ସବୁ ଦେବଦେବୀ ଆସନ୍ତି; କିନୁ ସେ ବର୍ଷ ଗାଁ ପାଖ 
ଗୋଳବାଇ ଭଗବତୀ ଆସିଲେ ନାହିଁ । ଭଗବତୀ ରାମନିଧିଙ୍କର ଭଉଣୀ । ସେ ନ 
ଆସିବାରୁ ଗୋଳବାଇ ଲୋକଙ୍କ ସହିତ ଆମ ଗାଁ ଲୋକଙ୍କର ବିବାଦ ହେଲା । 
ଗୋଳବାଇର ଲୋକ କହିଲେ, ତୁମେମାନେ ଶୁଣ୍ଚି ବିଟାଳିଆ ହୋଇଯାଇଛ । ତେଣୁ 
ଆମ ଠାକୁରାଣୀ ଆଉ ତୁମ ଗ୍ରାମକୁ ଯିବେ ନାହିଁ । କେବଳ ପଞ୍ଚୁଦୋଳ ନୁହେଁ, ଦଶହରାକୁ 
ମଧ୍ୟ ଯବେ ନାହିଁ । ଶୁଣ୍ଢି ବିଟାଳିଆ କଥାଟା ହେଉଛି ଆମ ଗାଁ ପାଖରେ ଦେଉଳିରେ 
ଜଣେ ଶୁଣ୍ଚି ମହାଜନ ଥାଆନ୍ତି । ସେ ଶୁଣ୍ଢିଥିବା ଯୋଗୁ ତାଙ୍କ ଦିଅଁ କୁଆଡ଼େ ଯାଆନ୍ତି 
ନାହିଁ । ଆମ ଗାଁ ଲୋକ କିଛି ଅର୍ଥ ପାଇ ପଞ୍ଚୁଦୋଳକୁ ତାଙ୍କ ଦିଅଁଙ୍କୁ ନିମନ୍ତ୍ରଣ କରି ନେଇ 

ଆସିଲେ । ସେଇଠାରୁ ଗାଁ ହେଲା ଶୁଣ୍ଢି ବିଟାଳିଆ । ଶୁଣ୍ଢି ତ ସମାଜରେ ତଳିଆ ଜାତି । 
ଶୁଣ୍ଢିଙ୍କ ଦିଅଁ ବୋଲି ସେ ମଧ୍ୟ ଅସ୍ପଶ୍ୟ ! ଏଥିରୁ ଅସ୍ପୃଶ୍ୟତା କିପରି ସମାଜକୁ ସଂକ୍ରମିତ 
କରିଥିଲା, ତାହା ଜଣାଯାଏ । 

କିନୁ ଆମ ଗାଁ ବାଲା ଛାଡ଼ିଲେ ନାହିଁ । ସେମାନେ ଗୋଳବାଇ ଲୋକଙ୍କ 
ବିରୋଧରେ ଖୋର୍ଵାରେ ମକଦ୍ଦମା କଲେ | ପୁରୁଷାନୁକ୍ରମେ ରାମେଶ୍ବରକୁ ଆସୁଥିବା 
ଭଗବତୀ ଯେପରି ନିୟମିତ ଆସିବେ ସେଥିପାଇଁ କୋର୍ଟ ନିର୍ଦ୍ଦେଶ ଦେବା ଥିଲା 
ଉଦ୍ଦେଶ୍ୟ । କିନ୍ଧୁ ମକଦ୍ଦମାଟି ଆମ ଗାଁ ସପକ୍ଷରେ ଗଲା ନାହିଁ । କାରଣ ଭଗବତୀ 
କିପରି ତାହା ଜାଣିବା ପାଇଁ କୋର୍ଟ ଚାହିଁଲେ । ଭଗବତୀଙ୍କର ମୂର୍ଭି ହେଉଛି କେବଳ 
ଗୋଟିଏ ମୁଣ୍ଡ । ତାଙ୍କୁ ସେହିପରି ଭାବରେ ପୂଜା କରାଯାଉଥିଲା । ଉଭୟଙ୍କ ପକ୍ଷ 
ଶୁଣି ସାରି କୋର୍ଟ କହିଲେ ଗୋଟାଏ ମୁଣ୍ଡ କିପରି ଗୋଟାଏ ମୂର୍ରି ହେବ! ଏମାନେ 
ମିଛ ଦାବି କରି ବିପକ୍ଷଙ୍କୁ ହଇରାଣ କରୁଛନ୍ତି । 


mm ma —~ 


ରହିବା ସମ୍ଭବ ନୁହେଁ । ଦୋଳମୁଣ୍ଡାର ଛକରେ କଲେଜର ପି.ଇ.ଟି. ତାଙ୍କ ଘରର 
ତିନୋଟି ରୁମ୍‌ ଆମକୁ ଭଡ଼ାଦେଲେ । ଆମେ ଚାରି ଜଣ ଛାତ୍ର ସେଠାରେ ରହିଲୁ । 
ବାଙ୍କିର ମଧୁସୂଦନ ଶତପଥୀ, ଯୋଗେଶ ଚନ୍ଦ୍ର ରାଉତ, ବିଜୟାନନ୍ଦ ରଥ ଓ ମୁଁ । 
ମଧୁସୂଦନ ମାଟ୍ରିକ ପରୀକ୍ଷା ଦେଇ ଚତୁର୍ଥ ହୋଇ ଡିଭିଜନାଲ ସ୍ପଲାରସିପ୍‌ ପାଉଥିଲା । 
ବିଜୟାନନ୍ଦ କଟକ ଜିଲ୍ଲା ବୃତ୍ତି ଲାଭ କରିଥିଲା । ଏହିପରି ଆମେ ତିନିଜଣ ବୃରିଧାରୀ 
ଥିଲୁ । ଖୋର୍ଵା ସ୍ବୁଲରେ ମୋର ପ୍ରଧାନ ବନ୍ଧୁ ବକ୍ତି ଜଗବଂଧୁ ବିଦ୍ୟାଧର ମହାପାତ୍ର 
(କିଂବଦନ୍ତି ବକ୍ତିଙ୍କର ଦାୟାଦ) ଜିଲ୍ଲାରେ ଦ୍ଵିତୀୟ ହୋଇ ମୋ ପରି ମାସିକ ଦଶ ଟଙ୍କା 
ବୃତ୍ତି ପାଉଥାନ୍ତି । ମାତ୍ର ତାଙ୍କର ଅବସ୍ଥା ସ୍ବଚ୍ଛଳ ଥିବାରୁ ସେ ହଷ୍ଟେଲରେ ରହିଲେ । 
କଲେଜ ଦରମା ଅଧା କରାଗଲା । ସୋସାଲ ସର୍ଭିସ ଗିଲ୍ଡ଼ରୁ ମଧ୍ଯ କିଛି ସାହାଯ୍ୟ 
ମିଳିଲା । କଲେଜରେ ପଢ଼ିବାପାଇଁ ମାସିକ ମେସ୍‌ ଖର୍ଚ୍ଚ ମିଶାଇ ତିରିଶଟଙ୍କା ଦରକାର | 
ବାକି ଅର୍ଥ ପାଇଁ ମୁଁ ସ୍ଥିର କଲି ଟିଉସନ କରିବି । ପ୍ରାୟ ଦୁଇଓଳି ମୁଁ ଟିଉସନ କରୁଥିଲି 
ଛୁଟିବେଳେ ଖୋର୍ବାରେ ରହି ଟିଉସନରୁ କିଛି ଅର୍ଥ ଉପାର୍ଜିତ ହେଲା । ଏହିପରି ପାଠ 
ପଢ଼ିବା ପାଇଁ କୌଣସି ଅଭାବ ରହିଲା ନାହିଁ । କିନୁୁ ପାଠପଢ଼ାରେ ବିଘ୍ନ ଘଟିଲା | ଦୂଇ 
ଓଳି ଟ୍ୟୁସନ କରୁଥିବା ଯୋଗୁଁ ଖାଲି କ୍ଲାସ୍‌ରେ ଯାଇ ଯୋଗଦିଏ । ରାତି ଓ ସକାଳ ଓଳି 
ଟ୍ୟୁସନ୍‌ରେ ଥାଏ । ଇତିହାସ ଓ ସଂସ୍କୃତ ବିଷୟ ପ୍ରତି ମୋର ଆଗ୍ରହ ଥିବାରୁ ମୁଁ ଆଇ. ଏ. 

ଶ୍ରେଣୀରେ ହିଷ୍ଟି, ଲଜିକ୍‌ ଓ ସଂସ୍କୃତ ନେଲି । ସଂସ୍କୃତ ବିଭାଗରେ ମୁଖ୍ୟ ଅଧ୍ଯାପକ 
ଥିଲେ ପ୍ରସିଦ୍ଧ ବିଦ୍ଵାନ ଡକ୍ଟର ଆର୍ଭବଲ୍ଲଭ ମହାନ୍ତି । ତାଙ୍କ ସହିତ ଥିଲେ ଡକ୍ଟର କରୁଣାକର 
କର, ଡକ୍ଟର କୁଞ୍ଜବିହାରୀ ତ୍ରିପାଠୀ, ପ୍ରଫେସର ପ୍ରହ୍ଲାଦ ପ୍ରଧାନ । ସମସ୍ତେ କୃତବିଦ୍ୟ । 
ଖୁବ୍‌ ଭଲ ଅଧ୍ୟାପକ | ଆର୍ଭବାବୁ ମାତ୍ର ବର୍ଷେ ରହିଛନ୍ତି, ତାହାପରେ ଅବସର ନେଲେ । 
ଆମର ପ୍ରଥମ କ୍ଲାସରେ ଆର୍ଭବାବୁ କାଳିଦାସଙ୍କର ' ରଘୁବଂଶ” ପଢ଼ାଇଲେ | ଗୋଟିଏ 
ଶଦ୍ଦ ଉପରେ ପ୍ରାୟ ପନ୍ଦର ମିନିଟ୍‌ ସମୟ ନେଲେ । ଜାୟା” ଶବଦ । ଜାୟା ଶବ୍ଦରୁ ସେ 
ସେହି ଅର୍ଥ ବୃଝାଉଥିବା ଦାରା, ଭାର୍ଯ୍ୟା, ପତ୍ନୀ ଆଦି ପ୍ରତି ଶଦ୍ଦ ସଂପର୍କରେ ବୁଝାଇବାକୁ 
ଲାଗିଲେ | ‘ରଘୁବଂଶ”ର ଏହି ପଦଟି- ରତ୍ନାକରଂବୀକ୍ଷ୍ୟ ମିଥଃ ସ ଜାୟାଂ | ରତ୍ନାକର 
ବା ସମୁଦ୍ରକୁ ଦେଖି ରାମଚନ୍ଦ୍ର ନିଜ ଜାୟା ବା ପତ୍ନୀ ସୀତାଙ୍କ କହିଲେ । ଆର୍ଇବାବୁ 
ବୁଝାଇଲେ, ଜାୟା ଅର୍ଥ ହେଉଛି- ସ୍ତର ଗର୍ଭରେ ସନ୍ତାନ ଜାତ ହୁଏ, ତେଣୁ ଏହା ଜାୟା 
(ଜାୟତେ ଯସ୍ମିନ୍‌ ଉଦରେ) । ଦାରୟତି ଇତି ଦାରା । ଦାରାର ଅର୍ଥ ହେଉଛି- ସ୍ତ୍ର 
ଆସିଲେ ଯୌୈଥ ପରିବାରକୁ ଭାଟିଦିଏ । ପତ୍ନୀ ଅର୍ଥ ହେଉଛି- ପତି ଶବ୍ଦରୁ ପତ୍ନୀ ହୋଇଛି । 
ପତିର ଅର୍ଥ “ସଃ ପାତି ଅର୍ଥାତ ଯେ ରକ୍ଷାକରେ | ପତ୍ନୀ ହେଲା ଯାହାକୁ ରକ୍ଷା କରାଯାଏ । 
କାନ୍ତା ଅର୍ଥ ହେଉଛି- ଯେ ସ୍ବାମୀର କାମନା ପୂରଣ କରେ | କାନ୍ତାର ଅନ୍ୟ ଏକ ଅର୍ଥ 
କମନୀୟା | ଭାର୍ଯ୍ୟାର ଅର୍ଥ ହେଉଛି, ଯାହାର ଭରଣପୋଷଣ ଦାୟିତ୍ଵ ବହନ କରାଯାଏ । 

ଆର୍ଭବାବୁ ଭାରି କଡ଼ା ଲୋକ ଥିଲେ । ପିଲାଙ୍କୁ ତୁ ତା କରି ସମ୍ବୋଧନ କରନ୍ତି । 
କଲେଜରେ ମଧ୍ୟ ବେଞ୍ଚ ଉପରେ ଠିଆ କରାନ୍ତି । ଅବଶ୍ଯ ମୋର ସେ ଅଭିଜ୍ଞତା 
ହୋଇନାହିଁ । ସଂସ୍କୃତ ବି.ଏ. ଅନର୍ସ ପରୀକ୍ଷାରେ ମୋର ବ୍ୟାକରଣ ପେପର ତାଙ୍କ 
ପାଖରେ ପଡ଼ିଥିଲା । ମୁଁ ପୂରା ୧୦୦ ନମ୍ବର କେବଳ ସଂସ୍କୃତରେ ଉତ୍ତର ଦେଇଥିଲି । 
ଥରେ କରୁଣାକର ବାବୁଙ୍କଠାରୁ ମୋ ନାଁ ଜାଣି ଖୁସି ହୋଇଥିଲେ | 

ଆର୍ରବାବୁଙ୍କ ସହିତ ମୋର ଗୋଟିଏ ଅଭିଜ୍ଞତା ସଂପର୍କରେ କହୁଛି । ବାପାଙ୍କ 
ଲିଖିତ “ ଜାନକୀବଲ୍ଭ ବିଳାସ ର ପ୍ରଥମ ଖଣ୍ଡ ପ୍ରକାଶ ପାଇଥାଏ । ବାପା ଦ୍ଵିତୀୟଖଣ୍ଡର 
ପାଶୁୁଲିପି ମୋ ପାଖକୁ ପଠାଇ କହିଥିଲେ, ମୁଖବନ୍ଧ ଲେଖିବାକୁ ଆର୍ର ବାବୁଙ୍କୁ ଅନୁରୋଧ 
କରିବୁ । ମୁଁ ଅନର୍ସ କ୍ଲାସରେ ପଢୁଥାଏ । ବୋଧହୁଏ କଲେଜରେ ମୋର ଦ୍ଵିତୀୟ 
ବର୍ଷ । ସେତେବେଳକୁ ସେ ଅବସର ନେଇ ଚଣ୍ଡୀ ଗଳି ପାଖ ନିଜ ଘରେ ରହୁଥାନ୍ତି । 
ମୁଁ ‘ଜାନକୀବଲ୍ଲଭ ବିଳାସ”ର ଛାପା ପ୍ରଥମ ଖଣ୍ଡ ବହି ସହିତ ପାଣୁଲିପିଟି ଦେଲି 
ଏବଂ ମୁଖବନ୍ଧ ଲେଖିବାପାଇଁ ବାପାଙ୍କର ଅନୁରୋଧ କଥା କହିଲି । ସେ ଲେଖିଦେବେ 
ବୋଲି ° ହଁ' କହି ଛାପାବହି ଓ ପାଣଡୁଲିପିଟି ରଖିଲେ । ପ୍ରାୟ ଛ'ମାସ ବିତିଗଲା । 

ବାପା ବିରକ୍ତ ହୋଇ କହିଲେ, ପାଣ୍ଜୁଲିପିଟି ତାଙ୍କଠାରୁ ଫେରାଇ ଆଣ । ଏ ଭିତରେ 
ମୁଁ ଦୂଇ / ତିନି ଥର ତାଙ୍କ ଘରକୁ ଯାଇ ସାରିଲିଣି ମୁଖବନ୍ଧ ଆଣିବା ପାଇଁ । ହଁ 
ଲେଖିଦେବି ଲେଖିଦେବି ବୋଲି ସେ କହୁଥାନ୍ତି । ମୁଁ ଛ'ମାସ ପରେ ପାଣ୍ଡୁଲିପି ଫେରାଇ 
ଆଣିବା ପାଇଁ ଗଲି । ମୁଁ କହିଲି, ସାର୍‌ ଦେଖିଲେ ନାହିଁ, ପାଣୁଲିପିଟି ଫେରାଇ ଦିଅନୁ । 
ମୋତେ କହିଲେ, ଆରେ କ'ଣ ଦେଖିବି, କମ୍ବଳଯାକ ବାଳ । ମୁଁ ସଙ୍ଗେ ସଙ୍ଗେ କହି 
ଉଠିଲି, କମ୍ବଳର କେଉଁ ବାଳଟି ଆପଣ ବାଛିଲେ, ମୋତେ ଦେଖାଇଦେଲେ ! ସେ 
ମୋର ଦମ୍ବୋତ୍ତି ଶୁଣି ଦବିଗଲେ । ନରମ ହୋଇ କହିଲେ, ଆରେ, ମୁଁ ଦେଖିପାରିନାହିଁ । 
ସେ ଲେଖି ମୋତେ ଫେରସ୍ତ ଦେବାବେଳକୁ ବାପାଙ୍କର ଦେହାନ୍ତ ହୋଇଯାଇଥିଲା । 
ପରେ ମୁଁ ' ପ୍ରଜାତନ୍ତ୍'ରେ ଥିବାବେଳେ ଆର୍ଭବାବୁଙ୍କ ମୁଖବନ୍ଧ ସହିତ ' ଜାନକୀବଲ୍ଲଭ 
ବିଳାସ”ଟି ପ୍ରକାଶ କରିଥିଲି । ଅତି ଉତ୍ଧୁଷ୍ଟ ମୁଖବନ୍ଧ । ସେଥିରେ ସେ ତାଙ୍କୁ 
ଉପେନ୍ଦ୍ରଭଞ୍ଜଙ୍କ ସହିତ ତୁଳନା କରିଥିଲେ । ପରେ “ଗୋକୁଳାନନ୍ଦ ଗ୍ରଚ୍ଛାବଳୀ”ରେ 
ମଧ୍ୟ ତାହାକୁ ସନ୍ଧିବେଶିତ କରାଯାଇଛି । 

' ପ୍ରଜାତନ୍ତ୍ର ରେ ଯୋଗଦେବା ପରେ ତାଙ୍କ ସହିତ ମୋର ଏକ ନିବିଡ଼ ସଂପର୍କ 
ପ୍ରତିଷ୍ଠିତ ହେଲା । ଅନେକ ଦିନ ସନ୍ଧ୍ୟାରେ ମୁଁ ତାଙ୍କ ଘରକୁ ଯାଉଥିଲି । ପ୍ରାଚୀନ ସାହିତ୍ୟ 
ଓ ବ୍ୟାକରଣ ସଂପର୍କରେ ତାଙ୍କର ବ୍ୟାଖ୍ୟା ଚମକ୍ରାର ¦ ଓଡ଼ିଆ ସାହିତ୍ୟକୁ ତାଙ୍କର ଦାନ 
ଅବିସ୍ମରଣୀୟ । ତାଙ୍କ ଶବ ଯାତ୍ରାରେ ମଧ୍ୟ ମୁଁ ଯୋଗ ଦେଇଥିଲି । ସେହିଦିନ ତାଙ୍କ 
ଘରେ ଗୋଟିଏ ବୈଠକ ବସିଲା । ତାଙ୍କ ସଂପର୍କରେ ସ୍ମରଣିକା ପୁସ୍ତକ ପ୍ରକାଶ ପାଇବ । 
ତାଙ୍କର ଭଣଜା ବିନୋଦ କାନୁନ୍‌ଗୋ ତାହାର ଦାୟିତ୍ଵ ନେଲେ । ମୁଁ କହିଲି, ପୁସ୍ତକ 
ପରେ ବାହାର କରାଯିବ, ଏବେ ଏକାଦଶାହବେଳକୁ ଗୋଟିଏ ସ୍ମରଣିକା ପ୍ରକାଶ ପାଇବା 
ଦରକାର । ମୁଁ ତାର ଦାୟିତ୍ଵ ନେଇ ଯଥା ସମୟରେ ପ୍ରଜାତନ୍ତ୍ର ପ୍ରେସ୍‌ରୁ ସ୍ମରଣିକା 
ବାହାର କଲି । ସ୍କାରକ ପୁସ୍ତକ ପ୍ରକାଶ ପାଇଲା ନାହିଁ । 

ଅବସର ନେବା ପରେ ଆର୍ଭବାବୁ ଅରେ ନିର୍ବାଚନରେ ପ୍ରାର୍ଥୀ ହୋଇଥିବା ମୋର 
ମନେପଡ଼ୁଛି । ଭୋଟ ପାଇଲେ ନାହିଁ । ପୂର୍ବତନ ଜମିଦାର ହେଲେ ମଧ୍ୟ କଟକରେ 
ରହୁଥିବା ଅଧ୍ୟାପକଙ୍କୁ ପାଟକୁରା ଗାଁର ଲୋକେ ଭୋଟ ଦେବେ କାହିଁକି ? ପ୍ରାଚୀ 
ସମିତିର ପ୍ରତିଷ୍ଠା କରି ଓ ତାହା ଜରିଆରେ ପାଣ୍ଡିତ୍ୟପୂର୍ଣଣ ମୁଖବନ୍ଧ ସହ ସେ ବହୁ 
ପ୍ରାଚୀନ ପୋଥିର ସଂପାଦନା କରି ପୁସ୍ତକ ପ୍ରକାଶ କରିଥିଲେ । ତାହା ତାଙ୍କୁ ଚିର ସ୍ମରଣୀୟ 
ରଖିବ । କରୁଣାକରବାବୁ ମୁଁ ଭଲ ଛାତ୍ରଥିବା ହେତୁ ମୋତେ ଖୁବ୍‌ ଭଲ ପାଉଥିଲେ । 
ଆଇ.ଏ. ପାସ୍‌ କରିବାପରେ ସଂସ୍କୃତରେ ମୋର ନମ୍ବର ଦେଖି ସେ ସଂସ୍କୃତ ଅନସ 

ନେବାପାଇଁ ମୋତେ ପ୍ରବର୍ଭାଇଲେ । ପ୍ରସିଦ୍ଧ ଆଳଙ୍କାରିକ ଶ୍ରୀ ବିଶ୍ବନାଥ କବିରାଜଙ୍କ 
ରଚିତ ଅଳଙ୍କାର ଶାସ୍ତ୍ରର ଟୀକା ସହ ସେ ସଂପାଦନା କରିଥିଲେ ଏବଂ ଓଡ଼ିଆ ଭାଷାର 
ପ୍ରାଚୀନତା ପାଇଁ “ ଆଶ୍ଚର୍ଯ୍ୟ ଚର୍ଯ୍ୟାଚୟ ' ନାମକ ପୁସ୍ତକ ପ୍ରଣୟନ କରି ଡକ୍ଟରେଟ୍‌ ଉପାଧି 
ଲାଭ କରିଥିଲେ । ସରଳ ସଂସ୍କୃତରେ ସେ ଦୀର୍ଘ ଭାଷଣ ଦେଇପାରୁଥିଲେ । ଡକ୍ଟର 
କୁଞ୍ଜବିହାରୀ ତ୍ରିପାଠୀ କଟକର ପ୍ରଫେସରପଡ଼ାରେ ରହୁଥିଲେ । ମୋର ମନେ ପଡୁଚି, 
ଓଡ଼ିଆ ଶ୍ରେଣୀରେ ସେ ଆମକୁ ପଢ଼ାଇବାକୁ ଆସିବା ପୂର୍ବରୁ ପିଲାମାନେ କ୍ଲାସ୍‌ରେ ଅପେକ୍ଷା 
କରିଥାନ୍ତି । ସହପାଠୀ ବେଣୁଧର ରାଉତ (ପରେ ଅଧ୍ୟାପକ ହୋଇଥିଲେ ଓ ବିଶିଷ୍ଠ 
କବି) ଭଲ କ୍ୟାରିକେଚର କରନ୍ତି | ଥରେ ସେ ଛତା ଧରି ସୁଟ୍‌ ପିନ୍ଧିଥିବା ଜଣେ 
ଲୋକର ଚିତ୍ର ବ୍ଲାକ୍ବୋର୍ଡ଼ରେ ଅଙ୍କନ କରି କହିଲେ, ଦେଖ- କୁଞ୍ଜବିହାରୀ କୂଞ୍ 
କୁଞ୍ଜେ ବିହରି, ଆସର ଧୀରେ ଛତା ଧରିରେ ସହଚରୀ | 

ପ୍ରଫେସର ପ୍ରହ୍ଲାଦ ପ୍ରଧାନ ଚମକ୍ରାର ପଢ଼ାଉଥିଲେ। ବର୍ଷେ ଦୂଇବର୍ଷ ରେଭେନ୍ନା 
କଲେଜରେ ରହିବା ପରେ ସେ ଗବେଷଣା ପାଇଁ ଚୀନ୍‌ ଚାଲି ଯାଇଥିଲେ | ବହୁ ବୌଦ୍ଧ 
ଧର୍ମଶାସ୍ତ୍ର ଗବେଷଣା କରି ସେ ଭାରତ ଫେରିଥିଲେ ଏବଂ ଉକ୍ସଳ ବିଶ୍ବବିଦ୍ୟାଳୟରେ 
ଯୋଗଦାନ କରି ପ୍ରଫେସର ଭାବରେ ଅବସର ଗ୍ରହଣ କରିଥିଲେ । ତାଙ୍କ ସହିତ ମୋର 
ଘନିଷ୍ଠ ବନ୍ଧୁତା ପ୍ରତିଷ୍ଠିତ ହୋଇଥିଲା । ‘ ପୌରୁଷ”ରେ ସେ ପ୍ରାୟ ପ୍ରତ୍ୟେକ ସଂଖ୍ୟାରେ 
ବିଭିନ୍ନ ବିଷୟରେ ଲେଖୁଥିଲେ ଏବଂ “ଶବ୍ଦ ଧନ୍ଦା' ପ୍ରସ୍ତୁତ କରୁଥିଲେ । ପୁରୀରେ 
ଶ୍ରୀଜଗନ୍ନାଥ ସଂସ୍କୃତ ବିଶ୍ବବିଦ୍ୟାଳୟ ପ୍ରତିଷ୍ଠା କରିବା ପରେ ସେ ହେଲେ ତାହାର ପ୍ରଥମ 
କୁଳପତି । କିନୁ ଅଛଦିନ ପରେ ତାଙ୍କର ଜୀବନାବସାନ ହୋଇଗଲା । ମୁଁ ସେତେବେଳେ 
ମୁଖ୍ୟମନ୍ତ୍ରୀ ଥିଲି । ଓଡ଼ିଶା ସାହିତ୍ୟ ଏକାଡେମୀ ପକ୍ଷରୁ ତାଙ୍କ ସଂପର୍କରେ ତାଙ୍କ 
ଏକାଦଶାହରେ ଏକ ସ୍ମରଣିକା ପ୍ରକାଶ ପାଇଥିଲା । ସେ କାଶୀଯାଇ ବାରବର୍ଷ ପାଣିନୀ 
ବ୍ୟାକରଣ ଅଧ୍ୟୟନ କରି ଦୋରସ୍ତ କରିଥିଲେ । 


ମୋତେ ବି.ଏ. ଶ୍ରେଣୀରେ ସଂସ୍କୃତ ଅନର୍ସ ନେବାପାଇଁ ଯେ ପ୍ରବର୍ଭାରଥିଲେ 
ସେଇ ଡକ୍ଟର କରୁଣାକର କରଙ୍କ ବିଷୟରେ ଲେଖୁଛି । ସେ ଜଣେ ଅତ୍ୟନ୍ତ ସ୍ବେହୀ 
ଅଧ୍ୟାପକ ଥିଲେ । ସଂସ୍କୃତରେ ଅନର୍ଗଳ ବକ୍ତ୍ରତା ଦେଇପାରୁଥିଲେ । ଓଡ଼ିଶାର ପ୍ରସିଦ୍ଧ 
ଆଳଙ୍କାରିକ ବିଶ୍ଵନାଥ କବିରାଜ୍କ ପ୍ରଣୀତ ସାହିତ୍ୟ ଦର୍ପଣ” ନାମକ ପ୍ରସିଦ୍ଧ ଅଳଙ୍କାର 
ଗ୍ରନ୍ଧର ଟୀକା କରି ସେ ପ୍ରକାଶ କରିଥିଲେ । ଆରଉଁବାବୁଙ୍କ ପରେ ସେ ଥଲେ ରେଭେନ୍‌ସା 
କଲେଜର ସଂସ୍କୃତ ଓ ଓଡ଼ିଆ ବିଭାଗର ମୁଖ୍ୟ ଅଧ୍ୟାପକ । ଓଡ଼ିଆ ସାହିତ୍ୟରେ ମଧ୍ୟ 

ତାଙ୍କର ବହୁତ ପୁସ୍ତକ ଥିଲା ! “ ଆଶ୍ଚର୍ଯ୍ୟ ଚର୍ଯ୍ୟାଚୟ” ନାମରେ ତାଙ୍କ ରଚିତ ପୁସ୍ତକ, 
ଯେଉଁଥିପାଇଁ ସେ ଡକୃରେଟ ଉପାଧି ପାଇଥିଲେ, ତାହା ଥିଲା ଓଡ଼ିଆ ଭାଷାର ପ୍ରଥମ 
ବିକାଶ ପର୍ବ । ଚର୍ଯ୍ୟାପଦର ଗୀତିକାରମାନଙ୍କୁ ସେ ଓଡ଼ିଆ ବୋଲି ପ୍ରମାଣିତ କରିଥିଲେ । 
ସଂସ୍କୃତ ଅନର୍ସ ନେବାବେଳେ ମୋତେ କହିଥିଲେ, ତୁମେ ନିଶ୍ଚୟ ଫାଷ୍ଟକ୍କାସ୍‌ ପାଇବ । 
କଲେଜର ତୃତୀୟ ବର୍ଷରେ ମୋର ସକାଳ ବେଳଟା ଟିଉସନରେ ଯାଉଥିଲା, ତାହାପରେ 
ପୁଣି ଛାତ୍ର ରାଜନୀତିରେ ମୁଁ ପଶିଗଲି । ଟେଷ୍ଟ୍‌ ପରୀକ୍ଷା ପରେ ପରେ ଯୟୁନିୟନ୍‌ ଜ୍ୟାକ୍‌ 
ହଟାଅ ଆନ୍ଦୋଳନ | ଆମେ ଦୂଇଦଳ ଛାତ୍ର ସେତେବେଳେ ଏହି ପତାକା ଆନ୍ଦୋଳନରେ 
ଏକ ହୋଇ ଲଢୁଥିଲୁ । ଛାତ୍ର କଂଗ୍ରେସ ଓ ଷ୍ଟୁଡେଣ୍ଢ୍‌ ଫେଡ଼େରେସନ । ଛାତ୍ର କଂଗ୍ରେସ 
ପକ୍ଷରୁ ସଭାପତି ଶ୍ରୀ ପ୍ରଦୀପ୍ତ କିଶୋର ଦାସ ( ପରେ ଓଡ଼ିଶାର ଶିକ୍ଷାମନ୍ତ୍ରୀ ହୋଇଥିଲେ), 
ଶ୍ରୀ କୁଳମଣି ମହାପାତ୍ର ଗୌରାଙ୍ଗ ଚରଣ ଦାସ ଏବଂ ମୁଁ । କମ୍ୟୁନିଷ୍ଟ ଷ୍ଟୁଡେଣ୍ଟ୍‌ସ 
ଫେଡ଼େରେସନ ପକ୍ଷରୁ ଶ୍ରୀ ମନମୋହନ ମିଶ୍ର, ଶ୍ରୀ ପୂର୍ଣାନନ୍ଦ ଦାସ ଏବଂ ଆଉ ଜଣେ 
ଢେଙ୍କାନାଳର । ଶ୍ରୀ ମନମୋହନ ମିଶ୍ର ଥିଲେ ସେମାନଙ୍କର ପ୍ରଧାନ ବକ୍ତା ଏବଂ ମୁଁ ଥିଲି 
ଛାତ୍ର କଂଗ୍ରେସ ପକ୍ଷରୁ ପ୍ରମୁଖ ବକ୍ତା । ପ୍ରିନ୍ଧିପାଲ ଥିଲେ ଶ୍ରୀ ଏସ. ରାୟ | ଛାତ୍ର କଂଗ୍ରେସର 
ନେତାମାନେ ଏକତ୍ର ହୋଇ ପ୍ରିନସପାଲଙ୍କ ସହିତ ଏକ ସାଲିସ କରିବାପାଇଁ ଆମେ ସ୍ପିର 
କରିଥିଲୁ ଏବଂ ସେ ପରବର୍ଭୀ ବର୍ଷ ୟୁନିୟନ ଜ୍ୟାକ୍‌ ପତାକା ଉଡ଼ିବ ନାହିଁ ବୋଲି 
ପ୍ରତିଶ୍ରତି ଦେଇଥିଲେ। ଶ୍ରୀ ଧୂଳେଶ୍ଵର ବସ୍ତିଆ, ଶ୍ରୀ ପଦାରବିନ୍ଦ ମହାପାତ୍ର ଏବଂ ମୁଁ ଏହି 
ରାଜିନାମାଟି ଆମେ ଛାତ୍ର କଂଗ୍ରେସ ତରଫରୁ କରାଇଥିଲୁ । ଏହି ଆନ୍ଦୋଳନରେ ଆମେ 
କ୍ରେଡ଼ିଟ୍‌ ନେଇଯିବୁ ଭାବି ମନମୋହନ ମିଶ୍ର ହଠାତ ପ୍ରିନ୍ଧପାଲଙ୍କ ରୁମ୍‌ ଭିତରେ ପଶିଯାଇ 
ମିଥ୍ୟାବାଦୀ ପ୍ରିନ୍ଧପାଲ ବୋଲି ସ୍ଲୋଗାନ ଦେବାକୁ ଲାଗିଲେ ଏବଂ ତାଙ୍କ ବାକ୍‌ ଚାତୁରୀରେ 
ବହୁ ଛାତ୍ର କ୍ଲାସ ଛାଡ଼ି ଚାଲି ଆସିଲେ । ଏଥିରେ ବ୍ୟଥିତ ହୋଇ ପ୍ରିନ୍ଧିପାଲ ଆଉ ସମାଧାନ 
ପାଇଁ ରାଜି ହେଲେ ନାହିଁ । ଆମେ କଲେଜ ଧର୍ମଘଟ ପାଇଁ ଡାକରା ଦେଲୁ । ଏହି ଛାତ୍ର 
ଆନ୍ଦୋଳନ ଏକ ଉଚ୍କଟ ରୂପ ଧାରଣ କଲା। କଟକର ବହୁ ସ୍କୁଲ, କଲେଜ ବନ୍ଦ 
ହୋଇଗଲା । ଛାତ୍ରମାନେ ବିରାଟ ପଟୁଆରରେ ଯାଇ ମଙ୍ଗଳାବାଗ ଥାନା ଘେରାଉ 
କଲେ । ଆମେ ପଶ୍ଚିମ ଛାତ୍ରାବାସର ଛାତ୍ରମାନେ ଛାତ୍ରାବାସକୁ ଏକ ସାଧାରଣତନ୍ତ୍ର ବୋଲି 
ଘୋଷଣା କଲୁ । ମୁଁ ହେଲି ଓଷ୍ଠ ହଷ୍ଟେଲ ରିପବ୍ଲିକର ପ୍ରେସିଡେଣ୍ଟ । ଆମେ ସ୍ଥିର କଲୁ 
ହଷ୍ଟେଲ ଭିତରେ ପ୍ରିନ୍ତିପାଲ ବା ହଷ୍ଟେଲ ସୁପରିନ୍‌ଟେଣ୍ଡେଣ୍ଟ କେହି ପ୍ରବେଶ କରିପାରିବେ 
ନାହିଁ କିମ୍ବା ପୋଲିସକୁ ପ୍ରବେଶ କରାଇ ଦିଆଯିବ ନାହିଁ । ଏପରି ହେଲା, କଲେଜ ବନ୍ଦ 
ହୋଇଗଲା ଓ ଗୋର୍ଷା ପୋଲିସ କଲେଜରେ ପଇଁତରା ମାରିଲେ । ପ୍ରିନ୍ତିପାଲ ତାଙ୍କ 

ଅଫିସକୁ ଯାଇପାରିଲେ ନାହିଁ । ତାଙ୍କୁ ପୋଲିସଙ୍କଠାରୁ ଏକ ପାସ୍‌ ନେଇ ଯିବାକୁ ପଡ଼ିଲା । 
ହଷ୍ଟେଲର ସମସ୍ତ କର୍ମଚାରୀ ରିପବ୍ଲିକ୍‌ ପ୍ରତି ଆନୁଗତ୍ୟ ପ୍ରକାଶ କଲେ । ଏବେ ଏହା 
ଏକ ପିଲାଖେଳ ବୋଲି ଜଣାପଡୁଛି । କିନ୍ତୁ ସ୍ଵାଧୀନତା ସଂଗ୍ରାମର ପ୍ରାକକାଳରେ ଏହା 
ଥିଲା ଓଡ଼ିଶାର ଶେଷ ଛାତ୍ର ଆନ୍ଦୋଳନ । ବହୁ ଛାତ୍ର ଜେଲ ଗଲେ । ମୁଁ କଲେଜରୁ 
ଏକ୍ସଟପେଲ ହେଲି ।! କେତେ ଛାତ୍ର ଜେଲ ଗଲେ । ହଷ୍ଟେଲ ମଧ୍ୟରେ ପୋଲିସ ପଶିଲା 
ନାହିଁ। କାରଣ ପିଲାମାନେ ସଂଘବଦ୍ଧ ହୋଇ ଲଢ଼ିଥାନ୍ତେ ଓ ରକ୍ତପାତ ହୋଇଥାନ୍ତା । 
ହଷ୍ଟେଲ ଭିତରେ ଥିବାହେତୁ ପୋଲିସ ଆମକୁ ଗିରଫ କରିପାରିଲା ନାହିଁ । 

ଏହି ସମୟରେ ଏକ କୌତୃହଳପ୍ରଦ ଘଟଣା ଘଟିଗଲା । ଭାରତବର୍ଷରେ ୧୯୪ ୨ 
ଆନ୍ଦୋଳନରେ ଅରୁଣା ଆସଫ୍‌ ଅଲ୍ଲୀ ରାମ ମନୋହର ଲୋହିଆ ଓ ଜୟ ପ୍ରକାଶ 
ନାରାୟଣ ନେତା ଥିଲେ । ଏହି ତିନିଜଣଙ୍କର ସ୍ଲୋଗାନ ନେଇ କୁହାଯାଉଥିଲା ଅରୁଣା, 
ଲୋହିଆ, ଜୟପ୍ରକାଶ- ତା” ସହିତ ଆମେ ଯୋଡ଼ିଦେଲୁ ଶ୍ୟାମଳୀ- କୂଳିଆ- ଗୌରାଙ୍ଗ 
ଦାସ | ଅର୍ଥାତ କୁଳମଣି ମହାପାତ୍ର, ଶ୍ୟାମଳୀ ନାମକ ଜଣେ ଛାତ୍ରନେତ୍ରୀ ଏବଂ ଛାତ୍ରନେତା 
ଗୌରାଙ୍ଗ ଦାସ । ହରେକ୍ସଷ୍ଣ ମହତାବ ସେତେବେଳେ ପ୍ରଧାନମନ୍ତ୍ରୀ ଥାଆନ୍ତି । ସେ 
ହସ୍ତକ୍ଷେପ କଲେ- କଲେଜରେ କୌଣସି ଉତ୍ସବରେ ଆଉ ୟୁନିୟନ୍‌ ଜ୍ୟାକ୍‌ ଉଡ଼ିବ 
ନାହିଁ, ତ୍ରିରଙ୍ଗା ପତାକା ଉଡ଼ିବ । 

ଅଧ୍ୟାପକମାନଙ୍କ ମଧ୍ୟରେ ପ୍ରସିଦ୍ଧ ଥିଲେ ବଟାନି ଅଧ୍ୟାପକ ପ୍ରଫେସର ବଳଭଦ୍ର 
ପ୍ରସାଦ, ଇଂରାଜୀ ଅଧ୍ୟାପକ ପ୍ରଫେସର ସୁନ୍ଦରମ୍‌ ଓ ପ୍ରଫେସର ଭି.ଭି. ଜନ୍‌ ଏବଂ 
ଅର୍ଥନୀତି ଅଧ୍ୟାପକ ଡକ୍ଟର ସଦାଶିବ ମିଶ୍ର । ଏମାନଙ୍କ ପାଠପଢ଼ା ଏତେ ସୁନ୍ଦର ଥିଲା 
ଯେ, ଅନ୍ୟ ବିଭାଗର ଛାତ୍ରମାନେ ଶୁଣିବାକୁ ଯାଉଥିଲେ । ଡକ୍ଟର ସଦାଶିବ ମିଶ୍ର ବହୁତ 
ଛୋଟ ଛୋଟ ଗଛର ଉଦାହରଣ ଦେଇ ପଡଢ଼ାନ୍ତି । ଥରେ ସେ ତାଙ୍କ ବକ୍ତତାରେ ଗୋଟିଏ 
ସୁନ୍ଦର ଉଦାହରଣ ଦେଲେ । ହଠାତ୍‌ ଜଣେ ଛାତ୍ର ଉଠିପଡ଼ି କହିଲା, ସାର, ଆପଣ ଏକ 
ପୁରୁଣା କଥାକୁ ଦୋହରାଉଛନ୍ତି । ଆର ବର୍ଷ ଆପଣ ପଢ଼ାଉଥିବାବେଳେ ଏହି ଉଦାହରଣ 
ଦେଇଥିଲେ । ଡକ୍ଟର ମିଶ୍ର ଧୀର ସ୍ଵରରେ ଉତ୍ତର ଦେଲେ, ମୁଁ ଜାଣି ନ ଥିଲି, ଏ ବର୍ଷ 
ମଧ୍ୟ ତୁମେ ଏ ଶ୍ରେଣୀରେ ଅଛ ବୋଲି । 

ଇଣ୍ଟରମିଡିଏଟ୍‌ ଶ୍ରେଣୀରେ ପଢୁଥିବାବେଳେ ଡକ୍ଟର ପ୍ରାଣକୃଷ୍ଣ ପରିଜା ଆମର 
ପ୍ରିନ୍ଧିପାଲ ଥିଲେ । ଉତ୍କଳ ବିଶ୍ଵବିଦ୍ୟାଳୟ ପ୍ରତଷ୍ଠା ହେବା ପରେ ସେ ସେଠାକୁ ଭାଇସ୍‌ 
ଚାନ୍ଵଲର୍‌ ହୋଇ ଚାଲିଗଲେ । ପ୍ରିନ୍ତିପାଲ ଥିବାବେଳେ ସେ ପ୍ରଖ୍ୟାତ ସ୍ପଲାରମାନଙ୍କୁ 
ଡାକି ଏକ୍ସଟ୍ରା ମୁରାଲ ଲେକ୍ଚର ଅର୍ଥାତ ପାଠ୍ଯ ଛଡ଼ା ଅନ୍ୟ ବିଷୟରେ ଭାଷଣ 

ଦିଆଉଥିଲେ । ଥରେ ପ୍ରସିଦ୍ଧ ବୈଜ୍ଞାନିକ ବଟାନି ପ୍ରଫେସର ଡକ୍ଟର ବୀରବଲ ସାହାନି 
ଆସିଥାନ୍ତି । ସେ କଣ୍ଡିନେଣ୍ଟାଲ ସେଲ୍‌ଫ ସଂପର୍କରେ ବକ୍ପତା ଦେଉଥାନ୍ତି । ହଲ୍‌ ଭରପୂର 
ଥାଏ । ଏପରି ଏକ ଶୁଷ୍ପ ବିଷୟରେ ସେ ଏତେ ସୁନ୍ଦର ବକ୍ତତା ଦେଲେ ଯେ, ଛାତ୍ରମାନେ 
ମନ୍ତ୍ରମୁଗ୍ଧ ହୋଇ ଶୁଣୁଥିଲେ । ଶେଷରେ ଡକ୍ଟର ପରିଜା ତାଙ୍କର ଇଂରାଜୀ ମନ୍ତବ୍ୟ ସହିତ 
ଓଡ଼ିଆରେ ଧାଡ଼ିଏ ଯାହା କହିଥିଲେ, ତାହା ଏବେ ମୋର ମନେ ଅଛି । ସେ କହିଥିଲେ, 
* ଆକାଶରୁ ଆସିଲା କେଉଁ ବିନ୍ଧାଣି, ଶୁଖିଲାକାଠରୁ ବୁହାଇଲା ପାଣି” | 

ମୋଟ ଉପରେ ରେଭେନ୍ଵା କଲେଜରେ ଅଧ୍ୟୟନ ଓ ଅଧ୍ୟାପନାର ଏକ ସଂପୂର୍ଣ 
ଅନୁକୂଳ ବାତାବରଣ ଥିଲା | ଓଡ଼ିଶାର ଚାରିଆଡ଼ୁ ଭଲ ଭଲ ଛାତ୍ରମାନେ ଆସି ଏଠାରେ 
ଅଧ୍ୟୟନ କରୁଥିଲେ । କନିକା ଲାଇବ୍ରେରୀ ଥିଲା ରାଜ୍ୟର ଏକ ସୁପ୍ରସିଦ୍ଧ ଲାଇବ୍ରେରୀ | 
ଏଠାରେ ବିଭିନ୍ନ ବିଷୟରେ ବହୁ ଉପାଦେୟ ପୁସ୍ତକ ଗଛିତ ଥିଲା । କଲେଜରେ ଏକ 
ଛୋଟ ବଟାନିକାଲ ଗାର୍ଡନ ଥିଲା । ଏକ ମ୍ୟୁଜିୟମ ଥିଲା । କଲେଜ ୟୁନିୟନ ପକ୍ଷରୁ 
ବିଭିନ୍ନ ସମସାମୟିକ ଜାତୀୟ ଓ ଅନ୍ତର୍ଜାତୀୟ ଘଟଣାବଳୀ ସଂପର୍କରେ ଚର୍ଟ୍ଟା 
କରାଯାଉଥିଲା । ପ୍ରାୟତଃ ଇଷ୍ଟ ହଷ୍ଟେଲର ଓ ଠଡେଷ୍ଟ ହଷ୍ଟେଲର ଛାତ୍ରମାନେ ଏଥିରେ 
ବିଶେଷ ଭାବରେ ଯୋଗ ଦେଉଥିଲେ । ଏଥିରେ ମୁଁ ସକ୍ରିୟ ଅଂଶ ଗ୍ରହଣ କରୁଥିଲି ଓ 
ଓଡ଼ିଆରେ ପ୍ରାଞ୍ଜଳ ଭାବରେ ରାଜନୈତିକ ବିଷୟମାନ ଉପରେ ମୋ” ବକ୍ତବ୍ଯ 
ଦେଉଥିଲି । ଅନ୍ୟ ଜଣେ ପ୍ରଧାନ ବକ୍ତା ଥିଲେ ଶ୍ରୀ ଅବୋଧ ନାରାୟଣ ତିୱାରୀ । ସେ 
ଇଂରାଜୀରେ ଖୁବ୍‌ ଭଲ ଭାଷଣ ଦେଇପାରୁଥିଲେ । ଆମର ସମସାମୟିକ ଦୂଇଜଣ ଛାତ୍ର 
ବହୁ କୃତିତ୍ଵ ଅର୍ଜନ କରିଥିଲେ । ବିଶ୍ବବିଦ୍ୟାଳୟରେ ଟସ୍ତର ଶ୍ରୀ ଜିତେନ୍ଦ୍ର ନାଥ ମହାନ୍ତି 
(ଶ୍ରୀ ନବକୃଷ୍ଣ ଚୌଧୁରୀଙ୍କ ଭଣଜା) କଲିକତା ପ୍ରେସିଡେନ୍ତି କଲେଜ ଓ ଆମେରିକା 
ଯାଇ ଜଣେ ଦର୍ଶନଶାସ୍ତର ଅଧ୍ୟାପକ ଓ ଦାର୍ଶନିକ ଭାବରେ ବେଶ୍‌ ସୁନାମ ଅର୍ଜନ 
କରିଥିଲେ । ଅନ୍ୟ ଜଣେ ଡକ୍ଟର ନବୀନ ଚନ୍ଦ୍ର ସାହୁ । ପରେ ଅଧ୍ୟାପକ ଓ ଏତିହାସିକ 
ଭାବରେ ବେଶ୍‌ ଖ୍ୟାତି ଲାଭ କରିଥିଲେ । 

ପଶ୍ଚିମ ଛାତ୍ରାବାସ ତରଫରୁ ପ୍ରକାଶ ପାଉଥିବା ମୁଖପତ୍ରର ମୁଁ ସଂପାଦକ ଥିଲି । 
ରେଭେନ୍ସା କଲେଜ ଭାରତର ପ୍ରସିଦ୍ଧ କଲେଜମାନଙ୍କ ମଧ୍ୟରେ ଅନ୍ୟତମ ଥିଲା । ଏହି 
ବିଖ୍ୟାତ କଲେଜଗୁଡ଼ିକ ମଧ୍ୟରେ କଲିକତା ଓ ମାଡ଼ାସ ପ୍ରେସିଡେନ୍ି କଲେଜ, ଗୌହାଟିର 
କଟନ କଲେଜ, ପାଟନା କଲେଜ, ବମ୍ବେର ଉଇଲସନ୍‌ କଲେଜ ଏବଂ ବରୋଦାର 
ସୌୱାଜିରାଓ ଗାରକ୍‌ୱାର୍ଡ କଲେଜ ପ୍ରଭୃତି ବିଶେଷ ଉଲ୍ଲେଖନୀୟ | ରେଭେନ୍ସାଭିଆନ୍‌ 
ଭାବରେ ଆମେ ବେଶ୍‌ ଗର୍ବ କରୁଥିଲୁ । 


୬୦ ୫ ଅସମାପ୍ତ ଆତ୍ଛଲିପି 

“ ପୌରୁଷ”'ର ସଂପାଦକ ଥିବାବେଳେ ରେଭେନ୍ଵା କଲେଜର ଶତବାର୍ଷିକୀ ଉତ୍ସବ 
ସମୟରେ କଲେଜ କର୍ଚ୍ଧପକ୍ଷଙ୍କ ଅନୁରୋଧକ୍ରମେ ଜଣେ ପୁରାତନ ଛାତ୍ର ଭାବରେ ସେଠାକୁ 
ଯାଇଥିଲି ଓ ମୋର ବକ୍ତବ୍ୟ ପ୍ରଦାନ କରିଥିଲି । ପୂର୍ବରୁ ଆଉଥରେ ଭାରତ ରାଜ୍ୟଗୋଷ୍ଠୀରେ 
ରହିବ କି ନାହିଁ, ସେ ସଂପର୍କରେ ଏକ ସେମିନାରରେ ମୁଁ ରେଭେନ୍ଵା କଲେଜ ୟୁନିୟନର 
ନିମନ୍ତ୍ରଣରେ ଯାଇଥିଲି, ‘ ପ୍ରକାତନ୍ତ୍ରୀ ର ସଂପାଦକ ଭାବରେ ।! ପରେ କେନ୍ଦ୍ରମନ୍ତ୍ରୀ ଓ 
ମୁଖ୍ୟମନ୍ତ୍ରୀ ଭାବରେ ତିନି, ଚାରି ଥର ଯାଇଛି । ବର୍ଭମାନ ରେଭେନ୍ଵା କଲେଜ 
ବିଶ୍ବବିଦ୍ୟାଳୟ ହେଲାଣି । କିନଧୁ ରେଭେନ୍ବାର ପୂର୍ବ ଷ୍ଟାଣ୍ଡାର୍ଡ ନାହିଁ । ତାହା ଫେରାଇ 
ଆଣିବା କର୍ଗ୍ଧପକ୍ଷଙ୍କର ଏକାନ୍ତ କର୍ରବ୍ୟ 


ପ୍ରଫେସର କରୁଣାକର କରଙ୍କ କଥା ସତ୍ୟ ହେଲା । ରେଭେନ୍ଵା କଲେଜରୁ 
ସଂସ୍କୃତ ଅନର୍ସରେ ପ୍ରଥମ ଶ୍ରେଣୀରେ ଉତ୍ତୀର୍ଣ ହୋଇ ମୁଁ ମାସିକ ୫୦ ଟଙ୍କାର ପୋଷ୍ଟ 
ଗ୍ରାଜୁଏଟ୍‌ ବୃତ୍ତି ପାଇଲି । ମୋର ଇଛା ମୁଁ ଏମ.ଏ. ପଢ଼ିବି, କିନୁ ସଂସ୍କୃତରେ ନୁହେଁ; 
ରାଜନୀତି ବିଜ୍ଞାନରେ । ସେତେବେଳେ ରେଭେନ୍ଵା କଲେଜ ବା ଉତ୍କଳ ବିଶ୍ବବିଦ୍ୟାଳୟରେ 
ରାଜନୀତି ବିଜ୍ଞାନରେ ଏମ.ଏ. ଶ୍ରେଣୀ ନ ଥିଲା । ଭାରତୀୟ ବିଶ୍ବବିଦ୍ୟାଳୟଗୁଡ଼ିକ 
ମଧ୍ୟରେ ବନାରସ ହିନ୍ଦୁ ବିଶ୍ଵବିଦ୍ୟାଳୟ ପ୍ରସିଦ୍ଧ ଥିଲା । ବୁଝିଲି ଯେ, ଓଡ଼ିଶା ବାହାରେ 
ଯେ କୌଣସି ବିଶ୍ବବିଦ୍ୟାଳୟରେ ପଢ଼ିବାକୁ ହେଲେ ମାସିକ ଅନ୍ୟୁନ ଶହେ ଟଙ୍କା ଦରକାର | 
ଆଉ ୫୦ ଟଙ୍କା ଆସିବ କୁଆଡୁ ? ସେତେବେଳେ ଛାତ୍ରବୃତ୍ତି ଛଡ଼ା ସରକାରଙ୍କ ପକ୍ଷରୁ 
ଅନ୍ୟ କୌଣସି ରଣର ବ୍ୟବସ୍ଥା ନ ଥିଲା । ବ୍ୟାଙ୍କ ରଣର ତ ପ୍ରଶ୍ନ ନାହିଁ । ଏହି ସଙ୍କଟ 
ସମୟରେ ମୋର ଜଣେ ସଂପର୍କୀୟ ଭାଇ, ଓହଲଣ ଗ୍ରାମର ଶ୍ରୀ ମହେନ୍ଦ୍ର ପଟ୍ଟନାୟକ 
ମୋତେ ସାହାଯ୍ୟ କରିବାପାଇଁ ଆଗଭର ହେଲେ । ସେ ମୋଠାରୁ ଦୁଇବର୍ଷ ବଡ଼ । ଆମ 
ବଂଶରୁ ଓହ୍ଲାଣ ପୁଅହୋଇ ଯାଇଥିଲେ । ତାଙ୍କ ସହିତ ମୋର ପିଲାଦିନରୁ ନିବିଡ଼ ବନ୍ଧୁତା 
ଥିଲା ଏବଂ ସେ ମୋତେ ବହୁତ ଶ୍ରଦ୍ଧା କରୁଥିଲେ । ସେ କହିଲେ, ପ୍ରତି ମାସରେ ପଚାଶ 
ଟଙ୍କା ତୋର ବନାରସ ଠିକଣାରେ ପଠାଇବି । ତୁ ଦୁଇବର୍ଷ ପଢ଼ି ସାରିବାପରେ ତୋର 
ସୁବିଧା ଅନୁସାରେ ମୋତେ ଟଙ୍କା ଫେରାଇଦେବୁ । ସେ ଅକାତରେ ଏହି ସାହାଯ୍ୟ କରି 
ନ ଥିଲେ ମୋର ବନାରସ ଯିବା ସମ୍ଭବ ହୋଇ ନ ଥାନ୍ତା । ପରେ ଆଉ ଗୋଟିଏ 
ସମସ୍ୟା ଉଠିଲା । ତାହା ହେଲା ସଂସ୍କୃତରୁ ରାଜନୀତି ବିଜ୍ଞାନ ପଢ଼ିବା ପାଇଁ ମୋତେ 
ଅନୁମତି ମିଳିବ ତ ? ଅବଶ୍ୟ ସଂସ୍କୃତ ସହିତ ବି.ଏ.ରେ ମୋର ଆଉ ଗୋଟିଏ ପାଠ୍ୟ 
ବିଷୟ ଥିଲା ଇତି ହାସ । ତଳ୍କାଳୀନ ମନ୍ତ୍ରୀ ଶ୍ରୀ ନିତ୍ୟାନନ୍ଦ କାନୁନ୍‌ଗୋଙ୍କଠାରୁ 


ଅସମାପ୍ତ ଆତ୍ସଲିପି ୬୧ 

ବିଶ୍ଵବିଦ୍ୟାଳୟର ରାଜନୀତି ବିଜ୍ଞାନ ବିଭାଗର ମୁଖ୍ୟ, ପ୍ରଫେସର ମୁକୁଟ ବିହାରୀ ଲାଲଙ୍କ 
ପାଖକୁ ଏକ ଚିଠି ଯୋଗାଡ଼ କଲି । ପ୍ରଫେସର ଲାଲ ମନ୍ତ୍ରୀଙ୍କ ଚିଠି ଓ ମୋର କ୍ୟାରିଅର 
ଦେଖି ବିନା ଦ୍ବିଧାରେ ରାଜନୀତି ବିଜ୍ଞାନ ପଢ଼ିବାକୁ ମୋତେ ଅନୁମତି ଦେଲେ। ମୁଁ 
ବିଶ୍ବବିଦ୍ୟାଳୟ ପାଖ ଲଙ୍କା ନାମକ ଏକ ଅଞ୍ଚଳରେ ଥିବା ଏକ ଲଜ୍‌ରେ ରହି ମୋର 
ବନାରସ ଜୀବନ ଆରମ୍ଭ କଲି | 


ଛାତ୍ର ଜୀବନ କାଳରେ ମୁଁ ମୋର ବନାରସ ସମୟକୁ ସର୍ବୋତ୍ତମ ବୋଲି 
ମନେ କରେ | ପ୍ରଥମ କାରଣ ଟିଉସନ୍‌ ଆଦିରୁ ମୁଁ ମୁକ୍ତ ଥିଲି ଏବଂ ପ୍ରତିମାସରେ 
ଶହେ ଟଙ୍କା ପହଞ୍ଚି ଯାଉଥିଲା | ଦ୍ଵିତୀୟୟ ବନାରସର ଜଳବାୟୁ; ମୋ ପାଇଁ ଏହା 
ବେଶ୍‌ ସ୍ଵାସ୍ଥ୍ୟକର ଥିଲା ଏବଂ ପରିବେଶ ମଧ୍ୟ ଅତ୍ୟନ୍ତ ଅନୁକୂଳ ଥିଲା। ବନାରସ 
ବିଶ୍ବବିଦ୍ୟାଳୟ ଥିଲା ମୁଖ୍ୟତଃ ଏକ ରେସିଡେନ୍ତିଆଲ୍‌ ଇଉନିଭରସିଟି । ଅର୍ଥାତ୍‌ ପ୍ରାୟ 
ଛାତ୍ରମାନେ ବିଭିନ୍ନ ହଷ୍ଟେଲରେ ରହି ପାଠ ପଢୁଥିଲେ । ବିଶ୍ବବିଦ୍ୟାଳୟ ମଧ୍ୟରେ 
ଦଶଟି ହଷ୍ଷେଲ ଥିଲା ଓ ନିକଟରେ ବିଭିନ୍ନ ଲଜ୍‌ । ବିଶ୍ବବିଦ୍ୟାଳୟର ଏକ ବିରାଟ 
ଲାଇବ୍ରେରୀ ଥିଲା ଏବଂ ପ୍ରାୟ ସବୁ ବିଷୟରେ ପୁସ୍ତକ ଥିଲା ଓ ପତ୍ରପତ୍ରିକାମାନ 
ନିୟମିତ ଆସୁଥିଲା । ମୁଁ ପ୍ରତିଦିନ ଠିକ ୫ଟା୩୦ ମିନିଟ୍‌ ବେଳକୁ ମୋର ସକାଳର 
ନିତ୍ୟକର୍ମ ସାରି ଗଙ୍ଗାକୁ ଗାଧୋଇବାକୁ ଯାଉଥିଲି । ବିଶ୍ବବିଦ୍ୟାଳୟଠାରୁ ପ୍ରାୟ ତିନି 
ମାଇଲ ଦୂର, ଗଙ୍ଗାର ଏକ କଚା ଘାଟରେ ମୁଁ ଗାଧୋଉଥିଲି । ଗଙ୍ଗାର ଗଭୀର 
ଜଳରେ କୋଡ଼ିଏ ମିନିଟ୍‌ ପହଁରିବା ପରେ ସୂର୍ଯ୍ୟୋଦୟ ବେଳକୁ ବାଳ ସୂର୍ଯ୍ୟଙ୍କୁ 
ବନ୍ଦନା କରି ( ଜବାକୁସୁମ ସଂକାଶଂ କାଶ୍ୟପେୟମ୍‌ ମହାଦ୍୍ୁତିଂ ଇତ୍ୟାଦି ପାଠ କରି) 
ମୁଁ ଲଜକୁ ଫେରି ଆସୁଥିଲି । ଠିକ୍‌ ଲଜ ପାଖରେ ଜଣେ ଗୋପାଳ ଗାଲ ଓ ମଇଁଷି 
ରଖି ରହୁଥିଲା । ସଙ୍ଗେ ସଙ୍ଗେ ଦୁହାଁ ହୋଇଥିବା ଅଧ ସେର ଗାଲ କ୍ଷୀର ତାହାଠାରୁ 
ଆଣୁଥିଲି । ପ୍ରାୟ ଅଧଘଣ୍ଟାଏ ଶୀର୍ଷାସନ ଓ ମସ୍ଯାସନ କରୁଥିଲି । ଷ୍ଟୋଭ୍‌ରେ କ୍ଷୀର 
ଗରମ କରି ପ୍ରାୟ ଏକ ଗ୍ଲାସ କ୍ଷୀର ମହୁ ସହିତ ଖାଉଥିଲି ଏବଂ ସାଢ଼େ ନଅଟା ସୁଦ୍ଧା 
ସକାଳ ଭୋଜନ ଶେଷ କରି ଠିକ୍‌ ଦଶଟାବେଳକୁ ବିଶ୍ବବିଦ୍ୟାଳୟ ଚାଲି ଯାଉଥିଲି । 
ବିଶ୍ଵବିଦ୍ୟାଳୟର ବିସ୍ତୀର୍ଵ ପିଜୁଳି ବଗିଚାରେ ବହୁ ସୁସ୍ଵାଦୁ ପିଜୁଳି ଖାଇବାକୁ ମିଳେ । 
କ୍ଲାସ୍‌ ସାରି ମୁଁ ଲଜ୍‌କୁ ଫେରୁ ନ ଥିଲି। ଲାଇବ୍ରେରୀକୁ ପଢ଼ିବାପାଇଁ ଯାଉଥିଲି । 
କୌଣସି ଗୋଟିଏ ବିଷୟରେ ନୁହେଁ, ବିଭିନ୍ନ ବିଷୟରେ ବହିପତ୍ର ଆଣି ଖୁବ୍‌ ପଢୁଥିଲି 
ଏବଂ ଠିକ୍‌ ପାଞ୍ଚଟା ବେଳକୁ ଫେରି ଆସୁଥିଲି । ମୋର ଏ ନିୟମିତତା ଏପରି ଥିଲା, 

ଲଜ୍‌ରେ ରହୁଥିବା କେତେକ ପିଲା ମୋର ସମୟକୁ ଚାହିଁ ତାଙ୍କର ଘଣ୍ଟା ଠିକ୍‌ କରୁଥିଲେ 
ଏବଂ ଏହି ସମୟାନୁବରିତାରେ ଜର୍ମାନୀ ଦାର୍ଶନିକ କାଣ୍ଟ୍‌ଙ୍କ ଉଦାହରଣ ଦେଉଥିଲେ ! 
ସନ୍ଧ୍ୟା ସମୟରେ କିଛି ସମୟ ପାଠପଢ଼ା । ରାତି ଆଠଟା ବେଳକୁ ମେସ୍‌ରେ 
ରାତ୍ରିଭୋଜନ । 

ବନାରସରେ ପଢୁଥିବାବେଳେ ମୁଁ କେବେହେଲେ ଭାତ ଖାଇ ନାହିଁ । ପୂରାପୂରି 
ରୁଟି ସହିତ ଅଭ୍ୟସ୍ତ ହୋଇଗଲି । ରୁଟି, ଡାଲି ଓ ସବ୍ଜି ବେଶ୍‌ ରୁଚିକର ଥିଲା। ମୋର 
ରୁମ୍‌କୁ ଲାଗି ଆଉ ଜଣେ ବନ୍ଧୁ ଶ୍ରୀ ପଦ୍ମଚରଣ ସାମନ୍ତରାୟ ରହୁଥିଲେ । ସେ ମଧ୍ୟ ମୋ 
ସହିତ ସଂସ୍କୃତ ଅନର୍ସରେ ପ୍ରଥମ ଶ୍ରେଣୀରେ ପାସ୍‌ କରି ସଂସ୍କୃତରେ ଏମ.ଏ. ପଢୁଥିଲେ । 
ତାଙ୍କର ଘର କଟକ ଉଚରାଳି । ବହୁତ ସରଳ ଥିଲେ । ମୁଁ ଯେତେବେଳେ ବନାରସ 
ଆସୁଥିଲି ଠିକ୍‌ ସେହି ସମୟକୁ ସେ ଅପେକ୍ଷା କରିଥାନ୍ତି ଏବଂ ମୋ ସହିତ ଆସନ୍ତି । 
ଗଲାବେଳେ ମଧ୍ୟ ମୋ ସହିତ ଯାଆନ୍ତି । ମୁଁ ତାଙ୍କର ଅଭିଭାବକ ନ ଥିଲେ ମଧ୍ୟ 
ସହାୟକ ହୋଇଥାଏ । ରାତି ଆଠଟାବେଳକୁ ଭୋଜନ ଶେଷ କରି ଘଣ୍ଟାଏ ଆଲୋଚନା 
ଚାଲେ । ମୁଁ ହେଲି ବକ୍ତା ଏବଂ ସେ ବିମୁଗ୍ଧ ଶ୍ରୋତା । ଥରେ ଛୁଟିରେ କଟକ ଆସିଥିଲୁ । 
ଷ୍ଟେସନରେ ପହଞ୍ଚିଲାବେଳେ ତାଙ୍କର ଲଗେଜ୍‌ ଅଧିକ ଦେଖାଯିବାରୁ ଟି.ଟି.ଆଇ. ତାଙ୍କୁ 
ପ୍ଲାଟଫର୍ମ ବାହାରକୁ ଆସି ଓଜନ କରିବାପାଇଁ କହିଲା । ଟ୍ରେନ୍‌ ଛାଡ଼ିବାକୁ ପାଞ୍ଚ ମିନିଟ୍‌ 
ଅଛି । କୁଲି କହିଲା, ବାବୃ, ତାଙ୍କୁ ହାତଗୁଞ୍ଜୀ ପାଞ୍ଚ ଟଙ୍କା ଦେଇ ଦିଅନ୍ତୁ ନଚେତ୍‌ ଗାଡ଼ି 
ଫେଲ୍‌ ହୋଇଯିବେ । ମୁଁ କହିଲି କଦାପି ନୁହେଁ । ଆମେ ଲାଞ୍ଚ ଦେବୁନାହିଁ । ଗାଡ଼ି ଫେଲ୍‌ 
ହେଲେ କ୍ଷତି ନାହିଁ । ଅନ୍ୟ ଗାଡ଼ିରେ ଯିବୁ । ସେ ଗାଡ଼ି ଆଉ ଧରିପାରିଲୁ ନାହିଁ । ଓଜନରେ 
ଅଧିକ ଦଶଟଙ୍କା ଦେବାକୁ ପଡ଼ିଲା; ଅନ୍ଯ ଗାଡ଼ି ପାଇଁ ପାଞ୍ଚ ଘଣ୍ଟା ଅପେକ୍ଷା କରିବାକୁ 
ହେଲା । ପଦ୍ମଚରଣ ବାବୁ କହୁଥାନ୍ତିଃ ପାଞ୍ଚ ଟଙ୍କା ଦେଇ ଦେଇଥିଲେ ହୋଇଥାନ୍ତା; 
ଏବେ କେତେ ସମୟ ଅପେକ୍ଷା କରିବା । ତାହା ଥିଲା ମୋର ଆଦର୍ଶର ବାହାରେ । 
ଅସୁବିଧା ବରଣ କଲୁ, କିନୁ ଲାଞ୍ଚ ଦେଲୁ ନାହିଁ । 

ଆଉ ଥରେ ବନାରସରେ ଗାଡ଼ିରେ ଘରକୁ ଫେରିଲାବେଳେ ଏତେ ଭିଡ଼ ଥିଲା 
ଯେ ଶେଷକୁ ସୈନିକମାନଙ୍କ ପାଇଁ ରିଜର୍ଭଡ୍‌ ଡବାରେ ପଶିଲୁ । ଛାତ୍ର ବୋଲି ଜାଣି 
ସେମାନେ ଆମକୁ ସ୍ବାଗତ କଲେ । ସେମାନେ ଅଧିକାଂଶ ବିହାରୀ ଲୋକ । ବେଶ୍‌ 
ହସଖୁସି ଗପରେ ସେମାନେ ସିଗାରେଟ୍‌ ଟାଣୁଥିବାର ଦେଖି ମୁଁ ଭାବିଲି ତାଙ୍କ ପାଇଁ 
ବାଟରେ କୌଣସି ଷ୍ଟେସନରୁ ଏକ ଭଲ ସିଗାରେଟ୍‌ ପ୍ୟାକେଟ୍‌ କିଣି ଉପହାର ଦେବି | 
ମୁଁ ସିଗାରେଟର ଧାର ଧରେ ନାହିଁ । ଗୋଟିଏ ପ୍ୟାକେଟ ପ୍ୟାସିଙ୍ଗ ସୋ ଆଣି ଦେଲି । 

ପରେ ଜାଣିଲି, ଏହା ହେଉଛି ସବୁଠାରୁ ନିକୃଷ୍ଟ ସିଗାରେଟ୍‌ । ବିହାର ବେଗୁସରାଇ 
ଷ୍ଟେସନ୍‌ରେ ସେମାନେ ଡବା ଖାଲି କରିଦେଲେ । ଆମେ ବେଶ୍‌ ଆରାମରେ କଲିକତା 
ପର୍ଯ୍ୟନ୍ତ ଶୋଇ ଶୋଇ ଆସିଲୁ 

ବନାରସରେ ଆମର ଚାରିଜଣ ଅଧ୍ୟାପକ ଥିଲେ । ମୁଖ୍ୟ ଅଧ୍ୟାପକ ଥିଲେ ଶ୍ରୀ 
ମୁକୁଟ ବିହାରୀ ଲାଲ । ସେ ସମୟରେ ଭାଷଣ ଦେଲାଭଳି ପାଠ ପଢାନ୍ତି । ଆମେ 
ଶ୍ରେଣୀରେ ୧ ୪/୧୫ ଜଣ ଛାତ୍ର ଥିଲେ ମଧ୍ୟ ସେ ଭାଷଣ ଦେବା ଭଙ୍ଗୀରେ ପଢ଼ାନ୍ତି । 
ମୁକୁଟ ବିହାରୀ ସୋସାଲିଷ୍ଟ ଥିଲେ; ଆଚାର୍ଯ୍ୟ ନରେନ୍ଦ୍ର ଦେବଙ୍କର ସହଯୋଗୀ | ତାଙ୍କୁ 
ଲୋହିଆ ପନ୍ଛୀ ବୋଲି କହିଲେ ଅତ୍ୟୁକ୍ତି ହେବ ନାହିଁ । ସେ ପଣ୍ଡିତ ଜବାହରଲାଲ 
ନେହେରୁଙ୍କର ବିରୋଧୀ ଥିଲେ । ସେ କହୁଥିଲେ, ଦେଶରେ ଜଣେ ଯୁବକ ପ୍ରଧାନମନ୍ତ୍ରୀ 
ଦରକାର | ମୁଁ ଥରେ ବିଶ୍ବବିଦ୍ୟାଳୟକୁ ଚାଲି ଚାଲି ଆସୁଥିଲି । ସେ ଖଣ୍ଡେ ଏକ୍ଟାରେ ବସି 
ଆସୁଥାନ୍ତି । ଏକ୍ସ କହିଲେ ଗୋଟିଏ ଘୋଡ଼ାଟଣା ଗାଡ଼ି | ସେଥିରେ ୫/୬ ଜଣ ବସିପାରନ୍ତି । 
ମୋତେ ଦେଖି ଗାଡ଼ି ଅଟକାଇ ଦେଲେ ଏବଂ ଗାଡ଼ିରେ ବସିବାପାଇଁ କହିଲେ । ସେ 
ଅତ୍ଯନ୍ତ ଛାତ୍ରପ୍ରେମୀ । ପରେ ରାଜ୍ୟସଭାକୁ ନିର୍ବାଚିତ ହୋଇଥିଲେ । ଥରେ କଟକ 
ଆସିଥିଲେ; ମୁଁ ସେତେବେଳେ ପ୍ରଜାତନ୍ତ୍ର ର ସଂପାଦକ ଥାଏ | ତାଙ୍କୁ ‘ପ୍ରଜାତନ୍ତ୍ର 
ଅଫିସ୍‌କୁ ଡାକି ସମ୍ବର୍ବନା ଦେଇଥିଲି । 

ଅନ୍ୟ ପ୍ରଫେସରମାନଙ୍କ ମଧ୍ୟରେ ଜଣେ କନିଷ୍ଠ ପ୍ରଫେସର ଥିଲେ ପ୍ରଫେସର 
ଭୋରା । ସେ ବର୍ଣ୍ଣାଢ୍ୟ ଶୈଳୀରେ ପାଠ ପଢ଼ାନ୍ତି ଏବଂ କ୍ଲାସ୍‌କୁ ବେଶ୍‌ ମଜାଇ ରଖନ୍ତି । 
ସେ ଆମକୁ ବିଭିନ୍ନ ରାଷ୍ଟ୍ରର ଶାସନ ପ୍ରଣାଳୀ ସଂପର୍କରେ ଶିକ୍ଷାଦାନ କରୁଥିଲେ । ସେ 
ଜର୍ମାନୀରେ ପଢୁଥିଲେ ଏବଂ ହିଟଲର କିପରି ତାଙ୍କର ଭାଷଣ ଛଳରେ ଲୋକଙ୍କୁ 
ମୋହିତ କରି ରଖୁଥିଲେ, ତାହା ବର୍ଣ୍ଣନା କରୁଥିଲେ | ହିଟଲର ଭାଷଣ ଦେବା ଜାଣିଲେ 
ରାସ୍ତାଘାଟରେ ଖଞ୍ଜା ଯାଇଥିବା ରେଡ଼ିଓ ଆଗରେ ଶହ ଶହ ଲୋକ ଜମା ହୋଇ 
ଯାଉଥିଲେ | ହିଟଲର କିପରି ଜର୍ମାନୀର ଗଣତାନ୍ତିକ ସମ୍ବିଧାନ କନଭରସନ୍‌ ( ଭାଇମାର) 
ଜରିଆରେ କ୍ଷମତାକୁ ଆସି ଜର୍ମାନୀର ଡିକ୍ଟେଟର ହୋଇଗଲେ ଓ ଗଣତାନ୍ତ୍ରିକ ପ୍ରଣାଳୀର 
ବିଲୟ ଘଟିଲା ସେ ସଂପର୍କରେ ସେ ବିସ୍ତୃତ ଭାବରେ ପଢ଼ାଉଥିଲେ । 

ରାଜନୀତି ବିଜ୍ଞାନ ପଢ଼ି ଏବଂ ଲାଇବ୍ରେରୀର ସାହାଯ୍ୟ ନେଇ ମୋର ଦୃଷ୍ଟିକୋଣ 
ବିସ୍ତାରିତ ହୋଇଥିଲା | ବିଭିନ୍ନ ରାଷ୍ଟ୍ରର ସମ୍ବିଧାନ ସଂପର୍କରେ ସମ୍ୟକ୍‌ ଧାରଣା, ବ୍ରିଟେନର 
ଅଲିଖିତ ପାର୍ଲାମେଣ୍ଟାରି ଗଣତନ୍ତ୍ର ଆମେରିକାର ରାଷ୍ଟ୍ରପତି ପ୍ରଣାଳୀ (Presidential 
System) ସୁଇଜରଲାଣ୍ଡର ସହଯୋଗୀ ଗଣତନ୍ତ୍ର, ଫ୍ରାନ୍ସର ଡିଗଲ୍‌ ପ୍ରବର୍ଭିତ ରାଷ୍ଟ୍ରପତି 

ପ୍ରଣାଳୀ ଆଦି ସଂପର୍କରେ ମୁଁ ବିଶେଷ ଅଧ୍ୟୟନ କରିଥିଲି । କୌଟିଲ୍ୟଙ୍କ ଅର୍ଥଶାସ୍ତ, 
ଶୁକ୍ରନୀତିସାର, ମନୁସ୍ଵତି ଆଦି ସହିତ ଭାରତରେ ବ୍ରିଟିଶ୍‌ ଶାସନ ସମୟର ବିଭିନ୍ନ 
ସଂସ୍କାରମୂଳକ ଆଇନ ସଂପର୍କରେ ବିସ୍ତୃତ ଅଧ୍ୟୟନର ସୁଯୋଗ ମିଳିଥିଲା । ପାଠ୍ୟକ୍ରମ 
ଛଡ଼ା ଲାଇବ୍ରେରୀରେ ମୁଁ ଆନ୍ତର୍ଜାତିକ ବ୍ୟାପାର ସଂପର୍କରେ ବିଶେଷ ଅଧ୍ୟୟନ କରୁଥିଲି । 
ପରେ ପ୍ରଜାତନ୍ତ୍ର ରେ ସଂପାଦକ ଥିବାବେଳେ ପ୍ରତି ଶନିବାରରେ ମୁଁ ଆନ୍ତର୍ଜାତିକ ସମୀକ୍ଷା 
ସ୍ତମ୍ଭରେ ପ୍ରାୟ ଗୋଟିଏ ପୃଷ୍ଠା ଲେଖୁଥିଲି । ସେଥିରେ ବିଭିନ୍ନ ଦେଶର ତତକାଳୀନ ସ୍ପିତି 
ଓ ଘଟଣାବଳୀର ଆଲୋଚନା କରାଯାଉଥିଲା । 

ବନାରସରେ ପଢୁଥିବାବେଳେ ଆହୁରି କେତେକ ଘଟଣା ମୋର ମନକୁ ଆସୁଛି । 
ବିଶ୍ବବିଦ୍ୟାଳୟର ବିଭିନ୍ନ ବିଭାଗରେ ଜୟପ୍ରକାଶ ନାରାୟଣ, ପଟାଭି ସୀତାରାମାୟା, 
ସି.ଭି. ରମଣ, ଶେଖ୍‌ ଅବଦୁଲ, ଚକ୍ରବର୍ଭୀ ରାଜଗୋପାଳଚଟାରୀ ଓ ସର୍ଦ୍ଦାର ବଲ୍ଲଭଭାଇ 
ପଟେଲଙ୍କର ଭାଷଣଗୁଡ଼ିକ ଏବେ ମଧ୍ୟ ମୋର ମନେ ଅଛି । ପଟାଭି ସୀତାରାମାୟା 
ସେତେବେଳେ କଂଗ୍ରେସ ସଭାପତି ଥିଲେ । ସେ ଥରେ ବିଶ୍ବବିଦ୍ୟାଳୟକୁ ଆସି ଦୂଇ, 
ଚାରି ପଦ ଇଂରାଜୀରେ କହି ତେଲୁଗୁରେ ଭାଷଣ ଦେବାକୁ ଲାଗିଲେ; ଆମେମାନେ 
କିଛି ବୁଝିପାରିଲୁ ନାହିଁ । ଇଂରାଜୀରେ କୁହନ୍ତୁ ବୋଲି ଆମେ ଉପସ୍ଥିତ ଛାତ୍ରମାନେ ପାଟି 
କଲୁ । ସେ କହିଲେ, ଇଂରାଜୀ ମୋର ମାତୃଭାଷା ନୁହେଁ, ତେଲଗୁ ମୋର ମାତୃଭାଷା । 
ଏହା ଏକ ଭାରତୀୟ ଭାଷା ନା ନୁହେଁ ? ତେଣୁ ମୋର ମାତୃଭାଷାରେ କହିବାର 
ଅଧିକାର ଅଛି । ତାଙ୍କର ଏ ଅଧିକାର ଜାରି, ଅପାତ୍ରରେ ଦାନ ଭଳି ହେଲା । କେବଳ 
କେତେକ ତେଲଗୁ ଛାତ୍ରଙ୍କ ଛଡ଼ା ତାଙ୍କ ଅଧଘଣ୍ଟାର ଭାଷଣ କେହି ବୁଝିପାରିଲେ ନାହିଁ । 
ଛାତ୍ରମାନଙ୍କ କୋଳାହଳ ମଧ୍ୟରେ ସେ ଭାଷଣ ଦେଇ ଚାଲିଲେ । ଶେଖ ଅବଦୁଲା 
ହିନ୍ଦୀରେ ଭାଷଣ ଦେଲେ । ଦେଶ ବିଭାଜନ ଦ୍ଵାରା କିପରି କ୍ଷତି ହୋଇଛି; କିନ୍ତୁ ମୁସଲମାନ 
ବହୁଳ କାଶ୍ମୀରରେ ଓ ହିନ୍ଦୁ ବହୁଳ ଜାକ୍ମୁରେ କିପରି ସେ ଦଙ୍ଗା ହେବାକୁ ଦେଇ ନାହାନ୍ତି 
ଏବଂ ହିନ୍ଦୁ ମୁସ୍‌ଲିମ ସଂପ୍ରୀତି ବଜାୟ ରଖିଛନ୍ତି ସେ ସଂପର୍କରେ ଅନେକ ଉଦାହରଣ 
ଦେଇ ସେ କହିଥିଲେ । ଉର୍ଦୁ ମିଶା ହିନ୍ଦୀରେ ସେ ଜଣେ ଶକ୍ତିଶାଳୀ ବକ୍ତା ଥିଲେ । 

ଚକ୍ରବର୍ଭୀ ରାଜଗୋପାଳଚାରୀ ସେତେବେଳେ ଭାରତର ଗଭର୍ଣ୍ଣର ଜେନେରାଲ 
ଥିଲେ। ସେ ହିନ୍ଦୁ ବିଶ୍ବବିଦ୍ୟାଳୟର ପ୍ରତିଷ୍ଠାତା, ପଣ୍ଡିତ ମଦନ ମୋହନ ମାଲବ୍ଯଙ୍କ 
ସଂପର୍କରେ କହିବାକୁ ଯାଇ ଆରମ୍ଭ କଲେ, “Today I remember Pandit Madan 
Mohan Malavya and the sandal paste mark on his forehead like the 
third eye of Trilochana.” ମୁଁ ପଣ୍ଡିତ ମଦନମୋହନ ମାଲବ୍ୟଙ୍କୁ ମନେ ପକାଉଛି 

ଏବଂ ତାଙ୍କ କପାଳରେ ଥିବା ଚନ୍ଦନ ବିନ୍ଦୁ ତ୍ରିଲୋଚନ ଶିବଙ୍କର ତୃତୀୟ ନେତ୍ରଭଳି 
ଜଳ ଜଳ ହୋଇ ଦେଖାଯାଉଛି । 

ସର୍ଦ୍ଦାର ବଲ୍ଲଭଭାଇ ପଟେଲ ଉତ୍ତର ପ୍ରଦେଶର ପୂର୍ବାଞ୍ଚଳ ସ୍ଵାଧୀନତା 
ସଂଗ୍ରାମୀମାନଙ୍କର ଏକ ସଭାରେ ଭାଷଣ ଦେଇଥିଲେ । ବିଶ୍ବବିଦ୍ୟାଳୟର ବିଶାଳ ହଲ୍‌ରେ 
ସେହି ସଭାର ଆୟୋଜନ କରାଯାଇଥିଲା । ମୁଁ ସେ ସଭାରେ ଯୋଗ ଦେଇଥିଲି । ସର୍ଦ୍ଦାର 
ପଟେଲ କହିଲେ, “ ‘ଭାରତୀୟ ସ୍ବାଧୀନତା ସଂଗ୍ରାମରେ ଉତ୍ତର ପ୍ରଦେଶର ଦାନ ଅତ୍ୟନ୍ତ 
ମହନୀୟ | ଉତ୍ତରପ୍ରଦେଶର ବହୁ ବିଶିଷ୍ଠ ନେତା ଦେଶର ସ୍ଵାଧୀନତା ସଂଗ୍ରାମରେ 
ଅଗ୍ରଭାଗରେ ଥିଲେ- ପଣ୍ଡିତ ମଦନମୋହନ ମାଲବ୍ୟ, ପଣ୍ତିତ ମୋତିଲାଲ ନେହେରୁ, 
ଗୋବିନ୍ଦବଲ୍ଲଭ ପନ୍ମ୍‌ ଆଦି । ଏମାନେ ଥିଲେ ଆକାଶର ତାରା ଭଳି । ଚନ୍ଦ୍ରମା ହେଉଛନ୍ତି 
ପଣ୍ତିତ ଜବାହରଲାଲ ନେହେରୁ । ସର୍ଦାର ପଟେଲଙ୍କର ବିଭିନ୍ନ ଭାଷଣ ଓ ନେହେରୁଙ୍କ 
ସହିତ ତାଙ୍କର ଚିଠିପତ୍ରର ଆଦାନ ପ୍ରଦାନ ସଂକଳିତ ହୋଇ ପ୍ରକାଶ ପାଇଛି । କିନ୍ତୁ 
ପଣ୍ତିତ ଜବାହରଲାଲ ନେହେରୁଙ୍କୁ ଏପରି ଭାବରେ ବର୍ଣ୍ଣନା କରିବାର କୌଣସି ଦୃଷ୍ଟାନ୍ତ 
ମୁଁ ପାଇ ନାହିଁ । ନିବିଡ଼ ବନ୍ଧୁତାର ଏହା ଏକ ଆବେଗପୂର୍ଣ୍ଚ ଅଭିବ୍ୟକ୍ତି । 

ମହାତ୍ସାଗାନ୍ଧୀଙ୍କ ତିରୋଧାନ ପରେ ପଶ୍ତିତ ନେହେରୁ ଓ ସର୍ଦାର ପଟେଲ ପରସ୍ପର 
ସହିତ ଅଧିକ ନିବିଡ଼ ହୋଇ ଯାଇଥିଲେ । ସର୍ଦାର ପଟେଲ ପଣ୍ଡିତ ନେହେରୁଙ୍କର 
କାଶ୍ମୀର ନୀତି, ତିବ୍ବତ ନୀତି ପ୍ରଭୃତି ସଂପର୍କରେ ତାଙ୍କର ଭିନ୍ନ ମତ ଖୁବ୍‌ କଠୋର 
ଭାଷାରେ ବ୍ୟକ୍ତ କରିଛନ୍ତି । ଦେଶର ଆଭ୍ୟନ୍ତରୀଣ ବ୍ୟାପାରରେ ମଧ୍ୟ ପଣ୍ଡିତ ନେହେରୁଙ୍କ 
ସହିତ ତାଙ୍କର ବହୁ ମତଭେଦ ଥିଲା। ମାତ୍ର ବ୍ୟକ୍ତିଗତ ସ୍ତରରେ ଦୁହିଙ୍କ ମଧ୍ୟରେ 
ନିବିଡ଼ ବନ୍ଧୁତା ରହିଥିଲା । 

ସ୍‌ର୍ଦଦାର ପଟେଲଙ୍କ ସମ୍ମାନିତ କରିବାପାଇଁ ବିଶ୍ବବିଦ୍ୟାଳୟରେ ଏକ ବିଶେଷ 
ସମାବର୍ଭନ ଉତ୍ସବ କରାଯାଇଥିଲା । ପଣ୍ଡିତ ଅମରନାଥ ଝା ଥିଲେ କୁଳପତି । ସେ 
ସର୍ଦାର ପଟେଲଙ୍କୁ ଉପସ୍ଥାପିତ କରିବାକୁ ଯାଇ କହିଥିଲେ, ତାଙ୍କର ହୃଦୟ “ ବଜ୍ଜାଦପି 
କଠିନାନି, ମୁଦୂନି କୁସୁମାଦପି' । ବଜୁପରି କଠୋର, ଫୁଲପରି କୋମଳ | ସେତେବେଳେ 
ରାମନଗରର ରାଜା ( କାଶୀରାଜ) ଆମ ବିଶ୍ବବିଦ୍ୟାଳୟର ସଭାପତି ଥିଲେ ଏବଂ ସେଦିନ 
ସମାବର୍ରନରେ ସେ ସଭାପତିତ୍ଵ କରିଥିଲେ । ସେତେବେଳେ ରାମନଗର ଉତ୍ତରପ୍ରଦେଶର 
ଏକମାତ୍ର ଗଡ଼ଜାତ ରାଜ୍ୟ ଥିଲା ଏବଂ ତାହାର ମିଶ୍ରଣ ପାଇଁ ଦାବି ହେଉଥିଲା । ରାଜାଙ୍କ 
ଉପସ୍ଥିତିରେ ସର୍ଦାର ପଟେଲ କହିଲେ, ସାରା ଭାରତବର୍ଷର ଏତେ ବଡ଼ ବଡ଼ ଦେଶୀୟ 
ରାଜ୍ୟ ମିଶିଗଲା, ଆଉ ଏ ରାମନଗର କ'ଣ ରହିଯିବ ? 

ଆମର ପ୍ରଥମବର୍ଷ ବେଳେ ବିଶ୍ବବିଦ୍ୟାଳୟର କୂଳପତି ଥିଲେ ସାର୍‌ ସର୍ବପଲ୍ଲୀ 
ରାଧାକ୍ରିଷ୍ଠନ ! ପ୍ରଖ୍ୟାତ ଦାର୍ଶନିକ ଏବଂ ରାଷ୍ଟ୍ରନୀତିଞ୍ଞ । ତାଙ୍କର ଇଂରାଜୀ ଓ ସଂସ୍କୃତ 
ଉଚ୍ଚାରଣ ଅବିଶ୍ଵସନୀୟ । ଏପରି ଚମଜ୍କାର ଉଚ୍ଚାରଣ ଏବଂ ଦୁଇ ଭାଷାର ସମନ୍୍‌ୟ ମୁଁ 
କାହାରି ଭାଷଣରେ ଦେଖି ନାହିଁ । ତାଙ୍କର ରବିବାସରୀୟ ଭାଷଣ ବିଶେଷ ଆକର୍ଷଣୀୟ 
ଥିଲା । ପ୍ରତି ରବିବାର ସକାଳ ୯ ଟାବେଳେ ସେ ପ୍ରାୟ ୪ ୫ ମିନିଟ୍‌ ଭାଷଣ ଦେଉଥିଲେ । 
ତାଙ୍କୁ ଶୁଣିବା ପାଇଁ ବିଶ୍ବବିଦ୍ୟାଳୟ ହଲ୍‌ ଭରପୁର ହୋଇ ଯାଉଥିଲା । ସେ ସେତେବେଳେ 
ସମ୍ବିଧାନ ସଭାର ସଭ୍ୟ ଥାଆନ୍ତି । ତା' ପୂର୍ବଦିନ ସମ୍ବିଧାନ ସଭାରେ ରାଷ୍ଟ୍ରୀୟ ପତାକା 
ବିଷୟରେ ନିଷ୍ପର୍ରି ନିଆଯାଇଥିଲା | ଡକ୍ଟର ରାଧାକ୍ରିଷ୍ଣନ ସଦ୍ୟ ଦିଲ୍ଲୀରୁ ଫେରିଥାନ୍ତି । ସେ 
ତାଙ୍କ ଭାଷଣରେ ପତାକାର ବିଭିନ୍ନ ରଙ୍ଗ ଓ ଚକ୍ର ସଂପର୍କରେ କହିଲେ । ଏହି ଚକ୍ର 
ହେଲା ଏତିହାସିକ ଅଶୋକ ଚକ୍ର ଏବଂ ଗୌତମ ବୁଦ୍ଧ ଯେଉଁ ଧର୍ମଚଟକ୍ର ପ୍ରବର୍ରନ 
କରିଥିଲେ, ତାହାର ପ୍ରତୀକ । ଚକ୍ରକୁ ବୂଝାଇ ସେ କହିଲେ, “ ଅଖଣ୍ଡମଣ୍ଡଳାକାରଂ, 
ବ୍ୟାପ୍ରଯେନଂ ଚରାଚରମ୍‌ ' ଚକ୍ରର ଗୋଲେଇକୁ ଦେଖିଲେ ଯେପରି କେଉଁଠି ଆରମ୍ଭ 
ହୋଇଛି ଓ କେଉଁଠି ଶେଷ ହୋଇଛି କୁହାଯାଇପାରିବ ନାହିଁ, ସନାତନ ଧର୍ମ ବା ଭାରତର 
ଧର୍ମ ହେଉଛି ତାହା । କେବେ ଆରମ୍ଭ ହୋଇଛି ( ଅଖଣ୍ଡମଶ୍ଡଳାକାରଂ ) କେହି କହିପାରିବେ 
ନାହିଁ । ଭାରତର ଶାନ୍ତିର ବାର୍ଭା, ଯାହାକି ମହାତ୍ସା ଗାନ୍ଧୀ ଓ ପଣ୍ଡିତ ଜବାହରଲାଲ 
ନେହେରୁଙ୍କର ବାର୍ରା, ତାହା ସାରା ବିଶ୍ବରେ ବ୍ୟାପ୍ତ — ବ୍ୟାପ୍ରଂଯେନ ଚରାଚରମ୍‌ 
ଏହି ରଙ୍ଗ ଏବଂ ଚକ୍ର ସଂପର୍କରେ ତାଙ୍କର ଦୃପ୍ତ କଣ୍ଠରୁ ସେଦିନ ଯେଉଁ ପ୍ରେରଣାଦାୟକ 
ବାର୍ା ମୁଁ ପାଇଥିଲି, ତାହା ମୋର ହୃଦୟରେ ଅଙ୍କିତ ହୋଇ ରହିଛି । 
ଆଉ ଥରେ ଡକ୍ଟର ରାଧାକ୍ରିଷ୍ଠନଙ୍କର ଭାଷଣ ମୋର ମନେ ରହିଛି । ମୁଁ 
ସେତେବେଳେ ଉତ୍କଳ ବିଶ୍ବବିଦ୍ୟାଳୟର ସିନେଟ୍‌ର ସଭ୍ଯ ଥିଲି । ବିଶ୍ଵବିଦ୍ୟାଳୟର 
ସମାବର୍ରନ ଉତ୍ସବକୁ ସେ ମୁଖ୍ୟଅତିଥି ହୋଇ ଆସିଥାନ୍ତି । ସେତେବେଳେ ଭାରତ-ଚୀନ୍‌ 
ଯୁଦ୍ଧରେ ଭାରତ ସଂପୂର୍ଣ ପରାଜିତ ! ଭାରତର ସ୍ଵାଭିମାନ ପ୍ରତିହତ । ରାଧାକ୍ରିଷ୍ଣନ କହିଲେ, 
ଖାଲି ଶାନ୍ତିର ବାର୍ରା ଯଥେଷ୍ଟ ନୁହେଁ; ନିଜର ବଳ ଦରକାର । ନାୟମାତ୍ସା ବଳହୀନେନ 
ଲଭ୍ୟଃ | ପୁଣି ଏକ ଶ୍ଲୋକର ଉଦାହରଣ ଦେଲେ । 
ଅଗ୍ରଶ୍ତେତୁରୌ ବେଦାଃ ପୂଷ୍ଠତଃ ସଶରଂ ଧନୁଃ 
ଇଦଂ ଶାସ୍ତ୍ଂ ଇଦଂ ଶସ୍ତ୍ଂ ସାରାଦପି ଶରାଦପି । 
ଆଗରେ ଜ୍ଞାନ ଓ ଶାନ୍ତିର ବାରାଁ; କିନ୍ତୁ ତା' ପଛରେ ଧନୂଶରର ବଳ । ତେଣୁ 
ମୋ ପାଖରେ ଶାସ୍ତ୍ର ଅଛି, ଶସ୍ତ ଅଛି । ତେଣୁ ମୋର ଆଦର୍ଶକୁ ଯେକୌଣସି ଭାବରେ 

ରକ୍ଷାକରି ପାରିବି । ପୃଷ୍ଠରେ ଧନୁଶର, ସାରଦ୍ଵାରା ହେଉ, ଶରଦ୍ଵାରା ହେଉ - ମୋର 
ଆଦର୍ଶକୁ ମୁଁ ରକ୍ଷା କରିବି । ମୋ ପାଖରେ ସଂସ୍କୃତଜ୍ଞ ପଣ୍ତିତ ବାଇକୋଳି ମହାପାତ୍ର 
ବସିଥିଲେ; ସେ ଏହାକୁ ପୁଣି ଥରେ ଆବୃତ୍ତି କରି ମୋତେ କହିଲେ, ରାଷ୍ଟ୍ରନୀତିର କି 
ସୁନ୍ଦର ଉଦାହରଣ ! ସର୍ବପଲ୍ଲୀ ରାଧାକ୍ରିଷ୍ଣନ୍‌ ପଣ୍ତିତ ମଦନମୋହନ ମାଲବ୍ୟଙ୍କର ବିଶେଷ 
ଅନୁରୋଧକ୍ରମେ କଲିକତା ବିଶ୍ବବିଦ୍ୟାଳୟର କୁଳପତିତ୍ଵ ଛାଡ଼ି ୧୯୩୮ ମସିହାରେ 
ବନାରସ ହିନ୍ଦୁ ବିଶ୍ବବିଦ୍ୟାଳୟରେ ଯୋଗ ଦେଇଥିଲେ । ୧୯୪୬ ମସିହାରେ ସେ 
ସମ୍ବିଧାନ ସଭାର ସଭ୍ୟ ନିର୍ବାଚିତ ହେଲେ, ୧୯ ୪୮ ମସିହାରେ ସୋଭିଏଟ୍‌ ୟୁନିୟନ୍‌କୁ 
ଭାରତର ରାଷ୍ଟ୍ରଦୂତ ହୋଇ ଚାଲିଗଲେ । ୧୯ ୫ ୨ ମସିହାରେ ସେ ଭାରତର ଉପ- 
ରାଷ୍ଟ୍ରପତି ଓ ପରେ ରାଷ୍ଟ୍ରପତି ହୋଇଥିଲେ । ଉପ-ରାଷ୍ଟ୍ରପତି ଥିବାବେଳେ ଉତ୍କଳ 
ବିଶ୍ଵବିଦ୍ୟାଳୟର ସମାବର୍ଭନ ଉତ୍ସବକୁ ଆସିଥିଲେ । 

ଥରେ ବିଶ୍ବବିଦ୍ୟାଳୟର ଏକ ସଭାରେ ଦାର୍ଶନିକ ରାଧାକ୍ରିଷ୍ଣନ ଓ ବୈଜ୍ଞାନିକ 
ଡକ୍ଟର ସି.ଭି. ରମଣ ଆମ୍ଭମାନଙ୍କୁ ଭାଷଣ ଦେଇଥିଲେ । ଉଭୟ ଥିଲେ ଇଂରାଜୀରେ 
ଶକ୍ତିଶାଳୀ ବକ୍ତା । ସି.ଭି. ରମଣ ବିଜ୍ଞାନର ବୈଶିଷ୍ଟ୍ୟ ବିଷୟରେ ଓ ଡକ୍ଟର ରାଧାକ୍ରିଷ୍ଣନ 
ଭାରତୀୟ ଦର୍ଶନ ଉପରେ । ପ୍ରଥମେ କହିଲେ ଡକ୍ଟର ରାଧାକ୍ରିଷ୍ଣନ୍‌ । ତାଙ୍କ ପରେ 
ସି.ଭି. ରମଣ ତାଙ୍କର ଭାଷଣ ଆରମ୍ଭରେ ଡକ୍ଟର ରାଧାକ୍ରିଷ୍ଠନ୍‌ଙ୍କ ଭାଷଣର ଭୂୟସୀ 
ପ୍ରଶଂସା କରିଥିଲେ; ଯଦିଓ ଉଭୟ ତାଙ୍କର ଭିନ୍ନ ଭିନ୍ନ ପରିଧିରେ ସେତେବେଳେ ଶ୍ରେଷ୍ଠ 
ବ୍ୟକ୍ତି ଭାବରେ ପରିଚିତ ଥିଲେ । ଅନୁଭବ କରିବାର କଥା ସେମାନଙ୍କ ମଧ୍ୟରେ ପରସ୍ପର 
ପ୍ରତି କେତେ ସମ୍ମାନ ରହିଥିଲା । ମୋର ମନେହେଲା ସେ ଦିନ ଯେପରି ଚନ୍ଦ୍ର ଏବଂ 
ସୂର୍ଯ୍ୟ ଏକାଠି ହୋଇଥିଲେ । 

ବନାରସର ଅନ୍ୟ ଏକ ଅଭୁଲା ସ୍ଵୃତି ହେଉଛି- ୧୯ ୪୮ ମସିହା ଜାନୁଆରି ୩୧ 
ତାରିଖ ଦିନ, ଯେତେବେଳେ ଗାଛିଜୀଙ୍କର ନିଧନ ଖବର ପହଞ୍ଚିଲା | ସେତେବେଳର 
ସମୟ କଥା ଲେଖୁଚି । ମୁଁ ତ ଖୋଲାଖୋଲି ଭାବରେ କାନ୍ଦିଲି ଏବଂ ମୋ ପରି ଅନେକ 
ଛାତ୍ର ଓ ବନାରସର ଅନେକ ବ୍ୟକ୍ତି ସେଦିନ କାହ୍ଦିଛନ୍ତି । ଖାଲି ବନାରସ ନୂହେଁ, ସାରା 
ପୃଥିବୀର ଲୋକେ ଗାନ୍ଧିଜୀଙ୍କର ନିଧନରେ ଶୋକ ପ୍ରକାଶ କରିଛନ୍ତି । 

ବନାରସ ଛାଡ଼ିବାର ପ୍ରାୟ ଏଗାର ବର୍ଷ ପରେ ମୁଁ ଜଣେ ସାମ୍ବାଦିକ ହିସାବରେ 
ୟୁରୋପ ବୁଲିଥିଲି । ଜର୍ମାନୀରେ ତତ୍କାଳୀନ ରାଜଧାନୀ ବର୍ଣ୍ଣର ଯେଉଁ ହୋଟେଲରେ 
ମୁଁ ଥିଲି, ଜଣେ ବୃଦ୍ଧ ଅଧ୍ୟାପକ ଆସି ପହଞ୍ଚିଲେ; କହିଲେ, ମୁଁ ଆପଣଙ୍କୁ ବ୍ୟଭ୍ତିଗତ 
ଭାବରେ ଚିହ୍ନେ ନାହିଁ; କିନଧୁ ଯେତେବେଳେ ଜାଣିଲି, ଗାନ୍ଧୀ ଓ ଉପନିଷଦର ଦେଶ 

ଭାରତବର୍ଷରୁ ଆପଣ ଆସିଛନ୍ତି, ମୁଁ ଆପଣଙ୍କ ଜରିଆରେ ସେହି ଭାରତବର୍ଷକୁ ସମ୍ମାନ 
ଜଣାଇବାକୁ ଆସିଛି । ଖ୍ରୀଷ୍ଟାନ୍‌ ଜଗତରେ ଗାନ୍ଧିଜୀଙ୍କ ଦ୍ଵିତୀୟ ଯୀଶୁଖ୍ରୀଷ୍ଟ ବୋଲି 
କୁହାଯାଏ । ତାଙ୍କର ଅହିଂସା, ବିଶ୍ବ ଭ୍ରାତୃତ୍ଵ ଓ ବିଶ୍ବଶାନ୍ତିର ବାରର ସାରା ପୃଥିବୀର 
କୋଟି କୋଟି ଲୋକଙ୍କୁ ପ୍ରଭାବିତ କରିଥିଲା । ଶ୍ରେଷ୍ଠ ବୈଜ୍ଞାନିକ ଆଇନଷ୍ଟାଇନ୍‌ 
କହିଲେ, “ ' ରକ୍ତ ମାଂସଧାରୀ ଏପରି ଜଣେ ବ୍ୟକ୍ତି ଆଉ ପୃଥିବୀରେ କେବେ ଜନ୍ମ 
ହେବେ ବୋଲି ମୁଁ ଚିନ୍ତାକରିପାରୁ ନାହିଁ ।” ' ଖବର ଆସିଲା, ଗାଛିଜୀଙ୍କର ଏକାଦଶାହ 
ଦିନ ତାଙ୍କର ଚିତାଭସ୍ପ ପ୍ରୟାଗର ତ୍ରିବେଣୀ ସଂଗମରେ ବିସର୍ଚଚିତ ହେବ । ପଶ୍ଚିତ 
ଜବାହରଲାଲ ନେହେରୁ, ସର୍ଦାର ପଟେଲ ଓ ଅନ୍ୟମାନେ ଆସିବେ । ବନାରସ 
ବିଶ୍ଵବିଦ୍ୟାଳୟର ଛାତ୍ରମାନଙ୍କ ପାଇଁ ଏକ ସ୍ଵତନ୍ତ୍ର ଟ୍ରେନ୍‌ର ବ୍ଯବସ୍ଥା କରାଗଲା । 
ଆମେମାନେ ସନ୍ଧ୍ୟାରେ ଟ୍ରେନ୍‌ରେ ବସି ସକାଳୁ ଆହ୍ଲାବାଦରେ ପହଞ୍ଚିଲୁ । କିଛି ସମୟ 
ପରେ ଏକ ସୁସଡ଼ିତ ସ୍ଵତନ୍ତ୍ର ଯାନରେ ଗାନ୍ଧିଜୀଙ୍କ ଚିତାଭସ୍କ ଓ ପଟୁଆର ଆସିଲା । 
ଏହି ଯାନର ଆଗରେ, ଦୂଇପାଖରେ ପଣ୍ଡିତ ନେହେରୁ ଓ ସର୍ଦାର ପଟେଲ ବସିଥିଲେ । 
ମୁଁ ପଣ୍ଡିତ ନେହେରୁଙ୍କୁ ପୂର୍ବରୁ ଦେଖି ନ ଥିଲି । ସେ ବୟସରେ ମଧ୍ୟ ତାଙ୍କର 
ମନୋରମ ରୂପ ଓ ତାରୁଣ୍ୟର ଝଲକ ଦେଖି ଆଶ୍ଚର୍ଯ୍ୟ ଲାଗିଲା । ଆହ୍ଲାବାଦରେ 
ଚିତାଭସ୍କ ବିସର୍ଚିତ ହେବା ପରେ ଗଙ୍ଗା କୂଳରେ ଏକ ସାଧାରଣ ସଭା ହେଲା। 
ପଣ୍ତିତ ନେହେରୁ କହିଲେ, “ ଗାନିଜୀଙ୍କର ଭସ୍ମ ବିସର୍ଚଚିତ ହୋଇପାରେ, କିନୁ ଗାନିଜୀ 
ଏବେ ମଧ୍ୟ ଆମ ଭିତରେ ରହିଛନ୍ତି । ତାଙ୍କର ଉଦାତ୍ତ ବାଣୀ ଯୁଗ ଯୁଗ ଧରି ଭାରତୀୟ 
ଜନମାନସରେ ପ୍ରତିଧ୍ବନିତ ହେଉଥିବ । ଆମର ସଂକଳ୍ପ, ଗାନ୍ଧିଜୀ ଦେଖାଇଥିବା 
ରାସ୍ତାରେ ଆମେ ଚାଲିବୁ । ଜାତି, ଧର୍ମ ନିର୍ବିଶେଷରେ ଗଢ଼ି ଉଠିଥିବା ଭାରତବର୍ଷର 
ନୀତି ଏବଂ ଆଦର୍ଶକୁ ଆମେ କେବେହେଲେ ଛାଡ଼ିବୁ ନାହିଁ । ଗାନ୍ଧିଜୀଙ୍କର ଆଦର୍ଶ ହିଁ 
ଅନ୍ଧାରରେ ପ୍ରଦୀପ ପରି ସଙ୍କଟକାଳରେ ଆମକୁ ରାସ୍ତା ଦେଖାଇବ ।” 

ଆହ୍ଲାବାଦରୁ ପବିତ୍ର ସ୍ଵତି ବହନ କରି ଆମେ ଫେରିଲୁ । ତା'ପୂର୍ବରୁ ୧୯୪୭ 
ମସିହା ସ୍ଵାଧୀନତା ପରେ ଗାଟିଏ କବିତା ଲେଖିଥିଲି । ସେ କବିତାଟି ମୋର “ସିନ୍ଧୁ 
ଉପତ୍ୟକା” ନାମରେ ପ୍ରକାଶିତ କବିତା ଗ୍ରନ୍ଧରେ ଅଛି । ସେଥିରେ ଗୋଟିଏ ସ୍ଥାନରେ 
ଅଛି- “ ପ୍ରାଚ୍ୟର ଦଧିଚୀ ପ୍ରଣାମ ଗାନ୍ଧିଜୀ ” । ଲେଖି ସାରିବା ପରେ ମୁଁ ଭାବିଲି, “ ମୁଁ 
କିପରି ଗାନ୍ଧିଜୀଙ୍କୁ ଦଧିଚୀ ବୋଲି ଲେଖିଲି । ଦଧିଚୀ ତ ବିଶ୍ଵର ମଙ୍ଗଳ ପାଇଁ ଆପେ 
ଆପେ ମୃତ୍ୟୁବରଣ କରିଥିଲେ ଏବଂ ତାଙ୍କର ହାଡ଼ରେ ବୃତ୍ତାସୁରର ନିଧନ ପାଇଁ ଇନ୍ଦ୍ରଙ୍କର 
ବଜ୍ଜାସତ୍ର ନିର୍ମିତ ହୋଇଥିଲା ! ଗାନ୍ଧିଜୀ ତ ସ୍ଵଦେହରେ ଜୀବିତ ଅଛନ୍ତି ! କିନ୍ତୁ ଏହି 

ଦଧିଚୀ ଶବ୍ଦର ମୁଁ ପରିବର୍ଭନ କଲିନାହିଁ । ପରେ ଗାନ୍ଧିଜୀଙ୍କର ଆତ୍ସ ବଳିଦାନ ଫଳରେ 
ଏହି ଶବ୍ଦର ତାପ୍ରର୍ଯ୍ୟ ପ୍ରମାଣିତ ହେଲା । 


ବନାରସରେ ଥିବାବେଳେ ବୁଦ୍ଧଙ୍କର ଜୀବନୀ ମୋତେ ଆକୃଷ୍ଠ କରିଥିଲା । 
ବନାରସଠାରୁ ଅଛ ଦୂର ହେଉଛି ସାରନାଥ; ଯେଉଁଠାରେ ପୂର୍ବରେ ଥିଲା ଏକ ମୂଗବନ 
ଓ ସେଠାରେ ବୃଦ୍ଧ ପାଞ୍ଚଜଣ ଶିଷ୍ୟଙ୍କୁ ତାଙ୍କର ପ୍ରଥମ ଧର୍ମୋପଦେଶ ପ୍ରଦାନ କରିଥିଲେ ! 
ବୌଦ୍ଧ ଗ୍ରନ୍ଧରେ ଏହାକୁ “ ଧର୍ମଚକ୍ର ପ୍ରବର୍ଭନ ସୂତ୍ର ବୋଲି କୁହାଯାଏ । ମୁଁ ଗୋଟିଏ 
ଘୋଡ଼ାଗାଡ଼ି କରି ସାରନାଥ ଯାଇଥିଲି । ସେତେବେଳେ ଏବପରି ରାସ୍ତା ଗହଳି ନ 
ଥିଲା। ରାସ୍ତା ନିର୍୍ଚନ, ଦୂଇ ପାଖରେ ଆମ୍ବଗଛ । ପିଚୁ ରାସ୍ତାରେ ଘୋଡ଼ା ଟାପୁର ଠପ୍‌ 
ଠପ୍‌ ଶବ୍ଦ ମନ ଭିତରେ ଅପୂର୍ବ ଉଲ୍ଲାସ ଆଣି ଦେଉଥିଲା । ମୁଁ ଦିନ ଦଶଟା ବେଳେ 
ସାରନାଥରେ ପହଞ୍ଚିଲି । ସାରନାଥ ଏକ ବୌଦ୍ଧ ତୀର୍ଥ ରୂପେ ସେତେବେଳେ ପ୍ରସିଦ୍ଧ 
ହୋଇ ସାରିଥିଲା । ମୂଳ ଗନ୍ଧକୁଟି ବିହାର, ଯେଉଁଠି ଗୌତମବୁଦ୍ଧ ତାଙ୍କ ଧର୍ମ ପ୍ରଚାର 
କରିଥିବାର କିଂବଦନ୍ତି ଅଛି, ସେଠାରେ ଏକ ବିଶାଳ ବିହାର ନିର୍ମିତ ହୋଇଛି ଏବଂ 
ଏହାର ନିର୍ମାତା ହେଉଛନ୍ତି ସ୍ଵାମୀ ବିବେକାନନ୍ଦଙ୍କର ସମକାଳୀନ ପ୍ରସିଦ୍ଧ ବୌଦ୍ଧ ଭିକ୍ଷୁ 
ଅନଗାରିକ ଧର୍ମପାଳ | କନ୍ଦ ଶ୍ରୀଲଙ୍କାରେ, କିନୁ କର୍ମରୂମି ଭାରତବର୍ଷ । ଭାରତବର୍ଷରେ 
ଲୁପ୍ତପ୍ରାୟ ବୌଦ୍ଧକୀର୍ଭିମାନଙ୍କର ସେ ପୁନରୁଦ୍ଧାର କରିଥିଲେ । ବିବେକାନନ୍ଦଙ୍କ ପରି 
ୟୁରୋପ ଓ ଆମେରିକାରେ ବୌଦ୍ଧଧର୍ମ ପ୍ରଚାର କରିଥିଲେ । ଶ୍ରୀଲଙ୍କାର ଅନୁରାଧାପୁରରୁ 
ବୋଧିଦ୍ଧମର ଡାଳ ଆଣି ସେଠାରେ ରୋପଣ କରାଯାଇଥିଲା, ତାହା ଏବେ ଏକ ସୁନ୍ଦର 
ଛାୟାପ୍ରଦ ବୃକ୍ଷରେ ପରିଣତ ହୋଇଛି । 

ଅଶ୍ଵତ୍ଥ ବୃକ୍ଷ ହେଉଛି ବୌଦ୍ଧମାନଙ୍କ ପାଇଁ ସବୁଠାରୁ ପବିତ୍ର ବୃକ୍ଷ । ଗୌତମ 
ବୁଦ୍ଧ ଏହି ଅଶ୍ଵତ୍ଥ ବୃକ୍ଷ ମୂଳରେ ଏକୋଇଶ ଦିନ ଧ୍ୟାନରେ ବସି ବୋଧି, ବା ପ୍ରକୃତ 
ଜ୍ଞାନ ଲାଭ କରିଥିଲେ ଏବଂ ବୃଦ୍ଧ ହୋଇଥିଲେ । ହିନ୍ଦୁ ଧର୍ମରେ ମଧ୍ୟ ଅଶ୍ଵତ୍ଥ ବୃକ୍ଷକୁ 
ପବିତ୍ର ବୃକ୍ଷ ରୂପେ ଗ୍ରହଣ କରାଯାଏ ଏବଂ ଏହାକୁ କେହି କାଟନ୍ତି ନାହିଁ । “ବିଷୁ 
ସହସ୍ଵ ନାମ”ରେ ଅଶ୍ଵତଥକୁ ବିଷ୍ଣୁଙ୍କର ହଜାର ନାମ ମଧ୍ଯରେ ଗୋଟିଏ ବୋଲି 
ଗଣାଯାଏ । 

'ନ୍ୟଗ୍ରଧୋ ଦୁମ୍ବରୋଃଶ୍ଵତ୍ଥ ଚ' । ବଟ, ଉଦୁମ୍ବର ଓ ଅଶ୍ଵତ୍ଥ- ଏହି ତିନୋଟି 
ବୃକ୍ଷକୁ ବିଷ୍ଣୁଙ୍କ ନାମରେ ଗଣାଯାଇଚି । ଏହି ବୃକ୍ଷର ପୁଣି ଇତିହାସ ଅଛି । ଅଶୋକଙ୍କର 
ପୁତ୍ର ମହେନ୍ଦ୍ର ଓ କନ୍ୟା ସଂଘମିତ୍ରା ବୃଦ୍ଧଗୟାର ବୋଧି ଦୁମରୁ ଏକ ଡାଳ ନେଇ ସିଂହଳ 

ଯାଇଥିଲେ ଏବଂ ସେଠାର ଅନୁରାଧାପୁରଠାରେ ଏହାକୁ ରୋପଣ କରିଥିଲେ । ସେହି 
ବୃକ୍ଷର ଡାଳରୁ ଏହି ବୃକ୍ଷ ଏକ ଦ୍ୁମରେ ପରିଣତ ହୋଇଛି । 

ସାରନାଥରେ ଅଶୋକଙ୍କର ଏକ ବିଶାଳ ଅଶୋକସ୍ତମ୍ଭ ରହିଛି । ଏହି ମୂଗ ବନରେ 
ଗୌତମ ବୁଦ୍ଧ ତାଙ୍କର ପ୍ରଥମ ଧର୍ମୋପଦେଶ ଦେଇଥିବାର ଉଲ୍ଲେଖ ଅଛି । 

ଗଙଟ୍ଗାର ଆର ପାରିରେ ରାମନଗର, ଗଡ଼ଜାତ । ବନାରସର ମୋର ଜଣେ ପ୍ରିୟ 
ଛାତ୍ରବନ୍ଧୁ ସେଠାରେ ରହୁଥିଲେ | ତାଙ୍କର ନିମନ୍ତ୍ରଣକ୍ରମେ ମୁଁ ତାଙ୍କ ସହିତ ଯାଇଥିଲି । 
ସେତେବେଳେ ସବୁ ଗଡ଼ଜାତରେ ଦେଶୀୟ ରାଜାମାନେ ପ୍ରଜାମଣ୍ଡଳର ନେତାମାନଙ୍କୁ 
ନେଇ ମନ୍ତ୍ରିମଣ୍ଡଳ ଓ ବିଧାନସଭା ଗଢ଼ୁଥିଲେ; ଯେପରିକି ଓଡ଼ିଶାର ଅନେକ ଗଡ଼ଜାତରେ 
ହୋଇଥିଲା । ବନ୍ଧୁ ମୋତେ କହିଲେ, ଏ ବିଧାନସଭାରେ କିଛି ଆଲୋଚନା ହୁଏ ନାହିଁ । 
କେବଳ ମୁଷ୍ି ଯୁଦ୍ଧ । 

ହିନ୍ଦୁ ବିଶ୍ଵବିଦ୍ୟାଳୟ ହେଉଛି, ପଶ୍ଚିତ ମଦନମୋହନ ମାଲବ୍ୟଙ୍କର ଅକ୍ଷୟ କୀ । 
ପଶ୍ଡିତ ମାଲବ୍ୟ ଭାରତୀୟ ଜାତୀୟ କଂଗ୍ରେସରେ ମାତ୍ର ଅଛ ବୟସରେ ଯୋଗଦେଇ 
ସୁନାମ ଅର୍ଜନ କରିଥିଲେ | ତାଙ୍କ ଭାଷଣ ସମସ୍ତଙ୍କୁ ମନ୍ତ୍ରମୁଗ୍ଧ କରୁଥିଲା । ସେ ଭାରତୀୟ 
ଜାତୀୟ କଂଗ୍ରେସର ବହୁବାର ସଭାପତି ହୋଇଥିଲେ । ସେ ଗରିବଠାରୁ ଅମାର ପର୍ଯ୍ୟନ୍ତ 
ଭିକ୍ଷା କରି ଏହି ବିଶ୍ଵବିଦ୍ୟାଳୟ ନିର୍ମାଣ କରିଥିଲେ । ମହାତ୍ସା ଗାନ୍ଧୀ ତାଙ୍କୁ ଜ୍ୟେଷ୍ଠ 
ଭ୍ରାତାର ସମ୍ମାନ ଦେଉଥିଲେ ଏବଂ ତାଙ୍କ ବିଷୟରେ କହିଥିଲେ, A prince among 
the beggars | ପଶ୍ତିତ ମାଲବ୍ୟଙ୍କର ଓ ହିନ୍ଦୁ ବିଶ୍ଵବିଦ୍ୟାଳୟର ଭୁୟସୀ ପ୍ରଶଂସା 
କରୁଥିଲେ ମହାତ୍ସା ଗାନ୍ଧୀ । ସାର୍‌ ସୟଦ ମହମ୍ମଦଙ୍କ ଦ୍ଵାରା ଆଲିଗଡ଼ ମୁସ୍‌ଲିମ 
ବିଶ୍ବବିଦ୍ୟାଳୟ ହେବାପରେ କାଶିଠାରେ ବନାରସ ବା କାଶି ହିନ୍ଦୁ ବିଶ୍ଵବିଦ୍ୟାଳୟ ସେ 
ସ୍ଥାପନ କରିଥିଲେ । ଏହି ବିଶ୍ବବିଦ୍ୟାଳୟରେ ବିଭିନ୍ନ ବିଷୟରେ ବହୁ ସଂଖ୍ୟକ କଲେଜ 
ଖୋଲା ଯାଇଥିଲା । ଆୟୁର୍ବେଦ କଲେଜ, ଏଲୋପାଥିକ୍‌ ମେଡ଼ିକାଲ କଲେଜ, (MBBS) 
ଭାରତୀୟ ବିଦ୍ୟା (ndology), କୃଷି କଲେଜ, ଇଂଜିନିୟରିଂ କଲେଜ, କଳା ଏବଂ 
ବିଜ୍ଞାନ ଶିକ୍ଷା ପାଇଁ ବିଭିନ୍ନ ଉଚ୍ଚକୋଟୀର ଶିକ୍ଷାଦାନର ବ୍ୟବସ୍ଥା କରାଯାଇଥିଲା । 

ମାଲବ୍ୟଜୀ ଏକ ନିଷ୍ଠାପର ବ୍ରାହ୍ମଣ ପରିବାରରେ ଜନ୍ମ ହୋଇଥିଲେ ମଧ୍ୟ ସ୍ପଶ୍ୟ- 
ଅସ୍ପଶ୍ୟ ଭେଦଭାବକୁ ସ୍ଵୀକାର କରୁ ନ ଥିଲେ । ସେ ଥରେ ବିହାର ଯାଇଥିବାବେଳେ 
ସସାରାମଠାରେ ଚମାର ଜାତିର ଜଣେ ମେଧାବୀ ଛାତ୍ରଙ୍କୁ ତାଙ୍କ ଆଗରେ ଉପସ୍ଥିତ 
କରାଯାଇଥିଲା । ଛାତ୍ର ଗରିବ ପରିବାରର); ବିଶ୍ବବିଦ୍ୟାଳୟର ଶିକ୍ଷା କେବେ ତାଙ୍କ ପକ୍ଷରେ 
ସମ୍ଭବ ନୁହେଁ, ତେଣୁ ମାଲବ୍ୟଜୀ ତାର ବ୍ୟବସ୍ଥା କରନ୍ତୁ ବୋଲି ଲୋକଙ୍କର ଅନୁରୋଧ । 

ମାଲବ୍ୟଜୀ ସେହି ଛାତ୍ରଙ୍କୁ ଆଣି ନିଜ ଘରେ ରଖି ପଢ଼ାଇଥିଲେ; ସେହି ଛାତ୍ର 
ପରିବର୍ଭୀକାଳରେ ହେଲେ ଭାରତର ସୁପ୍ରସିଦ୍ଧ ନେତା ବାବୁ ଜଗଜୀବନ ରାମ । 

ମାଲବ୍ୟଜୀ ଶିକ୍ଷା କ୍ଷେତ୍ରରେ କେବଳ ଯେ ଜାତିଭେଦ ସ୍ଵୀକାର କରୁ ନ ଥିଲେ, 
ତାହା ନୁହେଁ, ସେ ସ୍ତୀ ଶିକ୍ଷା ଉପରେ ଗୁରୁତ୍ଵ ଦେଉଥିଲେ | ତାଙ୍କର ଲକ୍ଷ୍ୟ ଥିଲା ଭାରତ 
ସ୍ବାଧୀନ ହେବାବେଳକୁ ଯେପରିକି ଏହି ବିଶ୍ବବିଦ୍ୟାଳୟରୁ ଜ୍ଞାନ ବିଜ୍ଞାନ ଓ କାରିଗରୀ 
କୌଶଳର ବହୁ ଉଚ୍ଚକୋଟୀର ଶିକ୍ଷିତ ଯୁବକ ବାହାରି ବିଭିନ୍ନ କ୍ଷେତ୍ରରେ ନେତୃତ୍ବ 
ନେବେ | ତାହା ହିଁ ହୋଇଥିଲା । ଏବେ ମଧ୍ୟ ବନାରସ ହିନ୍ଦୁ ବିଶ୍ବବିଦ୍ୟାଳୟକୁ ଭାରତର 
ପ୍ରଥମ ଦୂଇ ତିନୋଟି ବିଶ୍ବବିଦ୍ୟାଳୟ ମଧ୍ୟରେ ଗଣାଯାଏ ! 

ମୁଁ ଏହି ବିଶ୍ବବିଦ୍ୟାଳୟର ଛାତ୍ର ଥିଲି ବୋଲି ମାଲବ୍ଯଜୀଙ୍କର ୧୫୦ ବର୍ଷ 
ଉପଲକ୍ଷେ ଆୟୋଜିତ ଦୁଇଟି ଉତ୍ସବରେ ମୋତେ ସମ୍ମାନିତ କରାଯାଇଥିଲା । ପ୍ରଥମେ 
ହେଉଛି ଏହି ଉପଲକ୍ଷେ ଆୟୋଜିତ ଏକ ସାଧାରଣ ସଭାରେ ମୋତେ ଜଣେ ସଫଳ 
ପୁରାତନ ଛାତ୍ର ଭାବରେ ପଚାଶ ହଜାର ଟଙ୍କା ଓ ଉପଢୌକନ ମିଳିଥିଲା, ଯାହାକୁ ମୁଁ 
ସଙ୍ଗେ ସଙ୍ଗେ ସେହି ଅନୁଷ୍ଠାନକୁ ଦାନ କରି ଦେଇଥିଲି । ଅନ୍ୟଟି ହେଉଛି ବିଶ୍ବବିଦ୍ୟାଳୟର 
ଏକ ସଭାରେ ସୁପ୍ରିମକୋର୍ଟର ଜଜ୍‌ ଜଷ୍ଟିସ ଚୌହ୍ଵାନ ଓ ବାଙ୍ଗାଲୋରସ୍ଥ ମହାକାଶ 
ଗବେଷଣା କେନ୍ଦ୍ରର ପୂର୍ବତନ ଡିରେକ୍ଟର ୟୁ.ଏସ. ରାଓଙ୍କୁ ଓ ମୋତ ସମ୍ମାନିତ 
କରାଯାଇଥିଲା । ମୁଁ ଏହି ସଭାରେ ମୁଖ୍ୟଅତିଥି ଭାବରେ ଯୋଗ ଦେଇଥିଲି । ହିନ୍ଦୁ 
ବିଶ୍ବବିଦ୍ୟାଳୟର ଛାତ୍ର ଭାବରେ ମୁଁ ନିଜକୁ ଗର୍ବିତ ମନେ କରେ ! କଲିକତା ଓ 
ଗୌହାଟିରେ ହିନ୍ଦୁ ବିଶ୍ବବିଦ୍ୟାଳୟର ପୁରାତନ ଛାତ୍ରମାନଙ୍କର ଆଉ ଦୂଇଟି ସଭାରେ 
ମଧ୍ୟ ମୁଁ ମୁଖ୍ୟଅତିଥି ଭାବରେ ଯୋଗ ଦେଇଥିଲି । 


୧୯ ୪୯ ମସିହା ମାର୍ଚ ମାସରେ ରାଜନୀତି ବିଜ୍ଞାନରେ ଏମ.ଏ. ପରୀକ୍ଷା ଦେଇ 
ମୁଁ କଟକ ଫେରି ଆସିଲି । ଛାତ୍ର ଜୀବନର ଶେଷ ହେଲା । ଏଣିକି ଆରମ୍ଭ ଅନ୍ୟ ଏକ 
ଜୀବନ ସଂଗ୍ରାମ । ମୁଁ ଠିକ୍‌ କରିଥିଲି, କୌଣସି ସରକାରୀ ଚାକିରି ନ କରି ସାଧାରଣ 
କ୍ଷେତ୍ରରେ ବିଶେଷତଃ ରାଜନୀତି କ୍ଷେତ୍ରରେ କାର୍ଯ୍ୟ କରିବାପାଇଁ । କୁହାଯାଏ ଯେ, 
Politics is the last resort of scoundrels. କୌଣସି କ୍ଷେତ୍ରରେ, କିଛି କରି ନ 
ପାରିଲେ ରାଜନୀତି ଭିତରେ ପଶ । କିନ୍ତୁ ମୋର ମତ ଥିଲା ସଂପୂର୍ଣ୍ଣ ଭିନ୍ନ । ମୋର ଛାତ୍ର 
ଜୀବନ ଆରମ୍ଭ ହେଲା ଭାରତର ସ୍ଵାଧୀନତା ସଂଗ୍ରାମରୁ ଏବଂ ଶେଷ ହେଲା ଭାରତ 
ସ୍ବାଧୀନ ହେବାର ଦୁଇବର୍ଷ ପରେ । ସେତେବେଳେ ମାହାତ୍ସା ଗାନ୍ଧୀଙ୍କର ନେତୃତ୍ବର 


୭୨ ଛଞ ଅସମାପ୍ତ ଆଡ୍ସଲିପି 


Digitized by srujanika@gmail.com 


ଚୁମ୍ବକ ଶକ୍ତି ଯେପରି ଲକ୍ଷ ଲକ୍ଷ ଲୋକଙ୍କୁ ରାଜନୀତିକୁ ଟାଣି ଆଣିଥିଲା । ବ୍ୟକ୍ତିଗତ 
କ୍ଷେତ୍ରରେ ମୋ ପାଇଁ ମହାତ୍ସା ଗାନ୍ଧୀଙ୍କର ଜୀବନ ଥିଲା ଏକ ଅମ୍ଳାନ ଆଦର୍ଶ । ମହାତ୍ସାଗାନ୍ଧୀ 
ତତ୍‌କାଳୀନ ଭାରତବର୍ଷର ଦୁରବସ୍ଥା ଦୂର କରିବାପାଇଁ ଇଂରେଜ ସରକାର ବିରୋଧରେ 
ଯେଉଁ ଅହିଂସ ସଂଗ୍ରାମର ଆହ୍ଵାନ ଦେଇଥିଲେ, ତାହା ବିଶ୍ବରେ ଥିଲା ସଂପୂର୍ଣ ଅଭାବନୀୟ 
ଏବଂ ପୂଥିବୀର ସର୍ବତ୍ର ପରାଧୀନ ଦଳିତ ଜନଗଣଙ୍କର ମୁକ୍ତି ସଂଗ୍ରାମ । ଏକ ସ୍ଵର୍ଣ୍ଣ 
ଅଧ୍ୟାୟ । ପଣ୍ତିତ ଜବାହରଲାଲ ନେହେରୁ ସେତେବେଳେ ଥିଲେ ଯୁବକମାନଙ୍କର 
ଆଦର୍ଶ; ତ୍ୟାଗ ଓ ପ୍ରେରଣାର ପ୍ରତୀକ । ଜବାହରଲାଲଙ୍କ ଲିଖିତ ଆତ୍ସଜୀବନୀ ସମେତ 
ପୁସ୍ତକ ସବୁ ଆମେ ଆଗ୍ରହ ଓ ଆବେଗରେ ପାଠ କରୁଥିଲୁ । ଓଡ଼ିଶାରେ ଗୋପବନ୍ଧୁ ଓ 
ମଧୁସୂଦନଙ୍କର ଆଦର୍ଶ ଆମକୁ ଅନୁପ୍ରାଣିତ କରୁଥିଲା । ପଣ୍ତିତ ଗୋପବନ୍ଧୁ ଭଗୀରଥଙ୍କ 
ପରି ସ୍ଵାଧୀନତା ସଂଗ୍ରାମର ପାବନ ସ୍ତୋତ ଓଡ଼ିଶାକୁ ଆଣିଥିଲେ । ସେ କହୁଥିଲେ, 
ଓଡ଼ିଶାର ସେବା କରି ମୁଁ ଭାରତବର୍ଷର ସେବା କରିବି । 
“ କଗତ ସଲିଳେ ଭାରତ କମଳ 
ତା ମଧ୍ୟେ କେଶର ପୁଣ୍ୟ ନୀଳାଚଳ ” 

ମଧୁସୂଦନ ଦାସଙ୍କର ଏକମାତ୍ର ଆଦର୍ଶ ଥିଲା ଓଡ଼ିଶାକୁ ଏକ ସ୍ଵତନ୍ତ୍ର ପ୍ରଦେଶରେ 
ପରିଣତ କରିବା, ସ୍ବତନ୍ତ୍ର ଓଡ଼ିଶାକୁ ଶିଳ୍ତାୟନ ଦ୍ଵାରା ସମପଦ୍ଧ ଓଡ଼ିଶାରେ ପରିଣତ କରିବା । 
ଏହି ଉତ୍ତୁଙ୍ଗ ବ୍ୟକ୍ରିତ୍ଵମାନଙ୍କ ଦ୍ଵାରା ତତ୍‌କାଳୀନ ଛାତ୍ର ଓ ଯୁବ ସମାଜ ଅନୁପ୍ରେରିତ 
ହୋଇଥିଲେ । ତେଣୁ ରାଜନୀତି ଓ ସାଧାରଣ କ୍ଷେତ୍ରରେ କାର୍ଯ୍ୟ କରିବା ହିଁ ଥିଲା ମୋର 
ଏକମାତ୍ର ଲକ୍ଷ୍ୟ । ଭାରତ ସ୍ଵାଧୀନ ହେବା ପରେ ମଧ୍ୟ ମୁଁ ରାଜନୀତିକୁ ଶ୍ରେଷ୍ଠ ନୀତି 
ଭାବରେ ଗ୍ରହଣ କରିଛି । ମହାଭାରତରେ ପିତାମହ ଭୀଷ୍ମ ଶରଶଯ୍ୟାରେ ଥିଲେ। ଶ୍ରୀକୃଷ୍ଣ 
ଯୁଧଷ୍ଠିରଙ୍କୁ ପରାମର୍ଶ ଦେଇଥିଲେ, ଭୀଷ୍ଵ ରୂପକ ଜ୍ଞାନର ସୂର୍ଯ୍ୟ ଅସ୍ତମିତ ହେବା ପୂର୍ବରୁ 
ତୁମେ ତାଙ୍କଠାରୁ ରାଜନୀତି ବା ରାଷ୍ଟ୍ରନୀତି ସଂପର୍କରେ ପରାମର୍ଶ କର | ଯୁଧିଷ୍ଠିର କୃଷ୍ଣ 
ଓ ଭାଇମାନଙ୍କ ସହିତ ଶରଶଯ୍ୟାରେ ଶାୟିତ ଭୀଷ୍ଙ୍କ ପାଖକୁ ଯାଇଥିଲେ । ଭୀଷ୍ମ କହିଲେ, 
ରାଜନୀତି ହେଉଛି ଶ୍ରେଷ୍ଠ ନୀତି । ରାଜନୀତି ଠିକ୍‌ ନ ରହିଲେ, ରାଷ୍ଟ୍ର ଅରାଜକ ହୋଇଯିବ । 
ଧର୍ମନୀତି, ଅର୍ଥନୀତି, ସମାଜନୀତି ସବୁ କିଛି ଭୁଷ ହୋଇଯିବ ଏବଂ ସମାଜ ଭାଙ୍ଗିପଡ଼ିବ । 
ମହାଭାରତ ଯୁଗରେ ଭୀଷ୍ମ ଯାହା କହିଥିଲେ, ତାହା ଏକ ଚିରନ୍ତନ ସତ୍ୟ । ବର୍ଭମାନ 
ଯୁଗ ପାଇଁ ତାହା ବିଶେଷ ପ୍ରାସଙ୍ଗିକ । କାରଣ ବର୍ଭମାନ ପୃଥିବୀରେ ଗଣତନ୍ତ୍ରର ଯୁଗ । 
ଆବ୍ରାହାମ୍‌ ଲିଙ୍କନ୍‌ଙ୍କ ଭାଷାରେ ଗଣତନ୍ତ୍ର ଶାସନ ହେଉଛି- ଲୋକଙ୍କପାଇଁ, ଲୋକଙ୍କର 
ଓ ଲୋକଙ୍କ ଦ୍ଵାରା ଶାସନ । ଏଥିରେ କୌଣସି ରାଜା ବା ଏକଛତ୍ରବାଦୀର ସ୍ଥାନ ନାହିଁ । 


ଅସମାପ୍ତ ଆତ୍ସଲିପି ଜ୍ଞ ୭୩ 

ଜନସାଧାରଣଙ୍କ ଦ୍ଵାରା ନିର୍ବାଚିତ ପ୍ରତିନିଧିମାନଙ୍କର ଶାସନ ଏବଂ ଏହି ଶାସନ ପ୍ରଣାଳୀକୁ 
ସୁପରିଚାଳିତ କରିବାକୁ ହେଲେ ଦେଶପ୍ରେମୀ, ଆଦର୍ଶବାଦୀ ଯୁବକମାନେ ରାଜନୀତି 
କ୍ଷେତ୍ରକୁ ଆସିବା ଦରକାର । ମୁଁ ରାଜନୀତି ବିଜ୍ଞାନ ପଢ଼ିଥିଲି । ରାଜନୀତି କ୍ଷେତ୍ରକୁ ଆସି 
ରାଜନୀତି ଜରିଆରେ ଦେଶ ସେବା କରିବାପାଇଁ ଚିନ୍ତା କଲି । କିନ୍ତୁ ଚିନ୍ତାର ରାଜ୍ୟ ଓ 
ବାସ୍ତବ ମଧ୍ୟରେ ବହୁ କିଛି ପାର୍ଥକ୍ୟ ଅଛି । 

ମୁଁ ଦେଖିଲି ମୁଁ ସ୍ଵାବଲମ୍ବୀ ନ ହେଲେ ରାଜନୀତି କରିପାରିବି ନାହିଁ । ନିଜର 
ଚଳିବାପାଇଁ ବା ପରିବାରକୁ ଚଳାଇବା ପାଇଁ ୟା ପଛରେ ତା” ପଛରେ ଗୋଡ଼ାଇବାକୁ 
ହେବ । ସମ୍ବଳହୀନ ବ୍ୟକ୍ତି କେବେ ରାଜନୀତି କରିପାରିବ ନାହିଁ । ମୁଁ ଭାବିଲି କଟକ 
ଫେରି ଶ୍ରୀ ନବକୃଷ୍ଣ ଚୌଧୁରୀଙ୍କ ପାଖକୁ ଯାଇ ତାଙ୍କର ପରାମର୍ଶ ନେବି । ନବବାବୁଙ୍କୁ 
ମୁଁ ମୋର ଆଦର୍ଶ ବୋଲି ଗ୍ରହଣ କରୁଥିଲି । କାରଣ ଓଡ଼ିଶା ରାଜନୀତିରେ ସେ ଥିଲେ 
ଜଣେ ସାଧୁ, ସଚୋଟ ବ୍ୟକ୍ତି । ସମାଜବାଦୀ ଏବଂ ରାଜନୀତି କ୍ଷେତ୍ରରେ ମଧ୍ୟ ଜଣେ 
ସଫଳ ବ୍ୟକ୍ତିତ୍ଵ । ତାଙ୍କର ଏକମାତ୍ର ପୁଅ ଆତ୍ୃହତ୍ୟା କରିବାପରେ ସେ ମନ୍ତ୍ରିମଣ୍ଡଳରୁ 
ଇସ୍ତଫା ଦେଇ ମାଳତୀ ଦେବୀଙ୍କର ଅନୁଗୁଳ ଆଶ୍ରମରେ ରହୁଥାନ୍ତି । ସେତେବେଳେ 
ସେ ଥିଲେ ଶାସନ ସଂସ୍କାର କମିଟିର ଚେୟାରମ୍ୟାନ । ମୁଁ ତାଙ୍କର ଅନୁଗୁଳ ଆଶ୍ରମରେ 
ପହଞ୍ଚିଲି । ମୁଁ କ'ଣ କରିବି, କିପରି ସାଧାରଣ କ୍ଷେତ୍ରରେ କାର୍ଯ୍ୟ କରିବି, ସେ ସଂପର୍କରେ 
ତାଙ୍କର ପରାମର୍ଶ ଲୋଡ଼ିଲି । ସେ ଜଣେ ଅତ୍ୟନ୍ତ ସ୍ବେହୀ ବ୍ୟକ୍ତି । ମୋତେ କହିଲେ, 
ତୁମେ ସରକାରୀ ଚାକିରିରେ ଯୋଗ ଦିଅ । କାରଣ ସ୍ଵାଧୀନତା ସଂଗ୍ରାମ ଶେଷ ହେଲା । 
ଏଣିକି ଶାସନ କ୍ଷେତ୍ରରେ ବୈପ୍ଲବିକ ପରିବର୍ଭନ ଆବଶ୍ଯକ । ତେଣୁ ଶାସନ କଳ 
ଭିତରେ ରହି, ଏହି ପରିବର୍ଭନ ଆଣିବା ହେଉଛି ଏ ଯୁଗର ଆହ୍ଵାନ । ମୁଁ ତାଙ୍କୁ କିଛି 
କହିଲି ନାହିଁ; କିନୁ ଏ ପରାମର୍ଶରେ ମୋର ମନ ମାନିଲା ନାହିଁ । ଛାତ୍ର ଆନ୍ଦୋଳନ 
ବେଳେ ବୀରେନ୍‌ ବାବୁଙ୍କ ସହିତ ଘନିଷ୍ଠ ପରିଚୟ ହୋଇଥିଲା । ୧୯ ୪୬ ମସିହା 
ୟୁନିୟନ ଜ୍ଯାକ୍‌ ଷ୍ଟାଇକ ପରେ ସେ ମୋତେ ଓଡ଼ିଶାର ତତକାଳୀନ ପ୍ରଧାନମନ୍ତ୍ରୀ 
ହରେକୃଷ୍ଣ ମହତାବଙ୍କ ପାଖକୁ ଡାକି ନେଇଥିଲେ । ମହତାବବାବୁ କହିଲେ, ୧୯୪୭ 
ମସିହା ଅଗଷ୍ଟ ନଂ ତାରିଖରେ ପ୍ରଜାତନ୍ତ୍ର ଏକ ଦୈନିକ ହୋଇ କଟକରୁ ପ୍ରକାଶ 
ପାଇବ । ତୁମେ ସେଥିରେ ଯୋଗ ଦିଅ । ମୁଁ କିନ୍ତୁ ସେତେବେଳେ ତାଙ୍କ ପ୍ରସ୍ତାବରେ 
ରାଜି ହୋଇ ନ ଥିଲି । ମୁଁ ରାଜନୀତି ବିଜ୍ଞାନରେ ଏମ୍‌.ଏ. ପଢ଼ିବା ପାଇଁ ବନାରସ 
ଯିବାର ନିଷ୍ପତ୍ତି ନେଇଥିଲି । ତାଙ୍କ ପ୍ରସ୍ତାବରେ ରାଜି ନ ହେବା ଯୋଗୁ ସେ ମୋ 
ଉପରେ ଅସନ୍ତୁଷ୍ଟ ହେବା ଲକ୍ଷ୍ୟ କରିଥିଲି । 

ନବବାବୁଙ୍କ ପାଖରୁ ଅନୁଗୁଳରୁ ଫେରି ବୀରେନ୍‌ବାବ୍ରଙ୍କ ପାଖକୁ ଗଲି । ତିର୍ରୋଲ- 
ଏରସମାରେ ଏକ ଉପ ନିର୍ବାଚନ ଚାଲିଥାଏ । ସେତେବେଳେ ତିର୍ଗୋଲ ଓ ଏରସମା 
ଏକତ୍ର ଗୋଟିଏ ବିଧାନସଭା ଆସନ ଥିଲା | ବୀରେନ୍‌ ବାବୁ କହିଲେ, ତୁ ସେଇଠି ଯାଇ 
କାମ କର । ଆମେ ଚାରି ଜଣ ଏହି ଉପନିର୍ବାଚନରେ କେତେକ ନିର୍ଦିଷ୍ଟ ପଞ୍ଚାୟତର 
ଦାୟିତ୍ଵରେ ରହିଲୁ । ତିର୍ରୋଲର ଜଗନ୍ନାଥପୁର ମାଇନର ସ୍କୁଲ ହେଲା ଆମର କେନ୍ଦ୍ର 
ଆମ ଗୋଷ୍ଠୀର ନେତା ଥିଲେ ବିଶିଷ୍ଠ ସୋସାଲିଷ୍ଟ ନେତା, ସ୍ଵାଧୀନତା ସଂଗ୍ରାମୀ ଶ୍ରୀ 
ଗୌରାଙ୍ଗ ଚରଣ ଦାସ । ପିଲାଦିନୁ ତାଙ୍କର ଗୋଟିଏ ହାତ ନ ଥିବାରୁ ତାଙ୍କୁ ଖଣ୍ଡି 
ଗୌରାଙ୍ଗ କୁହାଯାଉଥିଲା । ଆମ ଗୋଷ୍ଠୀର ଅନ୍ୟ ଦୁଇଜଣ ହେଲେ ଶ୍ରୀ ନରହରି ମହାନ୍ତି 
ଓ ଶ୍ରୀ ପୀତାମ୍ବର ମିଶ୍ର । ପୀତାମ୍ବର ମିଶ୍ର ପ୍ରଜାତନ୍ତ୍ରର ଜଣେ କର୍ମଚାରୀ । ତାଙ୍କ ଘର 
ସାକ୍ଷୀଗୋପାଳ, ସେ ହୋମିଓପାଥି ଚିକିସକ ଥିଲେ ଓ ନରହରି ମହାନ୍ତି ଧର୍ମଶାଳାର 
ଲୋକ । ଆମେ ତାଙ୍କୁ ନରହରି ମାଷ୍ଟ୍ରେ ବୋଲି ଡାକୁଥିଲୁ । ଏହି ଦୁଇଜଣଙ୍କର କାମ 
ହେଲା ସକାଳୁ ରୋଷେଇ କରି ୯ଟା ସୁଦ୍ଧା ଆମକୁ ଖାଇବାକୁ ଦେବା । ତାହା ପରେ 
ସମସ୍ତେ ମିଶି ଗାଁ ଗାଁ ବୁଲି ଭୋଟ ପ୍ରଚାର କରିବା । ଗୌରାଙ୍ଗବାବୁ କହିଲେ, ଜାନକୀବାବୃ, 
ତୁମେ ଉଚ୍ଚ ଶିକ୍ଷିତ । ତୁମେ ଏ ଦୁଇଜଣଙ୍କୁ ଧରି ତିନି ଚାରୋଟି ପଞ୍ଚାୟତର ଦାୟିତ୍ଵ 
ନିଅ। ମୁଁ ମୋର ଅଲଗା ପଞ୍ଚାୟତରେ ପ୍ରଚାର କରିବି । ସେଇ ଅନୁସାରେ ଆମର 
କାର୍ଯ୍ୟକ୍ରମ ପ୍ରସ୍ତୁତ ହେଲା । 

ଦିନେ ଜଗନ୍ନାଥପୁର ପାଖ ଗୋଟିଏ ପଞ୍ଚାୟତକୁ ପ୍ରଚାର କରିବାକୁ ଯାଇଛୁ । 
ଗ୍ରାମବାସୀମାନେ ଗ୍ରାମର ପ୍ରଧାନ ବ୍ୟକ୍ତିଙ୍କର ଘର ଦେଖାଇଦେଲେ । ଆମେ ପହଞ୍ଚି 
ଶୁଣିଲୁ ସେ ଜଣେ ଚାଷୀ, ବିଲକୁ ହଳ କରିବାକୁ ଯାଇଛନ୍ତି । ଦି'ପହର ବେଳକୁ 
ଫେରିବେ । ଆମେ ତାଙ୍କୁ ଅପେକ୍ଷା କଲୁ । ସେ ପ୍ରାୟ ବାରଟା ବେଳେ ଫେରିଲେ । ହଳ 
ଫିଟାଇ ଆମକୁ ବସିଥିବାର ଦେଖିଲେ । ନରହରି ମାଷ୍ଟ୍ରେ ତ୍ରିରଙ୍ଗା ପତାକାଟି ଧରି 
ବସିଥିଲେ । ଆମକୁ ଦେଖିବାମାତ୍ରେ ସେ ଚିଡ଼ିଗଲେ । ପଚାରିଲେ, କୁଆଡ଼େ ଆସିଛ । 
ମୁଁ କହିଲି, ଆମେ କଂଗ୍ରେସର ଭୋଟ ପ୍ରଚାର ପାଇଁ ଆସିଛୁ । ଆପଣଙ୍କୁ ହିଁ ପ୍ରଥମେ 
ଭେଟିବା ପାଇଁ ଗ୍ରାମବାସୀମାନେ କହିଲେ । ସେ କହିଲେ, କଂଗ୍ରେସକୁ ଭୋଟ ଦେବି 
ନା, ( ଅଭଦ୍ରଭାଷାରେ) ଡ୍ୟାସ୍‌ର ବାଳଟା ଦେବି । ଏହା ଶୁଣି ନରହରିବାବୁ ଓ ପୀତାମ୍ବର 
“ ଯ ପଳାୟତି ସ ଜୀବତି” ବାଟ ଧରିଲେ । ମୁଁ ପ୍ରକୃତିସ୍ଥ ହୋଇ କହିଲି; ଠିକ୍‌ ଅଛି 
ଆମେ ଆପଣଙ୍କୁ ଭୋଟ ମାଗିବାପାଇଁ ଆସିଥିଲୁ । ଆପଣ ଯାହା କହିଲେ ଶୁଣିଲୁ, ଏବେ 
ମୁଁ ଅପେକ୍ଷା କରିଛି ସେଇ ବାଳଟି ଦିଅନ୍ତୁ । ସେ ସଙ୍ଗେ ସଙ୍ଗେ ବିଚଳିତ ହୋଇଗଲେ ଓ 

ଥମିଯାଇ କହିଲେ, ବସନ୍ତୁ, ବସନ୍ତ ମୁଁ ତୋରାଣି ମୁନ୍ଦେ ପିଇ କରି ଆସୁଛି । ପ୍ରାୟ 
୧ ୫/ ୨୦ ମିନିଟ୍‌ ପରେ ସେ ଫେରିଲେ । କହିଲେ, ମୁଁ ଗୀ ଲୋକଙ୍କୁ ଏକାଠି ଡାକି 
ଦେଉଛି । ଆପଣ ଆପଣଙ୍କ କଥା ତାଙ୍କୁ ବୁଝାଇ ଦିଅନ୍ତୁ । ତାହାହିଁ ହେଲା । ସେତେବେଳେ 
ଚିନି, କିରୋସିନ ଆଦି କଣ୍ଡୋଲରେ ମିଳୁଥିଲା । ଲୋକେ ବଡ଼ ଅସୁବିଧାର ସମ୍ମୁଖୀନ 
ହେଉଥିଲେ । କାହିଁକି କଂଟ୍ରୋଲ ହେଉଛି ମୁଁ ଲୋକଙ୍କୁ ବୁଝାଇଲି । 

ସେମାନେ ଭାଗଚାଷ ଆଇନ ବିଷୟରେ ପଚାରିଲେ । ମୁଁ ତାଙ୍କୁ ସେ ବିଷୟରେ 
ମଧ୍ୟ ବୂଝାଇଲି । ଶେଷରେ କହିଲେ, କିନୁ ଆପଣ ଜାଣିନାହାନ୍ତି ଏ ଗାଁକୁ ଗୋଟିଏ 
ନଳକୂପ ଆସିଥିଲା । ସେଇଟି ଆପଣଙ୍କ କଂଗ୍ରେସର ନେତା ଶ୍ରୀ ମାଗୁଣି ମହାନ୍ତି ତାଙ୍କ 
ନିଜ ଦୁଆରେ ବସାଇଲେ । ଏହାକୁ ଆପଣ କଂଣ କହିବେ ? ମୁଁ କହିଲି, ଅତ୍ଯନ୍ତ 
ଅନ୍ୟାୟ କଥା । ଗ୍ରମବାସୀଙ୍କୁ ପଚାରି ସେମାନେ ଯେଉଁଠି କହିଥାନ୍ତେ, ସେଠି ନଳକୂଅ 
ବସିବା ଉଚିତ ଥିଲା | ତାହାପରେ ସେମାନେ କହିଲେ, ଆପଣ ଯାଆନ୍ତୁ, ଆମେ କଂଗ୍ରେସକୁ 
ଭୋଟ ଦେବୁ । ଏହାପରେ ପୀତାମ୍ବର ଓ ନରହରି କେଉଁଠି ଲୁଚିଥିଲେ, ଆସି 
ଦେଖାଦେଲେ । 

ସେତେବେଳେ ଭୋଟରମାନଙ୍କ ପାଇଁ କୌଣସି ଗାଡ଼ିଘୋଡ଼ାର ବନ୍ଦୋବସ୍ତ ହେଉ 
ନ ଥିଲା। ଚୌକିଦାରୀ ଟିକସଦାତାମାନେ ହିଁ ଭୋଟର ଥିଲେ । ଭୋଟ ଦିନ ଆମେ 
ଚାଲିଚାଲି ତିର୍ଭୋଲ ଭୋଟ କେନ୍ଦ୍ରକୁ ଗଲୁ । ଆମ ସହିତ ପ୍ରାୟ ଦଶ କିଲୋମିଟର ଦୂରରୁ 
ଭୋଟରମାନେ ଚାଲି ଚାଲି ଭୋଟ ଦେବାକୁ ଯାଉଥାନ୍ତି । ତାଙ୍କ ଭିତରେ ଜଣେ ବ୍ୟକ୍ତି 
ଥିଲେ, ସେ ଜଣେ ବଡ଼ ଚାଷୀ । ତାଙ୍କର ବୟସ ନବେ ବର୍ଷ ହୋଇଥିଲା । କିନ୍ତୁ ସେ 
ବେଶ୍‌ ଦମ୍ଭ ଥିଲେ । ବର୍ଭମାନ ଗାଡ଼ିଘୋଡ଼ା ନ ହେଲେ ଭୋଟରମାନେ ଭୋଟ ଦେବାକୁ 
ଯାଉ ନାହାନ୍ତି । ଭୋଟରେ କଂଗ୍ରେସ ପ୍ରାର୍ଥୀ ଶ୍ରୀ ନାରାୟଣ ବୀରବର ସାମନ୍ତ (କୁଜଙ୍ଗର 
ଷଣ୍ଢରାଜାଙ୍କର ବଂଶଧର) କୃଷକନେତା ପ୍ରଜା ସୋସାଲିଷ୍ଟ ପ୍ରାର୍ଥୀ ଶ୍ରୀ ନିଶାମଣି ଖୁଣ୍ଡିଆଙ୍କୁ 
ପରାଜିତ କରି ବହୁ ଭୋଟରେ ବିଜୟୀ ହେଲେ । 

ଭୋଟ ପ୍ରଚାର ପରେ ମୁଁ କଟକ ଫେରି ଆସିଲି । ବୀରେନ୍‌ବାବୁ ସମସ୍ତ ବୃତ୍ତାନ୍ତ 
ଜାଣିଲେ ଓ ଗୌରାଙ୍ଗବାବୃଙ୍କ ମୁହଁରୁ ମଧ୍ୟ ଶୁଣିଲେ । ସେତେବେଳେ ପ୍ରଜା ସୋସାଲିଷ୍ଟ 
ଦଳର ନେତା ସୁରେନ୍ଦ୍ରନାଥ ଦ୍ବିବେଦୀ ଏକ ପ୍ରେସ ବିବୃତି ଦେଇଥାଆନ୍ତି । କଂଗ୍ରେସ 
ବାଲା ବହୁ ସଂଖ୍ୟାରେ ଛତା ଏବଂ ଆମ୍ଭ ବାଣ୍ଡି ଭୋଟରମାନଙ୍କୁ ପ୍ରଭାବିତ କରିଛନ୍ତି । 
ଏହାର ପ୍ରତିବାଦରେ ଗୋଟିଏ ଲେଖା ୮ ପ୍ରଚଜାତନ୍ତ୍ର' ରେ ଦେବାପାଇଁ ବୀରେନ୍‌ବାବୁ ମୋତେ 
କହିଲେ । ସେ ଲେଖାଟି ହରେକୃଷ୍ଣ ମହତାବ ପଢ଼ି ଖୁବ୍‌ ଖୁସି ହୋଇଗଲେ । ତାହାପରେ 

ମୋତେ ପ୍ରଜାତନ୍ତ୍ର ପ୍ରଚାର ସମିତି” ତରଫରୁ ପ୍ରକାଶ ପାଉଥିବା ଦୈନିକ ‘ଇଷ୍ଟର୍ଣ୍ଣ 
ଟାଇମ୍‌ସ”ରେ ଯୋଗଦେବାପାଇଁ ମହତାବ ପ୍ରସ୍ତାବ ଦେଲେ। ମୁଁ ଦେଖିଲି “ ଇଷ୍ଟର୍ଣ୍ଣ 
ଟାଇମସ୍‌ 'ରେ ଯୋଗଦେଇ କାର୍ଯ୍ୟ କରିବା ଠିକ୍‌ ହେବ । ପ୍ରଥମ କଥା, ସେଠାରେ ରହି 
ରାଜନୀତିରେ ଅଂଶଗ୍ରହଣ କରାଯାଇପାରିବ ଓ ନିଜ ପରିବାରର ପ୍ରତିପୋଷଣ ପାଇଁ 
କୌଣସି ଅସୁବିଧା ହେବ ନାହିଁ । ମୁଁ ନିଷ୍ଠରି କଲି, ପ୍ରଜାତନ୍ତ୍ର ପ୍ରଚାର ସମିତିରେ ଯୋଗଦେଇ 
କାମ କରିବି; କିନ୍ତୁ ପଦ୍ଧ ପତ୍ରରେ ଜଳଚବିନ୍ଦୁ ପରି ମୁଁ ତା' ଭିତରେ ବିଶେଷ ସଂଶ୍ଲିଷ୍ଟ 
ହେବି ନାହିଁ। କିନ୍ତୁ କାର୍ଯ୍ୟରେ ତାହା ଘଟିଲା ନାହିଁ । ପ୍ରଜାତନ୍ତ୍ର ଓ ଇଷ୍ଟର୍ଣ୍ଣ ଟାଇମ୍‌ସ 
ସମ୍ବାଦପତ୍ର ଓ ପ୍ରଜାତନ୍ତ୍ର ପ୍ରଚାର ସମିତି ସହିତ ଅଙ୍ଗାଙ୍ଗୀ ଭାବରେ ଜଡ଼ିତ ହୋଇଗଲି । 
ଏକ ସମୟରେ ମୋତେ ଏହି ଦୂଇଟି କାଗଜର ସଂପାଦନା ସହିତ ପରିଚାଳନା କାର୍ଯ୍ୟ 
ମଧ୍ୟ କରିବାକୁ ହେଲା ଏବଂ ତା'ସହିତ ପ୍ରଜାତନ୍ତ୍ର ପ୍ରଚାର ସମିତି ଟ୍ରଷ୍ଠର ସଂପାଦକ 
କାର୍ଯ୍ୟ ମଧ୍ୟ କରିବାକୁ ହେଲା । ଏଠାରେ ଗୋଟିଏ କଥା କହି ରଖେ ଯେ ମହତାବବାବୁ 
ଏହି ସମ୍ବାଦପତ୍ର ସଂଗଠନର ସର୍ବେସର୍ବା ହେଲେ ମଧ୍ୟ ମୋ କାର୍ଯ୍ୟରେ କେବେହେଲେ 
ହସ୍ତକ୍ଷେପ କରୁ ନ ଥିଲେ ଏବଂ ଅଛ ବୟସରେ ଦୂଇଟିଯାକ ସମ୍ବାଦପତ୍ରର ସଂପାଦକ 
ଦାୟିତ୍ବ ମୁଁ ତୁଲାଇଥିଲି । 

ପ୍ରଜାତନ୍ତ୍ର ପ୍ରଚାର ସମିତି ସଂପର୍କରେ ମୋର ଅଭିଜ୍ଞତା କିଛି ବର୍ଣ୍ଣନା କରିବାକୁ 
ଚାହେ । ଏହି ସମିତିଟି ହେଉଛି ଗୋଟିଏ ଟ୍ରଷ୍ଠ | ଟୃଷ୍ଠର ଚେୟାରମ୍ୟାନ ଡକ୍ଟର ହରେକୃଷ୍ଣ 
ମହତାବ | ଯେଉଁମାନେ ଟ୍ରଷ୍ଟର ସଭ୍ୟ ରହୁଥିଲେ, ମହତାବବାବୃଙ୍କ ଇଛା ଅନୁସାରେ 
ରହୁଥିଲେ । ଟୁଷ୍ଟରେ କାହାକୁ ରଖିବା ନ ରଖିବାର ଅଧିକାର ଟ୍ରଷ୍ଠଡିଡ଼ରେ ଚେୟାରମ୍ୟାନଙ୍କୁ 
ଦିଆଯାଇଥିଲା । ଏକ ସମୟରେ ନବକୃଷ୍ଣ ଚୌଧୁରୀ, ନିତ୍ୟାନନ୍ଦ କାନୁନ୍‌ଗୋ ପ୍ରଭୃତି 
ଏହାର ସଭ୍ୟ ଥିଲେ । ମୁଁ ଯୋଗଦେବା ସମୟରେ ବୀରେନ୍‌ ମିତ୍ର ନୀଳମଣି ରାଉତରାୟ, 
ମୋତିଲାଲ ପଣ୍ଡିତ ଏହାର ସଭ୍ୟ ଥିଲେ | ମୋତିଲାଲ ପଶ୍ଡିତ ସଭ୍ୟ ରହିବାର ଉଦ୍ଦେଶ୍ୟ 
ହେଲା ତାଙ୍କର ବିହାରୀବାଗ ଜମିର ଗୋଟିଏ ଭାଗରେ ପ୍ରଜାତନ୍ତ୍ର ପତ୍ରିକା ଆଦି ଛପା 
ଯାଉଥିଲା । ପରେ କେବଳ ଏକ କ୍ଷୁଦ୍ର ଅଂଶକୁ ଛାଡ଼ି ସଂପୂର୍ଣ ବିହାରୀବାଗଟି ତାଙ୍କଠାରୁ 
ସମିତି କିଣି ନେଲା । ଏକ ସମୟରେ ବିହାରୀବାଗର ଦୋତାଲା କୋଠାରେ ଉତ୍କଳ 
ଗୌରବ ମଧୁସୁଦନ ରହୁଥିଲେ । ପରେ ଜଶେ ଖ୍ରୀଷ୍ଟିଆନ ନର୍ସଙ୍କୁ ବିବାହ କରିବାପରେ 
ବୀରେନ୍‌ ବାବୁଙ୍କୁ ତାଙ୍କ ବାପା ତ୍ୟଜ୍ୟପୁତ୍ର କରିଦେଲେ । ସେ ଆସି ଏହି କୋଠାର 
ଉପରମହଲାରେ ରହିଲେ । ନୀଳମଣିବାବୁଙ୍କର ବିବାହ ପରେ ସେ ତଳ ମହଲାରେ 
ଆସି ରହିଲେ । ସମୟକ୍ରମେ ଏପରି ଏକ ପରିସ୍ଥିତି ହେଲା ଯେ ନବବାବୁଙ୍କ ମୁଖ୍ୟମନ୍ତୈତ୍ଵ 

ସମୟରେ ବୀରେନ୍‌ ବାବୁ ଓ ନୀଳମଣିବାବୁଙ୍କ ସହିତ ମହତାବବାବୁଙ୍କର ମତାନ୍ତର 
ଘଟିଲା । ମୋତିଲାଲ ପଣ୍ତିତ ମଧ୍ୟ ବୀରେନ୍‌ବାବୁ ଓ ନୀଳମଣିବାବୁଙ୍କ ପକ୍ଷରେ ଥିଲେ । 
ମୁଁ ସେତେବେଳକୁ ପ୍ରଜାତନ୍ତ୍ର ଟ୍ରଷ୍ଟର ସଂପାଦକ ଥିଲି | ମହତାବବାବୁ ମୋତେ କହିଲେ, 
ବର୍ରମାନ ପ୍ରଜାତନ୍ତ୍ର ଟ୍ରଷ୍କୁ ବଦଳାଇବାକୁ ପଡ଼ିବ । ତୁମେ ଏ ତିନିଜଣଙ୍କୁ କହି ତାଙ୍କର 
ଇସ୍ତଫା ନେଇ ଆସ । ମୋତେ ବାଧ୍ୟ ହୋଇ ଏହି ଅପ୍ରୀତିକର କାର୍ଯ୍ୟ କରିବାକୁ ହେଲା । 
ପ୍ରଥମେ ବୀରେନ୍‌ବାବୃ, ନୀଳମଣିବାବୁ ଓ ମୋତିଲାଲ ପଣ୍ତିତ ଇସ୍ତଫା ଦେବାକୁ 
ରୋକଠୋକ୍‌ ମନା କରିଦେଲେ | ମୁଁ ସେମାନଙ୍କୁ କହିଲି, ଆପଣମାନେ ଆପଣାଛାଏଁ 
ଇସ୍ତଫା ନ ଦେଲେ ଟ୍ରଷ୍ଟର ଚେୟାରମ୍ୟାନ ଭାବରେ ମହତାବବାବୁଙ୍କର ଅଧିକାର ଅଛି | 
ସେ ଆପଣମାନଙ୍କୁ ବଦଳାଇ ପାରିବେ । ବାଧ୍ୟ ବାଧକତାରେ ସେମାନେ ଇସ୍ତଫା ଦେଲେ । 
ତାଙ୍କ ସ୍ଥାନରେ ମୋର ପରାମର୍ଶକ୍ରମେ ଡକ୍ଟର ପ୍ରାଣକୃଷ୍ଣ ପରିଜା, ଶ୍ରୀ ବନମାଳି ପଟ୍ଟନାୟକ 
ଓ ଆଡ଼ଭୋକେଟ ବୀରେନ୍ଦ୍ର ମୋହନ ପଟ୍ଟନାୟକଙ୍କୁ ରଖାଗଲା । ବୀରେନ୍ଦ୍ର ମୋହନବାବୁ 
ମହତାବବାବୁଙ୍କର ଇନ୍‌କମ୍‌ଟାକ୍୍‌ ମକଦ୍ଦମା ସବୁ ଲଢୁଥିଲେ । 

ପ୍ରଥମେ ଚିନ୍ତାମଣି ପାଣିଗ୍ରାହୀ ଓ ତା' ପରେ ବନମାଳି ପଟ୍ଟନାୟକ ଟୁଷ୍ଟର ସଂପାଦକ 
ହେଲେ | ସେମାନଙ୍କ ପରେ ମୁଁ ସେ ଦାୟିତ୍ୃଟି ବହନ କଲି । ଏହି ଟ୍ରଷ୍ଟ ଥିଲା ନାମକୁ 
ମତ୍ର । ମହତାବବାବୁ ରାଜ୍ୟର ପ୍ରଧାନମନ୍ତ୍ରୀ ଥିବାବେଳେ ପ୍ରଜାତନ୍ତ୍ରକୁ ରୀତିମତ ଆସନ୍ତି । 
ସନ୍ଧ୍ୟାବେଳେ ଆସର ବସେ । ଏହି ଆସରର ମୁଖ୍ୟ ଲୋକମାନେ ହେଲେ ବୀରେନବାବୃ, 
ନୀଳମଣି ବାବୁ, ପ୍ରଜାତନ୍ତ୍ରର ସଂପାଦକ ଚିନ୍ତାମଣି ପାଣିଗ୍ରାହୀ, ଡକ୍ଟର ବୈଦ୍ୟନାଥ ମିଶ୍ର 
ଏବଂ ମୁଁ ଓ ଆଉ ଜଣେ ହେଲେ ଲୋକସଂପର୍କ ବିଭାଗର ନିର୍ଦ୍ଦେଶକ ସୁଧୀର ଘୋଷ । 
ପ୍ରାୟତଃ ଆମେମାନେ ଶ୍ରୋତା ଥିଲୁ । ମହତାବବାବୁ ତାଙ୍କର ବିଭିନ୍ନ ଅଭିଜ୍ଞତା ସଂପର୍କରେ 
ବକ୍ତତା ଦିଅନ୍ତିଃ ତାହା ମଧ୍ଯରେ ରାଜ୍ୟର ଚଳନ୍ତି ସମସ୍ଯା ଥାଏ ପ୍ରଧାନ । ଦିନେ 
ଆମେମାନେ ଏହି ଆସରରେ ବସିଛୁ, ହଠାତ୍‌ ବିଜୁବାବୁ ହାତରେ ଏକ ବ୍ୟାଗ ପୂରାଇ 
ପୂରାଇ ଆମେମାନେ ବସିଥିବା ସାମ୍ବା ଟେବୁଲ ଉପରେ ନଥ୍‌ କରି ରଖିଦେଲେ । ମୁଁ 
ବିଜୁବାବୁଙ୍କୁ ପୂର୍ବରୁ ଜାଣି ନ ଥିଲି । ମହତାବବାବୁ ତାଙ୍କୁ ଆମମାନଙ୍କୁ ଚିହ୍ନାର ଦେଲେ ଓ 
ବିଜୁବାବୁଙ୍କୁ ପଚାରିଲେ, ହଇଓ ବିଜୁ, ଏ ବ୍ୟାଗ୍ଟି କ'ଣ ? ବିଜୁବାବୁ କହିଲେ, ପଚାଶ 
ହଜାର ଟଙ୍କା । ତାଙ୍କର କଳିଙ୍ଗ ଏୟାର ଲାଇନ୍ଵରେ ଭାରତବର୍ଷରୁ ଧାନ ଯାଏ ପୂର୍ବ 
ପାକିସ୍ତାନ ( ବର୍ରମାନର ବାଂଲା ଦେଶ) ଏବଂ ଫେରିଲାବେଳକୁ ସେଥିରେ ଅଫିମ 
କାରବାର ହୁଏ । କିନ୍ତୁ ମହତାବବାବୁ ସେ ସଂପର୍କରେ କିଛି ଚର୍ଚ୍ଚା ନ କରି, ଆସରକୁ 
କିଛି ସମୟ ପରେ ବନ୍ଦ କରି ଚାଲିଗଲେ । ମୁଁ ଏ କାରବାର ଦେଖି ବିସ୍ମିତ ହେଲି | 

ମହତାବବାବୁଙ୍କୁ ଏକ ପତ୍ର ଲେଖିଲି, ଆପଣ ଏପରି ଚୋରା କାରବାର କରୁଥିବା 
ବ୍ୟକ୍ତିଙ୍କୁ ପ୍ରଶ୍ରିୟ ଦେବା ଆଦୌ ଠିକ୍‌ ହେଉନାହିଁ । 

ପରଦିନ ସନ୍ଧ୍ୟାରେ ବିଜୁବାବୁ ଆସିଲେ । ମହତାବବାବୁ କହିଲେ, ବିଜୁ, ଏ 
ଜାନକୀ ପ୍ରଭୃତିଙ୍କର ଆଧୁନିକ ଜୀବନ ସଂପର୍କରେ ବିଶେଷ କିଛି ଅଭିଜ୍ଞତା ନାହିଁ । ତାଙ୍କୁ 
ତୁମେ କଟକ କୃବକୁ ନେଇ ବୁଲେଇ ଆଣ । ମୁଁ କହିଲି- ଆଜ୍ଞା ମୋର ସେ ମହାର୍ଘ 
ବହୁଦର୍ଶିତାର ପ୍ରୟୋଜନ ନାହିଁ । 

ପରେ ରାଜନୀତି କ୍ଷେତ୍ରରେ ବିଜୁବାବୁ ମହତାବଙ୍କର ପ୍ରତିପକ୍ଷ ହେଲେ । 

ରଷ୍ଟର୍ଣ୍ଣ ଟାଇମ୍ବର ସଂପାଦକ ଥାଆନ୍ତି ଭୈରବ ଚନ୍ଦ୍ର ମହାନ୍ତି । ସେ ପାଟନା 
ସେକ୍ରେଟେରିଏଟ୍‌ରେ ଚାକିରି କରିଥିଲେ । ୧୯ ୪୨ ଆନ୍ଦୋଳନରେ ଯୋଗଦେଇ 
ଜେଲରୁ ଫେରିବା ପରେ ନିର୍ବାଚନ ଜିଣି ଏମ୍‌.ଏଲ.ଏ. ହୋଇଥିଲେ । ସଂପାଦକ ଥିଲେ 
ମଧ୍ୟ ସେ ନିଜେ ସଂପାଦକୀୟ ଲେଖନ୍ତି ନାହିଁ । ମୁଁ ଜଏଣ୍ଟ ଏଡିଟର ଭାବରେ ସଂପାଦକୀୟ 
ଲେଖେ । ବାର୍ଭା ସଂପାଦକ ଥାଆନ୍ତି ଶ୍ରୀ ମିହିର କୁମାର ରାଓ | ସେ ଜଣେ ଭଲ ଫୁଟବଲ 
ଖେଳାଳି ଥିଲେ ଏବଂ ଖେଳ ସଂପର୍କରେ ସାଧାରଣତଃ ସମ୍ବାଦ ଦେଉଥିଲେ । ଦିନେ 
ସଂପାଦକୀୟ ଲେଖି, ଘରେ ଆସି ମୁଁ ଖାର ସାରି ବିଶ୍ରାମ ନେଉଛି, ହଠାତ୍‌ ମିହିରବାବୁ 
ଆସି ପହଞ୍ଚିଲେ ଏବଂ ମହତାବବାବୁ ସେଦିନର ଆଉ ଏକ ଏଡିଟୋରିଆଲ୍‌ ଲେଖି 
ପଠାଇଛନ୍ତି ବୋଲି କହିଲେ । ଭୈରବବାବୁ ତାକୁ ଦେଖିଛନ୍ତି ଓ ତାହା ଛାପିବାକୁ କହି 
ଘରକୁ ଚାଲିଯାଇଛନ୍ତି ବୋଲି କହିଲେ । 

ସେ ଲେଖାଟି ଥାଏ ଏକ ଅପ୍ରୀତିକର ଘଟଣାକୁ ସମର୍ଥନ କରି । ନିଆଁଖୁଣ୍ଟା ସଂପାଦକ 
ଶ୍ରୀ ଗୋଦାବରୀଶ ମହାପତ୍ର ତାଙ୍କ ନିଆଁଖୁଣ୍ଟା ପତ୍ରିକାରେ ମହତାବବାବୁଙ୍କର ଦୁଇଜଣ 
ପ୍ରଧାନ ସମର୍ଥକ କଟକ ଚୌଧୁରୀ ବଜାରର ବନମାଳି ଦଳାଇ (ବନା ପହିଲିମାନ) ଓ 
ତାଙ୍କର ଜଣେ ସାଥୀଙ୍କୁ ଗୁଣ୍ଡା ଆଖ୍ୟା ଦେଇ ସେମାନେ ପ୍ରଶାସନର ପ୍ରୋତ୍ସାହନରେ 
ଗୁଣ୍ଡାରାଜ ଚଳାଉଛନ୍ତି ବୋଲି ଲେଖିଥିଲେ । ଗୋଦାବରୀଶ ବାବୁ ଚୌଧୁରୀ ବଜାରର 
ଗୋଟିଏ ହୋଟେଲକୁ ଖାଇବାକୁ ଯାଇଛନ୍ତି । ବନା ପହିଲିମାନ ତାଙ୍କୁ ଧରି କାହିଁ ଏପରି 
ଲେଖିଛୁ ବୋଲି କହି ନିସ୍ତୁକ ମାଡ଼ ଦେଲେ । ଗୋଦାବରୀଶ ମହାପାତ୍ର ସାଙ୍ଗେ ସାଙ୍ଗେ 
ଆସି ଥାନାରେ ଏତଲା ଦେଲେ । ମାତ୍ର ଥାନା ଅଧିକାରୀ ତାଙ୍କର ଏତଲା ଗ୍ରହଣ କଲେ 
ନାହିଁ । ଏ ସଂପର୍କରେ ଦୈନିକ ଇଂରାଜୀ ସମ୍ବାଦପତ୍ର “ ଦି ନିଉ ଓଡ଼ିଶା'ରେ ଏହି ଘଟଣାକୁ 
ନିନ୍ଦା କରି ଏକ ସଂପାଦକୀୟ ବାହାରିଲା । ସେତେବେଳର ଗଭର୍ଣ୍ଣର ଆସଫ୍‌ ଅଲ୍ଲୀ ଏହି 
ଲେଖାଟି ପଢ଼ି ଶୀଘ୍ର ତାଙ୍କ ଏତଲା ନିଆଯିବା ଆବଶ୍ୟକ ବୋଲି ରାଜ୍ୟର ପ୍ରଧାନମନ୍ତ୍ରୀ 

ଥିବା ମହତାବବାବୁଙ୍କ ପାଖକୁ ଲେଖି ପଠାଇଲେ । ତାହାର ପ୍ରତିକ୍ରିୟାରେ ମହତାବ 
ବାବୁଙ୍କର ସଂପାଦକୀୟ ଲେଖା! ସେଥିରେ ଗୋଦାବରୀଶ ମହାପାତ୍ରଙ୍କୁ ମାଡ଼ ଠିକ୍‌ 
ହୋଇଛି ବୋଲି ସେ ଯୁକ୍ତି କରିଥିଲେ । କୌଣସି ବ୍ୟକ୍ତିଙ୍କୁ ଉତ୍କ୍ଷିପ୍ତ କରି ଯଦି ଗାଳି 
ଦିଆଯାଏ, ତାର ମାଡ଼ଦେବାର ଅଧିକାର ଅଛି ବୋଲି ଯୁକ୍ତି କରାଯାଇଥିଲା । ମୁଁ 
ମିହିରବାବୃଙ୍କୁ କହିଲି, ସେ ଲେଖାଟି ଥାଉ; ମୁଁ ମହତାବବାବୁଙ୍କ ପାଖକୁ ଯାଇ ଫେରିଲା 
ପରେ ଯାହା କିଛି ହେବ । ସେତେବେଳେ କଟକରେ ସେକ୍ରେଟାରିଏଟ୍‌ ଥାଏ। 
ମହତାବବାବୁ ସେକ୍ରେଟାରିଏଟ୍‌ରେ ଥାଆନ୍ତି । ତାଙ୍କୁ ଦେଖା କରିବାପାଇଁ ଅନୁମତି ମାଗି 
ତାଙ୍କ ପାଖକୁ ଗଲି । କହିଲି, ଆପଣ ପଠାଇଥିବା ଲେଖାଟି ଇଷ୍ଟର୍ଣ୍ଣ ଟାଇମ୍ବରେ ପ୍ରକାଶ 
ପାଇବା ଠିକ ହେବ ନାହିଁ । ଜଣେ ସାମ୍ବାଦିକଙ୍କୁ ମାଡ଼ ଦେବା ଘଟଣାକୁ ସମର୍ଥନ କରିବା 
କେବେହେଲେ ଠିକ ନୁହେଁ । ମହତାବବାବୁ କହିଲେ, ଆଛା ଠିକ ଅଛି | ଏଇଥିପାଇଁ 
ଆସିଛ, ଆଜି ସଂଧ୍ୟାରେ ସେ ସଂପର୍କରେ ବିଚାର କରିବା | 

ମହତାବବାବୁଙ୍କ ସଂପାଦକୀୟ ବାହାରିଲା ନାହିଁ । ସନ୍ଧ୍ୟାବେଳକୁ ସବୁଦିନ 
ପରି ଆସର ବସିଲା । ଏହି ଘଟଣାଟି ହେଲା ସେଦିନ ଆଲୋଚନାର ବିଷୟବସ୍ତୁ । 
ଏ ସଂପର୍କରେ ମହତାବବାବୁ ଗୋଟିଏ ଉଦାହରଣ ଦେଲେ । ବଙ୍ଗଳାର ପ୍ରସିଦ୍ଧ 
ଜନନେତା ଚିତ୍ତରଂଜନ ଦାସଙ୍କ ସହିତ ପ୍ରଦେଶ କଂଗ୍ରେସ ସଭାପତି ଜ୍ୟୋତିର୍ମୟୀ 
ଗାଙ୍ଗୁଲିଙ୍କର ସଂପର୍କ ଅଛି ବୋଲି “ ଆନନ୍ଦବଜାର ପତ୍ରିକା'ରେ ଏକ ଲେଖା 
ବାହାରିଲା । ଜ୍ୟୋତିର୍ମୟୀ ଗାଙ୍ଗୁଲି ସଂପାଦକଙ୍କ ଅଫିସକୁ ଯାଇ ପିନ୍ଧି ଥିବା ଚପଲରେ 
ସଂପାଦକଙ୍କ ଗାଲରେ ପ୍ରହାର କରି ଚାଲି ଆସିଲେ । ଆନନ୍ଦବଜାର ସଂପାଦକ 
ତାଙ୍କ ବିରୋଧରେ ମକଦ୍ଦମା କଲେ । ଜ୍ୟୋତିର୍ମୟୀଙ୍କ ପକ୍ଷରେ ଚିତ୍ତରଂଜନ ଦାସ 
ଲଢ଼ିଲେ । ମକଦ୍ଦମା ଖାରଜ ହୋଇଗଲା । ଚିଭତରଂଜନ ଦାସ ଯୁକ୍ତି କରିଥିଲେ ଯେ, 
ତାଙ୍କ ଚରିତ୍ରରେ କଳଙ୍କ ଲଗାଇବାପାଇଁ ଲେଖା ଯାଇଥିବାରୁ ଜ୍ୟୋତିର୍ମୟୀ 
ଉତ୍ତେଜନାର ବଶବର୍ଭୀ ହୋଇ ଯାହା କରିଛନ୍ତି ତାହା ଯଥାର୍ଥ ହୋଇଛି । ଏହି 
କଥାଟି ଅବତାରଣା କରି ମହତାବବାବୁ ତାଙ୍କ ଲିଖିତ ସଂପାଦକୀୟଟି ପ୍ରକାଶ ପାଇବା 
ସଂପର୍କରେ ମତାମତ ଲୋଡ଼ିଲେ । ବୀରେନବାବୁ ଓ ନୀଳମଣିବାବୁ, ସୁଧୀର ଘୋଷ 
ଓ ଚିନ୍ତାମଣି ପାଣିଗ୍ରାହୀ ସମସ୍ତେ ସପକ୍ଷରେ ମତ ଦେଲେ । ମୁଁ ଏବଂ ଡକ୍ଟର 
ବୈଦ୍ୟନାଥ ମିଶ୍ର ତାଙ୍କୁ ବିରୋଧ କଲୁ । ମହତାବବାବୁ ସେ ସଂପର୍କରେ ଆଉ 
ବିଶେଷ ଆଲୋଚନା ନ କରି କହିଲେ, ଯଦି ବିରୋଧ ହେଉଛି, ତା ହେଲେ 
ଥାଉ ! ଏତିକିରେ ସଭା ସାଙ୍ଗ ହେଲା । 

ସେତେବେଳେ ଲୋକ ସଂପର୍କ ବିଭାଗର ସେକ୍ରେଟାରୀ ଚିନ୍ତାମଣି ମିଶ୍ର 
ମହତାବବାବୂଙ୍କର ଜଣେ ପ୍ରଧାନ ସମର୍ଥକ ଥାଆନ୍ତି । ସେ ଆସି ପାଖ ଘରେ ବସିଥିଲେ, 
ଆଲୋଚନାର ଫଳାଫଳ ଜାଣିବା ପାଇଁ । ମୁଁ ଯାଇ ଇଷ୍ଟର୍ଣ୍ଣ ଟାଇମ୍ବ ଅଫିସରେ ବସିଛି, 
ବୀରେନ୍‌ବାବୁ ଆସିବା ପାଇଁ ମୋତେ ଖବର ଦେଲେ। ମୁଁ ଯାଇ ସେଠି ପହଞ୍ଚିବାବେଳକୁ 
ଦେଖିଲି, ବୀରେନ୍ବାବୁଙ୍କ ସହିତ ଚିନ୍ତାମଣି ମିଶ୍ର ବସିଛନ୍ତି । ମିଶ୍ରେ ମୋ ଆଡ଼କୁ ଚାହିଁ 
କୁଟିଳ ହାସ୍ୟ ସହିତ ବୀରେନ୍‌ ବାବୁଙ୍କୁ ପଚାରିଲେ, ଆଛା ବୀରେନ, ଏ ଖବରକାଗଜର 
ମାଲିକ କିଏ ? ମୁଁ ସଙ୍ଗେ ସଙ୍ଗେ ଉତ୍ତର ଦେଲି, ଏ ଖବରକାଗଜର ଯେ କେହି ମାଲିକ 
ହୁଅନୁ ନା କାହିଁକି, ଚିନ୍ତାମଣି ମିଶ୍ର ନୃହନ୍ତି । ଚିନ୍ତାମଣିବାବୁ ତତ୍କ୍ଷଣାତ୍‌ ସେଠାରୁ ଉଠି 
ଚାଲିଗଲେ । ଆଉ ତାଙ୍କୁ ପ୍ରଜାତନ୍ତ୍ର ଅଫିସରେ ମୁଁ ଦ୍ଵିତୀୟ ଥର ଦେଖିନାହିଁ । ବୀରେନବାବୁ 
କହିଲେ, ତୋର ଏପରି କହିବାଟା ଠିକ୍‌ ହେଲା ନାହିଁ । ମୁଁ କହିଲି, ମୁଁ ଠିକ୍‌ ଉତ୍ତର 
ଦେଇଛି । ତା' ନ ହେଲେ ଏଠି ଝଗଡ଼ା ହୋଇଥାନ୍ତା । ଏହି ସମସ୍ତ ଘଟଣା ଆଜି ଖାଲି 
ସ୍ଵତିରେ ରହିଚି । 

ମୁଁ ଓ ବୈଦ୍ୟନାଥ ବାବୁ ବୀରେନବାବୁଙ୍କର ଏକାନ୍ତ ବନ୍ଧୁ ଥିଲୁ । ବୀରେନ୍‌ବାବୁ 
ମହତାବବାବୁଙ୍କର ପ୍ରଧାନ ଅନୁଗତ ଭାବରେ ସେତେବେଳେ ବହୁତ କ୍ଷମତାଶାଳୀ ଥିଲେ 
ଏବଂ ତାଙ୍କ ପାଖକୁ ଦିନକୁ ଶତାଧିକ ଲୋକ ସାହାଯ୍ୟ ପାଇଁ ଆସୁଥିଲେ । ମହତାବବାବୃଙ୍କର 
ଇଚ୍ଛାକୁ କାର୍ଯ୍ୟକାରୀ କରିବା ଥିଲା ତାଙ୍କର ଦାୟିତ୍ଵ । ମହତାବବାବୁ ସ୍ଥିର କଲେ ଯେ 
ଚାଷୀମାନଙ୍କୁ କୃଷି ପ୍ରତି ଅଧିକ ଆଳ୍ୁଷ୍ଠ କରିବାକୁ ହେଲେ ଧାନ ଦର ବଢ଼ାଇବାକୁ 
ହେବ । କାରଣ ଧାନ ଦର ଯାହା ରଖାଯାଇଛି ତାହା ଆଦୌ ଚାଷୀଙ୍କର ଅନୁକୂଳ 
ନୁହେଁ। ତେଣୁ ଧାନର ସରକାରୀ ଦର ବଢ଼ାଇଦେଲେ । କଟକସହର ହେଲା ଖାଉଟି 
ମାନଙ୍କର ସହର । ବିଶେଷ କରି ସେକ୍ରେଟେରିଏଟ୍‌ର କର୍ମଚାରୀମାନେ ବଜାରରୁ ଚାଉଳ 
କିଣନ୍ତି । ଧାନ ଦର ବଢ଼ିବା ଫଳରେ ଚାଉଳ ଦର ବଢ଼ିଲା । ସେମାନଙ୍କର ଅସନ୍ତୋଷକୁ 
କେନ୍ଦ୍ର କରି ଦୈନିକ “ସମାଜ” ଏହାର ପ୍ରତିବାଦ କଲା ଏବଂ ଏ ସଂପର୍କରେ ଏକ 
ଆନ୍ଦୋଳନ ତେଜି ଉଠିଲା | ମହତାବବାବୁ ଚାରିଆଡ଼େ ତାଙ୍କର ଅନୁଗତ ସହକର୍ମୀମାନଙ୍କ 
ପରାମର୍ଶ ଦେଲେ ଯେ ଏହି ଆନ୍ଦୋଳନକୁ ପ୍ରତିହତ କରିବାକୁ ହେବ ଏବଂ ସେଥିପାଇଁ 
ବିଭିନ୍ନ ସ୍ଥାନରେ ସଭା କରି ଲୋକଙ୍କୁ ବୁଝାଇବାକୁ ପଡ଼ିବ କାହିଁକି ଧାନ ଦର ବଢ଼ାଗଲା ? 
କାରଣ ଚାଷୀମାନେ ହିଁ ଆମର ଅର୍ଥନୀତିର ମେରୁଦଣ୍ଡ । ସେମାନଙ୍କ ବେଶିଦିନ ଆମେ 
ଅବହେଳା କରିପାରିବା ନାହିଁ । ସେ ଅନୁସାରେ ସ୍ଥିର ହେଲା, କଟକରେ ସଭା ହେବ | 
ଏହା ସହିତ ଚିନି, କିରୋସିନି ଆଦି କଣ୍ଡୋଲ ଥିବାରୁ ଚୋରା ବେପାରୀ ଓ 

ମହଜୁଦକାରୀଙ୍କର ସଂଖ୍ୟା ବଢ଼ିଯାଉଛି; ସେଥିପାଇଁ ମଧ୍ୟ ଜନ ଅସନ୍ତୋଷ । ଏହି ସମସ୍ତ 
କାରଣରୁ ବୀରେନ୍‌ବାବୁଙ୍କ ନେତୃତ୍ଵରେ କଟକର ଏକ ସଭାର ଆହ୍ଵାନ କରାଗଲା । 
ଏହା ପୂର୍ବରୁ ଏକ କୌତୂହଳପ୍ରଦ ଘଟଣା ଘଟି ଯାଇଥାଏ । ଧାନ ଦର ବୃଦ୍ଧିର ପ୍ରତିବାଦ 
କରି ଭାରତ ସେବକ ସମାଜର ସଭ୍ୟ ଶ୍ରୀ ଶ୍ୟାମସୁନ୍ଦର ମିଶ୍ରଙ୍କର ସଭାପତିତ୍ଵରେ କଟକ 
ଗୌରୀଶଙ୍କର ପାର୍କରେ ଏକ ସଭାର ଆହ୍ଵାନ କରାଯାଇଥାଏ । “ସମାଜ”ରେ ସଭାର 
ସ୍ଥାନ ଏବଂ ସମୟ ସଂପର୍କରେ ସୂଚନା ପ୍ରକାଶ ପାଇଥାଏ । ସେହି ଅନୁଯାୟୀ ସଭାର 
ଆୟୋଜକମାନେ ଦୁଇ ତିନୋଟି ଚଉକି ଓ ଗୋଟିଏ ଟେବୃଲ ସେଠାରେ ପକାଇଥାନ୍ତି । 
କିନ୍ତୁ ଶ୍ଯାମସୁନ୍ଦରବାବୁ ଆସିବା ପୂର୍ବରୁ ସଭାସ୍ଥଳଟି ବୀରେନ୍‌ବାବୁଙ୍କର କେତେକ 
ଅନୁଗତଙ୍କ ଦ୍ଵାରା ଅଧିକୃତ ହୋଇଯାଇଥାଏ । କହ୍ନେଇ ଦଳେଇ ସଭାପତିଙ୍କର ଚଉକିଟି 
ଅଧିକାର କରି ବସିଥାନ୍ତି । ଶ୍ୟାମସୁନ୍ଦରବାବୁ ଓ ଅନ୍ୟ ନେତାମାନେ ଆସି ଏହା ଦେଖି 
ବିସ୍ମିତ ହେଲେ ଏବଂ କହିଲେ, ଆପଣମାନେ କିଏ ଓ କାହିଁକି ଏ ଚଉକି ଦଖଲ କରି 
ଏଠାରେ ବସିଛନ୍ତି ୨ କହ୍ନେଇ ଦଳେଇ କହିଲେ, ଆମେ ମଧ୍ୟ ଏଠି ସଭା ଡାକିଛୁ ଏବଂ 
ମୁଁ ତା'ର ସଭାପତି । ଶ୍ୟାମସୁନ୍ଦରବାବୁ ଓ ତାଙ୍କର ବନ୍ଧୁମାନଙ୍କର ସହିତ କହ୍ନେଇ 
ଦଳେଇଙ୍କର ଉଚ୍ଚବାଚ ହେଲା । ଦଳେଇ ସଙ୍ଗେ ସଙ୍ଗେ ଚଉକିରୁ ଉଠିପଡ଼ି ଚଉକିଟିକୁ 
ବୁଲେଇବାକୁ ଲାଗିଲେ । ଶ୍ୟାମସୁନ୍ଦରବାବୁ ଓ ଅନ୍ୟ ଦେଖଣାହାରୀଙ୍କ ପାଖକୁ ଚଉକି 
ବୁଲାଇ ବୁଲାଇ ଯାଇ ଦେଖଣାହାରୀଙ୍କ ଉପରକୁ ଚଉକିଟିକୁ ଫୋପାଡ଼ି ଦେଲେ । ଆଉ 
ଏଥିରେ ସଭା ହେବ କ'ଣ ? ଏମାନଙ୍କର ରୁଦ୍ର ରୂପ ଦେଖି ଶ୍ୟାମସୁନ୍ଦରବାବୃଙ୍କ ସମେତ 
ସମସ୍ତେ ଯିଏ ଯୁଆଡ଼େ ପଳେଇଗଲେ । ' କଟକ ସହରରେ ଗୁଣ୍ଡାରାଜ” ଶିରୋନାମାରେ 
ସମାଜରେ ସମ୍ବାଦ ପ୍ରକାଶ ପାଇଲା । 

ଇଆଡ଼େ ପୁଣି ବୀରେନବାବୁଙ୍କର ସଭା । ଦୁଇଦିନ ପରେ ସେହି ଗୌରୀଶଙ୍କର 
ପାର୍କରେ କରାଯିବା ପାଇଁ ସ୍ପିର ହେଲା ଏବଂ ଏଥିପାଇଁ ଚାରିଆଡ଼େ ପ୍ରଚାର କରାଗଲା ! 
କିନ୍ତୁ ସଭାପାଇଁ ବକ୍ତା ଦରକାର । ବୀରେନ୍‌ବାବୁ ମୋତେ କହିଲେ, ବୈଦ୍ୟନାଥ ଓ 
ତୁମେ ଏ ସଭାରେ ଭାଷଣ ଦେବ । ସେଥିପାଇଁ ପ୍ରସ୍ତୁତ ହୋଇଯାଅ । ସଭା ହେଲା 
କଳାବଜାରୀମାନଙ୍କର ବିରୋଧରେ । ସଭାରେ ମୁଁ ଓ ବୈଦ୍ୟନାଥବାବୁ ଦୁଇଜଣ ଭାଷଣ 
ଦେଲୁ । କଣ୍୍ରୋଲ କାହିଁକି ଆବଶ୍ୟକ, ଧାନ ଦର ବୃଦ୍ଧିର କି ଆବଶ୍ୟକତା ଅଛି ଏ 
ସଂପର୍କରେ ଜୋର ଭାଷଣ ଦିଆଗଲା । ଆମକୁ ଲୋକେ ଚିହ୍ନି ନ ଥାନ୍ତି । କିନ୍ତୁ ଆମେ 
ବକ୍ତ୍ତାରେ ଲୋକଙ୍କୁ ପ୍ରଭାବିତ କରିପାରିଥିଲୁ ବୋଲି ମୋର ବିଶ୍ଵାସ । ବୀରେନ୍‌ବାବୁ 
ଉଠି ଭାଷଣ ଦେଲେ | କଣ୍ଟୋଲ ଜିନିଷପତ୍ର ବେଶି ଦାମରେ ଚୋରା ବଜାରରେ ବିକ୍ରି 

ହେଉଥିବା କାରଣ କଟକର ବ୍ୟବସାୟୀମାନେ । ସେମାନଙ୍କର ମୁଖା ଖୋଲି ଦେବାକୁ 
ହେବ ବୋଲି ସେ କହିବା ପରେ ଦର୍ଶକମାନଙ୍କ ମଧ୍ୟରୁ ଜଣେ କେହି ବ୍ୟକ୍ତି କହି 
ପକାଇଲା, “ ବୀରେନ୍‌ ମିତ୍ର କ'ଣ ବକ୍ତା ଦେଉଛନ୍ତି । ସେ ତ କଳାବଜାରୀମାନଙ୍କର 
ବନ୍ଧୁ ।” ସେହି ଲୋକଟି ପାଖରେ ଥିବା ବୀରେନ୍‌ବାବୁଙ୍କର ଜଣେ ଅନୁଗତ ପାଟି କରି 
କହିଲା, ବୀରେନ୍‌ ଦା”, ତମକୁ ଏଠି ଜଣେ କଳାବଜାରୀଙ୍କ ବନ୍ଧୁ ବୋଲି କହୁଛି । 
ବୀରେନ୍‌ବାବୁ ବକ୍ତ୍ତା ବନ୍ଦ କରି ଆଦେଶ ଦେଲେ, ତାକୁ ଏଠିକି ଭିଡ଼ି ଆଣ । 
ବୀରେନ୍‌ବାବୁଙ୍କର ଦୁଇଜଣ ବରକନ୍ଦାଜ ସେ ଲୋକଟିର ଦୁଇହାତ ଧରି ଘୋଷାଡ଼ି 
ଆଣିଲେ । ଲୋକଟି କହୁଥାଏ, ବୀରେନ୍‌ ଦା' ମୋତେ ରକ୍ଷା କର, ମୁଁ କିଛି କହିନାହିଁ । 
ଏହି ଦୃଶ୍ୟ ସମସ୍ତେ ଦେଖୁଥାନ୍ତି । ସେହି ସମୟରେ ଯଦୁମଣି ମଙ୍ଗରାଜ କେଉଁଠି 
ଥିଲେ, ବୀରେନ୍‌୍ବାବୁ କହୁଥିବା ସ୍ଥାନର ଟେବୁଲ ଉପରେ ଠିଆ ହୋଇ ପାଟି କରି 
କହିଲେ, ଏ ଗୁଣ୍ଡାରାଜ ଚଳିବ ନାହିଁ । ଲୋକେ ଏହାକୁ ପ୍ରଶ୍ରୟ ଦେବା ଉଚିତ ନୁହେଁ । 
ସେ ଆଉ ପଦେ ଦିଂ'ପଦ କ'ଣ କହିଛନ୍ତି କି ନାହିଁ, ବୀରେନ୍‌ବାବୁ ଟେବୁଲଟିକୁ 
ଓଲଟାଇ ଦେଲେ । ଯଦୁମଣିବାବୁ ବୋପାଲୋ ବୋଲି କହି, ତଳେ ପଡ଼ିଗଲେ । 
ଘୋର ହଟ୍ଟଗୋଳ ଭିତରେ ସଭା ଭାଙ୍ଗିଗଲା । ସଭାରୁ ଯେ ଯୁଆଡ଼େ ଚାଲିଗଲେ । ମୁଁ 
ଫେରୁଛି, ଆଗରେ ଯଦୁମଣି ମଙ୍ଗରାଜ ଯାଉଛନ୍ତି । ସେ କହିବାରେ ଲାଗିଥାନ୍ତି, କିପରି 
ମହତାବଙ୍କର ଗୁଣ୍ଡାରାଜ ଚାଲିଛି ଦେଖିଲ ! ବୀରେନ୍‌ ପାଇଁ ଯେଉଁ ଦି'ଜଣ ବକ୍ତା 
କହୁଥିଲେ, ତା” ଭିତରେ ଜଣେ ଅମଲା (ବୈଦ୍ୟନାଥବାବୁଙ୍କୁ ଲକ୍ଷ୍ଯ କରି) ଓ ଆଉ 
ଜଣେ କଂଗ୍ରେସର ଛାତ୍ର ନେତା | 

ମହତାବବାବୂଙ୍କ ବଳରେ ବଳୀୟାନ୍‌ ହୋଇ ବୀରେନ୍‌ବାବୁ କଟକ ସହରକୁ ବହୁ 
ବର୍ଷ ଧରି ଶାସନ କରୁଥିଲେ । କଟକ ଥିଲା ଓଡ଼ିଶାର ରାଜଧାନୀ । ତାହାପରେ 
ଭୁବନେଶ୍ବରକୁ ସ୍ଥାନାନ୍ତିରତ ହେଲା । କଟକ ସହରର ବିଭିନ୍ନ ଗୋଷ୍ଠୀର ଜଣ ଜଣଙ୍କୁ 
ସେ ତାଙ୍କର ଅନୁଗତ କର୍ମୀ ଭାବରେ ରଖିଥାନ୍ତି । ମୁସଲମାନମାନଙ୍କ ମଧ୍ୟରେ କିଆପଂତ 
ଅଲୀ, ମାରୱାଡି ବଜରଙ୍ଗଲାଲ ଚଉଖାନି, ହିନ୍ଦୁମାନଙ୍କ ମଧ୍ଯରେ ପ୍ରତ୍ୟେକ ସାହିର 
ଜଣେ ଜଣେ ମୁରବୀ ବୀରେନ୍‌ବାବୁଙ୍କ ସହିତ ରହି କଟକ ସହରକୁ ନିଜର କବ୍‌ଜାରେ 
ରଖିଥିଲେ । ବୁଦ୍ଧିଜୀବୀ ମହଲରୁ ଆମେ ଦୁଇଜଣ- ବୈଦ୍ୟନାଥବାବୁ ଓ ମୁଁ ତାଙ୍କର 
ଅନ୍ତରଙ୍ଗ ଥିଲୁ । ରାଜନୀତି କ୍ଷେତ୍ରରେ ନୀଳମଣି ରାଉତରାୟ ଓ ମୋତିଲାଲ ପଶ୍ତିତ 
ତାଙ୍କର ବନ୍ଧୁ ଥିଲେ । ବୀରେନ୍‌ ବାବୁ ରହୁଥିବା ପ୍ରଜାତନ୍ତ୍ର ଘରକୁ ପ୍ରତିଦିନ ଶତାଧିକ 
ଲୋକ ଆସନ୍ତି ବିଭିନ୍ନ ଅଭିଯୋଗ ନେଇ, ବିଶେଷ ଭାବରେ ଆର୍ଥିକ ସାହାଯ୍ୟ ପାଇଁ 

ଥାନା, କଚେରୀ ପ୍ରଭୁତି ତାଙ୍କ କଥାରେ ଚାଲୁଥିଲା । ଆର୍ଥିକ ସହାୟତା ଦେବା କ୍ଷେତ୍ରରେ 
ସେ ଅତ୍ୟନ୍ତ ମୁକ୍ତ ହସ୍ତ ଥିଲେ | ଯାହା ଅର୍ଥ ସଂଗ୍ରହ କରନ୍ତି, ତାହା ବାଣ୍ଡି ଦିଅନ୍ତି । ସେ 
ଥିଲେ ବହୁତ ହୃଦୟବାନ ଓ ସ୍ବେହୀ ! ମହତାବବାବୁ ତାଙ୍କୁ ଥଟାରେ କହୁଥିଲେ, ବୀରେନ୍‌ 
ତମର ଲୋୟର ଚାମ୍ବର ଠିକ୍‌ ଅଛି, କିନୁ ଅପର ଚାମ୍ବର ନିଲ୍‌ 

ପ୍ରଜାତନ୍ତ୍ର ପରିସରରେ ବସୁଥିବା ମହତାବବାବୁଙ୍କ ସାନ୍ଧ୍ୟ ସଭାରେ ବୀରେନ୍‌ ବାବୁ 
ନିୟମିତ ଭାବରେ ଯୋଗ ଦିଅନ୍ତି । ମହତାବବାବୁ ପଚାରନ୍ତି, କଟକରେ ‹ ପ୍ରଜାତନ୍ତ୍ର 
କେତେ ସର୍କୁଲେସନ୍‌ ବଢ଼ିଲା ? ମହତାବବାବୁଙ୍କୁ ଖୁସି କରିବାକୁ ବୀରେନ୍‌ବାବୁ କହି 
ଦିଅନ୍ତି ଆଜି ୫୦୦ ବଢ଼ିଲା। କାଲି ୩୦୦ ବଢ଼ିଥିଲା | ପ୍ରଜାତନ୍ତ୍'ୀରେ କେତେ 
ସର୍ବୁଲେସନ୍‌ ତାହା ମହତାବବାବୁ ନିଜେ ଜାଣନ୍ତି । କିନୁୁ ବୀରେନ୍‌ବାବୁଙ୍କ ପଚାରି ତାଙ୍କର 
ଉତ୍ତର ଶୁଣିବାକୁ ତାଙ୍କୁ ଖୁସି ଲାଗେ । ‹ ପ୍ରଜାତନ୍ତ୍ର ର ସେ ବେଳେ ବେଳେ ନିଜ ନାମ ନ 
ଦେଇ ସଂପାଦକୀୟ ଲେଖନ୍ତି । ‘ଗାଁ ମଜଲିସ୍‌' ନାମରେ ସରଳ ଗାଉଁଲି ଭାଷାରେ 
ତାଙ୍କର ଏକ ସ୍ତମ୍ଭ ପ୍ରାୟ ପ୍ରତିଦିନ ପ୍ରକାଶ ପାଏ । ସେ ଆମମାନଙ୍କୁ ପଚାରନ୍ତି, କିପରି 
ହୋଇଛି । ଆମେ ପଢ଼ିଥାଉ ଏବଂ ଆମ ମତ ଦେଉ | କିନୁୁ ବୀରେନ୍‌ବାବୁ, ସୁଧୀର 
ଘୋଷ ପ୍ରଭୃତି ନ ପଢ଼ି କହନ୍ତି ବେଶ୍‌ ଭଲ ହୋଇଛି । ପୁଣି କହନ୍ତି ଲୋକେ ଭଲ 
ହେଇଛି ବୋଲି କହୁଛନ୍ତି । ଥରେ ମହତାବବାବୁ ପ୍ରକାଶ ପାଇଥିବା ତାଙ୍କର ଗୋଟିଏ 
ଲେଖା ବିଷୟରେ ସୁଧୀର ଘୋଷଙ୍କୁ ପଚାରିଲେ । ସୁଧୀରବାବୁ କହିଲେ, ଆଜ୍ଞା ବହୁତ 
ଭଲ ହୋଇଛି । ମହତାବବାବୁ ପଚାରିଦେଲେ, କ'ଣ ଲେଖା ହୋଇଛି କହିଲ ଦେଖି । 
ସୁଧୀର ଘୋଷ ପଢ଼ି ନ ଥାନ୍ତି, ଅବାକାବା ହୋଇଗଲେ । 

ସାଧାରଣତଃ ମହତାବବାବୁଙ୍କ ଆସରରେ ଆମେ ଯେଉଁମାନେ ବସୁଥିଲୁ ତାଙ୍କୁ 
କୁହାଯାଉଥିଲା ବି.ପି. (ବତି ପେଲା) ଆସୋସିଏସନ୍‌ । ବୀରେନ୍‌ବାବୁ ପଛରେ 
ଯେତେବେଳେ ମୁଖ୍ୟମନ୍ତ୍ରୀ ହେଲେ ୧୯ ୬୩ ମସିହାରେ ତାଙ୍କର ସେ ପୁରୁଣା ଅଭ୍ୟାସ 
ରହିଗଲା । ସକାଳୁ ଗୁଡ଼ାଏ ଲୋକ ଆସନ୍ତି । ଥରେ କୌଣସି ଏକ ଗ୍ରାମରୁ କେତେକ 
ଭୋଇ ଲୋକ ଆସି ଅଭିଯୋଗ କଲେ ଆଜ୍ଞା, ଆମେ ଯେଉଁ ନଡ଼ିଆ ବାରି ଜଗିଥିଲୁ ସେ 
ନଡ଼ିଆକୁ ମାଲିକମାନେ ଅନ୍ୟ ଲୋକ ଲଗାଇ ତୋଳି ନେଲେ । ବୀରେନବାବୁ ପଚାରିଲେ 
ସେ ମାଲିକମାନେ କିଏ ? ସେମାନେ କେତେଜଣଙ୍କର ନାମ କହିଲେ । ବୀରେନବାବୁ 
ସୁଧୀର ଘୋଷଙ୍କୁ ଚାହିଁ କହିଲେ, ସେ ଲୋକଙ୍କୁ ପୋଲିସ ପଠାଇ ଧରିଆଣ । 
ସେତେବେଳକୁ ଅଭିଯୋଗକାରୀ ଭୋଇମାନେ ଚାଲି ଯାଇଥାନ୍ତି । ଏହାପରେ ଆଉ 
ଦଳେ ଲୋକ ସେମାନଙ୍କର ଅଭିଯୋଗ ନେଇ ପହଞ୍ଚିଲେ । କହିଲେ ଆଜ୍ଞା, କାଲି 

ଆମର ବାଡ଼ିରୁ ଭୋଇମାନେ ଏକାଠି ହୋଇ ସବୁଯାକ ନଡ଼ିଆ ତୋଳି ନେଇଛନ୍ତି । 
ଆପଣଙ୍କୁ ଆସି ଓଲଟା ଅଭିଯୋଗ କରୁଛନ୍ତି । ବୀରେନ୍‌ବାବୁ ସୁଧୀର ଘୋଷଙ୍କୁ କହିଲେ, 
ସୁଧୀର ବାବୁ, ସେ ଶଳା ଭୋଇମାନଙ୍କୁ ଧରିଆଣ । 

ଥରେ ବୀରେନ୍‌ବାବୁ ପଟ୍ଟାମୁଣ୍ଡାଇ ଯାଇଥିଲେ । ପଟ୍ଟାମୁଣ୍ଡାଇରେ ମଧ୍ୟ ଏହିପରି 
ଅଭିଯୋଗରେ ବାନ୍ଧିଆଣ, ଧରିଆଣ ବୋଲି ଆଦେଶ ଦେଉଥାନ୍ତି । ଲୋକମାନେ 
ଭୟତ୍ରସ୍ତ । ପାଠ୍ୟପୁସ୍ତକ ଲେଖକ ପରମାନନ୍ଦ ଖଣ୍ଡେଇ ସେତେବେଳେ ସେଠା ସ୍ତୁଲର 
ଶିକ୍ଷକ ଥାଆନ୍ତି । ପ୍ରଧାନ ଶିକ୍ଷକ କହିଲେ- ପରମାନନ୍ଦ, କଂସ ରାଜା ଆସିଛି । 

ବୀରେନ୍‌ବାବୁଙ୍କ ସଂପର୍କରେ ବହୁ କୌତୂହଳପ୍ରଦ ଘଟଣା ଶୁଣାଯାଏ । ଏ 
ସଂପର୍କରେ ମୋର ଏକ ଅଭିଜ୍ଞତା ରହିଛି । ୧୯୪୯ ମସିହାର କଥା । ଭାରତର 
ପ୍ରଧାନମନ୍ତ୍ରୀ ପଣ୍ଡିତ ଜବାହରଲାଲ ନେହେରୁ ଓଡ଼ିଶା ଆସିଥାନ୍ତି । କୈଳାସ ନାଥ କାଟୁ 
ସେତେବେଳେ ଥାଆନ୍ତି ରାଜ୍ୟପାଳ ! ମହତାବବାବୁ ଆମ ପରି ଯୁବକମାନଙ୍କୁ ନେଇ 
“ ସର୍ବସେବା ସଂଘ” ନାମରେ ଏକ ଅନୁଷ୍ଠାନ ଗଢ଼ିଥାନ୍ତି । ତାହାର ସଭାପତି ହେଲେ 
ନବକୃଷ୍ଣ ଚୌଧୁରୀ ଏବଂ ସଂପାଦକ ହେଲେ ବୀରେନ୍‌ବାବୁ । ବୈଦ୍ୟନାଥବାବୁ ଓ ମୁଁ 
ଦୁଇଜଣ ଯୁଗ୍ଧ ସଂପାଦକ ରହିଲୁ । କଥା ହେଲା, ପଣ୍ଡିତ ନେହେରୁ ଆମକୁ ଆସି 
ଉଦ୍‌ବୋଧନ ଦେବେ । ସେଦିନ ମୋତିଲାଲ ପଣ୍ଡିତଙ୍କ ଚାନ୍ଦିନୀ ଚୌକସ୍ପିତ ଘରେ ଏକ 
ହଲରେ ଭରପୂର ହୋଇ ଆମେମାନେ ବସିଥାଉ । ପଣ୍ଡିତ ନେହେରୁ କୈଳାସ ନାଥ 
କାଟ୍କୁଙ୍କୁ ସାଙ୍ଗରେ ଧରି ପହଞ୍ଚିଲେ । ବୀରେନ୍‌ ମିତ୍ର ସାଙ୍ଗେ ସାଙ୍ଗେ ଉଠିପଡ଼ି ପଶ୍ତିତ 
ନେହେରୁଙ୍କର ଗୋଡ଼ ଛୁଇଁ ଦେଲେ । ପଣ୍ଡିତ ନେହେରୁ ରାଗରେ ବଦ୍‌ ତମିଜ ବୋଲି 
ଗର୍ଜି ଉଠିଲେ । ବୀରେନ୍‌ବାବୁ ତାଙ୍କଠାରୁ ଆହୁରି ଜୋରରେ ପାଟି କରି କହିଲେ, 
Panditiji you are like our father, We have every right to touch your 
fee. ପଣ୍ତିତ ନେହେରୁ କ୍ଷଣକୋପି ଥିଲେ, ସଙ୍ଗେ ସଙ୍ଗେ ହସି ପକାଇଲେ । ପଶ୍ଡିତ 
ନେହେରୁଙ୍କ ଫୁଲ ତୋଡ଼ା ଦେଇ ସମ୍ବର୍ବନା କରାଗଲା; ସେ ଆମମାନଙ୍କୁ ଏକ ସୁନ୍ଦର 
ଭାଷଣ ଦେଇଥିଲେ । ସ୍ବାଧୀନ ଭାରତରେ ବିଭିନ୍ନ କ୍ଷେତ୍ରରେ ଯୁବକମାନେ ନେତୃତ୍ବ 
ନେବା ଆବଶ୍ୟକ, ଏହାହିଁ ଥିଲା ତାହାର ସାରାଂଶ । 

ରାଜ୍ୟପାଳ କାଟ୍‌ଜୁଙ୍କ ଘର ଏଲହାବାଦ । ତାଙ୍କର ପୂର୍ବପୁରୁଷ ମଧ୍ୟ ଳାଶ୍ମୀରରୁ 
ଆସିଥିଲେ । ପଶ୍ଡିତଜୀଙ୍କର ପିତାମହ ମଧ୍ୟ କାଶ୍ମୀରରୁ ଆସିଥିଲେ । ମୋତିଲାଲ ପଣ୍ଡିତଙ୍କର 
ପିତୃପୁରୁଷ କାଶ୍ମୀରରୁ ଆସି ଓଡ଼ିଶାରେ ଜମିଦାରି କିଣି ରହିଥିଲେ । ସେଦିନ ପଶ୍ତିତ 
ନେହେରୁଙ୍କ ପାଇଁ କାଶ୍ମୀରୀ ଖାଦ୍ୟ ପ୍ରସ୍ତୁତ ହୋଇଥିଲା । ଆମେମାନେ ସମସ୍ତେ ସେ 

ଭୋଜିରେ ଅଂଶ ଗ୍ରହଣ କରିଥିଲୁ । ମୋର ମନେ ଅଛି ମାଂସର ୩୨ ପ୍ରକାର ଖାଦ୍ୟ 
ପ୍ରସ୍ତୁତ ହୋଇଥିଲା । “ ସର୍ବସେବା ସଂଘ”ର ସେହି ହେଉଛି ପ୍ରଥମ ଏବଂ ଶେଷ ସଭା। 

ଅନ୍ୟ ଏକ ଘଟଣା । ହିନ୍ଦୁମାନଙ୍କର ଦୁର୍ଗାପୂଜା ଓ କାଳିପୂଜା ମେଢ଼ ବାହାରିବାପରି 
ମୁସଲମାନମାନେ ଇଦ୍‌ ଉପଲକ୍ଷେ ତାଜିଆ ପଟୁଆର ବାହାର କରୁଥିଲେ । ଉଭୟ 
ଉତ୍ସବରେ ଉଭୟ ହିନ୍ଦୁ ଓ ମୁସଲମାନ ଅଂଶ ଗ୍ରହଣ କରନ୍ତି । କଟକ ହିନ୍ଦୁଂମୁସଲମାନ 
ଏକତା ପୀଠ ଭାବରେ କାଳ କାଳ ଧରି ପରିଚିତ ହୋଇ ଆସିଥାଏ । ୧୯ ୪୭ ମସିହା 
କଥା । ସେତେବେଳେ ସାରା ଦେଶରେ ଯେଉଁ ସାଂପ୍ରଦାୟିକ ହିଂସାକାଣ୍ଡ ଘଟିଗଲା, 
ତାହାର ପ୍ରଭାବ କଟକ ଉପରେ ପଡ଼ିଥାଏ । କଟକ ଚୌଧୁରୀ ବଜାରର ବନମାଳି 
ଦଳେଇଙ୍କ ନେତୃତ୍ବରେ ବିଭିନ୍ନ ପୂଜା କମିଟିମାନ ସିଦ୍ଧାନ୍ତ ନେଇଥାଆନ୍ତି, ଯଦି ଏଥର 
ତାଜିଆ ପଟୁଆର ବାହାରିବ, ତା” ହେଲେ ତାକୁ ସଂପୂର୍ଣ ବାଧା ଦିଆଯିବ । କାରଣ 
ସେତେବେଳେ କେତେକ ଜଣାଶୁଣା ମୁସଲମାନ ଗୁଣ୍ଡା ଓ ଅପରାଧୀ ଏହି ତାଜିଆ 
ପଟୁଆରରେ ଭାଗ ନେବାର ଥାଏ । ମହତାବବାବୁ ସେତେବେଳେ ରାଜ୍ୟର ପ୍ରଧାନମନ୍ତ୍ରୀ 
ଥାଆନ୍ତି । ସେ ସମୟରେ ଓଡ଼ିଶାରେ କୌଣସି ସାଂପ୍ରଦାୟିକ ଦଙ୍ଗା ଘଟି ନ ଥାଏ ଏବଂ 
କୌଣସି ସ୍ଥାନରେ ଆଶଙ୍କା ଦେଖାଗଲେ ସେ ତାକୁ ଦୃଢ଼ ଭାବରେ ଦମନ କରିବାପାଇଁ 
ପ୍ରସ୍ତୁତ ଥାଆନ୍ତି । ମାତ୍ର ଏ କ୍ଷେତ୍ରରେ ତାଙ୍କର କେତେକ ନିଜର ଅନୁଗାମୀ ବିବାଦ ପାଇଁ 
ପ୍ରସ୍ତୁତ ହେଉଥିବା ଦେଖି ସେ ତାଜିଆ ପଟୁଆର ବନ୍ଦ କରିଦେଲେ | କଟକର ହିନ୍ଦୁ ଓ 
ମୁସଲମାନ ମଧ୍ୟରେ ଥିବା ମୈତ୍ରୀର ଏକ ସୁନ୍ଦର ପରମ୍ପରା ସେହିଦିନଠାରୁ ଭାଙ୍ଗିଗଲା | 

ମହତାବବାବୁ ସେତେବେଳେ ଓଡ଼ିଶାର ଅପ୍ରତିଦୃନ୍ଦ୍ରୀ ନେତା । ସେ ସର୍ଦ୍ଦାର 
ବଲ୍ଲଭଭାଇ ପଟେଲଙ୍କର ଅତ୍ୟନ୍ତ ପ୍ରିୟ ବ୍ୟକ୍ତି ଥିଲେ | ଅହମ୍ମଦନଗର ଫୋର୍ଟ ଜେଲରୁ 
ମୁକ୍ତ ହେବା ପରେ ତାଙ୍କୁ ସର୍ଦାର ପଟେଲ୍‌ ଓଡ଼ିଶାର ଦାୟିତ୍ଵ ଦେଇଥାନ୍ତି । ୧୯୪୦ 
ମସିହା ଗାନ୍ଧିଜୀଙ୍କ ଦ୍ଵାରା ଆହୂତ ବ୍ୟକ୍ତିଗତ ସତ୍ୟାଗ୍ରହ ଡାକରା ଫଳରେ ସେତେବେଳେ 
ଚାରିଆଡ଼େ କଂଗ୍ରେସ ମନ୍ତ୍ରିମଣ୍ଡଳ ଇସ୍ତଫା ଦେଇଥନ୍ି । ଓଡ଼ିଶାରେ ମିଳିତ ମନ୍ତ୍ରିମଣ୍ଡଳ 
ଗଢ଼ିବା ପାଇଁ ପାରଳାଖେମଶ୍ଡି ମହାରାଜା ଗଜପତି କୃଷ୍ଣଚନ୍ଦ୍ର ଦେବଙ୍କ ନେତୃତ୍ଵରେ ପଣ୍ଡିତ 
ନୀଳକଣ୍ଠ ଓ ଗୋଦାବରୀଶ ମିଶ୍ର କଂଗ୍ରେସ ଦଳ ଛାଡ଼ି ଦେଇଥାନ୍ତି । ୧୯ ୪୨ ଆନ୍ଦୋଳନ 
ବେଳେ ସେମାନେ କଂଗ୍ରେସରେ ନଥିଲେ, ଓଡ଼ିଶାରେ ମିଳିତ ମନ୍ତିମଣ୍ଡଳ ଗଢ଼ି 
ରହିଗଲେ | ବିଶ୍ଵନାଥ ଦାଶ, ନବକୃଷ୍ଣ ଚୌଧୁରୀ, ନିତ୍ୟାନନ୍ଦ କାନୂନ୍‌ଗୋ, ଭାଗିରଥି 
ମହାପାତ୍ର ରାଧାନାଥ ରଥଙ୍କ ସମେତ ଓଡ଼ିଶା କଂଗ୍ରେସର ନେତାମାନେ ବ୍ରହ୍ମପୁର 
ଜେଲରେ ଥାଆନ୍ତି । ଅନ୍ୟ ପ୍ରଦେଶମାନଙ୍କରେ ପ୍ରାୟତଃ ଯେଉଁମାନେ ୧୯୩୮ ମସିହାରୁ 

୧୯ ୪୦ ମସିହା ପର୍ଯ୍ୟନ୍ତ ବିଭିନ୍ନ ରାଜ୍ୟରେ କଂଗ୍ରେସ ପକ୍ଷରୁ ପ୍ରଧାନମନ୍ତ୍ରୀ ହୋଇଥିଲେ 
ସେମାନେ ସମସ୍ତେ ୧୯ ୪୫ ମସିହା ପ୍ରାଦେଶିକ ବିଧାନସଭା ନିର୍ବାଚନମାନଙ୍କରେ 
ଦଳର ନେତୃତ୍ଵ ନେଇଥିଲେ ! ଉଦାହରଣସ୍ବରୂପ ଉତ୍ତରପ୍ରଦେଶରେ ପଶ୍ଡିତ ଗୋବିନ୍ଦବଲ୍ଲୁଭ 
ପନ୍ଳ ଆସାମରେ ଗୋପୀନାଥ ବରଦଲେଇ, ମଧ୍ୟପ୍ରଦେଶରେ ରବି ଶଙ୍କର ଶୁକ୍ଲ । 
ଅହମ୍ମଦନଗର ଜେଲରେ କଂଗ୍ରେସ କାର୍ଯ୍ୟକାରୀ କମିଟିର ସଭ୍ଯ ଭାବରେ ପଶ୍ତିତ 
ନେହେରୁ, ସର୍ଦାର ପଟେଲ, ମୌଲାନା ଆଜାଦ ଆଦି ୨୧ ଜଣଙ୍କ ମଧ୍ୟରେ ସର୍ବ 
କନିଷ୍ଠ ବ୍ୟକ୍ତି ଭାବରେ ମହତାବ ବନ୍ଦୀ ହୋଇ ରହିଥିଲେ । ସର୍ଦାର ପଟେଲଙ୍କର ତାଙ୍କ 
ପ୍ରତି ଆଶୀର୍ବାଦ ଥିବା ହେତୁ ଓଡ଼ିଶା ପାଇଁ ସେ କଂଗ୍ରେସର ନେତୃତ୍ଵ ନେଲେ । ବିଶ୍ଵନାଥ 
ଦାଶ ପଛରେ ପଡ଼ିଗଲେ | ଏହି ନିର୍ବାଚନରେ କଂଗ୍ରେସ ୬ ୦ଟି ଆସନ ମଧ୍ୟରୁ ୪ ୬ଟି 
ଆସନରେ ବିଜୟୀ ହେଲା ଏବଂ ମହତାବବାବୁ ପ୍ରଧାନମନ୍ତ୍ରୀ ହେଲେ । ବିଶ୍ଵନାଥ ଦାଶ 
ଓ ଭାଗିରଥି ମହାପାତ୍ର ପ୍ରଭୃତି ସମ୍ବିଧାନ ସଭାକୁ ନିର୍ବାଚିତ ହୋଇଗଲେ । ମହତାବବାବୁ 
ବୀରେନ୍‌ ମିତ୍ର, ବିଜୁ ପଟ୍ଟନାୟକ, ବନମାଳି ପଟ୍ଟନାୟକ, ଭୈରବ ଚନ୍ଦ୍ର ମହାନ୍ତି ଆଦି 
ଯୁବକମାନଙ୍କୁ ଟିକେଟ୍‌ ଦେଇ ଜୟଯୁକ୍ତ କରାଇଥିଲେ | 

୧୯ ୪୮ ମସିହା ଡିସେମ୍ବର ମାସରେ ସର୍ଦ୍ଦାର ପଟେଲ ଓଡ଼ିଶା ଆସିଲେ । ଓଡ଼ିଶାରୁ 
ତାଙ୍କର ପ୍ରସିଦ୍ଧ ଗଡ଼ଜାତ ମିଶ୍ରଣ କାର୍ଯ୍ୟକ୍ରମ ଆରମ୍ଭ ହୋଇଥିଲା । ଓଡ଼ିଶାର ୨ ୬ଟି 
ଗଡ଼ଜାତର ରାଜମାନେ Instrument of Accession ବା ଦେଶ ମିଶ୍ରଣ ଯୁକ୍ତିରେ 
ସ୍ଵାକ୍ଷର କରି ଏକ ଇତିହାସ ସୃଷ୍ଟି କଲେ, ଯାହାଫଳରେ ଓଡ଼ିଶାର ଆୟତନ ପ୍ରାୟ 
ଦୁଇଗୁଣିତ ହେଲା ଏବଂ ଲୋକସଂଖ୍ୟା ମଧ୍ଯ ବଢ଼ିଗଲା । ଏହାର ଶ୍ରେୟ କେନ୍ଦ୍ରରେ 
ସର୍ଦ୍ଦାର ପଟେଲଙ୍କୁ ଓ ପ୍ରଦେଶରେ ହରେକୃଷ୍ଣ ମହତାବଙ୍କୁ ଗଲା । ହରେକୃଷ୍ଣ ମହତାବ 
ସେତେବେଳେ ଓଡ଼ିଶାରେ ଅଖଣ୍ଡ ପ୍ରଭାବ ଓ ପ୍ରତିପତ୍ତି ହାସଲ କରିଥିଲେ । ସେ 
କେତେଗୁଡ଼ିଏ କାର୍ଯ୍ୟକ୍ରମ କରି ଅମ୍ଳାନ କୀଉି ଅର୍ଜନ କରିଗଲେ । ସମ୍ବଲପୁରରେ ହୀରାକୁଦ 
ଡ୍ୟାମ୍‌, ଭୁବନେଶ୍ବରରେ ନୂତନ ଓଡ଼ିଶା ପ୍ରଦେଶର ରାଜଧାନୀ, ଗଡ଼ଜାତ ମିଶ୍ରଣ, କଟକ- 
ଚୌଦ୍ଵାର ଓଡ଼ିଶା ଟେକ୍ଟଟାଇଲ ମିଲ୍‌ର ପ୍ରତିଷ୍ଠା ଆଦି କାର୍ଯ୍ୟ ତାଙ୍କ ସମୟରେ ହୋଇଥିଲା 
ଏବଂ ସେ ଓଡ଼ିଶାର ସମସ୍ତ କ୍ଷେତ୍ର ଯଥା- ସାହିତ୍ୟ, ସଙ୍ଗୀତ, କଳା, କ୍ରୀଡ଼ା ଆଦିକୁ 
ପ୍ରୋତ୍ସାହନ ଦେଇ ବହୁ ସଫଳତା ଅର୍ଜନ କରିଥିଲେ । ଏହିସବୁ ପ୍ରଗତିମୁଳକ କାର୍ଯ୍ୟର 
ମୁଖ୍ୟ ସଂଗଠନ ରୂପେ ସେତେବେଳେ ପ୍ରଜାତନ୍ତ୍ର ପ୍ରଚାର ସମିତି ' ପ୍ରତିଷ୍ଠା କରି ଏଥିରୁ 
ଦୈନିକ ସମ୍ବାଦପତ୍ର ପ୍ରଜାତନ୍ତ୍ର ' ଓ ଇଷ୍ଟର୍ଣ୍ଣ ଟାଇମ୍ବ' ଓ ମାସିକ ସାହିତ୍ୟ ପତ୍ରିକା ଝଙ୍କାର 
ପ୍ରକାଶ କରିଥିଲେ । ସେତେବେଳେ ପ୍ରଜାତନ୍ତ୍ର ଥିଲା ଓଡ଼ିଶାର ନୂତନ ଯୁଗର ବାର୍ଭାବହ । 

ପ୍ରଜାତନ୍ତ୍ରର ସଂପାଦକ ହେଲେ ଶ୍ରୀ ଚିନ୍ତାମଣି ପାଣିଗ୍ରାହୀ । ଇଷ୍ଟର୍ଣ ଟାଇମ୍ବର ଶ୍ରୀ ଭୈରବ 
ଚନ୍ଦ୍ର ମହାନ୍ତୁ ଓ ଝଙ୍କାରର ମୁଖ୍ୟ ସଂପାଦକ ଭାବରେ ସେ ନିଜେ ପ୍ରଜାତନ୍ତ୍ର ପ୍ରଚାର 
ସମିତି ପକ୍ଷରୁ ପ୍ରତିବର୍ଷ ବିଷ୍ଣବ ସଂକ୍ରାନ୍ତି ଦିନକୁ ' ବିଷୁବ ମିଳନ” ରୂପେ ପାଳନ କଲେ । 
ଏହା ଥିଲା ଝଙ୍କାରର ବାର୍ଷିକ ଉତ୍ସବ । 

“ପ୍ରଜାତନ୍ତ୍ର ଓ “ ଇଷ୍ଟର୍ଣ୍ଣ ଟାଇମ୍ବ'ରେ କଲେଜ ଫେରନ୍ତା ବହୁ ନୂଆ ଯୁବକ ଯୋଗ 
ଦେଇଥିଲେ । ସେହି କ୍ରମରେ ଶ୍ରୀ ବୈଦ୍ୟନାଥ ମିଶ୍ର ଏବଂ ତା'ର ବର୍ଷକ ପରେ ମୁଁ 
ଯୋଗ ଦେଇଥିଲୁ । ଗୋଟିଏ କଥାରେ କହିବାକୁ ଗଲେ ସେତେବେଳେ ଓଡ଼ିଶାର 
ଅପ୍ରତିଦ୍ୃନ୍ଦ୍ରୀ ନେତା ଭାବରେ ମହତାବବାବୁ ସମସ୍ତ କ୍ଷେତ୍ରରେ ପ୍ରଭାବ ବିସ୍ତାର କରିଥିଲେ । 

ରାଜନୀତି କ୍ଷେତ୍ରରେ ସେ ପ୍ରଥମେ ବୀରେନ୍‌ ମିତ୍ର, ବିଜୁ ପଟ୍ଟନାୟକ, ନୀଳମଣି 
ରାଉତରାୟଙ୍କ ତାଙ୍କର ପ୍ରଧାନ ଯୁବ ସହାୟକ ଭାବରେ ନିୟୋଜିତ କରିଥିଲେ । ବିଜୁବାବୁ 
ଓଡ଼ିଶାରେ କମ୍‌ ସମୟ ରହୁଥିଲେ | 

ମହତାବବାବୁ ସବୁବେଳେ କହୁଥିଲେ, ତାଙ୍କର ପାର୍ଟି ହେଉଛି ସେଣ୍ଟର ପାର୍ଟି । 
ଥରେ ନିତ୍ୟାନନ୍ଦ କାନୁନ୍‌ଗୋ ପ୍ରଜାତନ୍ତ୍ର ଅଫିସକୁ ଆସିଥିଲେ | ମହତାବବାବୁ କହିଲେ, 
ନିତ୍ୟାନନ୍ଦବାବୁ ଏବଂ ମୁଁ ସେଣ୍ଟର ପାର୍ଟିର ଲୋକ । ମୁଁ ସେଣ୍ଟର ପାର୍ଟିର ଅର୍ଥ ପ୍ରଥମେ 
ବୁଝିପାରିଲି ନାହିଁ । ଥରେ ବିଚାର କରି ବୁଝିଲି, ସେଣ୍ଟର ପାର୍ଟି ହେଉଛି ତାଙ୍କର 
ଆତ୍ଲକୈନ୍ଦ୍ରିକ । ଅର୍ଥାତ୍‌ ସେ ନିଜେ ହେଉଛନ୍ତି ସେଣ୍ଟର ଓ ତାଙ୍କ ସହିତ ଥିବା ଲୋକମାନେ 
ହେଲେ ସେଣ୍ଟର ପାର୍ଟିର ସଭ୍ୟ । ସେତେବେଳେ ଜମିଦାରୀ ଉଛେଦ ଥିଲା ଏକ ପ୍ରଧାନ 
ସମସ୍ୟା । ମହତାବବାବୁ ସୋସାଲିଜିମ୍‌ରେ ବିଶ୍ଵାସ କରୁ ନ ଥିଲେ । ସେ ଥରେ ଗୋଟିଏ 
ଲେଖାରେ କହିଥିଲେ, ଆୟରନଲ୍ୟାଣ୍ଡରେ ଜମିଦାରୀ ଉଚ୍ଛେଦ ପାଇଁ ଶହେ ବର୍ଷ ଲାଗିଥିଲା । 
ଅର୍ଥାତ୍‌ ଭାରତରେ ବା ଓଡ଼ିଶାରେ ଜମିଦାରୀ ଉଚ୍ଛେଦ ଓ ଭୂସଂସ୍କାର ପାଇଁ ଅପେକ୍ଷା 
କରିବାକୁ ପଡ଼ିବ । ମୁଁ ' ଇଷ୍ଟର୍ଣ୍ଟଟାଇମ୍ବ'ର ସଂପାଦକୀୟରେ ଲେଖିଲି, ଉନବିଂଶ ଶତାଦ୍ଦୀ 
ଥିଲା ଏକ ରକ୍ଷଣଶୀଳ ଶତାଦ୍ଦୀ । କିନ୍ତୁ ୧୯ ୧୭ରେ ରଷ ବିପ୍ଲବ ହେବା ପରେ ଜମିଦାରୀ 
ଉଚେଦ ଓ ଭୂସଂସ୍କାରର ଜରୁରୀ ଆବଶ୍ୟକତା ସର୍ବତ୍ର ଅନୁଭୂତ ହୋଇଚି । ଉନବିଂଶ 
ଶତାଦ୍ଦୀର ଶହେ ବର୍ଷ ବିଂଶ ଶତାଦ୍ଦୀ ଶେଷାର୍ର ଦଶବର୍ଷ ସଙ୍ଗେ ସମାନ | ବିଶେଷତଃ 
ବିଂଶ ଶତାବ୍ଦୀର ଭାରତବର୍ଷରେ ଜମିଦାର ଓ ବଡ଼ ବଡ଼ ଜମିମାଲିକମାନେ ଶହ ଶହ, 
ହଜାର ହଜାର ଏକର ଜମି ମାଡ଼ି ବସିଥାନ୍ତି । ପ୍ରକୃତ ଚାଷୀର ଜମି ନାହିଁ । ସେ ଭାଗଚାଷୀ 
ବା ଗୋତି ଶ୍ରମିକ ହୋଇ ଦାରିଦ୍ର୍ୟରେ ଶଢୁଛି । ସ୍ଵାଧୀନତା ପୂର୍ବର କଥା ଅଲଗା । 
ସ୍ଵାଧୀନ ଭାରତବର୍ଷରେ ଭୂସଂସ୍କାର ଅତ୍ୟନ୍ତ ଜରୁରୀ । ମହତାବବାବୂ ଏହାର ବିରୋଧ 

ବା ସମାଲୋଚନା କରି ନ ଥିଲେ । ପୂର୍ବରୁ ସେ ବିନୋବାଙ୍କ ଭୂଦାନ ଆନ୍ଦୋଳନର 
ବିରୋଧ କରୁଥିଲେ । କିନ୍ତୁ ମୁଁ ଥିଲି ତା'ର ସଂପୂର୍ଣ ସମର୍ଥକ । ବିନୋବା ଯେତେବେଳେ 
ଓଡ଼ିଶା ଆସିଥିଲେ ପଶ୍ଚିମବଙ୍ଗ ଓ ଓଡ଼ିଶା ସୀମାନ୍ତରେ ତାଙ୍କୁ ସମ୍ବର୍ବନା କରିବାପାଇଁ ମୁଁ 
ତତ୍କାଳୀନ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କ ସହିତ ଯାଇଥିଲି । ପ୍ରଚାତନ୍ତ୍ରରେ ମୁଁ ଏକ 
ସଂପାଦକୀୟ ଲେଖିଥିଲି “ ' ଭିକ୍ଷା ନୁହେଁ ଦାକ୍ଷା' ' । ଥିଲାବାଲାଙ୍କର ନଥିଲାବାଲାଙ୍କ ପ୍ରତି 
ନିଜର କର୍ରବ୍ୟ ନିରୂପଣ । ବିନୋବା ସଚ୍ଟା ଗାନ୍ଧିବାଦୀ ଓ ଗାନ୍ଧିଜୀଙ୍କର ପ୍ରକୃତ 
ଉତ୍ତରାଧିକାରୀ ଥିଲେ | ଅନ୍ୟ ଦେଶ ବିଶେଷତଃ ଚୀନ୍‌ ଓ ରୁଷିଆରେ ରକ୍ତାକ୍ତ ବିପ୍ଲବ 
ଜରିଆରେ ଯେଉଁ ସଂସ୍କାର ହୋଇଥିଲା ଭାରତରେ ସେ ସ୍ପିତି ନାହିଁ । ଗାନ୍ଧିଜୀଙ୍କ ବାଟରେ 
ବିଶ୍ଵାସ କରୁଥିବା କଂଗ୍ରେସ ଶାନ୍ତିପୂର୍ଣ ପନ୍ଛାରେ ଏପରି ବିପ୍ଲବକୁ ସ୍ଵାଗତ କରିବା କଥା। 
ମହତାବବାବୁ କିନ୍ତୁ ଭୂଦାନ ଆନ୍ଦୋଳନରେ ବିଶ୍ଵାସ କରୁ ନ ଥିଲେ । 

୧୯ ୫୩ ମସିହାରେ ମୁଁ ଏକ ଶ୍ରମ ଶିବିର ଜରିଆରେ ଚାଉଳିଆଗଞ୍ଜ ପୋଷ୍ଟ 
ଅଫିସ ଠାରୁ ଭୀମା ବରଫକଳ ପର୍ଯ୍ୟନ୍ତ ଗୋଟିଏ ରାସ୍ତା କରିବାପାଇଁ ସଂକଳ୍ପ କଲି । 
ସେଥିପାଇଁ ଚାଉଳିଆଗଞ୍ଜ ଡାକବଙ୍ଗଳାରେ ଶ୍ରମ ଶିବିର ଖୋଲାଗଲା । ଏଥିରେ ଛାତ୍ର ଓ 
ଅଣଛାତ୍ର ମିଶି ୩୦ ଜଣ ଯୋଗ ଦେଇଥିଲେ । ସେମାନଙ୍କ ମଧ୍ୟରେ ଶ୍ରୀ ପ୍ରହ୍ଲାଦ ମଲ୍ଲିକ 
(ପରେ ରାଜ୍ୟରେ ମନ୍ତ୍ରୀ ହୋଇଥିଲେ), ଶ୍ରୀ ନରୋତ୍ତମ ନାୟକ (ପରେ ରେଭିନ୍୍ଯ 
ଅଫିସର ହୋଇଥିଲେ), ଶ୍ରୀ ସୁଧାଂଶୁ ମୋହନ ରାଉତରାୟ (ଓ.ଏ.ଏସ. ପାଇଥିଲେ), 
ଶ୍ରୀ ସତ୍ୟାନନ୍ଦ ଚମ୍ପରତିରାୟ (ପରେ ବିଧାୟକ) ଆଦି ପ୍ରଧାନ ଥିଲେ । ଏହି ଶ୍ରମ 
ଶିବିରରେ ଆମେ ସକାଳୁ ଉଠି ପାଞ୍ଚଟା ସମୟରେ ପ୍ରାର୍ଥନା କରୁ । ତାହା ପରେ ଚାରି 
ଘଣ୍ଟା ଶାରୀରିକ ଶ୍ରମ । ପରେ ଆମେମାନେ ଗାଧୁଆ ପାଧୁଆ କରି ଭୋଜନାର୍ଥେ କିଛି 
ସମୟ ବିଶ୍ରାମ ନେଉଥିଲୁ ଏବଂ ପରେ ଓଡ଼ିଶା ଓ ଭାରତ ସଂପର୍କରେ ବିଭିନ୍ନ ଆଲୋଚନା 
ହେଉଥିଲା ଏବଂ ପ୍ରତିଷ୍ଠିତ ବ୍ୟକ୍ତିମାନେ ଆସି ଭାଷଣ ଦେଉଥିଲେ । ଏହା ଦଶଦିନ ଧରି 
ଚାଲିଥିଲା । ପ୍ରଜାତନ୍ତ୍ରରେ ଶ୍ରମ ଶିବିର ସଂପର୍କରେ ନିୟମିତ ସମ୍ବାଦ ପ୍ରକାଶ କରାଯାଉଥିଲା | 

ଆମେ ଯୋବ୍ରାର ଏକ ଅଞ୍ଚଳରୁ ଝୁଡ଼ିରେ ମାଟି ବୋହି ଏହି ରାସ୍ତା ନିର୍ମାଣ କରିଥିଲୁ । 
ଦିନେ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀ ଆସି ଆମ ସହିତ ମାଟି ବୋହିଥିଲେ । ଭୈରବ 
ଚନ୍ଦ୍ର ମହାନ୍ତି ସେତେବେଳେ ପୂର୍ଭମନ୍ତ୍ରୀ ଥିଲେ । ରାସ୍ତା ହୋଇଗଲେ ସେ ରାସ୍ତାଟିକୁ ପକ୍ଲା 
ଓ ପିଚୁ ରାସ୍ତାରେ ପରିଣତ କରାଇବେ ବୋଲି ଘୋଷଣା କରିଥିଲେ ଏବଂ ପରଦିନ 
ଚିଫ୍‌ ଇଂଜିନିୟର ଆର୍ରବନ୍ଧୁ ମହାନ୍ତିଙ୍କୁ ଡାକି ନିର୍ଦ୍ଦେଶ ଦେଇଥିଲେ । ଶ୍ରମ ଶିବିରର 
ଉଦ୍‌ଯାପନ ଦିନ କିପରି ଭଲ ଧରଣର ସଭା ହେବ ସେଥିପାଇଁ ରେଭେନ୍ଵା କଲେଜ 

ଭିତରେ ସଭା ହେବା ସ୍ପିର ହେଲା ଏବଂ ସେଥିପାଇଁ ମୁଁ ପ୍ରିନଵପାଲ ଶ୍ରୀ ଗୋଲକ ବାନାର୍ଜୀଙ୍କୁ 
ଅନୁମତି ପାଇଁ ପତ୍ର ଲେଖିଲି । ଏହି ଶ୍ରମ ଶିବିରରେ ଅନେକ ଛାତ୍ର ଓ ରେଭେନ୍ନା 
କଲେଜର ପୂର୍ବତନ ଛାତ୍ର ଅଂଶ ଗ୍ରହଣ କରିଥିଲେ । ଏପରି ଏକ ସଭାରେ ବିଶେଷତଃ 
ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀ ଏବଂ ପୂର୍ବତନ ମୁଖ୍ୟମନ୍ତ୍ରୀ ହରେକ୍ସଷ୍ଣ ମହତାବ ସଭାକୁ 
ଆସିବେ ବୋଲି ସ୍ପିର କରାଯାଇଥିଲା । କିନୁ କେଉଁ କାରଣରୁ କାହିଁକି ପ୍ରିନ୍ଧପାଲ ମନା 
କରିଦେଲେ | ସେଥିପାଇଁ ନିର୍ମିତ ହୋଇଥିବା ରାସ୍ତା ଉପରେ ସଭାର ବ୍ୟବସ୍ଥା କରାଗଲା । 
ଉଭୟ ନବବାବୁ ଓ ମହତାବବାବୁ ଆସିଲେ ଏବଂ ଏପରି କାର୍ଯ୍ୟର ଭୂୟସୀ ପ୍ରଶଂସା 
କଲେ । ମହତାବବାବୁ ପ୍ରିନ୍ଧପାଲଙ୍କୁ କଠୋର ଭାଷାରେ ଭର୍ସନା କରିଥିଲେ । ପରେ 
ଶୁଣିଲି ପ୍ରିନ୍୍‌ପାଲଙ୍କୁ ଜବର ହୋଇଗଲା । ଶ୍ରମ ଶିବିର ଶେଷରେ ଅଲ୍‌ ଇଶ୍ତିଆ ରେଡିଓ ଏ 
ସଂପର୍କରେ ମୋତେ କହିବା ପାଇଁ ନିମନ୍ତ୍ରଣ କରିଥିଲେ । ବିନୋବା ମାର୍ଗର ତାପୂର୍ଯ୍ୟ 
ସଂପର୍କରେ କହିଥିଲି, ମାର୍ଗ ଶଦଦଟି ମଗ୍‌ ଧାତୁରୁ ଉତ୍ପନ୍ଡ ଅର୍ଥାତ୍‌ ଅନ୍ଵେଷଣ କରିବା | 
ଶ୍ରମଦାନ ଦ୍ଵାରା ଶିକ୍ଷିତ ଯୁବକମାନଙ୍କ ପାଇଁ ଏହା ହେଉଛି ଆତ୍ସ ଅନ୍ଵେଷଣ ଓ ଦେଶପାଇଁ 
ଆତ୍ସ ନିବେଦନ । ଅନ୍ୟ ଭାଷାରେ କହିଲେ ଦେଶର ଶ୍ରମଜୀବୀ ଜନସାଧାରଣଙ୍କ ପାଇଁ 
ଏକାତ୍ସଭାବର ଜାଗରଣ । ଏହି ରାସ୍ତାଟିର ନାମ ବିନୋବା ମାର୍ଗ ଦିଆଯାଇଥିଲା । କଟକ 
ଟେଲିଫୋନ୍‌ ଗାଇଡ୍‌ରେ ବହୁ ବର୍ଷ ପର୍ଯ୍ୟନ୍ତ ଏହି ରାସ୍ତାର ନାମ ଉଲ୍ଲେଖ ଥିଲା । 
ବିନୋବାଜୀଙ୍କର ଭୂଦାନ ଆନ୍ଦୋଳନ ସେତେବେଳେ ସାରା ଦେଶରେ ଚହଳ 
ପକାଇ ଦେଇଥିଲା । ଆନ୍ଧ୍ରପ୍ରଦେଶର ତେଲଙ୍ଗାନାରେ ସେ ପ୍ରଥମେ ଏହି ଆନ୍ଦୋଳନ 
ଆରମ୍ଭ କରିଥିଲେ । ସେତେବେଳେ ଭାରତୀୟ କମ୍ୟୁନିଷ୍ଠ ପାର୍ଟି ତେଲଙ୍ଗାନାରେ ଏକ 
ସଶସ୍ତ ବିପ୍ନବ ଆରମ୍ଭ କରି ଦେଇଥାଏ । ବଡ଼ ବଡ଼ ଜମି ମାଲିକମାନଙ୍କ ବିରୋଧରେ 
ଏହି ଆନ୍ଦୋଳନ ହିଂସାତ୍ସକ ରୂପ ନେଇଥାଏ। ଚୀନ୍‌ର କମ୍ୟୁନିଷ୍ଟ ପାର୍ଟି ମୁଖ୍ୟ ମାଓ ସେ 
ତୁଙ୍ଗ (Mao Tse Tung) | ଏହାର ପ୍ରକୃତ ଉଚ୍ଚାରଣ ମାଓ ସୁ ଡଙ୍ଗ | ଚୀନ୍‌ର ୟୁନାନ୍‌ 
ପ୍ରଦେଶ ଅଧିକାର କରି ସେଠାରେ ଭୂମି ମାଲିକମାନଙ୍କୁ ନିପାତ ଏବଂ ପ୍ରକୃତ ଚାଷୀ ଓ 
ଚାଷୀ ଶ୍ରମିକମାନଙ୍କ ମଧ୍ୟରେ ଭୂମି ବଣ୍ଟନ କରି ଚୀନ୍‌ରେ ସେ ଗହ ଯୁଦ୍ଧ ଆରମ୍ଭ କରି 
ଦେଇଥାନ୍ତି । ସେହି ବିପ୍ଲବ ଫଳରେ ଶେଷରେ ଜାତୀୟବାଦୀ ଟ୍ୟାଙ୍ଗ କୈଶେକଙ୍କର 
ପତନ ହେଲା ଓ ଚୀନ୍‌ରେ କମ୍ନିଷ୍ଟ ରାଷ୍ଟ୍ର ପ୍ରତିଷ୍ଠା ହୋଇଥିଲା । କମ୍ୟୁନିଷ୍ଠମାନେ 
ତେଲେଙ୍ଗାନାକୁ ଭାରତର ୟୁନାନ୍‌ ପ୍ରଦେଶରେ ପରିଣତ କରିବେ ବୋଲି ସ୍ଥିର କରିଥିଲେ | 
ବାସ୍ତବରେ ସ୍ଵାଧୀନତା ପରେ ଭାରତର ପ୍ରଧାନ ସମସ୍ୟା ଥିଲା ଜମିଦାରୀ ଉଚ୍ଛେଦ ଓ 
ଭୂସଂସ୍କାର । ଏହି ସନ୍ଧି କ୍ଷଣରେ ଗାନ୍ଧୀବାଦ ଓ ଅହିଂସ ବିପ୍ଲବର ପୂଜାରୀ ଆଚାର୍ଯ୍ୟ ବିନୋବା 

ଭାବେ ତାଙ୍କର ପୌନାର ଆଶ୍ରମରେ ସ୍ପିର ହୋଇ ବସି ପାରି ନ ଥିଲେ । ସେ ସଂକଛ 
ନେଇ କହିଲେ, ଅଜି ଗାଛିଜୀ ବଞ୍ଚିଥିଲେ ଯାହା କହିଥାନ୍ତେ, ମୋ ପାଇଁ ତାହାହିଁ କର୍ଭବ୍ୟ 
ସେଥିପାଇଁ ସେ ତେଲେଙ୍ଗାନା ଆସିଲେ । ସେଠାରେ ଗାଁ ଗାଁ ବୁଲି ବଡ଼ ବଡ଼ ଜମିଦାର 
ଓ ଜମିମାଲିକମାନଙ୍କୁ ସେମାନଙ୍କର ଜମିଦାନ ପାଇଁ ଆହ୍ଵାନ ଦେଲେ | ଏହି ଆହ୍ଵାନ 
ଫଳବତୀ ହେଲା ଏବଂ ବହୁ ଜମିମାଲିକ ଜମି ଦାନ କରିବାରେ ଲାଗିଲେ । 
ଭୂମିହୀନମାନଙ୍କ ମଧ୍ୟରେ ଏହି ଜମି ବଣ୍ଟନ କରାଗଲା । କ୍ରମେ ସାରା ଭାରତରେ ଏହି 
ବିପ୍ଳବର ବାର୍ରା ଖେଳିଗଲା । ୧୯ ୫ ୪ ମସିହାରେ ବିହାରର ଚାନ୍ଦିଲିଠାରେ ସର୍ବୋଦୟ 
ସମ୍ମିଳନୀ ହେବାର ସ୍ଥିର ହେଲା । ବିନୋବା ସେହି ସମ୍ମିଳନୀର ମୁଖ୍ୟ ନାୟକ ଓ ମୁଖ୍ୟ 
ଅଭିଭାଷଣ ପ୍ରଦାନ କରିଥିଲେ । ଚାନ୍ଦିଲି ବହୁତ ଦୂର । ମୁଁ ମୁଖ୍ୟମନ୍ତ୍ରୀ ନବବାବୁଙ୍କର 
ସହଯାତ୍ରୀ ହୋଇ ବିମାନରେ ଗଲି । କଳିଙ୍ଗ ଏୟାରଲାଇନସ୍‌ର ଏକ ବିମାନରେ ମୁଁ 
ତାଙ୍କର ସହଯାତ୍ରୀ ହେଲି । ବିଜୁବାବୁ ଏହି ବିମାନର ଚାଳକ । ସେ ହୀରାକୂଦ ଉପର 
ଦେଇ ଏହି ବିମାନଟିକୁ ନେଇ କଲିକତା ବିମାନ ବନ୍ଦରରେ ପହଞ୍ଚାଇଲେ । ପର ଦିନ 
ଚାନ୍ଦିଲି ନିକଟବର୍ଭୀ ଏକ ବିମାନଘାଟୀରେ ଆମେ ପହଞ୍ଚିଲୁ । ସେଠାରୁ ଚାଲିଚାଲି ଗଲୁ । 
ପୂର୍ବରୁ ହେଉଥିବା କଂଗ୍ରେସ ଓ ସର୍ବୋଦୟ ସମ୍ମିଳନୀମାନଙ୍କରେ ଯେପରି ଉପରେ ନଡ଼ା 
ଛାତ ଓ ତଳେ ନଡ଼ା ବିଛାଇ ଅସ୍ଥାୟୀ ବାସସ୍ଥାନମାନ କରାଯାଏ ସେହିପରି କରାଯାଇଥିଲା । 
ଏପରି ଏକ ବାସସ୍ଥାନରେ ମୁଁ ଓଡ଼ିଶାର ପ୍ରତିନିଧିମାନଙ୍କ ସହିତ ରହିଲି । ଗୋପବନ୍ଧୁ 
ଚୌଧୁରୀ, ରମାଦେବୀ, ଅନୃପୂର୍ଣା ମହାରଣା, ଶରତ ଚନ୍ଦ୍ର ମହାରଣା ପ୍ରଭୃତି ସେଥିରେ 
ଯୋଗ ଦେଇଥିଲେ । ପରଦିନ ବିନୋବାଜୀଙ୍କର ଅଭିଭାଷଣ ଆରମ୍ଭ ହେଲା । ମୁଁ ସେପରି 
ଏକ ଯୁକ୍ତି ସମ୍ବଳିତ, ପ୍ରେରଣାଦାୟକ ଭାଷଣ କେବେ ଶୁଣି ନ ଥିଲି । 


ପରଦିନ ଷ୍ଟାଲିନଙ୍କ ମୃତ୍ୟୁ ଖବର ଆସି ପହଞ୍ଚିଲା । ବିନୋବାଜୀ ପ୍ରାର୍ଥନା ସଭାରେ 
କହିଲେ, ଆମେ ଯେଉଁ ମାର୍ଗ ଅନୁସରଣ କରୁଛେ, ଷ୍ଟାଲିନଙ୍କର ମାର୍ଗ ତାହାଠାରୁ ସଂପୂର୍ଣ 
ଭିନ୍ନ କିନ୍ତୁ ଲକ୍ଷ୍ୟ ଏକ । ଅହିଂସ ବିପ୍ଲବ ଦ୍ଵାରା ଏକ ଅତ୍ଯନ୍ତ ଅସମାନ ସମାଜ ଭିତରେ 
ସାମ୍ୟ ପ୍ରତିଷ୍ଠା କରିବା; ଯୁଗ ଯୁଗ ଧରି ନିପୀଡ଼ିତ ଜନସାଧାଣଙ୍କୁ ଶୋଷଣରୁ ମୁକ୍ତ 
କରିବା; ଏହିପରି ଲକ୍ଷ୍ୟ ନେଇ ଭାରତବର୍ଷରେ ମହାତ୍ସା ଗାନ୍ଧୀଙ୍କ ନେତୃତ୍ଵରେ ଯେଉଁ 
ଅହିଂସ ସଂଗ୍ରାମ ଆରମ୍ଭ ହୋଇଛି; ଆମର ଭୂଦାନ ଆନ୍ଦୋଳନ ତାହାର ଅଂଶ ମତ୍ର । 
ଉପାୟ ଠିକ୍‌ ନ ଥିଲେ ଲକ୍ଷ୍ୟ ସିଦ୍ଧ ହେବ ନାହିଁ । ଷ୍ଟାଲିନ୍‌ ଏକ ହିଂସାପୂର୍ଣ୍ ବିଚାରର 
ଉତ୍ତରାଧିକାରୀ; ତଥାପି ରଷ୍ବାସୀଙ୍କର ଏହି ନେତାଙ୍କୁ ଆମେ ଶ୍ରବ୍ଧାଞ୍ଜଳି ଜ୍ଞାପନ କରୁଛୁ | 

ସମ୍ମିଳନୀର ଶେଷ ଦିନ ଭାରତର ରାଷ୍ଟ୍ରପତି ଡକ୍ଟର ରାଜେନ୍ଦ୍ର ପ୍ରସାଦ ସମ୍ମିଳନୀରେ 
ଯୋଗଦେବା ପାଇଁ ଆସିଥିଲେ । ବିନୋବାଜୀ କହିଲେ, ବିହାରରେ ମୋର ତୁଦାନ 
ମେଳାର ସଫଳତା ସହିତ ଅନ୍ୟ ଦୂଇଟି ସଫଳତା ହେଉଛି ଗ୍ରାମ ଦାନ ଓ ଜୟପ୍ରକାଶ 
ନାରାୟଣଙ୍କ ଲାଭ କରିବା । ସେତେବେଳେ ଜୟପ୍ରକାଶ ନାରାୟଣ ବିନୋବାଙ୍କ ସହିତ 
ଭୂଦାନ ଆନ୍ଦୋଳନରେ ଯୋଗ ଦେଇଥିଲେ । 

ବିନୋବାଜୀଙ୍କର ଭାଷଣ ପରେ ରମାଦେବୀ ମୋତେ କହିଲେ- ଜାନକୀବାବୁ, 
ତୁମକୁ ବିନୋବାଜୀଙ୍କର ଭାଷଣ କିପରି ଲାଗିଲା ? ଏପରି ପ୍ରେରଣା କେବଳ 
ଗାଛିଜୀଙ୍କଠାରୁ ମିଳୁଥିଲା । ମୁଁ କହିଲି ମୁଁ ଗାନ୍ଧୀଜିଙ୍କ ସହିତ ମିଶି ନାହିଁ, କିନୁ 
ବିନୋବାଜୀଙ୍କର ବାର୍ଭାକୁ ସର୍ବାନ୍ତଃଥଳରଣରେ ସମର୍ଥନ କରୁଛି ଏବଂ ସମ୍ବାଦପତ୍ରରେ 
ରହି ମୋର ଯାହା କର୍ଭବ୍ୟ ମୁଁ ତାହା ନିଶ୍ଚୟ କରିବି । ପୂର୍ବରୁ ମୁଁ କହିଛି ଯେ 
ବିନୋବାଜୀଙ୍କର ଭୂଦାନ ଆନ୍ଦୋଳନ ପ୍ରତି ପ୍ରଜାତନ୍ତ୍ର ସମର୍ପିତ ହୋଇଥିଲା ଏବଂ 
ବିନୋବାଜୀଙ୍କର ଓଡ଼ିଶା ଯାତ୍ରାବେଳେ ସମସ୍ତ ଖବର ପ୍ରଜାତନ୍ତ୍ରରେ ପ୍ରକାଶ ପାଉଥିଲା । 

ପ୍ରଦେଶ କଂଗ୍ରେସ ସହିତ ମୋର ସଂପର୍କ ଏଠାରେ ଉଲ୍ଲେଖ କରିବା ଠିକ୍‌ ମନେ 
କରୁଛି । ୧୯ ୫ ୧ ମସିହାରେ ପ୍ରଦେଶ କଂଗ୍ରେସ କମିଟିର ଏକ ସାଧାରଣ ବୈଠକ 
କଟକରେ ହେଲା । ନବବାବୁ ସେତେବେଳେ ମୁଖ୍ୟମନ୍ତ୍ରୀ ଥାଆନ୍ତି । ମହତାବବାବୃଙ୍କ 
ପରି ନବବାବୁ ଯୁବକମାନଙ୍କୁ ଉତ୍ସାହିତ କରୁଥିଲେ । ବନମାଳି ପଟ୍ଟନାୟକଙ୍କୁ ସେ 
ସେତେବେଳେ ରାଜ୍ୟ କଂଗ୍ରେସର ସାଧାରଣ ସଂପାଦକ ଓ ପରେ ତାଙ୍କୁ ସଭାପତି 
ଦାୟିତ୍ଵ ଦେଇଥିଲେ । ପ୍ରଦେଶ କଂଗ୍ରେସ କମିଟିର ଏହି ସଭାରେ ଯୋଗଦେବା ପାଇଁ 
ବନମାଳିବାବୁ ମୋତେ ନିମନ୍ତ୍ରଣ କରିଥିଲେ । ସେତେବେଳେ ଶ୍ରୀ ବିଶ୍ଵନାଥ ଦାସ ପ୍ରଦେଶ 
କଂଗ୍ରେସ କମିଟିର ସଭାପତି ଥାଆନ୍ତି । ତାଙ୍କ ପରେ କିଏ ସଭାପତି ହେବ ତାହାହିଁ ଥିଲା 
ପ୍ରଶ୍ନ । କଣ୍ଟାପଡ଼ାର ପୂର୍ବତନ ଜମିଦାର, ଶ୍ରୀ ଜଗନ୍ନାଥ ଦାସ, ଏମ୍‌.ପି. ବୈଠକରେ 
ଉପସ୍ଥିତ ଥାଅନ୍ତି । ମୁଁ ତାଙ୍କ ପାଖରେ ବସିଥାଏ । ମୁଁ ତାଙ୍କୁ ପଚାରିଲି, କିଏ ସଭାପତି 
ହେଉଛନ୍ତି ? ସେ ବିଦୂପରେ କହିଲେ, ସେନାନାୟକ ହେବେ ଅଥବା ତାଙ୍କ ପୁଅ 
ହେବେ । ନିଜେ ବିଶ୍ଵନାଥ ଦାଶ ହେବେ କିମ୍ବା ତାଙ୍କର ପୁଅ ହେବେ । ଶ୍ରୀଲଙ୍କାରେ 
ସେନାନାୟକ ବାପାଙ୍କ ପରେ ପୁଅ ପ୍ରଧାନମନ୍ତ୍ରୀ ହୋଇଛନ୍ତି । ଏଠାରେ ସେଇଆ ହେବ 
ବୋଲି ମୋତେ ଦେଖାଯାଉଛି । ବିଶ୍ଵନାଥ ଦାଶଙ୍କର ପୁଅ ସେତେବେଳେ ବନାରସ 
ହିନ୍ଦୁ ବିଶ୍ଵବିଦ୍ୟାଳୟରେ ଅଧ୍ୟୟନ କରୁଥିଲେ । ସେ ମୋ' ଠୁଁ ବହୁତ ସିନିୟର । ଏମ୍‌.ଏ. 
ପରେ ଏଲ୍‌. ଏଲ୍‌.ବି. କରିଥିଲେ । ସେ ପାଠ ଶେଷ କରି ଓଡ଼ିଶା ଫେରିଥାନ୍ତି । କିନ୍ତୁ ଶ୍ରୀ 

ସୁରେନ୍ଦ୍ର ନାଥ ପଟ୍ଟନାୟକ ପ୍ରସ୍ତାବ ଆଣିଲେ ଯେ ଶ୍ରୀ ବିଶ୍ଵନାଥ ଦାଶ ପୁନର୍ବାର ସଭାପତି 
ହୁଅନୁ । ଏହି ପ୍ରସ୍ତାବକୁ ରୁକ୍ମିଣୀ ଦେବୀ (ସୁପରିଚିତ କଂଗ୍ରେସ ନେତା ଭୁବନାନନ୍ଦ 
ଦାସଙ୍କର ସ୍ତୀ) ସମର୍ଥନ କଲେ । ମୁଁ ଠିଆ ହୋଇ କହିଲି- ମୁଁ ଏ ସଭାରେ ଅପାଂକ୍ରେୟ । 
ପଂକ୍ତିରେ ବସିବାର ଯୋଗ୍ୟତା ମୋର ନାହିଁ । କାରଣ ମୁଁ ପ୍ରଦେଶ କଂଗ୍ରେସର ନିୟମିତ 
ସଭ୍ୟ ନୁହେଁ । ଜଣେ ନିମନ୍ତିତ ବ୍ୟକ୍ତି । ବିଶ୍ଵନାଥବାବୁଙ୍କ ପ୍ରତି ମୋର ସଂପୂର୍ଣ ସମ୍ମାନ 
ରହିଛି; କିନଧୁ ମୋ ମତରେ ଉପସ୍ତିତ ସମୟରେ ସେ ସଭାପତି ହେବାଟା ଠିକ୍‌ ହେବ 
ନାହିଁ । ବର୍ଭମାନ ପଶ୍ତିତ ନେହେରୁଙ୍କ ନେତୃତ୍ଵରେ କଂଗ୍ରେସ ସମାଜବାଦରେ ବିଶ୍ବାସ 
କରେ, ଭୂସଂସ୍କାରରେ ବିଶ୍ଵାସ କରେ ଏବଂ ପଞ୍ଚବାର୍ଷିକ ଯୋଜନା ଜରିଆରେ ଦେଶର 
ଆର୍ଥିକ ପରିବର୍ଭନ ଆଣିବାକୁ ଚାହେ । ବିଶ୍ଵନାଥବାବୂ ସମାଜବାଦରେ ବିଶ୍ଵାସ କରନ୍ତି 
ନାହିଁ, ଭୂସଂସ୍କାର କିମ୍ବା ଯୋଜନାରେ ମଧ୍ଯ ବିଶ୍ଵାସ କରନ୍ତି ନାହିଁ । ଗାଡ଼ିଟା ଘୋଡ଼ା 
ପାଖକୁ ଆସିବ ନା ଘୋଡ଼ା ଗାଡ଼ି ପାଖକୁ ଯିବ ? ବିଶ୍ଵନାଥବାବୁଙ୍କୁ ସଭାପତି କରିବା 
ଅର୍ଥ, ଗାଡ଼ିଟିକୁ ଘୋଡ଼ା ପାଖକୁ ନେବାପରି ହେବ । 

ମୋର ଯୁକ୍ତି ସଭା ଉପରେ ଗଭୀର ଛାପ ପକାଇଥିବା ଅନୁଭବ କଲି । ଏହି 
ସମୟରେ ଶ୍ରୀ ଦୀନବନ୍ଧୁ ସାହୁ ଉଠି କଥାଟିକୁ ବେଙ୍ଗା କରିଦେଲେ । ସେ କହିଲେ, 
ବିଶ୍ଵନାଥବାବୁ ଥରେ ଦିଲ୍ଲୀରେ ଥିବାବେଳେ ତାଙ୍କ ଘରକୁ ଖାଇବାକୁ ଯିବା ପାଇଁ ଆମକୁ 
ସନ୍ଧ୍ୟା ଆଠଟାବେଳକୁ ନିମନ୍ତ୍ରଣ କରିଥିଲେ । ଆମେ ପହଞ୍ଚି ଦେଖିଲୁ ତାଲା ବନ୍ଦ । 
ଘଣ୍ଟାଏ ଅପେକ୍ଷା କଲୁ, ସେ ଆସିଲେ ନାହିଁ । 

ସଙ୍ଗେ ସଙ୍ଗେ ସୁରେନ୍ଦ୍ରନାଥ ପଟ୍ଟନାୟକ ପ୍ରଭୃତି ତାଙ୍କୁ ମାଡ଼ି ବସିଲେ । ୟାଙ୍କ 
କଥା ଆମେ ଜାଣିଛୁ, ଏ କିପରି ଅତିଥି ବସଳ ତାହା ଜଣା ଅଛି । କେନ୍ଦ୍ରାପଡ଼ାରେ ୟାଙ୍କ 
ଘରର ଆଦବ କାଇଦା କ”'ଣ ଆମେ ଜାଣିଛୁ । ଦୀନବନ୍ଧୁ ବାବୁ ସଙ୍ଗେ ସଙ୍ଗେ ଠିଆ 
ହୋଇ ପଡ଼ି କହିଲେ, ମୁଁ ଯାହା କହିଲି, ତାହା ପ୍ରତ୍ୟାହାର କରି ନେଉଛି । 

ମୁଁ କହିଲି, ବ୍ୟକ୍ତିଗତ ଭାବରେ ବିଶ୍ଵନାଥ ବାବୁଙ୍କୁ ମୁଁ ସମ୍ମାନ କରେ । ସେ ଦିନେ 
ସନି କ୍ଷଣରେ ଓଡ଼ିଶାର ପ୍ରଧାନମନ୍ତ୍ରୀ ହୋଇଥିଲେ ଓ ପ୍ରଜାମାନଙ୍କର ଉପକାର କରିବାକୁ 
ଚିନ୍ତା କରିଥିଲେ । କେବଳ ଏହି ସମୟ ପାଇଁ ସେ ଉପଯୋଗୀ ନୁହନ୍ତି ବୋଲି କହିଲି 
ଏବଂ ମୋ ଉକ୍ତିକୁ ମୁଁ ପ୍ରତ୍ୟାହାର କରିବାର ପ୍ରଶ୍ନ ଉଠୁନାହିଁ ଏବଂ ମୁଁ ପୁଣି ପ୍ରସ୍ତାବ 
ଦେଉଛି ଯେ ନବକୃଷ୍ଣ ଚୌଧୁରୀ କଂଗ୍ରେସର ସଭାପତି ହୁଅନ୍ତୁଃ କାରଣ ସେ ଭୂସଂସ୍କାର, 
ସମାଜବାଦ ଓ ଯୋଜନାରେ ବିଶ୍ଵାସ କରନ୍ତି । ମୁଖ୍ୟମନ୍ତ୍ରୀ ହୋଇ ସଭାପତି ରହିବାରେ 
କୌଣସି ବାଧା ନାହିଁ; କାରଣ ଦିଲ୍ଲୀରେ ପଶ୍ଡିତ ଜବାହରଲାଲ ନେହେରୁ ପ୍ରଧାନମନ୍ତ୍ରୀ 

ଥାଇ ମଧ୍ୟ କଂଗ୍ରେସକୁ ଠିକ୍‌ ବାଟରେ ଚଳାଇବା ପାଇଁ କଂଗ୍ରେସର ସଭାପତି ଅଛନ୍ତି । 
ନବବାବୂ ଠିଆ ହୋଇ କହିଲେ, ମୁଁ ଦୁଇଟିଯାକ କାମ ତୁଲାଇ ପାରିବି ନାହିଁ, ବିଶ୍ଵନାଥବାବୁ 
ସଭାପତି ହୁଅନ୍ତୁ । ସର୍ବସମ୍ମତିକ୍ରମେ ବିଶ୍ବନାଥ ବାବୁ ସଭାପତି ହେଲେ । 

୧୯୫୪ ମସିହାରେ ବନମାଳିବାବୁ ପ୍ରଦେଶ କଂଗ୍ରେସର ସଭାପତି ହେଲେ; 
ନବବାବୁଙ୍କର ପୂର୍ଣ ଆଶୀର୍ବାଦରେ । ସେତେବେଳକୁ ମୁଁ ବିବାହ କରି ସାରିଥାଏ । 
ନବବାବୁଙ୍କ ପରାମର୍ଶରେ ବନମାଳିବାବୁ ମୋ ପାଖକୁ ଖବର ପଠାଇଲେ, ତୁମେ ଆସି 
ପ୍ରଦେଶ କଂଗ୍ରେସର ସାଧାରଣ ସଂପାଦକ ହୁଅ । ମୋତେ ସେ ପୁରୀ ଜିଲ୍ଲାର ଟାଙ୍ଗୀ 
ନିର୍ବାଚନମଣ୍ଡଳୀରୁ ପ୍ରଦେଶ କଂଗ୍ରେସ ସଭ୍ୟ ଭାବରେ ମନୋନୀତ କରି ସାରିଥାନ୍ତି । 
ମହତାବବାବୁ ଏ ପ୍ରସ୍ତାବରେ ଖୁସି ହେଲେ କି ନାହିଁ ମୁଁ ଜାଣେ ନାହିଁ, ସେତେବେଳେ 
ନବବାବୁଙ୍କ ସହିତ ତାଙ୍କର ପଡ଼ୁ ନ ଥାଏ । କହିଲେ, ଜାନକୀ, ଭଲ କଥା, ପ୍ରଜାତନ୍ତ୍ର 
ଛାଡ଼ି ତୁମେ କଂଗ୍ରେସର ସଂପାଦକ ହେବ । ସକ୍ରିୟ ରାଜନୀତିରେ ଯୋଗ ଦିଅ । କିନ୍ତୁ ମୁଁ 
ଦେଖିଲି, ସକ୍ରିୟ ରାଜନୀତିରେ ଯୋଗଦେବାର ବେଳ ମୋର ହୋଇନାହିଁ । ମୁଁ ଜଣେ 
ବିବାହିତ ବ୍ୟକ୍ତି । ମୋର ଗୋଟିଏ କନ୍ୟା ସନ୍ତାନ ସେତେବେଳକୁ ଜନ୍ମ ହୋଇ ସାରିଥାଏ । 
ଘରେ ସ୍ତ୍ରୀ ଏବଂ ମା' । ଏମାନଙ୍କୁ ଚଳାଇବି କିପରି ? ମୁଁ ସିଧା ସିଧା କଂଗ୍ରେସର 
ସଂପାଦକ କାର୍ଯ୍ୟ କରିବାପାଇଁ ମନା କରିଦେଲି । ଏଥିରେ ନବବାବୁ ବୋଧହୁଏ ସନ୍ତୁଷ୍ଟ 
ହେଲେ ନାହିଁ । କିନ୍ତୁ ମହତାବବାବୁଙ୍କର ସନ୍ତୋଷ ଜଣାପଡ଼ିଲା । 

ସେହିଦିନଠାରୁ ୧୯ ୬୯ ମସିହା ପର୍ଯ୍ୟନ୍ତ ପନ୍ଦର ବର୍ଷ ମୁଁ ସକ୍ରିୟ ରାଜନୀତିରେ 
ଯୋଗ ଦେଇନାହିଁ । ପ୍ରଜାତନ୍ତ୍ରରେ ରହି ଯେତେବେଳେ ଅବସର ମିଳିଛି କଂଗ୍ରେସ ସଭା 
ମାନଙ୍କରେ ଯୋଗ ଦେଇଛି । ନବବାବୁ ମଧ୍ୟ ଥରେ ଦୂଇଥର ତାଙ୍କ ସାଙ୍ଗରେ ସଭାରେ 
ଯୋଗଦେବାପାଇଁ ମୋତେ ଡାକିଛନ୍ତି । ତାଙ୍କ ସାଙ୍ଗରେ ଯାଇ ଭୁଦାନ ଆନ୍ଦୋଳନରେ 
କିପରି ମୁଁ ସଂପୃକ୍ତ ହେଲି, ତାହା ପୂର୍ବରୁ କହିଛି । ଭୂଦାନ ଆନ୍ଦୋଳନକୁ ଓଡ଼ିଶାରେ 
ଲୋକପ୍ରିୟ କରିବାପାଇଁ ଗୋଟିଏ ସମ୍ବାଦପତ୍ର ଆବଶ୍ୟକ ଥିଲା । ସେତେବେଳେ ମୁଁ 
ପ୍ରଜାତନ୍ତ୍ରର ସଂପାଦକ ହୋଇ ସାରିଥାଏ । ୧୯୫ ୨ ମସିହା ନିର୍ବାଚନରେ ଚିନ୍ତାମଣି 
ପାଣିଗ୍ରାହୀ ପ୍ରଜାତନ୍ତ୍ରରୁ ଇସ୍ତଫା ଦେଇ ପୁରୀ ପାର୍ଲାମେଣ୍ଟ ଆସନରୁ କମ୍ୟୁନିଷ୍ଟ ଦଳ 
ତରଫରୁ ପ୍ରାର୍ଥୀ ହେଲେ ଏବଂ ଲୋକନାଥ ମିଶ୍ରଙ୍କ ପରି ଜଣେ ଟାଣୁଆ ନେତାଙ୍କୁ 
ହରାଇ ସେ ନିର୍ବାଚିତ ହୋଇଥିଲେ । କାରଣ ଲୋକନାଥ ମିଶ୍ର (ତାଙ୍କୁ ପଙ୍କୁ ମିଶ୍ରେ 
ବୋଲି ଡାକନ୍ତି) ପାର୍ଲାମେଣ୍ଟ ସଭ୍ୟ ହୋଇ ଅଧିକାଂଶ ସମୟ ବନାରସରେ ମାଂଙ୍କ ଶିଷ୍ୟ 
ହୋଇ ରହୁଥାନ୍ତି। ନିର୍ବାଚନମଣ୍ଡଳୀ ପ୍ରତି ଚାଙ୍କର କୌଣସି ଦୃଷ୍ଟି ନ ଥିଲା । ଚିନ୍ତାମଣିବାବୁଙ୍କ 

ପରେ ମହତାବବାବୁ ପ୍ରଜାତନ୍ତ୍ରର ଦାୟିତ୍ଵ ନେବାପାଇଁ ମୋତେ କହିଲେ । ମୁଁ ଅଛ ବୟସରେ 
ପ୍ରଜାତନ୍ତ୍ର ଓ ଇଷ୍ଟର୍ଣ୍ଣ ଟାଇମ୍ବ ଦୂଇଟି ସମ୍ବାଦପତ୍ରର ସଂପାଦକ ହେଲି । 

ସେତେବେଳେ ସମ୍ପାଦପତ୍ରମାନଙ୍କର ପ୍ରସାର ବର୍ଭମାନ ପରି ଏତେ ବେଶୀ ନ 
ଥିଲା। ଦୈନିକ ସମାଜକୁ ହିଁ ସମସ୍ତେ ଗୁରୁତ୍ଵ ଦେଉଥିଲେ । ଖବରକାଗଜ କହିଲେ 
“ସମାଜ ' କୁ ବୃଝାଉଥିଲା | ଯେପରିକି ଏକ ସମୟରେ ଗୌରୀଶଙ୍କରଙ୍କ ଦ୍ଵାରା ସଂପାଦିତ 
' ଉତ୍କଳ ଦୀପିକା'କୁ ଲୋକେ ସମ୍ବାଦପତ୍ର ବୋଲି ବୁଝୁଥିଲେ। ଏକ ସମୟରେ 
ଉତ୍କଳଦୀପିକା ଥିଲା ଓଡ଼ିଶାର ନବ ଜାଗରଣର ମୁଖପତ୍ର । ଗୌରୀଶଙ୍କର ବାବୁ କେତେକ 
ବଙ୍ଗ ଭାଷୀଙ୍କର ଚକ୍ରାନ୍ତକୁ ବ୍ୟର୍ଥ କରି ଓଡ଼ିଆ ଭାଷା ପାଇଁ ମହାସଂଗ୍ରାମ କରିଥିଲେ । 
ସରକାରୀ କର୍ମଚାରୀ ଥାଇ ମଧ୍ୟ ସରକାରଙ୍କ ଦୋଷ ତୁଟିକୁ ଦର୍ଶାଇବା ପାଇଁ ସେ 
ପଶ୍ଚାତ୍ପଦ ହେଉ ନ ଥିଲେ | ଏହା ହେଉଛି ୧୮୭୦ ଦଶକର କଥା | ସେତେବେଳେ 
ଓଡ଼ିଆ ଭାଷାର ରକ୍ଷା ପାଇଁ ଯେଉଁ ମହାସଂଗ୍ରାମ ହୋଇଥିଲା ସେ ଥିଲେ ତାହାର 
ନାୟକ ଏବଂ ଉତ୍କଳଦୀପିକା ମୁଖପତ୍ର । କଟକର ରାଧାନାଥ ରାୟ, ଫକୀରମୋହନ 
ସେନାପତି, ଭକ୍ତକବି ମଧୁସୂଦନ ରାଓ, ସ୍ଵଭାବ କବି ଗଙ୍ଗାଧର ମେହେରଙ୍କ ପରି ସେ 
ଓଡ଼ିଶାବାସୀଙ୍କର ପ୍ରାତଃ ସ୍ମରଣୀୟ ହୋଇ ରହିଗଲେ । ଦୀପିକା ପରି ' ସମାଜ ଥିଲା 
ଆଉ ଏକ ଯୁଗର ଓଡ଼ିଶାବାସୀଙ୍କର ମୁଖପତ୍ର । ସ୍ଵାଧୀନତା ସଂଗ୍ରାମର ଯୁଗ । ଗୋପବନ୍ଧୁ 
ତାର ନେତା । ପଣ୍ତିତ ଗୋପବନ୍ଧୁ ଦାସ ସତ୍ୟବାଦାରୁ ଏହାକୁ ସାପ୍ତାହିକ ରୂପେ ପ୍ରକାଶ 
କରୁଥିଲେ । ପରେ କଟକକୁ ସାପ୍ତାହିକ ଭାବରେ ଆସିଲା ଏବଂ ତିରିଶ ଦଶକରେ ଏହା 
ଦୈନିକ ଭାବରେ ପ୍ରକାଶ ପାଇଲା । ଓଡ଼ିଆରେ “ ସମାଜ'ର ଏପରି ଜନପ୍ରିୟତା ଥାଏ 
ଯେ, ତାକୁ ଟକ୍ର ଦେବାପାଇଁ କୌଣସି ପତ୍ରିକା ନ ଥାଏ। “ସମାଜ” ସହିତ 
ମହତାବବାବୁଙ୍କର ପଡ଼ୁ ନ ଥାଏ। “ସମାଜ'ର ସେତେବେଳେ ସଂପାଦକ ଥାଆନ୍ତି 
ପଶ୍ତିତ ଲିଙ୍ଗରାଜ ମିଶ୍ର । ପରିଚାଳନା ସଂପାଦକ ଶ୍ରୀ ରାଧାନାଥ ରଥ | କିତୁ ବାସ୍ତବରେ 
ରାଧାନାଥ ରଥ ହି ଥିଲେ “ ସମାଜ'ର ନୀତି ନିର୍ଣ୍ଠାୟକ । “ ସମାଜ'ର ସମସ୍ତ ଖବରକୁ 
ସେ ଟିକିନିଖି ଦେଖୁଥିଲେ । ଉଚଳମଣି ଗୋପବନ୍ଧୁ ସମାଜକୁ ସ୍ଵାଧୀନତା ସଂଗ୍ରାମ ଓ 
ସ୍ଵତନ୍ତ୍ର ଉଭଜ୍କଳ ଆନ୍ଦୋଳନର ବାହକ ଭାବରେ ଗଢ଼ିଥିଲେ । ସେତେବେଳେ ତାଙ୍କର 
ସଂପାଦକୀୟ ଅତି ଶକ୍ତିଶାଳୀ ଥିଲା । ଲୋକଙ୍କ ଭାଷାରେ କହିବା କ୍ଷେତ୍ରରେ ତାଙ୍କର 
ବାଗ୍ିତା ଯେପରି ପ୍ରସିଦ୍ଧ ଥିଲା, ତାଙ୍କ ଦ୍ଵାରା ଲିଖିତ ସମାଜର ସଂପାଦକୀୟ ଲେଖାମାନ 
ମଧ୍ୟ ସେହିପରି ଶନ୍ତିଶାଳୀ ଥିଲା । ଓଡ଼ିଶାର ବନ୍ୟା, ଦୁର୍ଭିକ୍ଷ ଓ ନିପୀଡ଼ିତ ଜନଗଣଙ୍କର 
ଭାଷା ଥିଲା ସମାଜ । ୧୯ ୨୮ ମସିହାରେ ଗୋପବନ୍ଧୁଙ୍କର ମୃତ୍ୟୁ ପରେ ସମାଜକୁ 

ବଞ୍ଚାଇ ରଖିବା ଏବଂ ତାର ବଳିଷ୍ଠ ଭୂମିକାକୁ ବଜାୟ ରଖିବାରେ ରାଧାନାଥ ରଥଙ୍କର 
ଅମୁଲ୍ୟ ଦାନ ଥିଲା। ଗୋପବନ୍ଧୁଙ୍କର ଶିଷ୍ୟ ଓ ସହଯୋଗୀମାନଙ୍କ ମଧ୍ୟରେ ସେ ହିଁ 
ଥିଲେ ପଶ୍ତିତ ଗୋପବନ୍ଧୁଙ୍କର ପ୍ରକୃତ ଉତ୍ତରାଧିକାରୀ | 

ମହତାବବାବୁ ସ୍ବାଧୀନତା ସଂଗ୍ରାମର ପରବର୍ଭୀ ଅଧ୍ୟାୟ ଓଡ଼ିଶାର ହୀରାକୁଦ 
ଡ୍ୟାମର ନିର୍ମାଣ, ଗଡ଼ଜାତ ମିଶ୍ରଣ ଓ ଭୁବନେଶ୍ବରରେ ନୂଆ ରାଜଧାନୀ ସ୍ଥାପନ କରି 
ସେତେବେଳେ ନୂତନ ଓଡ଼ିଶାର ନେତୃତ୍ଵ ନେଇଥିଲେ । ତତ୍‌କାଳୀନ ବିଶିଷ୍ଟ କଂଗ୍ରେସ 
ନେତା ଭାଗିରଥି ମହାପାତ୍ର କହୁଥିଲେ, ପଣ୍ଡିତ ଗୋପବନ୍ଧୁ ଦାସ ଓ ମଧୁସୁଦନ ଦାସଙ୍କ 
ପରେ ଓଡ଼ିଶାର ନେତା ହେଲେ ହରେକୃଷ୍ଣ ମହତାବ । କିନ୍ତୁ ତାଙ୍କର ଆଦର୍ଶ 
କାର୍ଯ୍ୟାବଳୀର ବାର୍ଭାବହ କିଏ ହେବ ? “ସମାଜ” ମହତାବବାବୁଙ୍କ କାର୍ଯ୍ୟକ୍ରମ ଓ 
ବକ୍ତବ୍ୟ ଆଦିକୁ ସେପରି ଗୁରୁତ୍ଵ ଦେଉ ନଥିଲା । ବରଂ କେତେକ କ୍ଷେତ୍ରରେ ତୀବ୍ର 
ବିରୋଧ କରୁଥିଲା । ତେଣୁ ସ୍ଵାଧୀନତା ପୂର୍ବରୁ ପ୍ରଜାତନ୍ତ୍ର ବାଲେଶ୍ବରରୁ ଏକ 
ସାପ୍ତାହିକ ରୂପେ ପ୍ରକାଶ ପାଉଥିଲା | ସ୍ଵାଧୀନତା ପରେ ମହତାବବାବୁ ତାହାକୁ ଏକ 
ଦୈନିକ ରୂପେ ପ୍ରକାଶ କରିବାକୁ ସ୍ଥିର କଲେ ଏବଂ ୧୯ ୪୭ ମସିହା ଅଗଷ୍ଟ ୯ 
ତାରିଖରେ ପ୍ରଜାତନ୍ତ୍ର ଏକ ଦୈନିକ ଭାବରେ କଟକରୁ ପ୍ରକାଶ ପାଇଲା । ଉଦ୍ଦେଶ୍ୟ, 
ତାହା ଯେପରି ହେବ ନୂତନ ଯୁଗର ବାହକ । କିନ୍ତୁ ପ୍ରଜାତନ୍ତ୍ର ସେପରି ଜନପ୍ରିୟ 
ହୋଇପାରିଲା ନାହିଁ । ମହତାବବାବୁଙ୍କୁ ଖୁସି କରିବାପାଇଁ ଏହାର ବହୁତ ପ୍ରସାର ହେଉଛି 
ବୋଲି ତାଙ୍କୁ ଦର୍ଶା ଯାଉଥିଲା । ଏଠାରେ ଗୋଟିଏ ଉଦାହରଣ ଦିଆଯାଇପାରେ । 
ଆସିକାର ପଣ୍ଡା ମଟର ସର୍ଭିସର ମାଲିକ ଯେ କି ମହତାବବାବୁଙ୍କର ଜଣେ ସମର୍ଥକ 
ଥିଲେ, ତାଙ୍କୁ ପ୍ରଜାତନ୍ତ୍ରର ପ୍ରଚାର ଓ ପ୍ରସାର ଦାୟିତ୍ଵ ଦିଆଗଲା। ସେ ଦୈନିକ 
ପ୍ରଜାତନ୍ତ୍ରଗୁଡ଼ିକୁ ନେଇ ବିଡ଼ା ବାନ୍ଧି ତାଙ୍କ ଗୋଦାମରେ ରଖି ଦେଉଥିଲେ । ଆସିକାରେ 
ପ୍ରଜାତନ୍ତ୍ରର କୌଣସି ପ୍ରସାର ନ ଥିଲା । ଏହି ପରିସ୍ଥିତିରେ ମୁଁ ପ୍ରଜାତନ୍ତ୍ରର ଦାୟିତ୍ଵ 
ନେଲି, ସଂପାଦକ ଭାବରେ । କିନ୍ତୁ କାଳକ୍ରମେ ପରିଚାଳନାର ଯୁଆଳି ଆସି ମୋ 
କାନ୍ଧରେ ପଡ଼ିଲା । ମୁଁ ଦେଖିଲି, ପ୍ରଜାତନ୍ତ୍ରର ପ୍ରକୃତ ସର୍କୁଲେସନ୍‌ ହେଉଛି ଦୁଇ ହଜାର 
ଦୁଇଶହ | ‘ ସମାଜ ' ଠାରୁ ପ୍ରାୟ ଦଶ ହଜାର କମ୍‌ । 

ସେତେବେଳେ କଟକରେ ପ୍ରଜାତନ୍ତ୍ରର ସମ୍ବାଦଦାତା ଥିଲେ ଘନବାବୁ । ସେ 
ଉତ୍କଳ ସମ୍ମିଳନୀ ବିଷୟକୁ ଛାଡ଼ି ଅନ୍ୟ ବିଶେଷ କିଛି ସମ୍ବାଦ ଦେଉ ନ ଥିଲେ। ମୁଁ 
ନଗେନ୍‌ ବେଉରିଆ ନାମକ ଜଣେ ନନ୍‌ମଙଟ୍ରିକ୍‌ ଯୁବକଙ୍କୁ ପ୍ରକାତନ୍ତ୍ରରେ ନିଯୁକ୍ତି କଲି । 
ତାଙ୍କ ସହିତ ପ୍ରଜାତନ୍ତ୍ତରେ କାମ କରିବାପାଇଁ ଅନ୍ୟ ଜଣେ ସଦ୍ୟ ଗ୍ରାଜୁଏଟ୍‌ ଗୋପାଳ 

ମିଶ୍ରଙ୍କୁ ମଧ୍ଯ ନିଯୁକ୍ତ କରିଥିଲି ଏବଂ ତଥ୍ଯୟମୂଳକ ସମ୍ବାଦ କିପରି ପ୍ରଜାତନ୍ତ୍ରରେ ଅଧିକ 
ପ୍ରକାଶ ପାଇବ ତାହାର ଦାୟିତ୍ଵ ସେମାନଙ୍କୁ ଦେଇଥିଲି । ପୂର୍ବରୁ ପ୍ରଜାତନ୍୍ରରେ ଶ୍ରୀ ଦେବେନ୍ଦ୍ର 
ନାଥ ମହାନ୍ତି, ଶ୍ରୀ ରାମ ପ୍ରସାଦ ମହାନ୍ତି ( ଜହୁରୀ ଭାଇ), ଶ୍ରୀ ଚନ୍ଦ୍ରଶେଖର ମହାପାତ୍ର, 
(ତିନିଜଣ ଯାକ ଥିଲେ ସ୍ବାଧୀନତା ସଂଗ୍ରାମୀ) ଶ୍ରୀ ଗୋରାଚାନ୍ଦ ମିଶ୍ର, ଶ୍ରୀ ନେତ୍ରାନନ୍ଦ 
ମିଶ୍ର, ଶ୍ରୀ ନାରାୟଣ ରଥ, ଶ୍ରୀ କେଶବ ଚନ୍ଦ୍ର ସାମଲ ପ୍ରଭୃତି ସାମ୍ବାଦିକମାନେ କାର୍ଯ୍ୟ 
କରୁଥିଲେ ଏବଂ ସେମାନେ ମଧ୍ୟ କୁଶଳୀ ସାମ୍ବାଦିକ ଥିଲେ । ସର୍କଲେସନ କ୍ଷେତ୍ରରେ 
ଶ୍ରୀ ଅକ୍ଷୟ କୁମାର ଦାସ ଓ ଶ୍ରୀ ବିଶମ୍ବଭର ପରିଡ଼ା (ଏ ଉଭୟ ସ୍ଵାଧୀନତା ସଂଗ୍ରାମୀ 
ଥିଲେ) କାର୍ଯ୍ୟ କରୁଥିଲେ । ପୂର୍ବରୁ କହିଛି ମହତାବବାବୁ ଯୁବକମାନଙ୍କୁ ପ୍ରଜାତନ୍ତ୍ରର 
ନିଯୁକ୍ତ କରି ଉତ୍ସାହିତ କରୁଥିଲେ । 

ମୋର ସଂପାଦକୀୟ ସବୁ ସଂକ୍ଷିପ୍ତ ଥିଲା । ପ୍ରାୟ ଗୋଟିଏ କଲମ୍‌ ମଧ୍ୟରେ 
ସୀମିତ ରହୁଥିଲା | ତିନୋଟି ଘଟଣାକୁମରେ ପ୍ରଜାତନ୍ତ୍ରର ଚାହିଦା ବଢ଼ି ଯାଇଥିଲା | 
ଗୋଟିଏ ହେଉଛି ୧୯ ୫ ୫ ମସିହାର ଏକ ଅଭୂତପୂର୍ବ ବନ୍ୟା ବିପ୍ପାତ, ଯେଉଁଥିରେ 
ଦଳେଇ ଘାଇ ଭାଙ୍ଗ ଯାଇଥିଲା ଏବଂ ଜଗତସିଂହପୁର ଜିଲ୍ଲାର ବହୁ ତଳ ଅଞ୍ଚଳ 
ବୁଡ଼ି ଯାଇଥିଲା । ମହାନଦୀ ବନ୍ୟା ଫଳରେ ଚିତ୍ରୋପ୍ବଳା, କାଠଯୋଡ଼ି, ଦେବୀ, 
କୁଆଖାଇ, ଭାର୍ଗବୀ ଓ ଦୟା ନଦୀରେ ବଢ଼ି ହୋଇ ବିପ୍ବାତ ସୃଷ୍ଟି କରିଥିଲା । 
ବ୍ରାହ୍ମଣୀ, ବୈତରଣୀର ବନ୍ଯା ମଧ୍ଯ ଓଡ଼ିଶାର ଉପକୂଳବର୍ଭୀ ଅନେକ ଜିଲ୍ଲାକୁ 
ବ୍ୟାପି ଯାଇଥିଲା । ବନ୍ଯା ବିପ୍ବାତର କାହାଣୀ, ରିଲିଫ୍‌ ଅବ୍ଯବସ୍ଥା, ଲୋକଙ୍କର 
ଦୁଃଖ ଦୁର୍ବଶା ସେତେବେଳେ ପ୍ରଜାତନ୍ତ୍ରରେ ବଡ଼ ଆକାରରେ ପ୍ରକାଶ ପାଉଥିଲା । 
ମହତାବବାବୁ ଥାଆନ୍ତି ବମ୍ବେର ରାଜ୍ୟପାଳ । ସେ ଜଗତସିଂହପୁର ଆଦି କେତେକ 
ବନ୍ୟାପ୍ନାବିତ ଅଞ୍ଚଳ ବୁଲି ସରକାରୀ ସହାୟତାର ଅଭାବ ଓ ବେନିୟମତାର କଠୋର 
ସମାଲୋଚନା କରି ଫେରି ଯାଇଥାନ୍ତି । ରାଜ୍ୟପାଳ ଥାଇ ସେ ଓଡ଼ିଶାରେ ରାଜନୀତି 
କରୁଛନ୍ତି ବୋଲି ସମାଲୋଚିତ ହେଉଥାନ୍ତି । ଆମେ ପ୍ରଜାତନ୍ତ୍ର ପକ୍ଷରୁ ଖାଲି ରିପୋର୍ଟ 
କରୁ ନ ଥିଲୁ, କେତେକ ବନ୍ୟାଞ୍ଚଳକୁ ଯାଇ ସାଧ୍ୟମତେ ରିଲିଫ୍‌ ମଧ୍ୟ ବାଣ୍କୁଥିଲୁ । 
ସେତେବେଳେ ପଡଵ୍ତିତ ଜବାହରଲାଲ ନେହେରୁ ବନ୍ୟାଗ୍ରସ୍ତ ଓଡ଼ିଶା ପରିଦର୍ଶନରେ 
ଆସିଥାନ୍ତି । ବର୍ଭମାନ କଟକରେ ଯେଉଁଠି ଶିଶୁଭବନ ହୋଇଛି ସେଇଠି ରାଜଭବନ 
ଥାଏ । ଏହି ଲାଲବାଗ ପ୍ରାସାଦ ଥିଲା ଇଂରେଜମାନଙ୍କ ସମୟରେ ପ୍ରଥମେ କମିସନର 
କୋଠି ଓ ପରେ ଗଭର୍ଣ୍ଣରଙ୍କ କୋଠି । ଓଡ଼ିଶା ସ୍ଵତନ୍ତ୍ର ପ୍ରଦେଶ ହେବା ପରଠାରୁ 
ଏହା ଗଭର୍ଣ୍ଣରଙ୍କ କୋଠି ରୂପେ ବ୍ଯବହୃତ ହୋଇ ଆସୁଥିଲା । ସେଠାରେ ସେ 

ସମୟରେ ଗଭର୍ଣ୍ଣର ରହୁଥିଲେ | ପ୍ରଥମେ ସାର ହାଥମୋ ଲୁଇ ଓ ପରେ ଚନ୍ଦୁଲାଲ 
ତ୍ରିବେଦୀ । ସ୍ଵାଧୀନତା ପରେ ଡକ୍ଟର କୈଳାସ ନାଥ କାଟୁ, ଏମ୍‌ ଆସଫ୍‌ ଅଲ୍ଲୀ, 
ପି.ଏସ୍‌. କୂମାର ସ୍ଵାମୀ ରାଜା ପ୍ରଭୃତି ବିଭିନ୍ନ ସମୟରେ ରାଜ୍ୟପାଳ ଭାବରେ 
ଏହିଠାରେ ଅବସ୍ଥାନ କରୁଥିଲେ । ପଶ୍ଡିତ ନେହେରୁ ଆସି ଏହି ରାଜଭବନରେ 
ଅବସ୍ଥାନ କରୁଥିଲେ । ମହତାବବାବୁ ଦ୍ଵିତୀୟ ଥର ମୁଖ୍ଯମନ୍ତ୍ରୀ ହେବା ସମୟରେ 
ଏହି ରାଜଭବନ ୧୯ ୫ ୬ ମସିହାରେ ଭୁବନେଶ୍ବରକୁ ଉଠିଯାଇଥିଲା । ମହତାବବାବୁ 
ବମ୍ବେରୁ ମୋତେ ଟେଲିଫୋନ୍‌ କରି କହିଲେ, ପ୍ରଧାନମନ୍ତ୍ରୀଙ୍କୁ ରାଜଭବନରେ 
ଭେଟ । ବନ୍ୟା ରିଲିଫ ସଂପର୍କରେ ସରକାରଙ୍କର ଅନିୟମିତତା ସଂପର୍କରେ ତାଙ୍କୁ 
ଜଣାଅ । ପଣ୍ଡିତ ନେହେରୁ ବାରବାଟୀ କିଲ୍ଲା ପଡ଼ିଆରେ ଏକ ସଭାରେ ଭାଷଣ 
ଦେଇ ବନ୍ୟା କଥାଟାକୁ ଲାଘବ କରି ଦେଇଥାନ୍ତି । ମୋର ମନେ ପଡ଼ୁଛି- ସେ 
କହିଥିଲେ, ଅବଶ୍ୟ ମହାନଦୀରେ ବଡ଼ ବନ୍ୟା ଆସିଯାଇଛି । କିନ୍ତୁ ଏଥିପାଇଁ ବୁଢ଼ୀଙ୍କ 
ପରି କାନ୍ଦୁଛ କାହିଁକି ? ମହାନଦୀର ଉର୍ବର ମୃତଭିକାରେ ହିଁ ଓଡ଼ିଶା ଗଠିତ ହୋଇଛି । 

ପ୍ରଧାନମନ୍ତ୍ରୀଙ୍କୁ ଭେଟିବାକୁ ମୁଁ ଆଗରୁ ସମୟ ମାଗିଥାଏ ଓ ପଣ୍ଡିତ ନେହେରୁ 
ମୋତେ ସମୟ ଦେଇଅନ୍ତି । ଏହା ପଣ୍ତିତ ନେହେରୁଙ୍କ ସହିତ ମୋର ପ୍ରଥମ ସାକ୍ଷାତ 
ପରିଚୟ ହେବାକୁ ଯାଉଥାଏ । ମୁଁ ବଡ଼ ସନ୍ତର୍ପଣରେ ଗଲି । ହସ ହସ ମୁହଁରେ ପଶ୍ରିତ 
ନେହେରୁ ମୋତେ ବସିବାକୁ କହି ପରିସ୍ଥିତିକୁ ଲାଘବ କରିଦେଲେ । ମୁଁ ସେତେବେଳେ 
ସରକାରୀ ଅବହେଳାର ଓ ରିଲିଫ୍‌ ହେର୍‌ଫେରର ଏକ ସ୍କାରକପତ୍ର ପ୍ରଧାନମନ୍ତ୍ରୀଙ୍କ 
ଦେଲି ଓ ତା'ସହିତ କହିଲି, ପଣ୍ଡିତଜୀ, ହୀରାକୂଦ ବନ୍ଧ କରାଇ ଆପଣ ଓଡ଼ିଶାର 
ଅଶେଷ ଉପକାର କରିଛନ୍ତି (ଅବଶ୍ୟ ସେତେବେଳକୁ ହୀରାକୁଦ ବନ୍ଧ ସଂପୂର୍ଣ ହୋଇ 
ନ ଥାଏ) । କିନୁ ମହାନଦୀର ବନ୍ୟା ସଂପୂର୍ଣ ପ୍ରତିରୋଧ କରିବାପାଇଁ ଭାରତ ସରକାରଙ୍କ 
ରିପୋର୍ଟରେ କେବଳ ଗୋଟିଏ ବନ୍ଧ ଦ୍ଵାରା ମହାନଦୀର ବଡ଼ ବନ୍ୟା ନିୟନ୍ତ୍ରିତ ହୋଇପାରିବ 
ନାହିଁ ବୋଲି ଲେଖାଯାଇଚି । ଏଥିପାଇଁ ତଳେ ଆଉ ଦୂଇଟି ବନ୍ଧ ଆବଶ୍ୟକ, ଟିକରପଡା 
ଏବଂ ନରାଜ । ଆପଣ ତ ନିଜେ କୃଷିର ଉନ୍ନତି ପାଇଁ ହୀରାକୁଦ, ଭାକ୍ରାନଙ୍ଗଲ ( ପଞ୍ଜାବ 
ରାଜ୍ୟର) ପ୍ରଭୁତି ବହୁ ବନ୍ଧକୁ ଜନ୍ମ ଦେବାକୁ ଯାଉଛନ୍ତି । କେବଳ ହୀରାକୁଦ ହେଲେ 
ଓଡ଼ିଶାର ବନ୍ଯା ନିୟନ୍ତ୍ରଣ କାର୍ଯ୍ୟଟି ଅଧୁରା ରହିଯିବ । ପଶ୍ରିତ ନେହେରୁ ହସି କହିଲେ, 
ବର୍ଗମାନ କେତେକ ନୂଆ ତଥ୍ୟ ଆସିଲାଣି । ଆମେରିକାର ଏହିପରି ଏକ ନଦୀ ବନ୍ଧ 
ଭାଙ୍ଗିଯାଇ ସେଠାରେ ପ୍ରଭୂତ କ୍ଷତି ସାଧନ କରିଛି ଏବଂ ଆମକୁ ଭାବିଚିନ୍ତି ଏ ଦିଗରେ 
ଅଗ୍ରସର ହେବାକୁ ପଢ଼ିବ । ମୋତେ ସାକ୍ଷାତର ସୁଯୋଗ ଦେଇଥିବା ହେତୁ ଧନ୍ୟବାଦ 

ଜଣାଇ ମୁଁ ଚାଲି ଆସିଲି ଏବଂ ମୋର ସାକ୍ଷାତ ଅଭିଜ୍ଞତା ସଂପର୍କରେ ମହତାବବାବୃଙ୍କୁ 
ଟେଲିଫୋନ୍‌ କରି କହିଲି । 

ପଣ୍ତିତ ନେହେରୁଙ୍କ ସହିତ ସାକ୍ଷାତବେଳେ ଦେଖିଲି ସେ ଗୋଟିଏ ଛୋଟିଆ 
ଖାତାରେ ମୁଁ କହୁଥିବା ବିଷୟ ଟିପି ରଖୁଛନ୍ତି । ଓଡ଼ିଶା ସରକାରଙ୍କୁ ସେ ମୋର ଅଭିଯୋଗ 
ସଂପର୍କରେ ଜଣାଇବା କଥା ମୁଁ ପରେ ଜାଣିଲି । ସେତେବେଳେ ରାଜ୍ୟରେ ନବକୃଷ୍ଣ 
ଚୌଧୁରୀଙ୍କ ସରକାର ଥାଏ । ବନ୍ଯା ସମୟରେ ପ୍ରଜାତନ୍ତ୍ରର ଭୂମିକା ପରିବର୍ଭିତ 
ହୋଇଥାଏ । ଆମେ ସରକାରଙ୍କର ଦୋଷ ତୁଟି ଅତି ନିର୍ଭାକ ଭାବରେ ଦେଖାଉଥିଲୁ | 
ଏହାଫଳରେ ପ୍ରଜାତନ୍ତ୍ରର ପ୍ରସାର ସଂଖ୍ୟା ବଢ଼ିଯାଇଥିଲା । 

୧୯୫୬ ମସିହା ସୀମା ଆନ୍ଦୋଳନ ଓ ୧୯୬୪ ମସିହା ଛାତ୍ର ଆନ୍ଦୋଳନ 
ସଂପର୍କରେ ମୁଁ ପରେ ଉଲ୍ଲେଖ କରିବି । ଏବେ ଓଡ଼ିଶାର ରାଜନୈତିକ ସ୍ପିତି ସଂପର୍କରେ 
ଆଲୋଚନା କରୁଛି । ୧୯ ୪୬ ମସିହାରେ ମହତାବବାବୁ ପ୍ରଧାନମନ୍ତ୍ରୀ ହୋଇଥିବା 
କଥା ମୁଁ ପୂର୍ବରୁ ଉଲ୍ଲେଖ କରିଛି । ସେତେବେଳେ ମହତାବବାବୁ ଥିଲେ ଓଡ଼ିଶାରେ 
ସର୍ବମୟ କର୍ରା । ତାଙ୍କର ମନ୍ତ୍ରିମଣ୍ଡଳରେ ସେ ନବକୃଷ୍ଣ ଚୌଧୁରୀଙ୍କ ଉପପ୍ରଧାନମନ୍ତ୍ରୀ, 
ନିତ୍ୟାନନ୍ଦ କାନୁନ୍‌ଗୋ, ପଣ୍ଡିତ ଲିଙ୍ଗରାଜ ମିଶ୍ର ଓ କୋରାପୁଟର ରାଧାକାନ୍ତ ବିଶ୍ଵାସରାୟଙ୍କୁ 
ନେଇ ମନ୍ତ୍ରିମଣ୍ଡଳ ଗଠନ କରିଥାନ୍ତି । ୧୯ ୪୮ ମସିହାରେ ଓଡ଼ିଶାର ରାଜଧାନୀ କଟକରୁ 
ଭୁବନେଶ୍ବରକୁ ଉଠାଇ ନେବା ନିଷ୍ପରି, ହୀରାକୁଦ ବନ୍ଧର ନବ ନିର୍ମାଣ ଓ ସର୍ଦାର ବଲ୍ଲଭ 
ଭାଇ ପଟେଲଙ୍କ ନେଦୃତ୍ବରେ ଓଡ଼ିଶାର ଗଡ଼ଜାତ ମିଶ୍ରଣ ଆଦି ସେତେବେଳେ ଓଡ଼ିଶାରେ 
ତାଙ୍କର ନେତୃତ୍ବକୁ ଦୃଢ଼ୀଭୂତ କରିଥାଏ । ୧୯ ୪୬ ମସିହାରେ ସାର୍‌ ଷ୍ଟାଫୋର୍ଡ କ୍ରିପ୍‌ସ୍‌ଙ୍କ 
ନେତୃତ୍ବରେ ବ୍ରିଟିଶ କ୍ୟାବିନେଟ୍‌ ମିଶନ ଭାରତ ଆସିଥିଲା, ସେମାନେ କଂଗ୍ରେସ ଓ 
ମୁସ୍ଲିମ୍‌ ଲିଗ୍କୁ ନେଇ କେନ୍ଦ୍ରୀୟ ମନ୍ତ୍ରିମଣ୍ଡଳ ଗଠନ କରିବାକୁ ପ୍ରସ୍ତାବ ଦେଇଥିଲେ । 
ଏପରିକି ସେହି ପ୍ରସ୍ତାବରେ ସମ୍ଭାବିତ ମନ୍ତ୍ରୀମାନଙ୍କ ମଧ୍ୟରେ ହରେକ୍ସଷ୍ଣ ମହତାବଙ୍କର 
ନାମ ଥିଲା। ସେତେବେଳେ ଭାରତବର୍ଷର ନେତୃମଣ୍ଡଳୀ ମଧ୍ଯରେ ମହତାବବାବୁ 
ସବୁଠାରୁ ବଳିଷ୍ଠ ରାଜନେତା ଭାବରେ ପରିଗଣିତ ହେଉଥିଲେ । ୧୯ ୪୯ ମସିହାରେ 
ମୁଁ ବନାରସରୁ ପାଠପଢ଼ା ସାରି ଆସି ପ୍ରଜାତନ୍ତ୍ରରେ ଯୋଗଦେବା ବେଳେ 
ମହତାବବାବୃୂଙ୍କର ଖ୍ୟାତି ଓ ପ୍ରତିପରି ଚରମ ସୀମାରେ ପହଞ୍ଚିଥିଲା । 

୧୯୪୯ ମସିହାରେ ମହତାବବାବୁଙ୍କର ସୁବର୍ଣ୍ଣ ଜୟନ୍ତୀ ପାଳନ କରାଗଲା । 
ପୁରୀ ଯାଇ ଜଗନ୍ନାଥ ଦର୍ଶନ କରି ମହତାବବାବୁ କଟକ ଫେରିଲେ ଏବଂ କଟକ 
ରେଳଷ୍ଟେସନରୁ ଏକ ବିଶାଳ ଶୋଭାଯତ୍ରାରେ ତାଙ୍କୁ କିଲ୍ଲା ପଡ଼ିଆରେ ଆୟୋଜିତ 

ଏକ ସମ୍ବର୍ବନା ସଭାକୁ ଅଣାଗଲା । ତଳଚ୍କାଳୀନ ରାଜ୍ୟପାଳ ଆସଫ ଅଲ୍ଲୀ ସଭାରେ 
ସଭାପତିତଵ କରିଥିଲେ । ସେତେବେଳେ ମହତାବବାବୁଙ୍କ ବେକରେ ଏତେ ଫୁଲମାଳ 
ପଡ଼ିଲା ଯେ ମଞ୍ଚରେ ଫୁଲମାଳ ଗଦା ହୋଇଗଲା । ଆସଫ୍‌ ଅଲ୍ଲୀ ତାଙ୍କ ଭାଷଣରେ 
ଏକ ଶ୍ଵେଷୋକ୍ତି ପ୍ରୟୋଗ କରି ଭାଷଣ ଦେଇଥିଲେ । ତାହା ହେଉଛି- ମହତାବ, ଏହି 
ମନ୍‌ର ଫୁଲମାଳ ବହନ କରିପାରିବ ତ ! ହିନ୍ଦୀରେ ମନ ଓ ମହଣ ଦୂଇ ମର୍ମରେ “ମନ୍‌! 
ବୋଲି କୁହାଯାଏ | 

ଅର୍ଥ ହେଲା ତୁମେ ଲୋକଙ୍କର ମନ ବା ହୃଦୟର ଫୁଲମାଳ ଗ୍ରହଣ କରୁଛ ଓ 
ଅନ୍ୟ ଅର୍ଥଟି ହେଉଛି ମହଣେ ଫୁଲମାଳ ତୁମ ବେକରେ ପଡ଼ୁଛି । ରାଜଗୋପାଳାଚାରୀ 
ଏକ ବାର୍ରାଁ ଦେଇ କହିଥିଲେ, ““ ଏହି ବୟସରେ ତୁମେ ସୁବର୍ଣ୍ଣ ଜୟନ୍ତୀ ପାଳନ କରୁଛ, 
ମୋର ସଂପୂର୍ଣ୍ଣ ଆଶୀର୍ବାଦ ସହ ମନେ ରଖିବ ଯେ, ତୁମେ ଏହିପରି ତୁମର ହୀରକ 
ଜୟନ୍ତୀ ପାଳନ କରିବାପାଇଁ ଭାଜନ ହୋଇପାରିବ । ” 

ଏ ମଧ୍ୟରେ ନବବାବୃଙ୍କର ପୁତ୍ର ବିୟୋଗ ଘଟିଥାଏ । ତାଙ୍କର ପୁତ୍ର କାଳିଆ 
( ଡାକନାମ) ଏକ ପ୍ରେମ ବ୍ୟାପାରରେ ସଂପୃକ୍ତ ଥିଲା ଏବଂ ସେହି କାରଣରୁ ଆତ୍ସହତ୍ୟା 
କଲା ବୋଲି କୁହାଯାଏ । ନବବାବୁ ଶୋକବିହ୍ଵଳ ହୋଇପଡ଼ିଲେ ଏବଂ ମନ୍ତ୍ରିମଣ୍ଡଳରୁ 
ଇସ୍ତଫା ଦେଇ ମାଳତୀ ଦେବୀଙ୍କ ପରିଚାଳିତ ଅନୁଗୁଳ ଆଶ୍ରମରେ ଅବସ୍ଥାନ କଲେ । 
ପରେ ଶାସନର ବିକେନ୍ଦ୍ରୀକରଣ ପାଇଁ ଗଠିତ ଏକ କମିଟିର (Administration 
Reform Committee) ସେ ଚେୟାରମ୍ୟାନ ହେଲେ | 

ପୂର୍ବରୁ କହିଛି ଯେ ଏହି ସମୟରେ ବନାରସରୁ ଫେରି ମୁଁ ତାଙ୍କୁ ଅନୁଗୁଳରେ 
ସାକ୍ଷାତ କରିଥିଲି । ମହାତାବବାବୁ ଦିଲ୍ଲୀରେ ଥିବାବେଳେ ନବବାବୁ ଉପ-ମୁଖ୍ଯମନ୍ତ୍ରୀ 
ଭାବରେ ନୀଳଗିରି ରାଜ୍ୟର ମିଶ୍ରଣ କରାଇଥିଲେ । ପ୍ରଚାମଣ୍ଡଳର ନେତା କୈଳାସ 
ନାଥ ମହାନ୍ତିଙ୍କ ନେତୃତ୍ଵରେ ସେଠାରେ ଗୋଟିଏ ମନ୍ତ୍ରିମଣ୍ଡଳ ଗଠିତ ହୋଇଥିଲା । ନବବାବୁ 
ଓ ମହତାବବାବୁଙ୍କ ଭିତରେ ଯଥେଷ୍ଟ ବନ୍ଧୁତା ଥିଲା । ମହତାବବାବୁ ନବବାବୁଙ୍କର 
ରାଜନୈତିକ ଜ୍ଞାନ ଓ ବୃବ୍ଧିର ପ୍ରଶଂସା କରୁଥିଲେ | ନବବାବୁ ମଧ୍ୟ ମହତାବବାବୁଙ୍କର 
ଜଣେ ପ୍ରଶଂସକ ଥିଲେ । ଭାବପ୍ରବଣ ହୋଇ ପୁତ୍ରଶୋକରେ ସେ ଏପରି ବିହ୍ଵଳ 
ହୋଇପଡ଼ିଲେ ଯେ ମନ୍ତିତ୍ଵ ଛାଡ଼ିଦେଲେ । ୧୯ ୪୯ ମସିହାରେ ପଡଶ୍ତିତ ଜବାହରଲାଲ 
ନେହେରୁ ମହତାବବାବୁଙ୍କ କାର୍ଯ୍ୟକଳାପରେ ମୁଗ୍ଧ ହୋଇ ତାଙ୍କୁ କେନ୍ଦ୍ରରେ ମନ୍ତ୍ରୀ 
ଭାବରେ ଯୋଗଦେବାପାଇଁ ଆହ୍ଵାନ କଲେ । ଅନୁଗୁଳରେ ଏକ ସର୍ବୋଦୟ ସମ୍ମିଳନୀ 
ହେଉଥାଏ । ମହତାବବାବୁ ସେହି ସମ୍ମିଳନୀକୁ ଯାଇଥିଲେ । ପଶ୍ଚିମବଙ୍ଗର ପ୍ରଧାନମନ୍ତ୍ରୀ, 

କଂଗ୍ରେସ ନେତା ଓ କଂଗ୍ରେସ କାର୍ଯ୍ୟକାରୀ କମିଟିର ସଭ୍ଯ ଡକ୍ଟର ପ୍ରଫୁଲ୍ଲ ଘୋଷ 
ମଧ୍ୟ ଏହି ସମ୍ମିଳନୀରେ ଉପସ୍ଥିତ ଥିଲେ । ଡକ୍ଟର ପ୍ରଫୁଲ୍ଲ ଘୋଷଙ୍କ ପରାମର୍ଶରେ 
ମହତାବବାବୁ ନିଜର ବନ୍ଧୁ ନବକୃଷ୍ଣ ଚୌଧୁରୀଙ୍କ ମୁଖ୍ୟମନ୍ତ୍ରୀ ରୂପେ ମନୋନୀତ କଲେ । 
ନିଜେ କେନ୍ଦ୍ର କ୍ୟାବିନେଟ୍‌ରେ ଶିଛ ଏବଂ ବାଣିଜ୍ୟ. ମନ୍ତ୍ରାଳୟର ମନ୍ତ୍ରୀ ହୋଇ ଦିଲ୍ଲୀ 
ଚାଲିଗଲେ । କିନ୍ତୁ ଦିଲ୍ଲାର ରାଜନୈତିକ ଜଳବାୟୁ ତାଙ୍କୁ ସୁହାଇଲା ନାହିଁ । ନବବାବୁ 
ଯୋଗ୍ୟ ଲୋକ ଥିଲେ । ସ୍ବାଧୀନତା ସଂଗ୍ରାମୀ ଗଡ଼ଜାତ ଆନ୍ଦୋଳନର ନେତା ଓ 
ସମାଜବାଦୀ ନେତା ଭାବରେ ତାଙ୍କର ବହୁ ଖ୍ୟାତି ଥିଲା | ତାଙ୍କର ପରିବାର ନେହେରୁଙ୍କ 
ପରିବାର ପରି ଦେଶପାଇଁ ଉତ୍ସର୍ଗୀକୃତ ପରିବାର ଥିଲା | ନବବାବୁ ଶାନ୍ତିନିକେତନରେ 
ପଢୁଥିବାବେଳେ ସେଠାର ଛାତ୍ରୀ ଓ ବଙ୍ଗଳାର ଏକ ସମ୍ଭାନ୍ତ ବ୍ରାହ୍ମଣ ପରିବାର ସଂପର୍କରେ 
ଆସିଥିଲେ । ପରେ ମାଳତୀ ଦେବୀଙ୍କ ସହିତ ତାଙ୍କର ବିବାହ ହେଲା ! ମାଳତୀ 
ଦେବୀ ନବବାବୁଙ୍କ ଜୀବନ ସହିତ ସଂପୂର୍ଣ ଜଡ଼ିତ ରହିଥିଲେ ଏବଂ ଗଡ଼ଜାତ 
ଆନ୍ଦୋଳନରେ ତାଙ୍କର ଏକ ମୁଖ୍ୟ ଭୂମିକା ଥିଲା । ନବବାବୁଙ୍କ ପରି ସେ ମଧ୍ୟ ଏକ 
ବିଶିଷ୍ଠ ସ୍ଵାଧୀନତା ସଂଗ୍ରାମୀ ଥିଲେ । ଅନୁଗୁଳରେ ଆଶ୍ରମ ଗଢ଼ି ଗାନ୍ଧିଜୀଙ୍କ ମୌଳିକ 
ଶିକ୍ଷାର ସେ ପ୍ରବର୍ଗନ କରାଇଥିଲେ | ଆଦିବାସୀମାନଙ୍କ ଉନ୍ନତି ପାଇଁ ନିଖିଳ ଓଡ଼ିଶା 
ନବଜୀବନ ମଣ୍ଡଳ ସ୍ଥାପନ କରିଥିଲେ । 

ମହତାବବାବୁ ପ୍ରଧାନମନ୍ତ୍ରୀ ହେବାବେଳେ ସେ ଓଡ଼ିଶା ପ୍ରଦେଶ କଂଗ୍ରେସ କମିଟିର 
ସଭାନେତ୍ରୀ ଥିଲେ ଏବଂ ସୁରେନ୍ଦ୍ରନାଥ ଦ୍ବିବେଦୀ ସାଧାରଣ ସଂପାଦକ ଥିଲେ । ୧୯୪୭ 
ମସିହାରେ ବଙ୍ଗଳାର ନୂଆଖାଲିରେ ମହାତ୍ସାଗାନ୍ଧୀଙ୍କର ପଦଯାତ୍ରାରେ ସେ ଯୋଗ 
ଦେଇଥିଲେ । ୧୯ ୪୯ ମସିହାରେ ବନାରସରୁ ଆସି ଯେତେବେଳେ ନବବାବୁଙ୍କୁ 
ଭେଟିବାପାଇଁ ଅନୁଗୁଳ ଆଶ୍ରମକୁ ଯାଇଥିଲି, ସେତେବେଳେ ମାଳତାୀଦେବୀଙ୍କ ସହିତ 
ମୋର ପରିଚୟ ହୋଇଥିଲା । ସେ ଅତିଶୟ ସ୍ବେହୀ ଓ ଶ୍ରଦ୍ଧାଳୁ ବ୍ୟକ୍ତି ଥିଲେ । ଗାନ୍ଧୀଜିଙ୍କର 
ବିଭିନ୍ନ ଗଠନମୂଳକ କାର୍ଯ୍ୟକ୍ରମ ସହିତ ସେ ଜଡ଼ିତ ହୋଇଥିଲେ ଏବଂ କ୍ଷମତା ରାଜନୀତିରୁ 
ଦୂରରେ ରହିଥିଲେ । ମୋତେ ସେ ଖୁବ୍‌ ଭଲ ପାଉଥିଲେ । 

ନବବାବୁଙ୍କର ବଡ଼ଭାଇ ଗୋପବନ୍ଧୁ ଚୌଧୁରୀ ଗାନ୍ଧିଜୀଙ୍କ ଆହ୍ବାନରେ ଡେପୁଟି 
କଲେକ୍ଟର ପଦରୁ ଇସ୍ତଫା ଦେଇଥିଲେ ଏବଂ ଗାନ୍ଧୀଜୀଙ୍କ ଗଠନମୂଳକ କାର୍ଯ୍ୟକ୍ରମରେ 
ଜୀବନକୁ ସଂପୂର୍ଣ ଉତ୍ସର୍ଗ କରିଥିଲେ । ଦେଶର ସର୍ବୋଦୟ ଆନ୍ଦୋଳନରେ ସେ ଏକ 
ମୁଖ୍ୟ ଭୂମିକା ଗ୍ରହଣ କରିଥିଲେ । ନିଖିଳ ଭାରତ ସର୍ବସେବା ସଂଘର ଡେଲାଙ୍ଗ 
ବେରବୋଇ ଅଧିବେଶନ ତାଙ୍କରି ପ୍ରସ୍ତାବ ଓ ପରିଚାଳନାରେ କରାଯାଇଥିଲା । ଏହା 

ଏକ ସଫଳ ଅଧିବେଶନ ଥିଲା | ଗୋପବନ୍ଧୁ ଚୌଧୁରୀ ଏକ ନିପଟ ଗ୍ରାମାଞ୍ଚଳ ବରୀଠାରେ 
ତାଙ୍କର ଆଶ୍ରମ ପ୍ରତିଷ୍ଠା କରିଥିଲେ ! ତତ୍କାଳୀନ ଓଡ଼ିଶାର ଅଧିକାଂଶ ନେତା ଗୋପବନ୍ଧୁ 
ଚୌଧୁରୀଙ୍କ ଭେଟିବାପାଇଁ ବରୀ ଯାଉଥିଲେ ଏବଂ ସେଠାରେ ଶ୍ରମଦାନ କରୁଥିଲେ । 
ପଣ୍ଡିତ ଗୋପବନ୍ଧୁ ଦାସଙ୍କ ପରି ଗୋପବନ୍ଧୁ ଚୌଧୁରୀଙ୍କ ଜୀବନ ଥିଲା ଓଡ଼ିଶା ପାଇଁ 
ସଂପୂର୍ଣ୍ଣ ଉତ୍ସର୍ଗୀକୃତ । 

୧୯୩୦ ମସିହାରେ ସେ ଥିଲେ ଓଡ଼ିଶା ପ୍ରଦେଶ କମିଟିର ସଭାପତି । 
ସେତେବେଳେ ଭାରତୀୟ ଜାତୀୟ କଂଗ୍ରେସର ଅଧିବେଶନ ପୁରୀ ଠାରେ ହେବ ବୋଲି 
ସ୍ଥିର ହୋଇଥିଲା । ଡକ୍ଟର ହରେକୃଷ୍ଣ ମହତାବ ଏହି ଅଧିବେଶନ ପାଇଁ ଗଠିତ ସ୍ବେଚ୍ଛାସେବୀ 
କମିଟିର ଦାୟିତ୍ଵ ନେଇଥିଲେ । କିନ୍ତୁ ସେତେବେଳେ ଗାନ୍ଧିଜୀଙ୍କର ଲବଣ ସତ୍ଯାଗ୍ରହ 
ପାଇଁ ଏହି ଅଧିବେଶନ ହୋଇପାରି ନ ଥିଲା। 

ଗାନ୍ଧିଜୀଙ୍କର ଲବଣ ସତ୍ୟାଗ୍ରହ ଡାକରାରେ ସାରା ଦେଶରେ ଏକ ଉତ୍ସାହ ଓ 
ଉଦ୍ଦୀପନାର ବାତାବରଣ ଖେଳିଯାଇଥିଲା । ଓଡ଼ିଶାରେ ତାର ନେତୃତ୍ଵ ନେଇଥିଲେ 
ଗୋପବନ୍ଧୁ ଚୌଧୁରୀ । ବାଲେଶ୍ଵରର ଇରମଠାରେ ସମୁଦ୍ର ଉପକୂଳରେ ଲବଣ ଆଇନ 
ଭାଇଟିବାର ନିଷ୍ପରି ନିଆଗଲା । ଗୋପବନ୍ଧୁ ଚୌଧୁରୀଙ୍କ ନେତୃତ୍ଵରେ ରାଜ୍ୟର ଚାରିଆଡ଼ୁ 
ସତ୍ୟାଗ୍ରହୀମାନେ ଆସି ଏଥିରେ ଯୋଗ ଦେଇଥିଲେ । କିନ୍ତୁ ଗୋପବନ୍ଧୁ ବାବୁ, ରମାଦେବୀ 
ପ୍ରମୁଖ କଂଗ୍ରେସ ନେତାମାନଙ୍କୁ ପୋଲିସ ଗିରଫ କରି ନେଇଥିଲା । 

ଭୂଦାନ ଆନ୍ଦୋଳନବେଳେ ଗୋପବନ୍ଧୁ ଚୌଧୁରୀ ଓଡ଼ିଶାର ନେତୃତ୍ବ ନେଇଥିଲେ 
ଏବଂ ସେଥିପାଇଁ କଟକର ବିଡ଼ାନାସୀରୁ ଆରମ୍ଭ କରି ସେ ସମଗ୍ର ଓଡ଼ିଶାରେ ପଦଯତ୍ରା 
କରିଥିଲେ | ସେ ବିନୋବାଜୀଙ୍କ ବାର୍ରାର ସଫଳ ପ୍ରଚାର କରିଥିଲେ । ଭୂଦାନ 
ଆନ୍ଦୋଳନବେଳେ ଗୋପବନ୍ଧୁ ଚୌଧୁରୀଙ୍କ ସହିତ ମୋର ପରିଚୟ ଘଟିଲା | ଓଡ଼ିଶା 
ଭୂଦାନ ଯଜ୍ଞ ସମିତିର ଅନେକ ସଭାରେ ତାଙ୍କ ନିମନ୍ତ୍ରଣକ୍ରମେ ମୁଁ ଯୋଗ ଦେଇଥିଲି ଓ 
ତାଙ୍କର ଉତ୍ସାହ ଓ ସମର୍ଥନ ଲାଭ କରିଥିଲି । ୧୯ ୫୬ ମସିହାରେ ମହତାବବାବୁଙ୍କ 
ନେତୃତ୍ବରେ କଂଗ୍ରେସ ମନ୍ତ୍ରିମଣ୍ଡଳ ଗଠିତ ହୋଇଥିଲା ଏବଂ ସେତେବେଳେ 
ବିଧାନସଭାରେ କଂଗ୍ରେସର ଯଥେଷ୍ଟ ସଂଖ୍ୟା ନ ଥିବାରୁ ଦଳବଦଳ ଓ ଘୋଡ଼ା ବେପାର 
ଚାଲିଲା । କଂଗ୍ରେସରେ ନୈତିକତାର ପତନ ଗୋପବନ୍ଧୁ ଚୌଧୁରୀଙ୍କ ବ୍ୟଥିତ କରିଥିଲା | 
ଅଛଦିନ ପରେ ହୃଦ୍‌ଘାତରେ ତାଙ୍କର ତିରୋଧାନ ହୋଇଥିଲା । ଗୋପବନ୍ଧୁ ଚୌଧୁରୀଙ୍କ 
ସ୍ତ୍ରୀ ରମାଦେବୀ ଥିଲେ ତ୍ୟାଗ ଓ ତପସ୍ୟାର ଜଣେ ମୂର୍ଭିମତୀ ନାରୀ । ରମାଦେବୀଙ୍କ 
ପରି ତାଙ୍କର କନ୍ୟା ଅନ୍ଧପୂର୍ଣ୍ା, ପୁତ୍ର ମନମୋହନ ଚୌଧୁରୀ ପିତାମାତାଙ୍କର ତ୍ୟାଗପୂତ 

ଜୀବନ ଦ୍ଵାରା ଅନୁପ୍ରାଣିତ ହୋଇ କାର୍ଯ୍ୟ କରୁଥିଲେ । “ ଧୂଳିମାଟିର ସନ୍ଧ' ବୋଲି ପ୍ରସିଦ୍ଧ 
ଓପନ୍ୟାସିକ ଗୋପୀନାଥ ମହାନ୍ତି ଗୋପବନ୍ଧୁ ଚୌଧୁରୀଙ୍କର ଏକ ସୁନ୍ଦର ଜୀବନୀ ରଚନା 
କରିଛନ୍ତି । ରମାଦେବୀ, ଅନ୍ଧପୂର୍ଣା ଚୌଧୁରୀ ଓ ମନମୋହନ ଚୌଧୁରୀ ତାଙ୍କର 
ଆତ୍ସଜୀବନୀମାନ ଲେଖି ଯାଇଛନ୍ତି ¦ ଜୀବନୀ ଗ୍ରନ୍ଧମାନଙ୍କ ମଧ୍ୟରେ ଏହିସବୁ ଆତ୍ମଜୀବନୀ 
ଓଡ଼ିଆ ସାହିତ୍ୟର ଅମୁଲ୍ୟ ଗ୍ରନ୍ଧ ହୋଇ ରହିବ । ଏହିପରି ଭାବରେ ସମଗ୍ର ଚୈଧୁରୀ 
ପରିବାର ଭାରତର ନେହେରୁ ପରିବାର ଭଳି ଓଡ଼ିଶାର ଏକ ମହାନ ତ୍ୟାଗୀ ପରିବାର 
ବୋଲି ବିବେଚିତ ହେଉଥିଲା । 

ପୂର୍ବରୁ ମୁଁ ଉଲ୍ଲେଖ କରିଛି ଯେ ସର୍ଦାର ପଟେଲଙ୍କ ଆଶୀର୍ବାଦରେ ମହତାବବାବୁ 
ଓଡ଼ିଶାର ପ୍ରଧାନମନ୍ତ୍ରୀ ହୋଇଥିଲେ ! ଅହନ୍ମଦନଗର ଦୁର୍ଗରେ ୧୯ ୪୨ ଆନ୍ଦୋଳନରେ 
ସେ ବନ୍ଦୀ ଥିବା ସମୟରେ ଉଭୟ ସର୍ଦ୍ଦାର ପଟେଲ ଓ ନେହେରୁଙ୍କ ସହିତ ତାଙ୍କର 
ଘନିଷ୍ଠ ପରିଚୟ ହୋଇଥିଲା । କିନ୍ତୁ ରାଜନୈତିକ ଦୃଷ୍ଟିକୋଣରୁ ସେ ସର୍ଦାର ପଟେଲଙ୍କର 
ଅଧିକ ନିକଟବର୍ରୀ ଥିଲେ । ରାଜ୍ୟର ପ୍ରଧାନମନ୍ତ୍ରୀ ଭାବରେ ଦିଲ୍ଲୀ ଗଲାବେଳେ ସର୍ଦ୍ଦାର 
ପଟେଲଙ୍କ ସରକାରୀ ବାସଭବନରେ ରହୁଥିଲେ । ପଣ୍ତିତ ନେହେରୁ ତାଙ୍କୁ କେନ୍ଦ୍ର 
ମନ୍ତ୍ରିମଣ୍ଡଳରେ ନେବା ପରେ ସେ ପଶ୍ଡିତ ନେହେରୁଙ୍କର ଏକାନ୍ତ ସମର୍ଥକ ହୋଇଗଲେ । 
ପୁନା କଂଗ୍ରେସ ଅଧିବେଶନପାଇଁ ପଣ୍ଡିତ ନେହେରୁଙ୍କର ସଭାପତି ପ୍ରାର୍ଥୀ ଆଚାର୍ଯ୍ୟ 
କୃପାଳିନୀ ସର୍ଦାର ପଟେଲଙ୍କ ପ୍ରାର୍ଥୀ ପୁରୁଷୋତ୍ତମ ଦାସ ଟଣ୍ଡନଙ୍କ ଦ୍ଵାରା ପରାଜିତ 
ହେଲେ ଏବଂ ପୁରୁଷୋରମ ଦାସ ଟଣ୍ଡନ କଂଗ୍ରେସର ସଭାପତି ହେଲେ । ମହତାବବାବୁ 
ଗୋଟିଏ ଛୋଟ ପୁସ୍ତିକା ଲେଖି ଏହି ଅଧିବେଶନରେ ବିତରଣ କରାଇଥିଲେ । ସେହି 
ପୁସ୍ତିକାର ନାମ ଥିଲା Whither Congress’ ବା କଂଗ୍ରେସ କେଉଁଆଡ଼େ ? ସେ 
ପଣ୍ଡିତ ନେହେରୁ ଓ ତାଙ୍କର ନୀତି ଆଦର୍ଶର ଭୂୟସୀ ପ୍ରଶଂସା କରିଥିଲେ ଏବଂ ତାଙ୍କର 
ନେତୃତ୍ଵ ଓ ଆଦର୍ଶ ହିଁ କଂଗ୍ରେସ ପାଇଁ ଏକମାତ୍ର ରାସ୍ତା ବୋଲି ଉଲ୍ଲେଖ କରିଥିଲେ । 

୧୯ ୫ ୨ ମସିହାରେ ନୂତନ ସମ୍ଭିଧାନ ଅନୁସାରେ ଭାରତର ସାଧାରଣ ନିର୍ବାଚନ 
ହେଲା । ଓଡ଼ିଶାରେ ନବକୃଷ୍ଣ ଚୌଧୁରୀ ପୁନରାୟ ମୁଖ୍ୟମନ୍ତ୍ରୀ ହେଲେ । ମହତାବବାବୁ 
କେନ୍ଦ୍ର ମନ୍ତ୍ରିମଣ୍ଡଳରୁ ବିଦା ହୋଇଗଲେ । ଏହାପରେ ନବବାବୁ ଓ ମହତାବବାବୁଙ୍କ 
ମଧ୍ୟରେ ଏକ ଶୀତଳ ଯୁଦ୍ଧ ଆରମ୍ଭ ହୋଇଗଲା | ମହତାବବାବୁ ଓଡ଼ିଶା ଫେରି ଆଶା 
କରୁଥିଲେ ଯେ ନବବାବୁ ମୁଖ୍ୟମନ୍ତ୍ରତ୍ଵରୁ ଇସ୍ତଫା ଦେଇ ମହତାବବାବୁଙ୍କୁ ତାଙ୍କର 
ପୂର୍ବସ୍ଥାନ ଫେରାଇଦେବେ । କିନ୍ତୁ ପଣ୍ଡିତ ନେହେରୁ ତାହା ଚାହୁ ନ ଥିଲେ | ନବବାବୁ 
ମଧ୍ୟ ତାଙ୍କ ମୁଖ୍ୟମନ୍ତ୍ିତଵ ଛାଡ଼ିଲେ ନାହିଁ । ଯେଉଁ ମହତାବବାବୁ ଓଡ଼ିଶାର ପ୍ରଧାନମନ୍ତ୍ରୀ 

ଓ କେନ୍ଦ୍ରମନ୍ତ୍ରୀ ଭାବରେ ଓଡ଼ିଶାର ଅପ୍ରତିଦ୍ଵନ୍ଦ୍ରୀ ନେତା ଥିଲେ ଏବଂ ଅଖଣ୍ଡ କ୍ଷମତା 
ଉପଭୋଗ କରିଥିଲେ ଓଡ଼ିଶାରେ ସେ ଏକାକୀ ହୋଇଗଲେ । ସେତେବେଳକୁ ସର୍ଦ୍ଦାର 
ପଟେଲ ନ ଥିଲେ, ୧୯ ୫ ୦ ମସିହାରେ ତାଙ୍କର ଦେହାନ୍ତ ହୋଇଯାଇଥିଲା | ପଶ୍ତିତ 
ନେହେରୁ ଥିଲେ କଂଗ୍ରେସର ଅପ୍ରତିଦୃନ୍ଦ୍ରୀ ନେତା ଏବଂ ନବବାବୁ ତାଙ୍କର ଆଶୀର୍ବାଦ 
ଓ ସମର୍ଥନ ପ୍ରାପ୍ତ ହୋଇଥିଲେ | 

ମୁଁ ୧୯୫୩ ମସିହାରେ କଟକ ଶ୍ରମ ଶିବିରର ଉଦ୍‌ଯାପନ ଉତ୍ସବରେ ଦୁହିଙ୍କୁ 
ଏକାଠି କରାଇଥିଲି | ସେତେବେଳେ ବୀରେନ୍‌ବାବୃ, ବିଜୁବାବୁ ଓ ନୀଳମଣି ରାଉତରାୟ 
ନବବାବୃଙ୍କ ସାଙ୍ଗରେ ମିଶି ଯାଇଥିଲେ । ଅବଶ୍ୟ ଓଡ଼ିଶାର ଜନସାଧାରଣଙ୍କ ମଧ୍ୟରେ 
ମହତାବବାବୂଙ୍କର ବହୁତ ପ୍ରଭାବ ରହିଥିଲା | ଓଡ଼ିଶାର ନବ ନିର୍ମାତା ବୋଲି ସମସ୍ତେ 
ତାଙ୍କୁ ଜାଣିଥିଲେ । କିନ୍ତୁ କ୍ଷମତା ନିର୍ଭର କରୁଥିଲା କଂଗ୍ରେସ ହାଇକମାଣ୍ଡଙ୍କ ଉପରେ । 
ଅବଶ୍ଯ ପଣ୍ଡିତ ନେହେରୁ କଂଗ୍ରେସ କେନ୍ଦ୍ର ପା୍ଲାମେଣ୍ଟାରୀ କମିଟିର ସେକ୍ରେଟାରୀ 
ଜେନେରାଲ ରୂପେ ମହତାବବାବୁଙ୍କୁ ନିଯୁକ୍ତି ଦେଇଥିଲେ । କିନ୍ତୁ ସେଥିରେ ସରକାରୀ 
କ୍ଷମତା ନ ଥିଲା ଓ ତାହା ମହତାବବାବୃୁଙ୍କୁ ସନୁଷ୍ଟ କରିପାରିଲା ନାହିଁ । ସେକ୍ରେଟାରୀ 
ଜେନେରାଲ ଭାବରେ ମହତାବବାବୁଙ୍କୁ ଆମେରିକା ଯିବା ପାଇଁ ନିମନ୍ତ୍ରଣ ଆସିଲା । 
ମହତାବବାବୁ କେନ୍ଦ୍ର ମନ୍ତ୍ରୀ ଭାବରେ ଇଂଲଣ୍ଡ ଓ ଇଉରୋପ ଯାଇଥିଲେ; କିନ୍ତୁ ଆମେରିକା 
ଯାଇ ନ ଥିଲେ | ଏହି ଅବସରରେ ସେ ଆମେରିକା ଯାଇ, ଆମେରିକାର ଶାସନ ପଵତି 
(ପ୍ରେସିଡେନ୍ବିଆଲ ଡେମୋକ୍ରାସି) ଏବଂ ଭାରତର ଶାସନ ପଦ୍ଧତି ପାର୍ାମେଣ୍ଡଟାରୀ 
ଡେମେକ୍ରାସି (ରାଷ୍ଟ୍ରପତିଭିତ୍ତିକ ଗଣତନ୍ତ୍ର) ଏହି ଦୁଇଟି ମଧ୍ୟରେ କ'ଣ ପାର୍ଥକ୍ୟ ସେ 
ବିଷୟରେ ପ୍ରତ୍ୟକ୍ଷ ଅଭିଜ୍ଞତା ଅର୍ଜନ କଲେ ଏବଂ ଆମେରିକାର ବିଭିନ୍ନ ଅନୁଷ୍ଠାନରେ 
ତାଙ୍କୁ ବକ୍ତୃତା ଦେବାର ସୁଯୋଗ ମିଳିଥିଲା । ଓଡ଼ିଶାରେ ଗୋଟିଏ ଧାରଣା ହୋଇଗଲା 
ଯେ ମହତାବବାବୁଙ୍କ ସହିତ ପଶ୍ତିତ ନେହେରୁଙ୍କର ପଡୁନାହିଁ । ଓଡ଼ିଶାରେ ତ ସାମାନ୍ୟ 
ମତଭେଦକୁ ପ୍ରବଳ ଅତିରଞ୍ଜନ କରି କୁହାଯାଏ । ପ୍ରକୃତରେ ତାହା ନ ଥିଲା । ମହତାବ 
ଥିଲେ କଂଗ୍ରେସ କାର୍ଯ୍ୟକାରୀ କମିଟିର ସଭ୍ଯ ଏବଂ ଅହମ୍ମଦନଗର ଜେଲରେ ସେ 
ଥିଲେ ତାଙ୍କର ସହବାସୀ । ମହତାବବାବୁଙ୍କ ପ୍ରତି ତାଙ୍କର ବହୁତ ଶ୍ରଦ୍ଧା ଥିଲା । କେବଳ 
କେନ୍ଦ୍ର ମନ୍ତିମଶ୍ଡଳରେ ତାଙ୍କର କାର୍ଯ୍ୟକଳାପ ସଂପର୍କରେ ସେ ସନ୍ତୁଷ୍ଟ ନ ଥିଲେ । ତେଣୁ 
ତାଙ୍କୁ ନୂତନ ମନ୍ତ୍ରିମଣ୍ଡଳରେ ସ୍ଥାନ ଦେଇ ନ ଥିଲେ । ସେ ଯାହାହେଉ, ପରେ୧ ୯୫୪ 
ମସିହାରେ ପ୍ରମାଣିତ ହୋଇଗଲା ଯେ ପଣ୍ତିତ ନେହେରୁ ମହତାବବାଚୁଙ୍କୁ କିପରି ଶ୍ରଦ୍ଧା 
କରନ୍ତି । ୧୯ ୫ ୪ ମସିହାରେ ପ୍ରଧାନମନ୍ତ୍ରୀ ପଣ୍ତିତ ନେହେରୁ ଓଡ଼ିଶା ଆସିଥିଲେ । ପ୍ରଜାତନ୍ତ୍ 

ପ୍ରଚାର ସମିତିରେ ତାଙ୍କୁ ସମ୍ବର୍ବନା ଜଣାଇବା ପାଇଁ ମହତାବବାବୁ ନିମନ୍ତ୍ରଣ କଲେ । 
ଅନେକ କଂଗ୍ରେସଲୋକ ପ୍ରଚାର କଲେ, ପଣ୍ଡିତ ନେହେରୁ ଆସିବେ ନାହିଁ । କିନ୍ତୁ ସେ 
ଆସିଲେ । ତାଙ୍କ ସମ୍ବର୍ବନା ପାଇଁ ପ୍ରଜାତନ୍ତ୍ର ରଙ୍ଗମଞ୍ଚରେ ବିଭିନ୍ନ ବାଦ୍ୟ, ନୃତ୍ୟ ଓ 
ଅଭିନୟର ବ୍ୟବସ୍ଥା କରାଯାଇଥିଲା | ମୁଁ ସେତେବେଳେ ପ୍ରଜାତନ୍ତ୍ର ଓ ଇଷ୍ଟର୍ଣ୍ଣ ଟାଇମ 
ଉଭୟର ସଂପାଦକ ଥାଏ ଏବଂ ଏହି ଆୟୋଜନର ଜଣେ ବିଶିଷ୍ଠ ଅଂଶୀଦାର | ପଣ୍ତିତ 
ନେହେରୁ ଖୁବ୍‌ ଖୁସି ହୋଇ ହସି ହସି ଆମମାନଙ୍କଠାରୁ ବିଦାୟ ନେଲେ । ଅଛଳ୍ଦିନ 
ପରେ ସରକାରୀ ଘୋଷଣା ପ୍ରକାଶ ପାଇଲା ଯେ, ମହତାବବାବୂଙ୍କୁ ବମ୍ବେର ଗଭର୍ଣ୍ଣର 
ରୂପେ ନିଯୁକ୍ତି ଦିଆଗଲା । ସେତେବେଳେ ବମ୍ବେ ଥିଲା ଉଭୟ ମହାରାଷ୍ଟ୍ର ଓ ଗୁଜୁରାଟକୁ 
ନେଇ ଗୋଟିଏ ରାଜ୍ୟ ଏବଂ ତାକୁ ବମ୍ବେ ପ୍ରଦେଶ ବୋଲି କୁହାଯାଉଥିଲା । ତାଙ୍କର 
ବିରୋଧୀମାନଙ୍କ ମୁହଁ କଳା ପଡ଼ିଗଲା | ମହତାବବାବୁ ବମ୍ବେର ରାଜ୍ୟପାଳ ଭାବରେ 
ବେଶ୍‌ ସୁନାମ ଅର୍ଜନ କରିଥିଲେ । 


ପ୍ରଜାତନ୍ତ୍ରର ପ୍ରସାର କଥା କହୁଥିଲି । ୧୯ ୫ ୫ ମସିହା ବନ୍ୟା ପରେ ୧୯୫୬ 
ମସିହାରେ ଭାରତର ବିଭିନ୍ନ ରାଜ୍ୟମାନଙ୍କର ପୁନର୍ଗଠନ ହେଲା। ୧୯୪୮ ମସିହା 
ଡିସେମ୍ବରରେ ଓଡ଼ିଶାର ୨ ୬ଟି ଗଡ଼ଜାତ ଓଡ଼ିଶା ସହିତ ସାମିଲ ହୋଇଥିଲେ । କିନ୍ତୁ 
ମୟୂରଭଞ୍ଜ ଓଡ଼ିଶାରେ ସାମିଲ ହେଲା ନାହିଁ । ଏହାଫଳରେ ସିଂହଡୁମିରେ ଥିବା 
ଷଢ଼େଇକଳା ଖରସୁଆଁ ରାଜ୍ୟକୁ ଶାସନ କରିବାରେ ଅସୁବିଧା ହେଲା। କାରଣ 
ଷଢ଼େଇକଳା, ଖରସୁଆଁକୁ ଯିବାକୁ ହେଲେ ମୟୂରଭଞ୍ଜ ଦେଇ ଯିବାକୁ ହୁଏ । ଏହାର 
ସୁଯୋଗ ନେଇ ମୟୂରଭଞ୍ଜ ମହାରାଜା ସେତେବେଳେ ନିଜର ଏକ ସ୍ଵତନ୍ତ୍ର ମନ୍ତ୍ରମଶ୍ଡଳ 
ଗଠନ କରିଥିଲେ । ମୟୂରଭଞ୍ଜ ଏକ ତଥାକଥିତ ସ୍ବାଧୀନ ରାଜ୍ୟ ହୋଇ ରହିଥିଲା । 
ଏହାର ସୁଯୋଗ ନେଇ ଷଢ଼େଇକଳା ଖରସୁଆଁର ରାଜାମାନେ ଓଡ଼ିଶାରୁ ସଂପୂର୍ଣ୍ଚ ବିଛିନ୍ନ 
ହେବାକୁ ଚାହିଲେ ଏବଂ ଓଡ଼ିଶା ଶାସନ ସହିତ ସହଯୋଗ ନ କରିବାପାଇଁ ପ୍ରଜାମାନଙ୍କୁ 
ମତାଇଲେ । ଏହା ଫଳରେ ସେଠାରେ ଆଇନଶୃଙ୍ଖଳା ପରସ୍ତିତି ଦେଖାଗଲା । 
ମୟୂରଭଞ୍ଜର ସୁନାରାମ ମାଝି ଷଢ଼େଇକଳା ରାଜାଙ୍କ ପ୍ରୋତ୍ସାହନରେ ବିଦ୍ରୋହ କଲେ । 
ବହୁ କଷ୍ଟରେ ଏହି ବିଦ୍ରୋହ ଦମିତ ହୋଇଥିଲା । ଗୁଳିକାଣ୍ଡ ଘଟି ବହୁ ଲୋକଙ୍କର ମୃତ୍ୟୁ 
ହେଲା । ଏହାର ସୁଯୋଗରେ ବିହାର ପ୍ରଦେଶ ସରକାର ଷଢ଼େଇକଳା ଖରସୁଆଁ ରାଜ୍ୟକୁ 
ଶାସନଗତ ସୁବିଧା ଦୃଷ୍ଟିରୁ ବିହାରରେ ଅନ୍ତର୍ଭୁକ୍ତ କରିବାକୁ ଭାରତ ସରକାରଙ୍କୁ ପ୍ରସ୍ତାବ 
ଦେଇ ସଫଳ ହୋଇଗଲେ । ଷଢେଇକଳା, ଖରସୁଆଁ ଓଡ଼ିଶା ସହିତ ମିଶି ପୁଣି ବିଛିନ୍ନ 

ହୋଇଗଲା । ପରେ ଅବଶ୍ୟ ମୟୂରଭଞ୍ଜ ରାଜ୍ୟ ଓଡ଼ିଶା ସହିତ ମିଶିଗଲା; କିନ୍ତୁ 
ସେତେବେଳକୁ ଷଢ଼େଇକଳା ଓ ଖରସୁଆଁ ଆଉ ଓଡ଼ିଶାରେ ନ ଥିଲା ¦ ଶାସନଗତ 
କାରଣରୁ କେନ୍ଦ୍ର ସରକାର ଏହି ଦୁଇ ରାଜ୍ଯକୁ ବିହାରର ଅନ୍ତର୍ଗତ କରିଦେଲେ । 
ଷଢ଼େଇକଳା ଓ ଖରସୁଆଁର ରାଜାମାନେ ବହୁ ପରେ ଅନୁଭବ କଲେ ଯେ ଓଡ଼ିଶା ଭାଷା 
ପ୍ରଧାନ । ଏହି ଦୂଇଟି ରାଜ୍ୟ ବିହାରରେ ରହିବା ଫଳରେ ସେମାନଙ୍କର କୌଣସି ଲାଭ 
ହେବ ନାହିଁ । ଏ ଦୂଇ ରାଜ୍ୟ ପୁନରାୟ ଓଡ଼ିଶାରେ ମିଶିଯିବା ଉଚିତ । କିନ୍ତୁ ସେତେବେଳେ 
ନେଡ଼ିଗୁଡ଼ କହୁଣୀକୁ ବହି ଯାଇଥିଲା | 

ଓଡ଼ିଶା ସରକାରଙ୍କ ପକ୍ଷରୁ ଏହାର ପୁନଃ ମିଶ୍ରଣ ପାଇଁ ବହୁ ଉଦ୍ୟମ କରାଗଲା । 
ମନ୍ତ୍ରୀ ରାଧାନାଥବାବୁ ଏଥିପାଇଁ ବହୁ ଯୁକ୍ତିଯୁକ୍ତ ସ୍ମାରକପତ୍ର ପ୍ରସ୍ତୁତକରି କେନ୍ଦ୍ର ସରକାରଙ୍କୁ 
ପଠାଇଥିଲେ । ବିହାର ସରକାର ମଧ୍ୟ ସେହିପରି ଷଢ଼େଇକଳା ଖରସୁଆଁ ନିଜ ରାଜ୍ୟରେ 
ରଖିବାପାଇଁ କେନ୍ଦ୍ରକୁ ସ୍କାରକପତ୍ର ଦେଇଥିଲେ । ପୂର୍ବରୁ ଷଢ଼େଇକଳା ଖରସୁଆଁ ସିଂହଭୂମିର 
ଅଂଶ ବିଶେଷ ଥିଲା । ପଶ୍ତିତ ଗୋପବନ୍ଧୁ ଓ ଗୋଦାବରୀଶ ମିଶ୍ର ସିଂହଭୂମିରେ ଓଡ଼ିଆ 
ସ୍କୁଲ ଖୋଲି ଓଡ଼ିଆ ଭାଷା ଓ ସାହିତ୍ୟର ପ୍ରଚାର ପ୍ରସାର ପାଇଁ ବିଶେଷ ଧ୍ୟାନ ଦେଇଥିଲେ | 
ସେହି ଦୃଷ୍ଟିରୁ ଆଶା କରାଯାଉଥିଲା ଯେ, ସଂପୂର୍ଣ୍ଣ ସିଂହଭୂମି ଜିଲ୍ଲା ନ ହେଲେ ମଧ୍ଯ 
ଷଢ଼େଇକଳା ଖରସୁଆଁ ପୁଣି ଓଡ଼ିଶା ସହିତ ମିଶିପାରେ । ମାତ୍ର କେନ୍ଦ୍ର ସୀମା ନିର୍ବାରଣ 
କମିସନର ରିପୋର୍ଟ ଓଡ଼ିଶା ପାଇଁ ପ୍ରତିକୂଳ ହେଲା ଏବଂ ସେ ଅଞ୍ଚଳ ବିହାରର ଅଂଶ 
ହୋଇ ରହିଲା। 

ସାରା ଓଡ଼ିଶାରେ ଏ ସୁପାରିଶ ବିରୁଦ୍ଧରେ ପ୍ରବଳ ଆନ୍ଦୋଳନ ହେଲା । ଏହା 
ଏିତିହାସିକ ସୀମା ଆନ୍ଦୋଳନ ରୂପେ ଖ୍ୟାତ । ଓଡ଼ିଶା ସରକାର ମଧ୍ୟ ତାଙ୍କର ତୀବ୍ର 
ଅସନ୍ତୋଷ ପ୍ରକାଶ କଲେ | ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀ ରେଭେନ୍ବା କଲେଜର ପୂର୍ବ 
ଛାତ୍ରାବାସ ପକ୍ଷରୁ ଆୟୋଜିତ ଏକ ଉତ୍ସବରେ ମୁଖ୍ଯଅତିଥି ଭାବରେ ଯୋଗଦେଇ 
ଛାତ୍ରମାନଙ୍କର ଏ ସଂପର୍କୀୟ ଦାବିକୁ ସମର୍ଥନ ଜଣାଇଲେ । ଓଡ଼ିଶାରେ ଛାତ୍ର ଆନ୍ଦୋଳନ 
ଆରମ୍ଭ ହୋଇଗଲା । ନବବାବୁ ଦିଲ୍ଲୀ ଯାଇଥିଲେ । ସେଠାରୁ ଫେରି ଏହି ଆନ୍ଦୋଳନକୁ 
ଦମନ କରିବାପାଇଁ ନିର୍ଦ୍ଦେଶ ଦେଲେ । ଆନ୍ଦୋଳନ ହିଂସାର ରୂପ ଗ୍ରହଣ କଲା । କଟକ 
ସହରର କନିକାଛକ ମଧୁପୁର ହାଉସ୍‌ରେ ଅଲ ଇଶ୍ତିଆ ରେଡ଼ିଓର ଅଫିସ ଥିଲା। 
ଛାତ୍ରମାନେ ତାହାକୁ ଘେରାଉ କଲେ ଓ ପୋଡ଼ାଜଳା ଆରମ୍ଭ କରିଦେଲେ | ଛାତ୍ରମାନଙ୍କୁ 
ଘଉଡ଼ାଇବାପାଇଁ ଯେଉଁ ଗୁଳିକାଣ୍ଡ ହେଲା ସେଥିରେ ସୁନୀଲ୍‌ ଦେ ନାମକ ଜଣେ ଛାତ୍ର 
ନିହତ ହେଲେ ଏବଂ କେତେକ ଛାତ୍ର ଆହତ ହେଲେ | ସାରା ଓଡ଼ିଶାକୁ ଏହି ଆନ୍ଦୋଳନ 

ବ୍ୟାପିଗଲା | ପୁରୀ ଗୁଳିକାଣ୍ଡରେ ବେଙ୍ଗପାଣିଆ ନାମରେ ଜଣେ କିଶୋରଙ୍କ ମୃତ୍ଯୁ 
ହେଲା | ' ସମାଜ ' ଥିଲା ରାଧାନାଥବାବୁଙ୍କର | ତେଣୁ ଏହାର ଭୂମିକା ଥିଲା ସରକାରୀ । 
“ପ୍ରଜାତନ୍ତ୍ରଝୀ ସେତେବେଳେ ଏହି ଆନ୍ଦୋଳନର ମୁଖପତ୍ର ହେଲା। ଏହା ଫଳରେ 
' ପ୍ରଜାତନ୍ତ୍ର 'ର ପ୍ରସାର ସଂଖ୍ୟା ବହୁତ ବଢ଼ିଗଲା । 

ମୁଖ୍ୟମନ୍ତ୍ରୀ ନବବାବୁ ଅପ୍ରିୟ ହେଲାବେଳେ ମହତାବବାବୁ ନିରାପଦ ଦୂରତ୍ଵରେ 
ଥାଆନ୍ତି ଏବଂ ଶେଷରେ ଘଟଣାଚକ୍ର ଏପରି ପରିବର୍ଭିତ ହେଲା ଯେ ନବବାବୁ ଇସ୍ତଫା 
ଦେଇ ଅନୁଗୁଳ ଚାଲିଗଲେ ଏବଂ କଂଗ୍ରେସ ହାଇକମାଣ୍ଡଙ୍କ ନିର୍ଦ୍ଦେଶ ଓ ସମର୍ଥନରେ 
ମହତାବବାବୁ ଓଡ଼ିଶା ଆସି ମୁଖ୍ୟମନ୍ତ୍ରୀ ହେଲେ । ସେତେବେଳେ ବିନୋବା ଭାବେ 
ନବବାବୃଙ୍କ କ୍ଷମତା ତ୍ୟାଗର ଭୂୟସୀ ପ୍ରଶଂସା କରିଥିଲେ । 

୧୯ ୫୭ ମସିହାରେ ସାଧାରଣ ନିର୍ବାଚନ ପରେ ମହତାବବାବୁ ରାଜ୍ୟରେ 
ମନ୍ତ୍ରିମଣ୍ଡଳ ଗଢ଼ିଲେ । ନିର୍ବାଚନରେ କଂଗ୍ରେସ ସଂଖ୍ୟା ଗରିଷ୍ଠ ହେଲା ନାହିଁ । ପୂର୍ବରୁ 
କହିଛି, ବିକାକିଣା ହେବା ପରି ବିଧାୟକମାନେ ଆସିଲେ । ବିଜୁ ବାବୁ ଓ ବୀରେନ୍‌ବାବୁ 
ଆଶା କରିଥିଲେ ଯେ, ମହତାବବାବୁ ସେମାନଙ୍କୁ ତାଙ୍କ ମନ୍ତ୍ରିମଣ୍ଡଳରେ ନେବେ । 
ତାହା ହେଲା ନାହିଁ । ଏହାଫଳରେ ଦୁଇଜଣ ପ୍ରଧାନ ସମର୍ଥକ ତାଙ୍କୁ ଯେପରି 
ଆନ୍ତରିକତାର ସହ ସମର୍ଥନ କରିବା କଥା ତାହା ହେଲା ନାହିଁ । ପ୍ରତି ଅଧିବେଶନ 
ପୂର୍ବରୁ ବିଧାନସଭାରେ ସଂଖ୍ୟା ଗରିଷ୍ଠତା ପାଇଁ ମହତାବବାବୁଙ୍କର ଚିନ୍ତା ବଢ଼ିଯାଏ । 
ଥରେ ବିଧାନସଭା ପୂର୍ବରୁ ତାଙ୍କୁ ପ୍ରବଳ ଜ୍ଵର ହୋଇଗଲା । ମୋର ମନେପଡୁଛି, 
ବୀରେନବାବୁଙ୍କୁ ଡାକି ବିଧାନସଭାରେ ସରକାର ଯେପରି ସଂଖ୍ୟା ଗରିଷ୍ଠତା ନ ହରାନ୍ତି, 
ସେଥିପାଇଁ ଅନୁରୋଧ କରିଥିଲେ । ଏପରି ଅବସ୍ଥା ବେଶି ଦିନ ଚଳିପାରିବ ନାହିଁ 
ବୋଲି ମଧ୍ଯ ସେ ଅନୁଭବ କରୁଥାଆନ୍ତି । ସେତେବେଳେ ପ୍ରଧାନ ବିରୋଧୀ ଦଳ 
ଥାଏ ଗଣତନ୍ତ୍ର ପରିଷଦ । ତାହାର ନେତା ଥିଲେ ପାଟଣା ମହାରାଜା ଶ୍ରୀ ରାଜେନ୍ଦ୍ର 
ନାରାୟଣ ସିଂହଦେଓ | ଏହିପରି ଏକ ସନ୍ଧି କ୍ଷଣରେ ମହତାବବାବୁ ଏକ ଠୋସ୍‌ ସିଦ୍ଧାନ୍ତ 
କଲେ, ଗଣତନ୍ତ୍ର ପରିଷଦକୁ ନେଇ ସେ ଏକ ମିଳିତ ମନ୍ତ୍ରିମଣ୍ଡଳ ଗଠନ କରିବେ । 
ପ୍ରଧାନମନ୍ତ୍ରୀ ପଣ୍ତିତ ନେହେରୁ ସେହିପରି ଏକ ମନ୍ତ୍ରିମଣ୍ଡଳର ବିରୋଧୀ ଥିଲେ । କିନୁ 
ଓଡ଼ିଶାରେ କଂଗ୍ରେସ ନେତୃତ୍ବରେ ଏକ ସରକାର ରହିବ, ସେ ଦୃଷ୍ଟିରୁ ସେ ଶେଷରେ 
ସେପରି ଏକ ମନ୍ତ୍ରିମଣ୍ଡଳ କରିବାପାଇଁ ସମ୍ମତି ଦେଲେ । ସଂଖ୍ୟା ଗରିଷ୍ଠତାର ଚିନ୍ତା 
ଦୂର ହେଲା । କିନ୍ଧୁ ଆଦର୍ଶଗତ ଦୃନ୍ଦ୍ୁ ହେଲା ଏକ ପ୍ରଧାନ ସମସ୍ୟା । ଏହାର ସୁଯୋଗ 
ନେଲେ ଅସନୁଷ୍ଟ ବିଜୁବାବୁ । 

ବିଜୁବାବୁଙ୍କୁ ପଣ୍ତିତ ନେହେରୁ ଆଗରୁ ଜାଣିଥିଲେ । ଜଣେ ଦୁଃସାହସୀ ବ୍ୟକ୍ତି 
ଭାବରେ ସେ ପଶ୍ଡିତ ନେହେରୁଙ୍କର ଦୃଷ୍ଟି ଆକର୍ଷଣ କରିଥାନ୍ତି । ତାହା ପଛରେ ଥିଲା 
ଏହିପରି ଏକ ଘଟଣା । ଇଣ୍ଡୋନେସିଆର ପ୍ରଧାନମନ୍ତ୍ରୀ ସୁଲତାନ ଜାହାରିର୍‌ 
ସାମ୍ରାଜ୍ୟବାଦୀ ହଲାଣ୍ଡର ପୁନରାବର୍ଭନ ଫଳରେ ସେମାନଙ୍କ ଦ୍ଵାରା ଗିରଫ ହେବାର 
ଆଶଙ୍କା କରୁଥିଲେ । ବିଜୁବାବୁ ତାଙ୍କ ପ୍ଲେନ୍‌ ନେଇ ଇଣ୍ଡୋନେସିଆରେ ପହଞ୍ଚି ତାଙ୍କୁ 
ଉଦ୍ଧାର କରି ଭାରତବର୍ଷକୁ ନେଇ ଆସିଥିଲେ ଓ ପଶ୍ଡିତ ନେହେରୁଙ୍କର ପ୍ରଶଂସାର 
ପାତ୍ର ହୋଇଥିଲେ । ପରେ ସ୍ଵାଧୀନ ଇଣ୍ଡୋନେସିଆ ସରକାର ବିଜୁବାବୁଙ୍କୁ 
ଇଶ୍ତୋନେସିଆର ` ଭୂମିପୁତ୍ର' ଉପାଧିରେ ଭୂଷିତ କରିଥିଲେ । ସାରା ଦେଶରେ 
ବିଜୁବାବୁଙ୍କର ନୀ ହୋଇଯାଇଥିଲା । ବିଜୁବାବୁ ସଫଳତାର ସହ ପଶ୍ତିତ ନେହେରୁଙ୍କୁ 
ପ୍ରବର୍ଭାଇଥିଲେ ଯେ ଯଦି ଓଡ଼ିଶାର ଏହି ମିଳିତ ମନ୍ତ୍ରମଣ୍ଡଳକୁ ଭାରି ଦିଆଯାଇ ଆଉ 
ଥରେ ନିର୍ବାଚନ ହୁଏ, ତା ହେଲେ ସେ ସ୍ଵାଧୀନ ଭାବରେ କଂଗ୍ରେସକୁ ଏକାକୀ 
ସଂଖ୍ୟାଗରିଷ୍ଠ କରି ଆଣିପାରିବେ | ଏଥିରେ ସେ ପଡଶ୍ତିତ ନେହେରୁଙ୍କର ପରୋକ୍ଷ 
ସମ୍ମତି ଲାଭ କରିଥିଲେ । ଏଣେ ଓଡ଼ିଶାରେ ମହତାବଙ୍କ ବିରୋଧରେ ତାଙ୍କର 
ସମାଲୋଚନାମୂଳକ ବିବୃତିମାନ ବାହାରୁଥାଏ । ବୀରେନ୍‌ବାବୁ ଓ ନୀଳମଣିବାବୁଙ୍କ 
ସାହାଯ୍ୟରେ ବିଜୁବାବୁ ମହତାବବାବୁଙ୍କ ସମର୍ଥକ ତଥା ତତ୍କାଳୀନ ପ୍ରଦେଶ କଂଗ୍ରେସ 
କମିଟିର ସଭାପତି ବନମାଳି ପଟ୍ଟନାୟକଙ୍କ ବିରୋଧରେ ଏକ ଅନାସ୍ଥା ପ୍ରସ୍ତାବ ଆଣି 
ତାଙ୍କ ସ୍ଥାନରେ ନିଜେ ସଭାପତି ହେବେ ବୋଲି ଉଦ୍ୟମ ଆରମ୍ଭ କରିଦେଲେ । ଏହି 
ପ୍ରସ୍ତାବକୁ ହାଇକମାଣ୍ଡ ଅନୁମତି ଦେଇଥାନ୍ତି । ମୁଁ ସେତେବେଳେ ପ୍ରଦେଶ କଂଗ୍ରେସ 
କମିଟିର ସଭ୍ୟ ଏବଂ ବନମାଳିବାବୁଙ୍କ ସହିତ ଥିଲି । ଅନାସ୍ଥା ପ୍ରସ୍ତାବ ବିରୋଧରେ 
ପୂର୍ଣ ସଂଖ୍ୟା ଗରିଷ୍ଠତା ପାଇଁ ବିଶ୍ଵନାଥ ଦାଶଙ୍କ ସାହାଯ୍ୟର ଆବଶ୍ୟକତା ପଡ଼ିଲା । 
ବିଶ୍ଵନାଥବାବୁ ମହତାବବାବୁଙ୍କର ବିରୋଧୀ ଥିଲେ ଓ ସେ ବିଜୁବାବୁଙ୍କୁ ସାହାଯ୍ଯ 
କଲେ । ବନମାଳିବାବୁ ଅନାସ୍ଥା ପ୍ରସ୍ତାବରେ ହାରିଗଲେ ଓ ବିଜୁବାବୁ ପ୍ରଦେଶ କଂଗ୍ରେସ 
କମିଟିର ସଭାପତି ହେଲେ | ଏହା ୧୯୬୦ ମସିହାର କଥା | 

ସଭାପତି ଭାବରେ ବିଜୁବାବୁ ପ୍ରଦେଶ କଂଗ୍ରେସ କମିଟିର ଏକ ବୈଠକ ଡାକିଲେ 
ଏବଂ ସେହି ସଭାରେ ପ୍ରସ୍ତାବ ଗୃହୀତ ହେଲା ଯେ ଓଡ଼ିଶାରେ ଏହି ମିଳିତ ମନ୍ତ୍ରିମଣ୍ଡଳ 
କଂଗ୍ରେସ ଆଦର୍ଶର ବିରୋଧୀ ହୋଇଥିବାରୁ ଦଳ ଶୀଘ୍ର ସରକାରରୁ ଓହରିଯିବା ଆବଶ୍ୟକ । 
୧୯୬୦ ମସିହାରେ ମହତାବବାବୁ ତାଙ୍କ ମନ୍ତ୍ରିମଣ୍ଡଳରୁ ଇସ୍ତଫା ଦେଲେ । ବିଜୁବାବୁ 
ହେଲେ କଂଗ୍ରେସର ସର୍ବେସର୍ବା । 

୧୯୬୨ରେ ସାଧାରଣ ନିର୍ବାଚନ ହେବାର କଥା | ତାହାର ବର୍ଷକ ପୂର୍ବରୁ 
୧୯୬୧ ମସିହାରେ ଓଡ଼ିଶାରେ ବିଧାନସଭା ନିର୍ବାଚନ ହେଲା । ଏହି ବିଧାନସଭା 
ନିର୍ବାଚନବେଳେ ପଶ୍ଡିତ ନେହେରୁ କେନ୍ଦ୍ରରେ ମନ୍ତ୍ରୀ ଥିବା ନିତ୍ୟାନନ୍ଦ କାନୁନ୍‌ଗୋଙ୍କ 
ଜରିଆରେ ମହତାବବାବୁଙ୍କ ପାଖକୁ ଖବର ପଠାଇଲେ ଯେ ସେ ବାରିପଦାରେ ଏକ 
ସାଧାରଣ ସଭାରେ ଯୋଗ ଦେଉଛନ୍ତି । ମହତାବବାବୂ ସେଠାକୁ ଆସି କଂଗ୍ରେସର 
ପ୍ରଚାର କରନ୍ତୁ । ମହତାବବାବୁ ଗଲେ ନାହିଁ । କଂଗ୍ରେସର ୮୦ ଜଣ ସଭ୍ଯ 
ବିଧାନସଭାକୁ ନିର୍ବାଚିତ ହେଲେ ଏବଂ ବିଜୁବାବୁ ତାଙ୍କର ମନ୍ତ୍ରିମଣ୍ଡଳ ଗଠନ କଲେ । 
ବିଜୁବାବୁଙ୍କ ମନ୍ତ୍ରିମଣ୍ଡଳରେ ବିରେନ୍‌ବାବୁ ଉପ-ମୁଖ୍ୟମନ୍ତ୍ରୀ ହେଲେ । ନୀଳମଣିବାବୁ 
କ୍ୟାବିନେଟ୍‌ ମନ୍ତ୍ରୀ ହେଲେ । ମହତାବବାବୁଙ୍କ ସମର୍ଥକ ବନମାଳି ପଟ୍ଟନାୟକ, ସୁରେନ୍ଦ୍ର 
ନାଥ ପଟ୍ଟନାୟକ ଓ ପବିତ୍ର ମୋହନ ପ୍ରଧାନ ପ୍ରମୁଖ ବିଧାନସଭାକୁ ନିର୍ବାଚିତ 
ହୋଇଥିଲେ । କିନ୍ତୁ ସେମାନଙ୍କ ମଧ୍ୟରୁ ଗଡ଼ଜାତ ଆନ୍ଦୋଳନର ନେତା ପବିତ୍ରମୋହନ 
ପ୍ରଧାନଙ୍କୁ କେବଳ ମନ୍ତ୍ରିମଣ୍ଡଳରେ ନିଆଯାଇଥିଲା । ମହତାବବାବୁଙ୍କର ଦୁଃସମୟ 
ଆସିଗଲା । 

୧୯୬ ୨ ମସିହା ସାଧାରଣ ନିର୍ବାଚନ ପୂର୍ବରୁ ବୀରେନ୍‌ବାବୁ ମୋତେ ପ୍ରସ୍ତାବ 
ଦେଲେ, “ତୁ ପ୍ରଜାତନ୍ତ୍ର ଛାଡ଼ି ଚାଲି ଆ | ଭୁବନେଶ୍ବର ନିର୍ବାଚନମଣ୍ଡଳୀରୁ ତୋତେ 
ପାର୍ଲାମେଣ୍ଟ ପାଇଁ ଟିକେଟ୍‌ ଦିଆଯିବ ।” ମୁଁ ଏ ପ୍ରସ୍ତାବ ଗ୍ରହଣ କରି ନ ଥିଲି। ମୁଁ 
ଅନୁଭବ କଲି, ବର୍ଭମାନ ସମୟରେ ମହତାବବାବୃଙ୍କ ଛାଡ଼ି ଯିବା ଠିକ୍‌ ହେବ ନାହିଁ। 
ତାଙ୍କର କାଗଜ ପ୍ରଜାତନ୍ତ୍ରରେ ରହି ମୁଁ ଯାହା କିଛି ପ୍ରତିଷ୍ଠା ଅର୍ଜନ କରିଛି । ତେଣୁ 
ବ୍ୟକ୍ତିଗତ ଲାଭ ଆଶାରେ ପ୍ରଜାତନ୍ତ୍ର ଛାଡ଼ିଦେଇ ପ୍ରତ୍ୟକ୍ଷ ରାଜନୀତିରେ ପ୍ରବେଶ କରିବା 
ଏକ ରାଜନୈତିକ ସୁବିଧାବାଦ ହେବ । ଏହି ସିଦ୍ଧାନ୍ତ କେତେଦୂର ଠିକ୍‌ ହେଲା ବା ଭୁଲ 
ହେଲା ତାହା ଭବିଷ୍ୟତ କହିବ । ଅବଶ୍ୟ ୧୯୬ ୨ ମସିହା ପୂର୍ବରୁ ପ୍ରତ୍ୟକ୍ଷ ରାଜନୀତିରେ 
ଯୋଗଦେବାର ମୋର ଲକ୍ଷ୍ୟ ଥିଲା ଓ ତାହା ସାଧିତ ହୋଇପାରିଲା ନାହିଁ । କାରଣ ମୁଁ 
ରାଜନୈତିକ ସୁବିଧାବାଦରେ କେବେହେଲେ ବିଶ୍ବାସ ରଖିନାହିଁ । 

ମୋର ଇଛା ଥିଲା ମହତାବବାବୁ ବମ୍ବେରୁ ଫେରିବା ପରେ ୧୯ ୫ ୭ ନିର୍ବାଚନରେ 
ମୁଁ ଭୁବନେଶ୍ବର ପାର୍ଲାମେଣ୍ଟ ପାଇଁ ପ୍ରାର୍ଥୀ ହେବି । କିନ୍ତୁ ମହତାବବାବୁ ପଶ୍ରିତ ଲିଙ୍ଗରାଜ 
ମିଶ୍ରଙ୍କୁ ଏଥିପାଇଁ ପ୍ରତିଶ୍ରତି ଦେଇଥିବାରୁ ମୋର ପ୍ରାର୍ଥୀ ହେବା କଥାକୁ ମନା କରିଦେଲେ । 
ମହତାବବାବୁ ମୁଖ୍ୟମନ୍ତ୍ରୀ । ସଂପୂର୍ଣ୍ଣ କ୍ଷମତାରେ ଆସୀନ । ସେତେବେଳେ ପ୍ରଜାତନ୍ତ୍ର 
ଛାଡ଼ିଯିବାରେ ତାଙ୍କର କୌଣସି ଅସୁବିଧା ହୋଇ ନଥାନ୍ତା । କିନ୍ତୁ ସେ ସୁଯୋଗ ମୋର 

ଆସିଲା ନାହିଁ । ଓଡ଼ିଶା ରାଜନୀତିରେ ଏ ପରିବର୍ଭିତ ପରିସ୍ଥିତି ଦୃଷ୍ଟିରୁ ୧୯୬ ୨ ମସିହା 
ନିର୍ବାଚନରେ ମହତାବବାବୁ ପାର୍ଲାମେଣ୍ଟ ଯିବାପାଇଁ ସୁଯୋଗ ଖୋଜୁଥିଲେ । ପୂର୍ବତନ 
ମୁଖ୍ୟମନ୍ତ୍ରୀ ଭାବରେ ତାଙ୍କୁ ଏକ ସୁଯୋଗ ଦିଆଗଲା । ପୂର୍ବତନ ଗଣତନ୍ତ୍ର ପରିଷଦ ଓ 
ବର୍ରମାନର ସ୍ବତନ୍ତ୍ର ଦଳଙ୍କ ସହିତ ମନ୍ତ୍ରଣା କରି ମହତାବବାବୁ ବାମଣ୍ଡା ନିର୍ବାଚନମଣ୍ଡଳୀରୁ 
ପ୍ରାର୍ଥୀପତ୍ର ଦାଖଲ କଲେ | ଅନ୍ୟ କେହି ପ୍ରାର୍ଥୀପତ୍ର ଦାଖଲ କରି ନ ଥିବା ହେତୁ ସେ 
ନିର୍ଦ୍ଧନ୍ଧରେ ପାର୍ଲାମେଣ୍ଡକୁ ନିର୍ବାଚିତ ହୋଇଗଲେ । ସେ ଆଶା କରିଥିଲେ, କେନ୍ଦ୍ରକୁ 
ଗଲେ ପଣ୍ଡିତ ନେହେରୁଙ୍କ ମନ୍ତ୍ରିମଣ୍ଡଳରେ ସ୍ଥାନ ପାଇବେ । କିନ୍ତୁ ପଣ୍ତିତ ନେହେରୁ 
ସେତେବେଳେ ଥିଲେ ବିଜୁବାବୁଙ୍କର ଜଣେ ପୃଷ୍ଠପୋଷକ ଏବଂ ମହତାବବାବୁଙ୍କ ପ୍ରତି 
ଅସନ୍ତୁଷ୍ଟ | ସେ ତାଙ୍କୁ କେନ୍ଦ୍ରରେ ମନ୍ତ୍ରୀ କଲେ ନାହିଁ । ମୁଁ ସ୍ଥିର କଲି ଯେ ମୁଁ ମହତାବବାବୃଙ୍କୁ 
ପୂର୍ଣ ସମର୍ଥନ କରିବି ଏବଂ ପ୍ରଜାତନ୍ତ୍ର ପ୍ରଥମରୁ ହିଁ ରାଜ୍ୟ ସରକାରଙ୍କର ବିରୋଧୀ 
ଭୂମିକା ଗ୍ରହଣ କରିବ । ବିଧାନସଭାରେ ଥିବା ମହତାବବାବୁଙ୍କର ସମର୍ଥକମାନଙ୍କର 
ଏକ ସଭା ଆହୂତ ହେଲା । ମୁଁ ଓ ମହତାବବାବୁଙ୍କ ଭାଇ ଗୋପୀନାଥ ଦାସ ସ୍ଵତନ୍ତ୍ର 
ଭାବରେ ନିମନ୍ତ୍ରିତ ହୋଇ ସେଥିରେ ଯୋଗ ଦେଲୁ । ସଭାରେ ନିରାଶାର ଭାବ ବ୍ୟକ୍ତ 
ହେବାର ଦେଖିଲି । ବିଜୁବାବୁ ପଣ୍ତିତ ନେହେରୁଙ୍କର ପୂର୍ଣ ସମର୍ଥନ ପାଉଥିବାବେଳେ 
ଏବଂ କଂଗ୍ରେସ ଦଳରେ ତାଙ୍କର ପୂର୍ଣ ପ୍ରଭାବ ଥିବାବେଳେ ତାଙ୍କୁ ବିରୋଧ କରି କିଛି 
ଲାଭ ହେବ ନାହିଁ । ସମୁଦ୍ରରେ ବଡ଼ ଲହରୀ ଆସୁଥିବାବେଳେ ମୁଣ୍ଡ ତଳକୁ କରି ରହିବା 
ଦରକାର | ଏହି ଲହଡ଼ି ସାଙ୍ଗରେ ଯୁଦ୍ଧ କଲେ କେବଳ ନିଜର କ୍ଷତି ହେବ । ଏହା ଥିଲା 
ଅଧିକାଂଶଙ୍କର ମତ । ମୁଁ କିନ୍ତୁ କହିଲି, ଏହି ହେଉଛି ହତାଶାର ରାଜନାତି । ବର୍ଭମାନ 
ବିଜୁବାବୁଙ୍କ ନେତୃତ୍ଵ ଯେପରି ଆତ୍ଗର୍ବରେ ଗର୍ବିତ ତାହା ବେଶିଦିନ ତିଷ୍ଠି ପାରିବ 
ନାହିଁ । ସେଥିପାଇଁ ଇନ୍ଧନ ଯୋଗାଇବା ଆମର କର୍ଭବ୍ୟ ହେବ । ଆପଣମାନେ ଦଳରେ 
ରହି ଯେପରି ବିରୋଧ କରାଯିବାର କଥା କରନ୍ତୁ । ମୁଁ କିନ୍ତୁ ପ୍ରଜାତନ୍ତ୍ରରେ ଖୋଲାଖୋଲି 
ଯୁଦ୍ଧ ଘୋଷଣା କରିଦେଇଛି । 

ସେହି ଅନୁସାରେ ସାମ୍ବାଦିକ ଗୋପାଳ ମିଶ୍ରଙ୍କୁ ଭୁବନେଶ୍ବରରେ ପ୍ରଜାତନ୍ତ୍ରର 
ପ୍ରତିନିଧି ଭାବରେ ଅବସ୍ଥାପିତ କରାଗଲା । ସରକାରୀ ପ୍ରଚାର ସତ୍ତ୍ଵେ ଗୋପାଳ ମିଶ୍ରଙ୍କର 
କାର୍ଯ୍ୟ ହେଲା ପ୍ରତିଦିନ ସରକାରଙ୍କର କିଛି ନା କିଛି ଗଲ୍ତିକୁ ଦେଖାଇ ପ୍ରଜାତନ୍ତ୍ରକୁ 
ସମ୍ବାଦ ପଠାଇବା । ନଗେନ୍‌ ବେଉରିଆ ହେଲେ କଟକର ସମ୍ବାଦଦାତା ଏବଂ ପ୍ରଫୁଲ୍ଲ 
ଚନ୍ଦ୍ର ମହାନ୍ତି ପୁରୀର ସମ୍ବାଦଦାତା | ସେମାନଙ୍କୁ ମଧ୍ୟ ତଦନୁରୂପ ଦାୟିତ୍ଵ ଦିଆଗଲା । 
ପ୍ରଜାତନ୍ତ୍ର ହେଲା ବିଜୁବାବୁଙ୍କ ଶାସନର ପ୍ରଧାନ ସମାଲୋଚକ ସମ୍ବାଦପତ୍ର । 

ବିଜୁବାବୁଙ୍କର ଦୈନିକ “ କଳିଙ୍ଗ ପ୍ରକାଶ ପାଉଥିଲା । ଏହି ସମ୍ବାଦପତ୍ରର ସଂପାଦକ 
ହେଲେ ମନମୋହନ ମିଶ୍ର ଓ ତାଙ୍କ ପରେ ପ୍ରସିଦ୍ଧ ସାହିତ୍ୟିକ ସୁରେନ୍ଦ୍ର ମହାନ୍ତି ତାର 
ସଂପାଦକ ହେଲେ । କିନ୍ତୁ ଏହା ଏକ ସରକାରୀ ସମ୍ବାଦପତ୍ର ରୁପେ ବିବେଚିତ 
ହେଉଥିଲା । ଦୈନିକ “ସମାଜ” ନିରପେକ୍ଷତା ଅବଲମ୍ବନ କରୁଥିଲା । କାଳକ୍ରମେ 
ରାଧାନାଥବାବୁ ବିଜୁବାବୁଙ୍କର ପ୍ରତିପକ୍ଷ ହୋଇଗଲେ । 

୧୯ ୬୪ ମସିହାରେ ନିଖିଳ ଭାରତ କଂଗ୍ରେସ କମିଟିର ଏକ ଜାତୀୟ ଅଧିବେଶନ 
ଭୁବନେଶ୍ବରରେ ଅନୁଷ୍ଠିତ ହେଲା । ଏହି ଅଧିବେଶନଟି ଏଇଥିପାଇଁ ପ୍ରସିଦ୍ଧ ଯେ କଂଗ୍ରେସର 
ଲକ୍ଷ୍ଯ ସମାଜବାଦ ବୋଲି ସେଠାରେ ସ୍ତଷ୍ଟ ପ୍ରସ୍ତାବ ଗ୍ରହଣ କରାଯାଇଥିଲା। ଏହି 
ଅଧିବେଶନରେ ମୁଖ୍ୟମନ୍ତ୍ରୀ ବିଜୁବାବୁ କଂଗ୍ରେସ କାର୍ଯ୍ୟକାରୀ କମିଟିର ସଭ୍ଯ ରୂପେ 
ନିର୍ବାଚିତ ହୋଇଥିଲେ । ମହତାବବାବୁ କଂଗ୍ରେସ କାର୍ଯ୍ୟକାରୀ କମିଟିରୁ ଏତେକାଳ 
ପରେ ବିଦାୟ ନେଲେ । ୧୯୩୮ ମସିହାରେ ସେ ଓଡ଼ିଶାରୁ ଜାତୀୟ କଂଗ୍ରେସର 
ପ୍ରଥମ କାର୍ଯ୍ୟକାରୀ କମିଟି ସଭ୍ୟ ଭାବରେ ମନୋନୀତ ହୋଇଥିଲେ । ସେହିଦିନଠାରୁ 
୧୯ ୫ ୪ ମସିହାରେ ବମ୍ବେରେ ରାଜ୍ୟପାଳ ହୋଇ ଯିବା ପର୍ଯ୍ୟନ୍ତ କାର୍ଯ୍ୟକାରୀ କମିଟିର 
ସଭ୍ୟ ଥିଲେ । ପୁଣି ମୁଖ୍ୟମନ୍ତ୍ରୀ ହୋଇ ଆସିବା ପରେ କଂଗ୍ରେସ କାର୍ଯ୍ୟକାରୀ କମିଟିର 
ସଭ୍ୟ ହୋଇଗଲେ । 

୧୯ ୪୨ ମସିହାରେ ଭାରତ ଛାଡ଼ ଆନ୍ଦୋଳନ ସମୟରେ ୨୧ ଜଣ କଂଗ୍ରେସ 
କାର୍ଯ୍ୟକାରୀ କମିଟି ସଭ୍ୟଙ୍କ ସହିତ ମହତାବବାବୁ ଅହମ୍ମଦନଗର ଦୁର୍ଗରେ ବନ୍ଦୀ ହୋଇ 
ରହିଥିଲେ ଏବଂ ୧୯ ୫ ୪ ମସିହା ପର୍ଯ୍ୟନ୍ତ ସେ କଂଗ୍ରେସ କାର୍ଯ୍ୟକାରୀ କମିଟିର ସଭ୍ୟ 
ଥିଲେ । ରାଜ୍ୟପାଳ ପଦରୁ ଇସ୍ତଫା ଦେଇ ଓଡ଼ିଶାର ମୁଖ୍ୟମନ୍ତ୍ରୀ ହୋଇଆସିବା ପରେ 
ସେ ପୁଣି କାର୍ଯ୍ୟକାରୀ କମିଟିର ସଭ୍ୟ ହୋଇଥିଲେ । ୧୯୬୪ ମସିହା ପରେ ସେ 
ଆଉ କାର୍ଯ୍ୟକାରୀ କମିଟି ସଭ୍ୟ ହୋଇପାରି ନାହାନ୍ତି । 

ଭୁବନେଶ୍ବର କଂଗ୍ରେସ ଅଧିବେଶନ ଅପୂର୍ବ ସଫଳତା ଲାଭ କରିଥିଲା । ସେଥିପାଇଁ 
ଗଠିତ ଅଭ୍ୟର୍ଥନା କମିଟିର ସଭାପତି ଭାବରେ ବିଜୁବାବୁ ଏହି ଅଧିବେଶନରେ ଭାଷଣ 
ଦେଇଥିଲେ । ବିଜୁବାବୁ ସେତେବେଳେ ଓଡ଼ିଶାର ଅପ୍ରତିଦନ୍ଦ୍ରୀ ନେତା ଏବଂ ପଶ୍ରିତ 
ନେହେରୁଙ୍କର ନିକଟତମ । ଚୀନ୍‌ ଯୁଦ୍ଧ ପରେ ତାଙ୍କୁ ଜଣେ ପରାମର୍ଶଦାତା ରୂପେ ଦିଲ୍ଲୀ 
ସେକ୍ରେଟେରାଏଟ୍‌ରେ ଏକ କକ୍ଷ ଦିଆଯାଇଥିଲା । କେନ୍ଦ୍ର ସହିତ ସୁସଂପର୍କ ଥିବା ଯୋଗୁଁ 
ତାଙ୍କ ସମୟରେ ସେ ସୁନାବେଡ଼ାରେ ମିଗ୍‌ ବିମାନ ଫ୍ୟାକ୍ଷି ଓ ଭୁବନେଶ୍ବରରେ ନ୍ୟାସନାଲ୍‌ 
ମେଟାଲର୍ଜିକାଲ ଲାବୋରଟୋରୀ ପ୍ରତିଷ୍ଠା କରିଥିଲେ । 

୧୯୬୪ ମସିହା ପରେ ସେ ମୁଖ୍ୟମନ୍ତ୍ିତ୍ଵ ଛାଡ଼ିବା ସତ୍ତ୍ଵେ ଓଡ଼ିଶାରେ କଂଗ୍ରେସର 
ସର୍ବୋଚ୍ଚ ନେତା ଥିଲେ । ରାଜ୍ୟ ଯୋଜନାବୋର୍ଡର ଚେୟାରମ୍ୟାନ ରୂପେ ରହି ପରୋକ୍ଷ 
ଭାବରେ ରାଜ୍ୟ ଶାସନ କରୁଥିଲେ । ଏଠାରେ ଗୋଟିଏ କୌତୂହଳପ୍ରଦ ଘଟଣାର 
ଅବତାରଣା କରାଯାଇପାରେ | ଦୁର୍ନୀତି ଅଭିଯୋଗରେ ଖାନ୍ଵା କମିଶନ ବସି ବିଜୁବାବୁଙ୍କୁ 
ପରୋକ୍ଷ ଭାବରେ ଦୋଷୀ ସାବ୍ୟସ୍ତ କରିଥିଲେ । ତାଙ୍କ ବିରୁଦ୍ଧରେ ପ୍ରମାଣିତ ହେଲା, 
ସେ ଶାସନଗତ ବେନିୟମତା (Administrative irregularities) କରିଛନ୍ତି | ଏହି 
ବେନିୟମତା ଦୁର୍ନୀତି ଭିତରେ ଯାଏ । ବୀରେନ୍‌ବାବୁ ମଧ୍ଯ ଗୁରୁତର ଦୁର୍ନୀତି 
ଅଭିଯୋଗରେ ଅଭିଯୁକ୍ତ ହେଲେ । ଏହା ୧୯୬୫ ମସିହାର କଥା । ଏହା ଫଳରେ 
ବିଜୁବାବୁ ଓ ବୀରେନ୍‌ବାବୁ ଉଭୟଙ୍କୁ ଇସ୍ତଫା ଦେବାକୁ ପଡ଼ିଥିଲା । ବୀରେନ୍‌ବାବୁ ଥିଲେ 
ମୁଖ୍ୟମନ୍ତ୍ରୀ ଓ ବିଜୁବାବୁ ଯୋଜନାବୋର୍ଡର ଚେୟାରମ୍ୟାନ । କିଏ ମୁଖ୍ୟମନ୍ତ୍ରୀ ହେବ ପ୍ରଶ୍ନ 
ଉଠିଲା । ପଶ୍ତିତ ନେହେରୁଙ୍କ ଦେହାନ୍ତ ପରେ ଲାଲବାହାଦୂର ଶାସ୍ତ୍ରୀ ସେତେବେଳେ 
ଥିଲେ ଭାରତର ପ୍ରଧାନମନ୍ତ୍ରୀ । ଦିଲ୍ଲାରେ କିନ୍ତୁ ବିଜୁବାବୁଙ୍କର ପ୍ରଭାବ ଅକ୍ଷୁଣ୍ଡ ରହିଥିଲା । 
ତାଙ୍କୁ ପଚାରି ମୁଖ୍ୟମନ୍ତ୍ରୀ ସ୍ଥିର କରାଗଲା । ବୀରେନବାବୁ ବିଜୁବାବୁଙ୍କୁ କହିଥାନ୍ତି, ଦେଖିବ 
ଯେପରି ନୀଳମଣିବାବୁ ମୁଖ୍ୟମନ୍ତ୍ରୀ ହୁଅନ୍ତି । କ'ଣ ସିଦ୍ଧାନ୍ତ ହୋଇଛି ଜାଣିବା ପାଇଁ 
ବୀରେନବାବୁ ଓ ନୀଳମଣିବାବୁ ଉଦ୍‌ଗ୍ରୀବ ହୋଇ ରହିଥାନ୍ତି । ସିଦ୍ଧାନ୍ତ ହେବା ଦିନ 
ବୀରେନବାବୁ ବିଜୁବାବୁଙ୍କୁ ପଚାରିଲେ- କାହା ନାମ ସ୍ପିର ହେଲା ? ବିଜୁବାବୁ କହିଲେ, 
Rice mill No, Mig factory yes ଏହାର ଅର୍ଥ ହେଲା ଚାଉଳ କଳ ପାଇଁ ପ୍ରସିଦ୍ଧ 
ବାଲେଶ୍ଵର ଜିଲ୍ଲାର ନୀଳମଣି ହୋଇପାରିଲେ ନାହିଁ, Mig factory ପାଇଁ ପ୍ରସିଦ୍ଧ 
କୋରାପୁଟ ଜିଲ୍ଲାର ସଦାଶିବ ତ୍ରିପାଠୀ ହେଲେ । 

ଏଥର ନୀଳମଣିବାବୁ ଓ ବୀରେନବାବୁ ସଦାଶିବବାବୃଙ୍କ ବିରୋଧରେ ଲାଗିଗଲେ । 
ଶିକ୍ଷା ଦୃଷ୍ଟିରୁ ସଦାଶିବ ବାବୁ ବେଶି ପାଠ ପଢ଼ି ନ ଥିଲେ, ମାଟ୍ରିକ୍ୟୁଲେଟ୍‌ ଥିଲେ; କିନ୍ତୁ 
ସହିଷୁ ଓ ବୁଦ୍ଧିମାନ । ସେ ଭଲ ଭାବରେ ସରକାର ଚଳାଇଥିଲେ । ନବବାବୃଙ୍କ ସମୟରେ 
ସେ ଥିଲେ ରାଜସ୍ଵ ଓ ଯୋଗାଣ ବିଭାଗର ମନ୍ତ୍ରୀ ଏବଂ ଜମିଦାରୀ ଉଚ୍ଛେଦ ଆଇନ ସେ 
ଆଗତ କରିଥିଲେ । ନବବାବୁ ମୁଖ୍ୟମନ୍ତ୍ରୀ ଓ ସଦାଶିବ ବାବୁ ରାଜସ୍ବମନ୍ତ୍ରୀ ଥିବାବେଳେ 
କଟକ ଜିଲ୍ଲା ମଧୁପୁର ପ୍ରକା ଆନ୍ଦୋଳନ ହୋଇଥିଲା । ମୁଁ ଏହି ଆନ୍ଦୋଳନର ନେତୃତ୍ଵ 
ନେଇଥିଲି । ବାରମ୍ବାର ମଧୁପୁର ଯାଉଥିଲି । ପ୍ରଜାମାନଙ୍କର ଦରଖାସ୍ତ ଦସ୍ତାବିଜ୍‌ ସହ ମୁଁ 
ରାଜସ୍ଵମନ୍ତ୍ରୀ ସଦାଶିବ ବାବୁଙ୍କୁ ଏକ ସ୍ମାରକପତ୍ର ଦେଇଥିଲି । ସେଥିରେ ପ୍ରଚାମାନଙ୍କର 
ଜୟ ହୋଇଥିଲା । ପ୍ରଜାମାନେ ଆନନ୍ଦରେ ମୋତେ ବଇରି ରେଳ ଷ୍ଟେସନରୁ ହାତୀରେ 

ବସାଇ ମଧୁପୁର ନେଇଥିଲେ । ସଦାଶିବବାବୁ ମୋତେ ରାଜ୍ଯ ଖାଦ୍ଯ ଓ ଯୋଗାଣ 
ବିଭାଗ କମିଟିରେ ସଭ୍ୟ ଭାବରେ ମନୋନୀତ କରିଥିଲେ । ପଣ୍ତିତ ନୀଳକଣ୍ଠ ଦାସ 
ମଧ୍ୟ ଏହି କମିଟିର ସଭ୍ୟ ଥିଲେ । 

ସେତେବେଳେ ଚାଉଳର ଅଭାବ ପଡ଼ିଥାଏ । କମିଟିରେ ଏକ ବୈଠକ ବସିଥାଏ । 
ପ୍ରଶ୍ନ ଉଠିଲା, କୋରାପୁଟ ଜିଲ୍ଲାକୁ ଯେତିକି ଚାଉଳ ଯୋଗାଯିବା କଥା ତାହା ହେଉନାହିଁ । 
ପଶ୍ତିତ ନୀଳକଣ୍ଠ କହିଲେ, କୋରାପୁଟକୁ ତୁମେ ଚାଉଳ ଯୋଗାଇବ ? ସେଠାରେ 
ଲୋକମାନେ ମାଟି ଆଳୁ, କରବା, ଅନ୍ୟାନ୍ୟ ଗଛର ମୂଳ ଓ ମାଣ୍ଡିଆ ଖାଇ ଭଲରେ 
ଅଛି । ତାଙ୍କୁ ଭାତ ଖାଇବା କାହିଁକି ଶିଖାଇବ ? ବୈଠକରେ ଉପସ୍ମିତ ଥିବା ସଦାଶିବ 
ବାବୁ ଖୁବ୍‌ ହସିଲେ । ଆଉ ଥରେ ଓଡ଼ିଶାରେ ମାଛ ଚାଷର ପ୍ରସାର ସଂପର୍କରେ ଆଲୋଚନା 
ହେଲା ଏବଂ ସେଥିରୁ ପଡ଼ିଲା, କିଏ କେତେ ମାଛ ଖାଇପାରେ | ନୀଳକଣ୍ଠବାବୁ କହିଲେ, 
ମୁଁ ଥରକରେ ୫ କି.ଗ୍ରା. ମାଛ ଖାଇପାରିବି । ଆମେ ଆଶ୍ଚର୍ଯ୍ୟ ହୋଇ କହିଲୁ, ଥରକେ 
୫ କି.ଗ୍ରା. ? ସେ କହିଲେ, କ'ଣ ବେଶି ହୋଇଗଲା ? ମୋ ନନା (ବାପା) ତ ଦଶ 
କି.ଗ୍ରା. ପର୍ଯ୍ୟନ୍ତ ମାଛ ଏକା ଥରକେ ଖାଇପାରୁଥିଲେ । ନୀଳକଣ୍ଠବାବୁ ମାଛ ତରକାରୀ 
ଖାଇବାକୁ ପସନ୍ଦ କରୁ ନ ଥିଲେ, ସଦ୍ୟ ମାଛ ଭାଜି ତାଙ୍କ ଖାଇବାକୁ ଦେବା ତାଙ୍କର 
ପସନ୍ଦ ଥିଲା । କାରଣ ତରକାରୀ ଖାଇଲେ ବେଶି ମାଛ ଖାଇହେବ ନାହିଁ । 

୧୯୬୬ ମସିହାରେ କଳାହାଣ୍ଡିରେ ଦୁର୍ଭିକ୍ଷ ପଡ଼ିଲା । ମୁଁ ପ୍ରଜାତନ୍ତ୍ରର ସଂପାଦକ 
ଭାବରେ ଦୁର୍ଭିକ୍ଷ ଅଞ୍ଚଳ ପରିଦର୍ଶନ କରିବାକୁ କଳାହାଣ୍ଚି ଯାଇଥିଲି । ସଦାଶିବ ବାବୁଙ୍କ 
ସମୟରେ ଦୁର୍ଭିକ୍ଷ ପଡ଼ିଛି ବୋଲି ତାର ସୁଯୋଗ ନେଇ କଂଗ୍ରେସର ଗୋଟିଏ ଗୋଷ୍ଠୀ 
ସଦାଶିବବାବୁଙ୍କୁ ହଟାଇବା ପାଇଁ ଲାଗିପଡ଼ିଥାନ୍ତି । ଭାରତର ପ୍ରଧାନମନ୍ତ୍ରୀ ଶ୍ରୀମତୀ ଇନ୍ଦିରା 
ଗାନ୍ଧୀ ଏହି ସମୟରେ କଳାହାଣ୍ଡିର ଦୁର୍ଭିକ୍ଷ ଅଞ୍ଚଳ ପରିଦର୍ଶନରେ ଆସିଥିଲେ । ଭୁବନେଶ୍ବର 
ରାଜଭବନରେ ଏକ ସାମ୍ବାଦିକ ସମ୍ମିଳନୀ ହେଲା । ଏହି ସାମ୍ବାଦିକ ସମ୍ମିଳନୀରେ ମୁଁ 
ଉପସ୍ଥିତି ଥିଲି । ମୁଁ କେବଳ ଇନ୍ଦିରାଜୀଙ୍କୁ ଗୋଟିଏ ପ୍ରଶ୍ନ ପଚାରିଥିଲି । ବର୍ଭମାନ କଂଗ୍ରେସ 
ଦଳରେ ମୁଖ୍ୟମନ୍ତ୍ରୀଙ୍କୁ ହଟାଇବାକୁ ଉଦ୍ୟମ ହେଉଛି । ଆପଣଙ୍କର ମତ କ'ଣ? ସେ 
ରୋକ୍ଠୋକ୍‌ ଭାବରେ କହିଲେ, ତାଙ୍କୁ ହଟାଯିବ ନାହିଁ । ମୁଁ ରାଜଭବନରୁ ସିଧା ଯାଇ 
ସଦାଶିବବାବୁଙ୍କୁ ଏହା ଜଣାଇଲି । ସେ ଆଶ୍ବସ୍ତ ହେଲେ । 

ମୁଁ ପୂର୍ବରୁ କହିଛି ବିଜୁବାବୁ ଓ ବୀରେନ୍‌ବାବୁଙ୍କ ବିରୋଧରେ ଦୁର୍ନୀତି ଅଭିଯୋଗରେ 
କେନ୍ଦ୍ର ସରକାରଙ୍କ ପକ୍ଷରୁ ଖାନ୍ନା କମିଶନ ବସିଥିଲା । ଏହାପୂର୍ବରୁ ବିଜୁବାବୁଙ୍କ ବିରୋଧରେ 

ସି.ବି.ଆଇ. ତଦନ୍ତ କରାଯାଇଥିଲା । ଏହି ତଦନ୍ତର ଫଳାଫଳ ସରକାରୀ ଭାବରେ 
ବାହାରିବା ପୂର୍ବରୁ ଶ୍ରୀ ସୁରେନ୍ଦ୍ରନାଥ ଦ୍ବିବେଦୀ କୌଣସି ମତେ ଏହାକୁ ଯୋଗାଡ଼ କରି 
ଲୋକସଭାରେ ଆଗତ କରିଦେଲେ ଏବଂ ଏହି ରିପୋର୍ଟକୁ ଓଡ଼ିଆରେ ଅନୁବାଦ କରି 
ବହୁ ସଂଖ୍ୟାରେ ବାଣ୍ଡିଲେ । ସି.ବି.ଆଇ. ରିପୋର୍ଟରେ ବିଜୁବାବୁଙ୍କ ବିରୋଧରେ ବହୁ 
ଦୁର୍ନୀତିର ଅଭିଯୋଗ ପ୍ରମାଣିତ ହୋଇଛି ବୋଲି ସେଥିରେ ଲେଖାଯାଇଥିଲା | ବିଜୁବାବୁ 
ଏହାକୁ ପୋଲିସ ରିପୋର୍ଟ କହି ଅଗ୍ରାହ୍ୟ କରିଦେଲେ ସିନା କେନ୍ଦ୍ର ସରକାର ଏହି 
ରିପୋର୍ଟକୁ ଆଧାର କରି ସୁପ୍ରିମକୋର୍ଟର ଅବସରପ୍ରାପ୍ତ ବିଚାରପତି ଜଷ୍ଟିସ୍‌ ଖାନ୍ନାଙ୍କୁ 
ନେଇ ଏକ କମିଶନ ବସାଇଲେ । ଏହା ସହିତ ବିଭିନ୍ନ କାରଣରୁ ରାଜ୍ଯ ସରକାର 
ନିନ୍ଦିତ ହୋଇସାରିଥିଲେ । ବିଜୁବାବୁ କାମରାଜ ଯୋଜନାରେ ଅନ୍ୟକେତେଜଣ 
ମୁଖ୍ୟମନ୍ତ୍ରୀଙ୍କ ସହିତ ମୁଖ୍ୟମନ୍ତ୍ରୀ ପଦରୁ ଇସ୍ତଫା ଦେଇଥିଲେ । ଏହିପରି ଏକ ପରିସ୍ଥିତି 
ପାଇଁ ପ୍ରଜାତନ୍ତ୍ର ସୁଯୋଗ ଖୋଜୁଥିଲା । ଏଥିରୁ ଜନ୍ମ ନେଲା ଏକ ଛାତ୍ର ଆନ୍ଦୋଳନ । 
ଏହି ଛାତ୍ର ଆନ୍ଦୋଳନରେ ପ୍ରଜାତନ୍ତ୍ରର ଭୁମିକା ଥିଲା ଅତ୍ୟନ୍ତ ଗୁରୁତ୍ଵପୂର୍ଣ । ଗଞ୍ଜାମର 
ପାଞ୍ଚଜଣ ଛାତ୍ରନେତା ରାମଚନ୍ଦ୍ର ରଥଙ୍କ ନେତୃତ୍ବରେ ମୋତେ ଭେଟିବାକୁ ଆସିଲେ । 
ଏହି ପାଞ୍ଚ ଜଣ ଛାତ୍ର ନେତା ହେଲେ ରାମଚନ୍ଦ୍ର ରଥ, ସନ୍ତୋଷ ମହାପାତ୍ର, ବସନ୍ତ 
ପଣ୍ଡା, ଭାଗୀରଥି ମିଶ୍ର ଓ ଜଲାଲ ଆଦେନି | ଏମାନଙ୍କ ସହିତ ଛାତ୍ର ଫେଡେରେସନର 
ଭଗବାନ ସାହୁ ମିଶିଥିଲେ । ମୁଁ ସେମାନଙ୍କୁ ପରାମର୍ଶ ଦେଲି, କଳାପତାକା ଦେଖାଇ 
ତୁମର ଅସନ୍ତୋଷ ପ୍ରକଟ କର | ବିଜୁବାବୁ ଏକ ବିମାନ ଧରି ଭଞ୍ଜନଗର ପାଖରେ 
ଓହ୍ଲାଇଲେ | ଏହି ପାଞ୍ଚଜଣ ଛାତ୍ର ତାଙ୍କ ଆଡ଼କୁ ମାଡ଼ିଯାଇ କଳାପତାକା ଦେଖାଇଲେ । 
କିନ୍ତୁ ବିଜୁବାବୁଙ୍କୁ ସ୍ଵାଗତ କରିବାପାଇଁ ସେଠାରେ ଉପସ୍ପିତ ଥିବା ସହସ୍ରାଧିକ କଂଗ୍ରେସ 
ଲୋକଙ୍କ ମଧ୍ୟରେ ସେମାନେ ଥିଲେ ଅତ୍ୟନ୍ତ ସଂଖ୍ୟାଲଘୁ । ରାମଚନ୍ଦ୍ର ରଥ ଖସି 
ପଳାଇଗଲେ । କିନ୍ତୁ ଅନ୍ୟମାନେ ଜନତାଙ୍କ କ୍ରୋଧର ଶିକାର ହେଲେ । ସେମାନଙ୍କୁ 
ଅତି ନିଶୁର ଭାବରେ ମାଡ଼ ଦିଆଗଲା ¦ ଏହି ସମ୍ବାଦ ହେଡ଼ଲାଇନ୍‌ରେ ପ୍ରଜାତନ୍ତ୍ରର 
ପ୍ରକାଶ ପାଇଲା । ସେଠାକୁ ଯାଇଥିବା ଓଡ଼ିଶା କଂଗ୍ରେସ ଦଳର ସାଧାରଣ ସଂପାଦକ 
ଲୋକନାଥ ମିଶ୍ର ( ପାଟକୁରାର ବିଧାୟକ) ମୋତେ ଟେଲିଫୋନ୍‌ କଲେ; ଜାନକୀବାବୁ, 
ଆପଣ ଏ ସମ୍ବାଦକୁ କାହିଁକି ହେଡ୍‌ଲାଇନ କରି ପ୍ରକାଶ କରିଛନ୍ତି ୨ ଏହା ଆଦୌ 
ମସୃହଣୀୟ ନୁହେଁ । ମୁଁ ତାଙ୍କୁ କହିଲି, କଳାପତାକା ଦେଖାଉଥିବା କେତେକ ଛାତ୍ରଙ୍କୁ 
ଆପଣମାନଙ୍କ ପ୍ରୋତ୍ସାହନରେ ଏପରି ନିଶୁର ଭାବରେ ମାଡ଼ ଦେବା ଅତ୍ୟନ୍ତ ଅସଂଗତ | 
ପ୍ରଜାତନ୍ତ୍ରରେ ଯାହା ବାହାରିଛି ଠିକ୍‌ ବାହାରିଛି । ସେହି ପିଲାମାନେ ସେଠାରୁ ସିଧା 

ମୋ ପାଖକୁ ଚାଲି ଆସିଲେ । ମୁଁ ସେମାନଙ୍କ ଚିକିତ୍ସାର ବ୍ୟବସ୍ଥା କଲି । ଭଞ୍ଜନଗରରେ 
ହେଲା ଆନ୍ଦୋଳନର ପ୍ରସ୍ତୁତି ପର୍ବ । ପ୍ରଥମେ ଗଞ୍ଜାମର ଭଞ୍ଜନଗର, ବ୍ରହ୍ମପୁର ଓ 
ପରେ ଅନ୍ୟାନ୍ୟ ସହରରେ ଏହା ଏକ ଆନ୍ଦୋଳନର ତୀବ୍ର ରୂପ ନେଲା । ପ୍ରଜାତନ୍ତ୍ର 
ହେଲା ଏହି ଛାତ୍ର ଆନ୍ଦୋଳନର ମୁଖପତ୍ର । ସେତେବେଳେ ବୀରେନବାବୁ ଥିଲେ 
ମୁଖ୍ୟମନ୍ତ୍ରୀ ଓ ବିଜୁବାବୁ ଥିଲେ ପ୍ରଦେଶ କଂଗ୍ରେସର ସର୍ବୋଚ୍ଚ ନେତା | ବିରୋଧୀଦଳର 
ନେତା ଶ୍ରୀ ରାଜେନ୍ଦ୍ର ନାରାୟଣ ସିଂହଦେଓ ଓ ଶ୍ରୀ ବାଙ୍କ ବିହାରୀ ଦାସ ପ୍ରମୁଖ ଛାତ୍ରମାନଙ୍କୁ 
ମାଡ଼ ପ୍ରତିବାଦରେ କଟକରେ ଏକ ସଭା କରି ୧୪୪ ଧାରା ଭଙ୍ଗରେ ଅଭିଯୁକ୍ତ 
ହୋଇ କଟକ ଜେଲ୍‌ରେ ରହିଲେ | ବିଭିନ୍ନ ରୂପରେ ଏହି ଆନ୍ଦୋଳନ ବ୍ଯାପକ 
ହେବାରେ ଲାଗିଲା ଏବଂ ଆଦୌ ପ୍ରଶମିତ ହେଲା ନାହିଁ । କେନ୍ଦ୍ର ସରକାରଙ୍କ ପକ୍ଷରୁ 
ଉପ ପ୍ରଧାନମନ୍ତ୍ରୀ ଶ୍ରୀ ଗୁଲଜାରଲାଲ ନନ୍ଦାଙ୍କୁ ଭୁବନେଶ୍ବର ଆସି ଏହାର ସମାଧାନ 
କରିବାକୁ ପଡ଼ିଥିଲା । ଏହି ଛାତ୍ର ଆନ୍ଦୋଳନ ୫୮ ଦିନ ଧରି ଚାଲିଥିଲା । 

ଛାତ୍ର ଆନ୍ଦୋଳନର ପୂର୍ଣ ସଫଳତା ପରେ ଓଡ଼ିଶାରେ କଂଗ୍ରେସ ଶାସନର ମୌଳିକ 
ଭିଭି ଦୋହଲି ଗଲା । ବିଜୁବାବୁ ଯେଉଁ ଆଡ଼େ ସଭା ସମିତି କରିବାକୁ ଗଲେ, ସେଠାରେ 
ତାଙ୍କୁ ପ୍ରବଳ ବିରୋଧ ହେଉଥିଲା । କିନ୍ତୁ ତାଙ୍କର ସାହସକୁ ଧନ୍ୟବାଦ କରିବାର କଥା | 
ଟେକାପଥର ପଡ଼ିବାବେଳେ ସେ ବସିଥିବା ଚଉକିକୁ ଓଲଟାଇ ଦେଇ ମୁଣ୍ଡରେ ରଖି 
ନିଜର ଆତ୍ସରକ୍ଷା କରୁଥିଲେ । ପୂର୍ବରୁ କହିଛି, ଖାନ୍ଵା କମିଶନ ରିପୋର୍ଟ ବିଜୁବାବୁଙ୍କ 
ବିରୋଧରେ ଗଲା । ବିଜୁବାବୁ ଦମ୍ଭର ସହିତ କହୁଥିଲେ, ଓଡ଼ିଶାର ଲୋକଙ୍କ ପାଇଁ ସେ 
ବାରମ୍ବାର ଶାସନଗତ ବେନିୟମିତତା କରିବାକୁ ପ୍ରସ୍ତୁତ ଅଛନ୍ତି । କିନ୍ତୁ ଓଡ଼ିଶାର ଲୋକଙ୍କ 
ସ୍ବାର୍ଥ ପାଇଁ ନା ଆପଣାର ସ୍ଵାର୍ଥ ପାଇଁ ଏ ବେନିୟମିତତା ? 

୧୯ ୬୫ ମସିହାରେ ଶ୍ରୀ ସଦାଶିବ ତ୍ରିପାଠୀ ମୁଖ୍ୟମନ୍ତ୍ରୀ ହେଲେ | ତାଙ୍କ ସମୟରେ 
କଂଗ୍ରେସରେ ଗୋଷ୍ଠୀ କନ୍ଦଳ ଏପରି ଭାବରେ ବଢ଼ିଗଲା ଯେ ସେ ବିଶେଷ କିଛି 
କରିପାରିଲେ ନାହିଁ । ଜନ ଅସନ୍ତୋଷ ଓ କଳାହାଣ୍ରି ଦୂ୍ଭିକ୍ଷ ଆଦି ତାଙ୍କର ଶାସନକୁ 
କବଳିତ କଲା । ଏଶେ ଛାତ୍ର ଆନ୍ଦୋଳନର ଅସାମାନ୍ୟ ସଫଳତା ପରେ ଓଡ଼ିଶା ପାଇଁ 
କୌଣସି ପ୍ରଗତିଶୀଳ ବିକଛ ନେତୃତ୍ବ ପ୍ରସ୍ତୁତ ହୋଇପାରିଲା ନାହିଁ । ଏ ମଧ୍ୟରେ ଓଡ଼ିଶା 
କଂଗ୍ରେସ ଦୁଇଫାଳ ହୋଇଗଲା । ସଦାଶିବବାବୁ ମୁଖ୍ୟମନ୍ତ୍ରୀ ହେଲେ ମଧ୍ଯ ନେତୃତ୍ବ 
ଥାଏ ବିଜୁବାବୁଙ୍କ ହାତରେ । ପ୍ରଦେଶ କଂଗ୍ରେସ କାର୍ଯ୍ୟକାରୀ କମିଟିର ଏକ ସଭାରେ 
ମତଦ୍ବୈଧ ଓ ଉଚ୍ଚବାଚ ଘଟି ବିଜୁବାବୁ ଏପରି ଉତ୍ତ୍ୟକ୍ତ ହୋଇଗଲେ ଯେ ସେ 
ପବିତ୍ରମୋହନ ପ୍ରଧାନଙ୍କୁ ସାର୍ଟ ସହିତ ଭିଡ଼ି ଆଣିଲେ । ତାଙ୍କର ସାର୍ଟ ଟିରିଗଲା । ସେ 

ଚାରିଆଡ଼େ ସେହି ଚିରା ସାର୍ଟ ଦେଖାଇ ବୁଲିଲେ ଓ ସମସ୍ତଙ୍କ ସହାନୁଭୂତି ଆକର୍ଷଣ 
କଲେ । ସେତେବେଳେ ମହତାବବାବୁ ଥାଆନ୍ତି ପାର୍ଲାମେଣ୍ଟ ସଭ୍ୟ । ମହତାବବାବୃଙ୍କ 
ନେତୃତ୍ବରେ ଅସନ୍ତୁଷ୍ଟ କଂଗ୍ରେସ ନେତାମାନେ ଏକଜୁଟ ହେଲେ । ବିଜୁବାବୁଙ୍କ 
ନେତୃତ୍ଵରେ କଂଗ୍ରେସରେ ରହି ଏମାନଙ୍କର ଭବିଷ୍ୟତ ନାହିଁ ଏବଂ ଓଡ଼ିଶା ପାଇଁ ଏକ 
ବିକଳ୍ପ ଦରକାର; ଏ ସଂପର୍କରେ ଭବିଷ୍ୟତ ନିର୍ଣ୍ଣୟ କରିବାପାଇଁ ସେମାନଙ୍କର ଏକ 
ସମ୍ମିଳନୀ ହେଲା | ମହତାବବାବୃଙ୍କ ସମେତ ଏହି ସମ୍ମଳନୀରେ ପ୍ରମୁଖ ନେତା ଥିଲେ 
ପବିତ୍ରମୋହନ ପ୍ରଧାନ, ବନମାଳି ପଟ୍ଟନାୟକ ଓ ସୁରେନ୍ଦ୍ରନାଥ ପଟ୍ଟନାୟକ । ଏହି 
ସମ୍ମିଳନୀରେ ନିଷ୍ପରି ନିଆଗଲା ଯେ “ଜନ କଂଗ୍ରେସ” ନାମରେ ଏକ ନୂଆ ଦଳ 
ଗଢ଼ାଯିବ। “ଜନ କଂଗ୍ରେସ” ଦଳର ଭବିଷ୍ୟତ ସଂପର୍କରେ ମୁଁ ଅତ୍ୟନ୍ତ ସନ୍ଦିହାନ 
ଥିଲି । ମହତାବବାବୁ ଏହି ଦଳ ଗଠନର ମୁଖ୍ୟ ଭୂମିକା ନେଇଥିଲେ ମଧ୍ୟ ମୁଁ ଏହି 
ଦଳରେ ଯୋଗଦେବାର ଆବଶ୍ୟକତା ଅନୁଭବ କରି ନ ଥିଲି । ମୁଁ ଚାହୁଥିଲି ଓଡ଼ିଶା 
କଂଗ୍ରେସରେ ବିଜୁ ପଟ୍ଟନାୟକଙ୍କର ନେଦୃତ୍ଵର ପରିବର୍ଭନ ଘଟୁ । ଜାତୀୟ ସ୍ତରରେ 
ଇତ୍ଦିରା ଗାନ୍ଧୀଙ୍କ ନେତୃତ୍‌୍‌ଵରେ ମୋର ପୂର୍ଣ୍ଣ ବିଶ୍ଵାସ ଥିଲା । 

ମୋ ପାଇଁ ଏହା ଥିଲା ଏକ ଧର୍ମ ସଙ୍କଟ । ଏକ ପକ୍ଷରେ ଜନ କଂଗ୍ରେସ ଓ 
ଅନ୍ୟପକ୍ଷରେ ଓଡ଼ିଶା କଂଗ୍ରେସର ନିନ୍ଦିତ ନେତୃତ୍ଵ । ମୁଁ ବାଧ୍ୟ ହୋଇ ନିରପେକ୍ଷତା 
ଅବଲମ୍ବନ କରି ରହିଲି ଏବଂ ଛାତ୍ର ଆନ୍ଦୋଳନ ସମୟର କେତେକ ଛାତ୍ର ନେତାଙ୍କୁ 
ନେଇ କିଛି ଗଠନମୂଳକ କାର୍ଯ୍ୟ କରିବାକୁ ସ୍ଥିର କଲି । 

ଏହି କାର୍ଯ୍ୟ ହେଲା, ବିଭିନ୍ନ ସ୍ଥାନରେ ଶ୍ରମ ଶିବିର କରି ପୁଷ୍କରିଣୀ, ଗ୍ରାମ୍ୟ ରାସ୍ତା 
ନିର୍ମାଣ ଏବଂ ଇତିହାସ, ରାଜନୀତି ଓ ସମ୍ଭିଧାନ ସଂପର୍କରେ ଆଲୋଚନାଚକ୍ର । ଓଡ଼ିଶାର 
ପ୍ରାୟ ସାତଟି ସ୍ଥାନରେ ଏହି ଶ୍ରମ ଶିବିର କରାଯାଇଥିଲା ଏବଂ ମୁଁ ସେ ସବୁ ସ୍ଥାନକୁ ଯାଇ 
ଶିବିରମାନଙ୍କରେ ଯୋଗ ଦେଉଥିଲି । ଅନେକ ସ୍ଥାନରେ ଛାତ୍ରମାନଙ୍କ ସହିତ ଜନସାଧାରଣ 
ଯୋଗ ଦେଉଥିଲେ ଏବଂ ସ୍ବେଚ୍ଛାରେ ନିଜ ନିଜର ଗାଁ ପୋଖରୀକୁ ପରିଷ୍କାର କରିଥିଲେ । 
ସ୍ଥାନୀୟ ଛାତ୍ର ଓ ଶିକ୍ଷିତ ଯୁବକମାନେ ହେଉଥିବା ଆଲୋଚନାଚକ୍ରମାନଙ୍କରେ ଯୋଗ 
ଦେଉଥିଲେ । ଉଭୟ ଶାରୀରିକ ଓ ବୌଦ୍ଧିକ କ୍ଷେତ୍ରରେ ଲୋକ ସଂପର୍କ ସ୍ଥାପନ କରିବା 
ଏହାର ଲକ୍ଷ୍ୟ ଥିଲା । 

ଏ ମଧ୍ୟରେ ମହତାବବାବୁ ଇଷ୍ଟର୍ଣ୍ଣ ଟାଇମ୍ବର ଟେଲିପ୍ରିଣ୍ଟର ବିକ୍ରି କରି ଦେଇ 
ରଷ୍ଟର୍ଣ୍ଟାଇମ୍ବଟିକୁ ବନ୍ଦ କରିଦେଲେ । ମୁଁ ପ୍ରଜାତନ୍ତ୍ର ସହିତ ଇଷ୍ଟର୍ଣ ଟାଇମ୍ବର ମଧ୍ୟ ସଂପାଦକ 
ଥିଲି । ହଠାତ୍‌ କର୍ମଚାରୀମାନଙ୍କୁ ନୋଟିସ୍‌ ନ ଦେଇ ଏବଂ କାଗଜର ସଂପାଦକ ଓ 

ପ୍ରଜାତନ୍ତ୍ର ପ୍ରଚାର ସମିତିର ସଂପାଦକ ଭାବରେ ମୋତେ ମଧ୍ୟ ସାମାନ୍ୟ ପରାମର୍ଶ ନ 
କରି ଗୋଟିଏ ଦୈନିକ ସମ୍ବାଦପତ୍ରକୁ ବନ୍ଦ କରିଦେବା ମୋ ପକ୍ଷରେ ସହନୀୟ ହେଲା 
ନାହିଁ। ମୁଁ ମହତାବବାବୁଙ୍କୁ ଗୋଟିଏ ପତ୍ର ଲେଖି ଇସ୍ତଫା ଦେଇଦେଲି । ସେ ତାର 
କୌଣସି ଉତ୍ତର ଦେଲେ ନାହିଁ । ମୁଁ ଦେଖିଲି ନିଜର ଆତ୍ସାଭିମାନ ରକ୍ଷା କରିବାର 
ଏକମାତ୍ର ବାଟ ହେଉଛି ନିକଟରେ ଅନୁଷ୍ପିତ ହେବାକୁ ଥିବା ୧୯୬୭ ସାଧାରଣ 
ନିର୍ବାଚନରେ ଜଣେ ପ୍ରାର୍ଥୀ ହୋଇ ପ୍ରଜାତନ୍ତ୍ରରୁ ବିଦାୟ ନେବା । ମୁଁ ପୂର୍ବରୁ କହିଛି, 
ଧର୍ମଶାଳା ନିର୍ବାଚନମଣ୍ଡଳୀର ମଧୁପୁର ଜମିଦାରୀ ଅଞ୍ଚଳରେ ମୁଁ ଏକ ପ୍ରଜା ଆନ୍ଦୋଳନର 
ନେତୃତ୍ଵ ନେଇଥିଲି । ତଦ୍ଦାରା ଏ ନିର୍ବାଚନମଣ୍ଡଳୀର ଉଭୟ ଧର୍ମଶାଳା ଓ ରସୁଲପୁର 
ବ୍ଲକର ଅଧିକାଂଶ ପ୍ରଜା ଉପକୃତ ହୋଇଥିଲେ । ମୁଁ ଧର୍ମଶାଳାରୁ ଜଣେ ସ୍ଵାଧୀନ ପ୍ରାର୍ଥୀ 
ଭାବରେ ଠିଆ ହେବାର ନିସଷ୍ପରି ଗ୍ରହଣ କଲି ଏବଂ ଏ ସଂପର୍କରେ ନିର୍ବାଚନମଣ୍ଡଳୀର 
କେତେକ ଲୋକଙ୍କୁ ପ୍ରଚାତନ୍ତ୍ରକୁ ଡକାଇ ପରାମର୍ଶ କଲି । ସମସ୍ତଙ୍କର ମତ ହେଲା ମୁଁ 
ଠିଆ ହେବା ଉଚିତ ହେବ । ସେଥିପାଇଁ ସେମାନେ ଯାଇ ମହତାବବାବୁଙ୍କୁ ଭେଟିଲେ । 
ମହତାବବାବୁ କିଛି କହିଲେ ନାହିଁ । ମୁଁ ତାଙ୍କର ଅନୁମତି ନେଇ ଧର୍ମଶାଳାରେ ବିଧାୟକ 
ପାଇଁ ନିର୍ବାଚନ ଲଢ଼ିଲି । ଗୋଟିଏ ଘଟଣା ମୋତେ ବିସ୍ମିତ କଲା। ନିର୍ବାଚନରେ ଜନ 
କଂଗ୍ରେସ, ପ୍ରଜା ସୋସାଲିଷ୍ଟ ଓ ସ୍ଵତନ୍ତ୍ର ଦଳର ମେଣ୍ଟ ଦୃଷ୍ଟିରୁ ବିଧାନସଭାରେ କିଏ 
କେଉଁଠାରେ ପ୍ରାର୍ଥୀ ହେବ ସ୍ଥିର ହୋଇଥିଲା । ତେଣୁ ଗୋଟିଏ ସ୍ଥାନରେ ଦୂଇଟି ଦଳର 
ପ୍ରାର୍ଥୀ ନିର୍ବାଚନ ଲଢ଼ିବାର ପ୍ରଶ୍ନ ନ ଥିଲା । ମୋର ଜନ କଂଗ୍ରେସ ସହିତ କୌଣସି 
ସଂପର୍କ ନ ଥିଲା । ମୁଁ ସ୍ଵାଧୀନ ଭାବରେ ପ୍ରାର୍ଥୀପତ୍ର ଦାଖଲ କଲି । ନିର୍ବାଚନ ଅଧିକାରୀ 
ଯେଉଁ ନିର୍ବାଚନ ଚିହ୍ନ ଦେବେ, ସେଥିରେ ଲଢ଼ିବି ବୋଲି ସ୍ଥିର କରିଥିଲି । କିନ୍ଧୁ ପରେ 
ଜାଣି ବିସ୍ମିତ ହେଲି ଯେ ମୋତେ ଜନ କଂଗ୍ରେସର “ ନିକିତି' ଚିହୃ ଦିଆଯାଇଛି । ଏହା 
ବୋଧହୁଏ ମହତାବବାବୁଙ୍କ ଦ୍ଵାରା ହୋଇଛି ବୋଲି ମୁଁ ଅନୁଭବ କଲି ! ତେଣୁ ଦଳରେ 
ନଥାଇ ଏହି ଚିହ୍ନରେ ହିଁ ଲଢ଼ିଲି। 

ମହତାବବାବୁ ମୋତେ ଖବର ଦେଲେ ଯେ ସେ ମୋ ପାଇଁ ଦିନେ ପ୍ରଚାର 
କରିବାକୁ ଆସିବେ । ଏହି ନିର୍ବାଚନରେ ପ୍ରଜା ସୋସାଲିଷ୍ଟ ଦଳର ଶ୍ରୀ ପରମାନନ୍ଦ ମହାନ୍ତି, 
କଂଗ୍ରେସର ମନ୍ତ୍ରୀ ଶ୍ରୀ ଚିତ୍ତରଂଜନ ନାୟକ ଓ ନିଜେ ମଧୁପୁରର ରାଜା ସ୍ବାଧୀନ ଭାବରେ 
ନିର୍ବାଚନ ଲଢୁଥିଲେ । ମୋର ନିର୍ବାଚନ ପ୍ରଚାରରେ ମୁଁ ଗୋଟିଏ କଥା କହୁଥିଲି । ରାଜ୍ୟ 
କଂଗ୍ରେସ ନିନ୍ଦିତ । ମୁଁ ଅନ୍ୟ ଦଳର ପ୍ରାର୍ଥୀମାନଙ୍କ ଅପେକ୍ଷା ନିରପେକ୍ଷ ଭାବରେ ଧର୍ମଶାଳାର 
ସେବା କରିବାପାଇଁ ନିଜକୁ ଯୋଗ୍ୟତର ମନେ କରୁଛି ଏବଂ ଏଠାକୁ ମୁଁ ନୂଆହୋଇ 

ଆସିନାହିଁ । ପୂର୍ବରୁ ମଧୁପୁର ପ୍ରଜାମଣ୍ଡଳ ଆନ୍ଦୋଳନର ମୁଁ ନେତୃତ୍ବ ନେଇ ପ୍ରଜାମାନଙ୍କ 
ଦାବିକୁ ହାସଲ କରାଇପାରିଛି । ମହତାବବାବୁ ଏହି ନିର୍ବାଚନମଣ୍ଡଳୀରେ ତିନୋଟି ସଭାରେ 
ମୋ ପାଇଁ ପ୍ରଚାର କରିଥିଲେ । ଦଳ ଭାବରେ ଦୁଇଟି ଦଳର ସେଠାରେ ସଂଗଠନ 
ଥିଲା। କଂଗ୍ରେସ ଓ ପ୍ରଜା ସୋସାଲିଷ୍ଟ ଦଳର । ମୁଁ ସେତେବେଳର କର୍ମୀମାନଙ୍କୁ ଏକତ୍ର 
କଲି, କିନୁ ପ୍ରଜା ସୋସାଲିଷ୍ଠ ଦଳର ଯେଉଁ କର୍ମୀମାନେ ପ୍ରଜା ଆନ୍ଦୋଳନରେ ମୋ 
ସହିତ ସାମିଲ ହୋଇଥିଲେ, ସେମାନେ ମୋତେ ନିର୍ବାଚନରେ ସମର୍ଥନ କଲେ ନାହିଁ । 
ରସୁଲପୁର ବ୍ଲକର ଜଣେ ମୁଖ୍ୟ ପ୍ରକା ସାସୋଲିଷ୍ଟ କର୍ମୀ ମୋତେ ଆସି କହିଲେ ଯେ 
ଆପଣଙ୍କୁ ଆମେ ସମର୍ଥନ କରିଥାନ୍ତୁ, କିନ୍ତୁ ଆମ ଦଳର ପ୍ରାର୍ଥୀ ଥିବାରୁ ଆମେ ଆପଣଙ୍କୁ 
ସମର୍ଥନ କରିପାରିବୁ ନାହିଁ । ମଧୁପୁର ରାଜା ଜମିଦାର ଭାବରେ ଲୋକଙ୍କ ମଧ୍ୟରେ 
ନିଜର ପ୍ରତିଷ୍ଠାକୁ ନେଇ ଠିଆହୋଇଗଲେ | ସେ ଯେଉଁ ସ୍ଥାନକୁ ଗଲେ ସ୍ତ୍ରୀ ଲୋକମାନଙ୍କର 
ହୁଳହୁଳି ଏବଂ ପୁରୁଣା ରାଜାଙ୍କ ଅନୁରକ୍ତ ଲୋକଙ୍କର ସମର୍ଥନ ପାଇଲେ । 

କଂଗ୍ରେସ ଦଳର ଯେଉଁ ଭୋଟ ଥିଲା ତାହା କଂଗ୍ରେସ ପକ୍ଷରେ ଗଲା । ପି.ଏସ୍‌.ପି.ର 
ସଂଗଠନ ସେଠାରେ ଦୃଢ଼ ଥିଲା ଏବଂ ସେ ଦଳର ପ୍ରାର୍ଥୀ ପରମାନନ୍ଦ ମହାନ୍ତିଙ୍କ ବ୍ୟକ୍ତିତ୍ଵ 
ବିରୋଧରେ କିଛି କହିବାର ନ ଥିଲା | ମୋ ପାଇଁ କେବଳ ଧର୍ମଶାଳା ବୃକର କିଛି ମୁଖ୍ୟ 
ଲୋକ, ଛାତ୍ର ଓ ଯୁବକମାନେ କାମ କରୁଥିଲେ | ରସୁଲପୁର ବୃକକୁ ପୂର୍ବରୁ ମୁଁ କେବେ 
ଯାଇ ନ ଥିଲି ଏବଂ ସମୟର ସ୍ଵ୍ତା ଦୃଷ୍ଟିରୁ କେବଳ କର୍ମୀଙ୍କ ଜରିଆରେ ପ୍ରଚାରପତ୍ର 
ବାଣ୍ଟି ଦେଇଥିଲି । ନିର୍ବାଚନ ଫଳାଫଳରେ ପ୍ରଜା ସୋସାଲିଷ୍ଟ ଦଳର ପ୍ରାର୍ଥୀ ପ୍ରାୟ ୧୪ 
ହଜାର କେତେ ଶହ ଭୋଟ ପାଇ ନିର୍ବାଚିତ ହେଲେ । ଆମେ ତିନିଜଣ ପ୍ରାର୍ଥୀ ପ୍ରାୟ ଛଅ 
ହଜାର ଲେଖାଏଁ ଭୋଟ ପାଇଲୁ । ଆଉ କେତେଜଣ ପ୍ରାର୍ଥୀ ମଧ୍ୟ ସ୍ଵାଧୀନ ଭାବରେ 
ଲଢୁଥିଲେ । ମୁଁ ଯାହା ଭୋଟ ପାଇଥିଲି ଧର୍ମଶାଳା ବୁକରୁ । ରସୁଲପୁର ବୁକରୁ ପ୍ରାୟ 
ଭୋଟ ମିଳିଲା ନାହିଁ । 

ଏହି ନିର୍ବାଚନରେ ବିଜୁବାବୁ ପାଞ୍ଚଟି ନିର୍ବାଚନମଣ୍ଡଳୀରୁ ପ୍ରାର୍ଥୀ ହୋଇଥିଲେ । 
ତାହା ମଧ୍ୟରେ କଟକ ଜିଲ୍ଲାର ପାଟକୁରା ଅନ୍ୟତମ । ସେ ନିର୍ବାଚନ ସମୟରେ ଥରେ 
ଧର୍ମଶାଳା ବାଟ ଦେଇ ଯାଉଥିଲେ । ଦିନେ ଦ୍ଵିପ୍ରହର ସମୟରେ ଆମ କ୍ୟାମ୍ପରେ ଆସି 
ପହଞ୍ଚିଲେ ଏବଂ ମୋତେ କହିଲେ ନିର୍ବାଚନ ଫଳାଫଳ କ'ଣ ହେବ ମୁଁ କହିପାରୁ 
ନାହିଁ। କିନ୍ତୁ ଏହି କଟକ ଜିଲ୍ଲାର ଲୋକମାନଙ୍କୁ ଆଦୌ ବିଶ୍ଵାସ କରିହେବ ନାହିଁ । ରାଜ୍ୟ 
ନିର୍ବାଚନ ଫଳାଫଳ ମେଣ୍ଟ ପକ୍ଷରେ ଗଲା । ସ୍ଵତନ୍ତ୍ର ଦଳ ୫ ୧ ସ୍ଥାନରେ ଜୟଯୁକ୍ତ 
ହେଲା, ଜନ କଟଗ୍ରେସ ୨ ୬ଟି ସ୍ଥାନରେ, ପ୍ରକା ସୋସାଲିଷ୍ଠ ଦଳ ୧୯ଟି ସ୍ଥାନରେ 

ବିଜୟୀ ହୋଇଥିଲେ । ବିଜୁବାବୁ ପାଞ୍ଚଟି ଯାକ ସ୍ଥାନରୁ ହାରିଗଲେ । ଓଡ଼ିଶାରେ ଶ୍ରୀ 
ରାଜେନ୍ଦ୍ର ନାରାୟଣ ସିଂହଦେଓଙ୍କ ନେତୃତ୍ଵରେ ମନ୍ତ୍ରିମଣ୍ଡଳ ଗଠିତ ହେଲା। ସ୍ଵତନ୍ତ୍ର ଓ 
ଜନକଂଗ୍ରେସ ଦଳର ଏହି ମିଳିତ ମନ୍ତିମଣ୍ଡଳରେ ଅନ୍ୟ ମନ୍ତ୍ରୀମାନଙ୍କ ମଧ୍ଯରେ 
ଜନକଙଂଗ୍ରେସର ପବିତ୍ର ମୋହନ ପ୍ରଧାନ, ସୁରେନ୍ଦ୍ର ନାଥ ପଟ୍ଟନାୟକ ଓ ବନମାଳି 
ପଟ୍ଟନାୟକ ପ୍ରମୁଖ ସ୍ଥାନ ପାଇଥିଲେ ! ସୁରେନ୍ଦ୍ରବାବୁ ରାଜସ୍ବ ଜଳସେଚନ ଓ ବିଦ୍ୟୁତ୍ବିଭାଗ 
ପରି ତିନୋଟି ପ୍ରଧାନ ବିଭାଗର ମନ୍ତ୍ରୀ ହୋଇଥିଲେ ! ବନମାଳିବାବୃଙ୍କ ପାଖରେ ଶିକ୍ଷା 
ବିଭାଗ ରହିଲା । ପବିତ୍ରବାବୁ ଉପମୁଖ୍ୟମନ୍ତ୍ରୀ ହୋଇଥିଲେ, ପ୍ରଜା ସୋସାଲିଷ୍ଟ ଦଳ ଉପ 
ବାଚସ୍ତତି ପଦରେ ସନୁଷ୍ଟ ରହିଲେ | ପୁରୀର ତତ୍କାଳୀନ ଏମ୍‌.ଏଲ୍‌.ଏ. ହରିହର 
ବାହିନୀପତି ଉପବାଚସ୍ପତି ହେଲେ । 


ବର୍ଭମାନ ମୁଁ ଜୀବନରେ ଦୋଛକିରେ ପହଞ୍ଚିଲି | ୧୯ ୪୯ ମସିହାରୁ ୧୯୬୭ 
ମସିହା ପର୍ଯ୍ୟନ୍ତ ୧୮ ବର୍ଷ ଯାହାକୁ କି ଜୀବନର ସବୁଠାରୁ ସକ୍ରିୟ ସମୟ ବୋଲି 
କୁହାଯାଇପାରେ ତାହା ପ୍ରଜାତନ୍ତ୍ରରେ କଟିଗଲା | ଏଥିରୁ ଯେ ମୁଁ ଲାଭବାନ ନ ହେଲି 
ତାହା ନୁହେଁ । ଦୁଇଟି ସମ୍ବାଦପତ୍ର, ଗୋଟିଏ ମାସିକ ସାହିତ୍ୟ ପତ୍ରିକା ଝଙ୍କାର ଏବଂ 
ପ୍ରଜାତନ୍ତ୍ର ପ୍ରେସ ପରି ଏକ ଅନୁଷ୍ଠାନର ପରିଚାଳନା ଜୀବନର ଅଭିଜ୍ଚତାରେ ବହୁ ସାହାଯ୍ୟ 
କଲା | ଦୁଇଟି ଯାକ ସମ୍ବାଦପତ୍ର ସଂପାଦକ ଭାବରେ ସାମ୍ବାଦିକ ଜୀବନର ଅଭିଜ୍ଞତା 
ଅର୍ଚନରେ ମୋତେ କମ୍‌ ସାହାଯ୍ୟ କରି ନ ଥିଲା। ସଂପୂର୍ଣ୍ଣ ସ୍ଵାଧୀନ ନ ହେଲେ ମଧ୍ୟ 
ମହତାବବାବୁ ଏତେ କମ୍‌ ବୟସରେ ଦୂଇଟି ସମ୍ବାଦପତ୍ରର ସଂପାଦନା ଦାୟିତ୍ଵ ଦେଇଥିଲେ 
ଓ ପରିଚାଳନା ପାଇଁ ମୋ ଉପରେ ନିର୍ଭର କରୁଥିଲେ । ଏହା ଜଣେ ଯୁବକ ପକ୍ଷରେ 
କମ୍‌ ମୂଲ୍ୟବାନ ନୂହେଁ । ଏଠାରେ ଗୋଟିଏ ଘଟଣା ଉଲ୍ଲେଖ କରେ । ପ୍ରଜାତନ୍ତ୍ର ଓ 
ଇଷ୍ଟର୍ଣ୍ଣ ଟାଇମ୍ବରେ କାମ କରୁଥିବା ଦୂଇଜଣ ସାମ୍ବାଦିକ ଶ୍ରୀ ନାରାୟଣ ରଥ ଏବଂ ଶ୍ରୀ 
ଏଚ.ପି. ଶାସ୍ତ୍ରୀ ମହତାବବାବୃଙ୍କ ବିଷ ଦୃଷ୍ଟିରେ ପଡ଼ିଲେ । ମହତାବବାବୁ ସ୍ଥିର କଲେ 
ସେ ଦୁହିଁଙ୍କୁ ବିଦାୟ ଦେବାପାଇଁ ଏବଂ ସେ ଅନୁଯାୟୀ ତାଙ୍କୁ ଚାକିରିରୁ ବରଖାସ୍ତ 
କରାଗଲା । ସେମାନେ ନିଖିଳ ଭାରତ କର୍ମଜୀବୀ ସାମ୍ବାଦିକ ସଂଘକୁ ଅପିଲ କଲେ । 
ଏହା ହେଉଛି ୧୯ ୫ ୪ ମସିହାର କଥା । ସେତେବେଳେ ଏହି ସଂଘର ସଭାପତି 
ଥାଆନ୍ତି ନାସନାଲ୍‌ ହେରାଲଡ୍‌ ସମ୍ବାଦପତ୍ରର ସଂପାଦକ ଚଳପତି ରାଓ | ସେମାନଙ୍କ 
କାର୍ଯ୍ୟକାରୀ କମିଟି ବୈଠକକୁ ପ୍ରଜାତନ୍ତ୍ର ପ୍ରଚାର ସମିତିର ସଂପାଦକ ଭାବରେ ମୋତେ 
କାରଣ ଦର୍ଶାଇବା ପାଇଁ ନୋଟିସ୍‌ ହେଲା ଏବଂ ସାକ୍ଷାତରେ ସେମାନଙ୍କୁ ଦିଲ୍ଲୀଠାରେ 

ଭେଟିବା ପାଇଁ ଚିଠି ଆସିଲା। ମୁଁ ମାଲିକ ନୁହେଁ, ମହତାବବାବୁ ମାଲିକ; କିନ୍ତୁ ମୁଁ 
ସଂପାଦକ, ମାଲିକାନାର ଦାୟିତ୍ଵ ମୋ ଉପରେ । ତେଣୁ ମୋତେ ଯିବାକୁ ପଡ଼ିଲା । 
ଦିଲ୍ଲୀଠାରେ ଅନୁଷ୍ଠିତ କାର୍ଯ୍ୟକାରୀ କମିଟିର ପ୍ରାୟ ୧୨ ଜଣ ସଭ୍ୟ ଉପସ୍ଥିତ ଥାଆନ୍ତି । 
ସମସ୍ତେ ଜଣେ ଜଣେ କୃତବିଦ୍ୟ ସାମ୍ବାଦିକ, ଅଭିଜ୍ଞ ଓ ପ୍ରଭାବଶାଳୀ ! ମୁଁ କଟକର 
ଦୂଇଟି ଛୋଟ ସମ୍ବାଦପତ୍ରର ସଂପାଦକ ଓ ଅଭିଜ୍ଞତା କମ୍‌ । ତଥାପି ମୁଁ ସେମାନଙ୍କୁ 
ଭେଟିବାକୁ ଗଲି । ବିଶୂଚ୍ଗଳାର କାରଣ କହିଲି । ସେମାନେ ସମ୍ବାଦପତ୍ର ପରିଚାଳନାର 
ଖୋଲାଖୋଲି ସମାଲୋଚନା କରିବା ଓ କାର୍ଯ୍ୟରେ ସହଯୋଗ ନ କରିବା ଥିଲା ପ୍ରଧାନ 
କାରଣ । ସେମାନଙ୍କଠାରୁ କୈଫିୟତ ତଲବ କରାଯାଇଥିଲା ଓ ସେମାନେ ତାର ଉତ୍ତର 
ଦେଇ ନ ଥିଲେ । ଚଳପତି ରାଓ ପଚାରିଲେ, ତମେ ସମ୍ବାଦପତ୍ରର ମାଲିକଙ୍କର 
ପ୍ରତିନିଧିତ୍ଵ କରୁଛ । ଦୁଇଜଣ ବରିଶ୍ଧ ସାମ୍ବାଦିକଙ୍କୁ ବିଦାୟ ଦେବା କେତେଦୂର ଯୁକ୍ତିଯୁକ୍ତ 
ହୋଇଛି ? ମୁଁ ଉତ୍ତର ଦେଲି, ସଂପୂର୍ଣ ସମ୍ମାନର ସହ ମୁଁ ସଭାପତିଙ୍କୁ ଅବଗତ କରାଇବାକୁ 
ଚାହେ ଯେ, ମୁଁ ମାଲିକ ନୁହେଁ । କିମ୍ବା ଏହି ସଂସ୍ଥାର କେହି ଜଣେ ମାଲିକ ନାହାନ୍ତି । 
ଏହା ଏକ ଟ୍ରଷ୍ଠ ଏବଂ ଏହାର ଚେୟାରମ୍ୟାନ ଡକ୍ଟର ହରେକୃଷ୍ଣ ମହତାବ ଓ ମୁଁ ତା'ର 
ସଂପାଦକ ମାତ୍ର । ଖବରକାଗଜର ସଂପାଦକ ହେଲେ ମଧ୍ୟ ମୁଁ ଜଣେ କର୍ମଜୀବୀ 
ସାମ୍ବାଦିକ । ମୁଁ ଖାଲି ସଂପାଦକୀୟ ଲେଖେ ନାହିଁ, ଖବରକାଗଜର ସମ୍ବାଦ ଓ ମୋ 
ଲେଖାର ପ୍ରଫ୍‌ ସଂଶୋଧନ କାର୍ଯ୍ୟ ମଧ୍ୟ କରେ । ତେଣୁ ମୁଁ ସଂପାଦକୀୟଠାରୁ ପ୍ରଫ୍‌ 
ରିଡ଼ିଂ ପର୍ଯ୍ୟନ୍ତ ସମସ୍ତ କାର୍ଯ୍ୟ କରେ । ମୋର ସେମାନଙ୍କ ପ୍ରତି କୌଣସି ବ୍ୟକ୍ତିଗତ 
ବିଦ୍ବେଷ ଭାବ ନାହିଁ । ଯାହାହେଉ, ତାହା ଉପରେ ସେମାନେ କୌଣସି କାର୍ଯ୍ୟାନୁଷ୍ଠାନ 
କଲେ ନାହିଁ । 

ମୁଁ ଜଣେ ସମ୍ବାଦପତ୍ରର ସଂପାଦକ ଭାବରେ ନିଖିଳ ଭାରତ ସମ୍ବାଦପତ୍ର ସଂପାଦକ 
ସମ୍ମିଳନୀରେ ପ୍ରତିବର୍ଷ ଯୋଗ ଦେଇଥାଏ । ଏହି ସମ୍ମିଳନୀର ସଭାପତି ପଦରେ 
ଅମୃତବଜାର ପତ୍ରିକାର ସଂପାଦକ ତୁଷାରକାନ୍ତି ଘୋଷ, ଟ୍ୟୁବ୍ୟୁନର ସଂପାଦକ ନଟରାଜନ, 
ଦିଲ୍ଲୀର ଜଣେ ପ୍ରସିଦ୍ଧ ସାମ୍ବାଦିକ ଢେ.ଏନ୍‌. ସାହନି ଓ ପାଓନିୟରର ସଂପାଦକମାନଙ୍କ 
ପରି ନାମକରା ସଂପାଦକମାନେ ବିଭିନ୍ନ ସମୟରେ ଦାୟିତ୍ବ ନିର୍ବାହ କରିଥିଲେ ଏବଂ 
ଏହାର ବାର୍ଷିକ ସମ୍ମିଳନୀକୁ ସାଧାରଣତଃ ପ୍ରଧାନମନ୍ତ୍ରୀ ପଣ୍ଡିତ ଜବାହରଲାଲ ନେହେରୁଙ୍କୁ 
ନିମନ୍ତ୍ରଣ କରାଯାଉଥିଲା । ମୋର ମନେ ଅଛି, ଥରେ ଦିଲ ସମ୍ମିଳନୀ ଉଦ୍‌ଘାଟନ 
କରିବାପାଇଁ ପ୍ରଧାନମନ୍ତ୍ରୀ ପଶ୍ିତ ନେହେଗୁଙ୍କୁ ନିମନ୍ତ୍ରଣ କରାଯାଇଥିଲା । ସେ ଏକ ଓଜସ୍ବିନୀ 
ବଲ୍ପତା ଦେଇଥିଲେ । ସାମ୍ବାଦିକମାନେ ଚତୁର୍ଥ ଶକ୍ତି ଏବଂ ଦେଶର ନୀତି ନିର୍ବାରଣରେ 

ସଂପାଦକମାନଙ୍କର ମହନୀୟ ଭୂମିକା ରହିଛି ବୋଲି କହିବା ସଙ୍ଗେ ସଙ୍ଗେ ସେ ଆଉ 
ଗୋଟିଏ କଥା କହିଦେଲେ । ସେ କହିଲେ, ଭାରତର ଜନସାଧାରଣଙ୍କୁ ମୁଁ ଯେପରି 
ଜାଣିଛି ଏଠାରେ ଉପସ୍ଥିତ କୌଣସି ସଂପାଦକ ଜାଣନ୍ତି ନାହିଁ । (1 know the people 
of India more than any of the news paper editors present here) 
ଉଲ୍ଲସିତ କରତାଳି ଧ୍ବନି ସହ ସଂପାଦକମାନେ ତାଙ୍କର ଏହି ଉକ୍ତିକୁ ସମର୍ଥନ ଜଣାଇଥିଲେ । 
ପଣ୍ଡିତ ନେହେରୁ ଏପରି ଜଣେ ନେତା ଥିଲେ ଯେ ଦଳମତ ନିର୍ବିଶେଷରେ ଭାରତର 
ଜନସାଧାରଣଙ୍କର ତାଙ୍କ ପ୍ରତି ବିପୁଳ ସମର୍ଥନ ଥିଲା । ତାଙ୍କର ଗାଳିଦେବାଟାକୁ ମଧ୍ୟ 
ଆନନ୍ଦରେ ଗ୍ରହଣ କରାଯାଉଥିଲା । 

ନଟରାଜନଙ୍କ ସଭାପତିତ୍୍‌ରେ ଦିଲ୍ଲୀରେ ଯେଉଁ ବର୍ଷ ସଂପାଦକ ସମ୍ମିଳନୀ 
ଡକାଯାଇଥିଲା, ମୁଁ ସେଥିରେ ସମ୍ମିଳନୀର ଦାୟିତ୍ଵ ଓ ଦେଶର ସମସ୍ୟା ସଂପର୍କରେ 
ପନ୍ଦର ମିନିଟ୍‌ର ଏକ ଭାଷଣ ଦେଇଥିଲି ଏବଂ ସେଥିରେ କରତାଳି ଧ୍ଵନି ପଡ଼ିଥିଲା । 
ମୁଁ ସେତେବେଳେ ଓଡ଼ିଶାର ଗୋଟିଏ ବିଶିଷ୍ଠ ସମ୍ବାଦପତ୍ରର ପ୍ରତିନିଧିତ୍ଵ କରୁଥାଏ । 
ମୋ ସହିତ ମାତ୍ସଭୂମିର ସଂପାଦକ ବିଚିତ୍ରାନନ୍ଦ କର ଯାଇଥାନ୍ତି । ସେତେବେଳେ 
ମାତୃଭୂମି ପ୍ରଜାତନ୍ତ୍ରକୁ ତାହାର ଏକ ପ୍ରତିପକ୍ଷ ସମ୍ବାଦପତ୍ର ଭାବରେ ବିଚାର କରୁଥିଲା । 
ସେତେବେଳେ ମାତୃ ଭୂମିର ସଂପାଦକ ବାଳକୃଷ୍ଣ କରଙ୍କର ତିରୋଧାନ 
ହୋଇଯାଇଥାଏ । ତାଙ୍କର ପୁଅ ବିଚିତ୍ରାନନ୍ଦ କର ଦାୟିତ୍ଵ ନେଇଥାନ୍ତି । ସଂପାଦକ 
ସମ୍ମିଳନୀରେ ପୂର୍ବତନ ସଂପାଦକଙ୍କର ତିରୋଧାନପାଇଁ ଶୋକପ୍ରସ୍ତାବ ଆଗତ 
କରାଯାଏ; କିନଜୁ ଶୋକ ପ୍ରସ୍ତାବରେ ବାଳକୃଷ୍ଣ କରଙ୍କର ନାମ ନ ଥାଏ ମୁଁ ଠିଆହୋଇ 
ଉଚ୍ଚ ସ୍ଵରରେ କହିଲି, ଓଡ଼ିଶାର ଜଣେ ବିଶିଷ୍ଠ ଓ ବୟୋଜ୍ୟେଷ୍ଠ ସଂପାଦକ ଯାହାଙ୍କର 
ତିରୋଧାନ ହୋଇଯାଇଛି, ଶୋକପ୍ରସ୍ତାବରେ ତାଙ୍କର ନାମ ନାହିଁ, ତାଙ୍କର ନାମ 
ଶୋକପ୍ରସ୍ତାବରେ ସଂଯୋଗ କରାଯାଉ | ସଂଯୋଗ କରାଗଲା ଏବଂ ବିଚିତ୍ରାନନ୍ଦବାବୁ 
ମୋର ବନ୍ଧୁ ହୋଇଗଲେ । 

ଏହି ସମ୍ମିଳନୀରେ କାର୍ଯ୍ୟକାରୀ କମିଟିର ସଭ୍ୟ ହେବାପାଇଁ ପ୍ରତିଦୃନ୍ଦ୍ରିତା କରୁଥିଲି । 
ଦିଲ୍ଲୀ କଲିକତା, ବମ୍ବେ, ମାଡ୍ରାସ ଆଦି ସମ୍ବାଦପତ୍ରମାନଙ୍କର ବହୁ ପ୍ରତିପତ୍ତି ଥାଏ ଏବଂ 
ସେହିମାନଙ୍କ ଭିତରୁ ହିଁ କାର୍ଯ୍ୟକାରୀ କମିଟି ସଭ୍ୟ ହୋଇଥାନ୍ତି । କିନ୍ତୁ ମୋର ଭାଷଣ 
ଫଳରେ ମୁଁ ସେଥର କାର୍ଯ୍ୟକାରୀ କମିଟିକୁ ନିର୍ବାଚିତ ହୋଇଗଲି । ପରବର୍ଭୀ ୧୯ ୫୯ 
ଅଧିବେଶନରେ ହିନ୍ଦୁସ୍ତାନ ଟାଇମ୍ବର ସ୍ଵନାମଧନ୍ୟ ସଂପାଦକ ଦୁର୍ଗା ଦାସ ସମ୍ମିଳନୀର 
ସଭାପତି ହେଲେ । ସେ ସର୍ଦ୍ଦାର ପଟେଲଙ୍କର ସମସ୍ତ ଲେଖା ଓ ପତ୍ରାବଳୀ ଏକତ୍ର କରି 

କେତେକ ଖଣ୍ଡରେ ପ୍ରକାଶ କରିଥିଲେ । ତାଙ୍କ ସହିତ ମୋର ସୁସଂପର୍କ ସ୍ଥାପିତ 
ହୋଇଥିଲା । ପ୍ରଜାତନ୍ତ୍ର ସଂପାଦକ ଭାବରେ ମୁଁ ତାଙ୍କୁ ଥରେ ଭୁବନେଶ୍ବର ନିମନ୍ତ୍ରଣ 
କରିଥିଲି ଏବଂ ତାଙ୍କ ପାଇଁ ରେଭେନ୍ଵା କଲେଜର ତକଳ୍କାଳୀନ ପ୍ରିନସିପାଲ ପ୍ରଫେସର 
ସାମନ୍ତରାୟଙ୍କୁ କହି ଫିଜିକ୍୍‌ ଅଡିଟୋରିୟମରେ ଏକ ବକ୍ତ୍ତାର ଆୟୋଜନ କରାଇଥିଲି । 
ଦୁର୍ଗା ଦାସ ଜଣେ ଖୁବ୍‌ ଭଲ ବକ୍ତା ଥିଲେ । ତାଙ୍କ ବକ୍ତବ୍ୟ ଶ୍ରୋତୃବର୍ଗଙ୍କୁ ମନ୍ତ୍ରମୁଗ୍ଧ 
କରିଦେଉଥିଲା | ସମ୍ବାଦପତ୍ର ସଂପାଦକ ସମ୍ମିଳନୀରେ ମୋର ସଂପର୍କ ନ ରହିଲେ ବି 
ତାଙ୍କର ମୂତ୍ଯୁ ପର୍ଯ୍ୟନ୍ତ ତାଙ୍କ ସହିତ ମୋର ବନ୍ଧୁତଵ ପୂର୍ଣ ସଂପର୍କ ରହିଥିଲା । ତାଙ୍କର 
ସଭାପତିତ୍ଵ ସମୟରେ ଆମର କାର୍ଯ୍ୟକାରୀ କମିଟି ପକ୍ଷରୁ ଏକ ବୈଦେଶିକ ବ୍ୟାପାର 
କମିଟି ଗଠନ କରାଯାଇଥିଲା ଓ ମୁଁ ତାର ସଭ୍ୟ ଥିଲି । ଆମେ ଏକ ପ୍ରତିନିଧିଦଳ 
ପ୍ରଧାନମନ୍ତ୍ରୀ ପଣ୍ଡିତ ନେହେରୁଙ୍କୁ ସାକ୍ଷାତ କରିବାକୁ ଯାଇଥିଲୁ । ଭାରତ ଓ ଚୀନ ସଂପର୍କ 
ସେତେବେଳେ ତିକ୍ତ ହୋଇ ଆସିଥିଲା । ପଣ୍ତିତ ନେହେରୁ ଚୀନର ଆଭ୍ୟନ୍ତରୀଣ ବ୍ୟବସ୍ଥା 
ଓ ଚୀନ ସହିତ ଭାରତର ତକ୍ାଳୀନ ସଂପର୍କ ବିଷୟରେ ବହୁ ଆଲୋକପାତ କରିଥିଲେ । 
କିନୁୁ ସେଥିରେ ଭବିଷ୍ୟତରେ ଚୀନ ସହିତ ଭାରତର ଯୁଦ୍ଧ ହେବାର ଆଶଙ୍କା ସଂପର୍କରେ 
କୌଣସି ସୂଚନା ନ ଥିଲା | ଚୀନ୍‌ ଯେ ଭାରତ ଆକ୍ରମଣ କରିବ, ତାହା ସେପର୍ଯ୍ୟନ୍ତ ସେ 
ବିଶ୍ଵାସ କରୁନଥିଲେ । 

ପ୍ରଜାତନ୍ତ୍ରର ସଂପାଦକ ଭାବରେ ମୁଁ ଯେ କିଛି ପ୍ରତିଷ୍ଠା ଅର୍ଜନ କରି ନ ଥିଲି 
ତାହା ନୁହେଁ । କଲେଜ ଓ ଅନ୍ୟାନ୍ୟ ଅନୁଷ୍ଠାନମାନଙ୍କ ଭାଷଣ ଦେବାପାଇଁ ମୁଁ ଅତିଥି 
ଭାବରେ ନିମନ୍ତିତ ହୋଇ ଯାଉଥିଲି । କଂଗ୍ରେସ ସଭା ମାନଙ୍କରେ ଅଂଶ ଗ୍ରହଣ 
କରୁଥିଲି । ନିର୍ବାଚନ ସଭା ମାନଙ୍କରେ ପ୍ରଚାର କରୁଥିଲି । ୧୯୫୭ ମସିହା 
ନିର୍ବାଚନରେ ମହତାବବାବୁଙ୍କୁ କହି ଝଙ୍କାରର ତତ୍‌କାଳୀନ ସଂପାଦକ ସତ୍ୟାନନ୍ଦ 
ଚମ୍ପତିରାୟଙ୍କୁ ବେଗୁନିଆରେ ନିର୍ବାଚନ ଲଢ଼ିବାକୁ ଟିକେଟ୍‌ ଦିଆଇଥିଲି ଏବଂ ତାଙ୍କ 
ପାଇଁ ଥିଲି ମୁଖ୍ୟ ପ୍ରଚାରକ । ମୁଁ ସେତେବେଳେ ବେଗୁନିଆ ନିର୍ବାଚନମଣ୍ଡଳୀର ପ୍ରାୟ 
ସମସ୍ତ ଗ୍ରାମ ବୁଲି ନିର୍ବାଚନ ପ୍ରଚାର କରିଥିଲି । କମ୍ୟୁନିଷ୍ଟବାଦ ଓ ଗଣତାନ୍ତିକ ସମାଜବାଦ 
ମଧ୍ୟରେ କ'ଣ ପାର୍ଥକ୍ୟ ଅଛି ତାହା ଲୋକଙ୍କୁ ବୁଝାଇଲି । ସେତେବେଳେ କମ୍ୟୁନିଷ୍ଟ 
ନେତା ଗଙ୍ଗାଧର ପାଇକରାୟ ଦୁଇଥର ଏମ.ଏଲ.ଏ. ଥାଇ ଦୃତୀୟ ବାର ନିର୍ବାଚନ 
ଲଢ଼ୁଥାନ୍ତି । ତାଙ୍କ ନେତୃତ୍ବରେ ଭାଗଚାଷୀ ଓ ଧାନ କଟାଳି ସଅରମାନେ ଅନ୍ୟମାନଙ୍କ 
ବିଲରୁ ଜବରଦସ୍ତି ଧାନ କାଟି ନେଉ ଥାଆନ୍ତି । ଏମ.ଏଲ.ଏ.ଙ୍କ ସମର୍ଥନରେ ଗୀ 
ଗଣ୍ଡାରେ ସେମାନଙ୍କର ହୁକୁମତ୍‌ ଜାହିଁର ରହିଥାଏ । ଚାଷୀମାନେ ଓ ଅନ୍ଯ 


୧୨୨ ଞ ଅସମାପ୍ତ ଆତ୍ଧଲିପି 


Digitized by srujanika@gmail.com 
é 1 é 


ଜମିମାଲିକମାନେ ଅତିଷ୍ଠ ହୋଇ ପଡ଼ିଆନ୍ତି । ମୁଁ ସେମାନଙ୍କୁ ବୁଝାଉଥାଏ ଯେ, କମ୍ୟୁନିଷ୍ଟ 
ଦଳ ଦେଶରେ କ୍ଷମତାକୁ ନ ଆସି ଏପରି କଲାଣି, ଥରେ ଦେଶରେ କ୍ଷମତାକୁ ଆସିଲେ 
ଦେଶର ଗଣତନ୍ତ୍ର ଶାସନ ଲୋପ ହେବ । ଏ ଛୋଟ ବଡ଼ ସବୁ ଜମି ମାଲିକମାନଙ୍କର 
ମାଲିକାନା ସ୍ଵତ୍ଵ ରହିବ ନାହିଁ । ସେତେବେଳେ କମ୍ୟୁନିଷ୍ଟ ପାର୍ଟି ଦାବି କରୁଥାଏ ଯେ 
ଓଡ଼ିଶାରେ ଯେଉଁ ଭାଗଚାଷୀ ଆଇନ କରାଯାଇଛି ତାହା ସେହିମାନେ ହିଁ କରିଛନ୍ତି । 
ମୁଁ ଗୋଟିଏ ଉଦାହରଣ ଦେଇଥିଲି ! ବେଗୁନିଆରୁ ଖୋର୍ଵା ଗୋଟିଏ ମାଲ ବୋଝେଇ 
ଶଗଡ଼ ଗାଡ଼ି ଯାଉଥିଲା | ଶଗଡ଼ ତଳେ ତଳେ ଗୋଟିଏ କୁକୁର ଯାଉଥିଲା; କୂକୂର 
ଭାବୁଥିଲା ଏହି ମାଲ ସବୁ ସେଇ ହିଁ ନେଇକରି ଯାଉଛି । ଶଗଡ଼ର ଭାର ବହି ଚାଲିଥିଲେ 
ଦୁଇଟି ବଳଦ । କିନ୍ତୁ କୁକୁର ଭାବୁଥିଲା ସେ ନିଜେ ବୋହି ନେଉଛି । କଂଗ୍ରେସର 
ଚିହ୍ନ ସେତେବେଳେ ଥିଲା ଯୋଡ଼ିବଳଦ । ତେଣୁ କଂଗ୍ରେସ ସରକାର ହି ଓଡ଼ିଶାରେ 
ଭାଗଚାଷୀ ଆଇନ କରିଥିଲେ । କମ୍ୟୁନିଷ୍ଟ ପାର୍ଟି ନୁହେଁ । 

ନିର୍ବାଚନର ଦୁଇଦିନ ପୂର୍ବରୁ ଦଶପଲ୍ଲାରେ ନିର୍ବାଚନ ପ୍ରଚାର ସାରି ମହତାବବାବୁ 
ସେହି ରାସ୍ତାଦେଇ ଯାଉଥିଲେ । ମୋତେ କୁହାଯାଇଥିଲା ଯେ ବେଗୁନିଆ ଛକରେ ତାଙ୍କ 
ଗାଡ଼ିକୁ ଅପେକ୍ଷା କରିଥିବି । ମହତାବବାବୁ ପଚାରିଲେ, ସତ୍ୟାନନ୍ଦ ଜିତିବ କି ନାହିଁ ? 
ମୁଁ କହିଲି, ଜିତିବ । ବନମାଳି ? ମୁଁ କହିଲି, ବନମାଳିବାବୁଙ୍କ କଥା ମୁଁ କହିପାରିବି 
ନାହିଁ, କାରଣ ମୁଁ ଖୋର୍ବା ଯାଇନାହିଁ । ସତ୍ୟାନନ୍ଦ ଚଞ୍ଚତିରାୟ ପ୍ରାୟ ଦୁଇଶହ ଅଧିକ 
ଭୋଟରେ ଜୟଯୁକ୍ତ ହେଲେ । ବନମାଳିବାବୁ ଖୋର୍ାରୁ ଜିତିପାରିଲେ ନାହିଁ । ପ୍ରାଣନାଥ 
ପଟ୍ଟନାୟକ ଜିତିଲେ । ଅବଶ୍ୟ ନିର୍ବାଚନ ପୂର୍ବ ଦିନ ମୁଁ ଆମ ଗାଁକୁ ଯାଇ ବନମାଳିବାବୁଙ୍କ 
ପାଇଁ ପ୍ରଚାର କରିଥିଲି । ଆମ ଗା ବୁଥ୍‌ରୁ ସେ ଅଧିକ ପାଞ୍ଚ ଶହ ଭୋଟ ପାଇଥିଲେ । 
ଭୋଟ ଗଣତି ଦିନ ସକାଳେ ଚଂପତି ରାୟଙ୍କ ପକ୍ଷରୁ ଗଣତି ଶେଷ ପର୍ଯ୍ୟନ୍ତ ଧୈର୍ଯ୍ୟ 
ସହିତ ବସିଥିଲି । 

ମହତାବବାବୁ ଚାହିଁଥିଲେ ତାଙ୍କ ମନ୍ତ୍ରିମଣ୍ଡଳରେ ବନମାଳିବାବୁଙ୍କୁ ନେବାପାଇଁ । 
ମହତାବବାବୁଙ୍କ ନେତୃତ୍‌ରେ ଓଡ଼ିଶାରେ ପାର୍ଲାମେଣ୍ଟ ନିର୍ବାଚନ ହୋଇଥିଲା । 
ଭୁବନେଶ୍ବର ପାର୍ଲାମେଣ୍ଟ ଆସନରୁ ପ୍ରାର୍ଥହେବା ପାଇଁ ମୋର ବହୁତ ଇଛା ଥିଲା; 
କିଵୁ ମହତାବବାବୁ କହିଲେ ଏହି ସିଟ୍‌ରେ ପଡଶ୍ତିତ ଲିଙ୍ଗରାଜ ମିଶ୍ରଙ୍କୁ ପ୍ରାର୍ଥୀ କରାଯିବ । 
୧୯୬୧ ମସିହାରେ ଅବଶ୍ୟ ମୋ ପାଇଁ ସୁଯୋଗ ଆସିଥିଲା । ମୁଁ ପୂର୍ବରୁ କହିଛି ଯେ 
ମହତାବବାବୁଙ୍କ ଦୁଃସମୟରେ ତାଙ୍କୁ ଛାଡ଼ି ଚାଲିଯିବା ସୁବିଧାବାଦୀ ରାଜନୀତି 
ହୋଇଥାନ୍ତା । 

ପ୍ରକାତନ୍ତ୍ରରେ ରହି ମୋର ବିଦେଶ ଯାତ୍ରାର ବିଶେଷ ସୁବିଧା ହୋଇଥିଲା । 
୧୯୫୯ ମସିହାରେ ବ୍ରିଟିଶ ଇନଫରମେଶନ ସର୍ଭିସ ପୂର୍ବ ଭାରତରୁ ଟାରିଜଣ ସାମ୍ବାଦିକଙ୍କୁ 
ବିଲାତ ଯତ୍ରା ପାଇଁ ନିମନ୍ତ୍ରଣ କଲେ । ଓଡ଼ିଶାରୁ ଇଷ୍ଟର୍ଣ୍ଣ ଟାଇମ୍ବର ସଂପାଦକ ଭାବରେ 
ମୁଁ, କଲିକତା ଷ୍ଟେଟସ୍‌ମ୍ୟାନ୍‌ର ବାର୍ଗା ସଂପାଦକ, ଅମୃତବଜାରର ବାର୍ରା ସଂପାଦକ ଓ 
ପାଟନାର ସର୍ଚ୍ଚ ଲାଇଟ୍‌ ସଂପାଦକ ଏହିପରି ଭାବରେ ଆମେ ଟାରି ଜଣ ଇଂଲଣ୍ଡ ଗଲୁ । 
ଇଂଲଣ୍ଡରେ ଅକ୍ଟଫୋର୍ଡ ବିଶ୍ବବିଦ୍ୟାଳୟ, କେନ୍ତରିଜ ବିଶ୍ଵବିଦ୍ୟାଳୟ, ବ୍ରିଟିଶ ପାର୍ଲାମେଣ୍ଟ 
ଏବଂ ବ୍ରିଷ୍ଟଲ୍‌ରେ ପ୍ରଖ୍ୟାତ ସମାଜ ସଂସ୍କାରକ ରାଜା ରାମମୋହନ ରାୟଙ୍କର ସମାଧି 
ମନ୍ଦିର ପରିଦର୍ଶନ କରିଥିଲୁ । ଏହାଛଡ଼ା ଏକ ଆଣବିକ ଶକ୍ତି କାରଖାନା, ଏକ ଇସ୍ପାତ 
କାରଖାନା, ଜୱେଲ୍ସ୍୍‌ରେ ଏକ କୋଇଲାଖଣି ପରିଦର୍ଶନର ସୁଯୋଗ ପାଇଥିଲୁ । ଲଣ୍ଡନର 
ଫିଟ୍‌ ଷ୍ଟୀଟରୁ ଅଧିକାଂଶ ଦୈନିକ ସମ୍ବାଦପତ୍ର ପ୍ରକାଶ ପାଉଥିଲା | ତାହା ମଧ୍ୟରୁ ଡେଲି 
ଟେଲିଗ୍ରାଫ୍‌ ଅଫିସରେ ସମ୍ବାଦ ସଂଗ୍ରହ, ଟେଲିପ୍ରିଷ୍ଟର କମ୍ପୋଜିସନ୍‌ ଓ ବିଶାଳ ଛାପା 
ମେସିନ୍‌ ଆଦି ଦେଖିବା ସହିତ ସେଠାରେ କେତେକ ସାମ୍ବାଦିକଙ୍କ ସାଙ୍ଗରେ ଲଣ୍ଡନରେ 
ଆମର ଅଭିଜ୍ଞତା ଓ ବ୍ରିଟେନ ଭାରତର ସଂପର୍କ ବିଷୟରେ ଆଲୋଚନା ହୋଇଥିଲା । 

ଆମେ ଜୁନ୍‌ ମାସରେ ଇଂଲଣ୍ଡ ଯାଇଥିଲୁ । ଦିନେ ନବେ ଡିଗ୍ରୀ (ଫାରେନହିଟ) 
ଉତ୍ତାପ ହୋଇଥିଲା । ଭାରତବର୍ଷ ପାଇଁ ଏହା କିଛି ନୁହେଁ, କିନୁ ଇଂଲଣ୍ଡ ପରି ଶୀତ ପ୍ରଧାନ 
ଦେଶରେ ଏହା ଏକ ଅସହ୍ୟ ଉତ୍ତାପ | ଅନେକ କାରଖାନାରେ ଶ୍ରମିକମାନେ କାମ ବନ୍ଦ 
କରିଦେବାର ଖବର ଆସିଥିଲା । ବକିମ୍ହାମ୍ସ ପ୍ୟାଲେସ୍‌୍, ଟେମସ୍‌ ନଦୀର ପୋଲ 
ଆଦି କେତେକ ସ୍ଥାନ ଦେଖିବାର ସୁଯୋଗ ମିଳିଥିଲା । ଲଣ୍ଡନରୁ ଜର୍ମାନୀ ଯିବା ପାଇଁ 
ଅନେକ ସମୟରେ ଲଣ୍ଡନ ଯାଇଥିବା ବିଶିଷ୍ଠ ଭାରତୀୟ ସମ୍ବାଦିକମାନଙ୍କୁ ନିମନ୍ତ୍ରଣ 
କରାଯାଇଥାଏ | ମୁଁ ଜର୍ମାନୀ ଦୂତାବାସକୁ ଯାଇ ଜର୍ମାନୀ ଯିବା ପାଇଁ ଇଚ୍ଛା ପ୍ରକଟ କଲି । 
ସେମାନେ ସଙ୍ଗେ ସଙ୍ଗେ ମୋତେ ତାଙ୍କ ଦେଶରେ ୧ ୫ ଦିନ ବୁଲିବା ପାଇଁ ନିମନ୍ତ୍ରଣ 
କଲେ ଏବଂ ଭିସା ଦେଇଦେଲେ । ଲଣ୍ଡନରୁ ମୁଁ ଜର୍ମାନୀର ଫ୍ରାଙ୍କଫର୍ଟରେ ପ୍ରାୟ ଦିନ 
ଦଶଟା ବେଳେ ପହଞ୍ଚିଲି । ଇଶ୍ଡୋ-ଜର୍ମାନ ଆସୋସିଏସନର ସଂପାଦକ ଡକ୍ଟର ରାଇକେଲ୍‌ 
ହସି ହସି ମୋତେ ସ୍ଵାଗତ କଲେ ଏବଂ କହିଲେ ଏଠାର ଏସେନ ସହରରେ ଆଜି 
ଜର୍ମାନୀ ଇଣ୍ଡୋଲୋଳଜିଷ୍ଟ ଆସୋସିଏସନର ବାର୍ଷିକ ଅଧିବେଶନ ବସୁଛି । ଆପଣ ସେଠାକୁ 
ଯିବାକୁ ଚାହାନ୍ତି କି ? ମୁଁ ଯିବା ପାଇଁ ଆଗ୍ରହ ପ୍ରକାଶ କଲି । ଆମେ ଜର୍ମାନୀ ଇଣ୍ଡୋଲଳିଷ୍ଟ 
ଆସୋସିଏସନର ବାର୍ଷିକ ଅଧିବେଶନରେ ଯୋଗ ଦେଲୁ । ପ୍ରାୟ ଚାରି ଶହ ପ୍ରାଚ୍ୟ 
ବିଦ୍ୟା ବିଶାରଦ ସେଠାରେ ଏକତ୍ରିତ ହୋଇଥିଲେ । ଅଛ ସମୟ ପରେ ମଧ୍ୟାହ୍ନ ଭୋଜନ 

ହେଲା। ସେତେବେଳେ କଲିକତାରେ ଥିବା ଜର୍ମାନୀର ଜଣେ ପୂର୍ବତନ କନ୍‌ସଲ୍‌ 
ଢେନେରାଲ ମୋତେ ସ୍ବାଗତ କଲେ ଓ କହିଲେ ଆପଣ ଭାରତର କେଉଁ ସହରରୁ 
ଆସିଛନ୍ତି ? ମୁଁ ଇଂରେଜୀ ଲୋକଙ୍କ ପରି ଉଚ୍ଚାରଣ କରି କହିଲି, ' ବୃବନେଶ୍ବର” । ସେ 
ସଙ୍ଗେ ସଙ୍ଗେ କହିଲେ, ଆପଣ ବୋଧହୁଏ ଇଂଲଣ୍ଡରୁ ଫେରିଲେ । ସ୍ପଷ୍ଟ ଉଚ୍ଚାରଣ 
ହେଉଛି, ଭୁବନେଶ୍ବର । ମୁଁ ଲଜିତ ଅନୁଭବ କଲି । ସେ କହିଲେ, ସେହି ଭୁବନେଶ୍ବରରେ 
ରାଜାରାଣୀ ମନ୍ଦିର ପରିଦର୍ଶନ କରିବାବେଳେ ମୁଁ ମୋର ଭବିଷ୍ୟତ ପତ୍ନୀଙ୍କୁ ଭେଟିଥିଲି । 
ତା'ପରେ ସେ କହିଲେ, ଜର୍ମାନୀ ଲୋକମାନେ ଭାରତବର୍ଷକୁ ବହୁତ ଭଲ ପାଆନ୍ତି । 
ବର୍ଭମାନ ଆପଣ ଦେଖିଲେ ଭାରତବର୍ଷକୁ ଭଲ ପାଉଥିବା ଏବଂ ପ୍ରାଚୀନ ଭାରତବର୍ଷ 
ସଂପର୍କରେ ଗବେଷଣା କରୁଥିବା ପ୍ରାୟ ଚାରି ଶହ ଲୋକ ଏଠାରେ ଏକତ୍ର ହୋଇଛନ୍ତି । 
ଆପଣ ଯୁଆଡ଼େ ଯିବେ ଏକ ବନ୍ଧୁତ୍ବ ପୂର୍ଣ ବାତାବରଣ ଦେଖିପାରିବେ । 

ସେଠାରୁ ବିଦାୟ ନେଇ ଆମେ ଜର୍ମାନୀର ତକ୍ରାଳୀନ ରାଜଧାନୀ ବନ୍‌ ସହରକୁ 
ଗଲୁ । ବନ୍‌ ସହରଟି ବର୍ଲିନ୍‌ ତୁଳନାରେ ଛୋଟ । ସେତେବେଳେ ବର୍ଲିନ୍‌ ପୂର୍ବଜର୍ମାନୀରେ 
ଥାଏ । କିନ୍ତୁ ସହରର ଗୋଟିଏ ଅଂଶ ପଶ୍ଚିମ ଜର୍ମାନୀରେ ଓ ଅନ୍ୟଟି ପୂର୍ବ ଜର୍ମାନୀରେ । 
ଏହା ପୂର୍ବ ଜର୍ମାନୀର ରାଜଧାନୀ ହୋଇଥାଏ । ବାକି ବର୍ଲିନ୍‌କୁ ଘେରିଥିବା ଅଞ୍ଚଳ ପୂର୍ବ 
ଜର୍ମାନୀ ହୋଇଥିବା ଯୋଗୁ ପଶ୍ଚିମ ଜର୍ମାନୀରୁ ବିଛିନ୍ନ ହୋଇ ରହିଥାଏ । 

ଡକ୍ଟର ରାଇକେଲ ମୋତେ ପଶ୍ଚିମ ଜର୍ମାନୀର ଏକ ଶରଣାର୍ଥୀ ଶିବିରକୁ 
ନେଇଗଲେ । ଯେଉଁଠିକୁ ପ୍ରତିଦିନ ପୂର୍ବ ଜର୍ମାନୀରୁ ବହୁ ଜର୍ମାନୀ ଲୋକ ସେଠାକୁ 
ପଳେଇ ଆସୁଥାନ୍ତି । ସେମାନଙ୍କ ମଧ୍ୟରୁ କେତେଜଣଙ୍କୁ ଚିହ୍ଵାଇ ଦେଇ ସେ ମୋତେ 
କହିଲେ, ପୂର୍ବ ଜର୍ମାନୀ ଏକ କମ୍ୟୁନିଷ୍ଟ ଦେଶ, ସୋଭିଏଟ୍‌ ରଷର ଗୋଟିଏ ଉପନିବେଶ 
କହିଲେ ଅତ୍ୟୁକ୍ତି ହେବ ନାହିଁ । ସେଠାରେ ଜୀବନଧାରଣ ଅସହ୍ୟ ହେବାରୁ ଏହି 
ଲୋକମାନେ ବର୍ଲିନ୍‌ ପଳେଇ ଆସୁଛନ୍ତି । ଆମେ ପଶ୍ଚିମଳର୍ମାନୀ ପଟେ ଥିବା ବର୍ଲିନ୍‌ 
ସହରକୁ ଦେଖିଲୁ । ତାହା ଅତ୍ୟନ୍ତ ସମ୍ପଦ୍ଧଶାଳୀ । ବୋମାମାଡ଼ର ଧ୍ଵଂସାବଶେଷ ବର୍ଲିନ୍‌ 
ସହର କିପରି ପୁନର୍ଜ୍ୀବନ ଲାଭ କରିଛି ଏବଂ କିପରି ସମ୍ପଦ୍ଧ ହୋଇପାରିଛି ତାହା ଦେଖି 
ବିସ୍ପିତ ହେଲି । କେବଳ ଗୋଟିଏ ଗୀର୍ଜା ଛଡ଼ା କୌଣସି ସ୍ଥାନରେ ଧ୍ଵଂସ ସ୍ତୁପ ଦେଖିବାକୁ 
ମିଳିଲା ନାହିଁ । ଡକ୍ତର ରାଇକେଲ କହିଲେ, ଏହି ଧଵସ୍ତ ଗୀର୍ଜାଟିର ପୁନର୍ନିର୍ମଣ କରାଯାଇ 
ନାହିଁ; କେବଳ ଦ୍ଵିତୀୟ ମହାଯୁଦ୍ଧକୁ ସ୍ମରଣ କରାଇଦେବାପାଇଁ । 

ତାହାପରେ ପୂର୍ବ ବର୍ଲିନ୍‌ ସହରକୁ ଦେଖିବାପାଇଁ ଆମେ ଏକ ପର୍ଯ୍ୟଟନ୍‌ ବସ୍‌ରେ 
ବସିଲୁ । ଆମ ସହିତ ବିଭିନ୍ନ ଦେଶରୁ ଆସିଥିବା ଅନେକ ପର୍ଯ୍ୟଟକ ବସିଥାନ୍ତି । ବସ୍‌ 

ପୂର୍ବ ବର୍ଲିନ୍‌ରେ ପହଞ୍ଚିବା ପରେ ବସ୍‌ କଣ୍ଡକୁର ଘୋଷଣା କଲେ, ବର୍ଭମାନ ଆପଣମାନେ 
କ୍ୟାପିଟାଲିଷ୍ଟ ବର୍ଲିନ୍‌ ସହିତ କମ୍ୟୁନିଷ୍ଟ ବର୍ଲିନ୍‌କୁ ତୁଳନା କରିପାରିବେ । ଆମେ ପୂର୍ବ 
ବର୍ଲିନ୍‌ ଦେଖିଲୁ । ଏହା ସୌନ୍ଦର୍ଯ୍ୟବିହୀନ ଏକ ସାଧାରଣ ନଗରୀଭଳି ଦେଖାଗଲା । 
ଅନେକଗୁଡ଼ିଏ କୋଠା ତିଆରି ହୋଇ ଅସଂପୂର୍ଣ୍ଣ ଅବସ୍ଥାରେ ଥାଏ। କାହିଁକି ପଶ୍ଚିମ 
ବର୍ଲିନକୁ ପୂର୍ବ ଜର୍ମାନୀରୁ ଲୋକ ପଳାଇ ଆସୁଛନ୍ତି, ସହରର ଏହି କମ୍ୟୁନିଷ୍ଟ ଅଞ୍ଚଳଟିକୁ 
ଦେଖିଲେ ଜଣା ପଡ଼ିଯାଉଥିଲା । 

ବର୍ଲିନ୍‌ରୁ ଉଡ଼ାଜାହାଜ ଯୋଗେ ଆମେ ହାମ୍ବର୍ଗ ଆସିଲୁ । ହାମ୍ବର୍ଗ ହେଉଛି 
ପଶ୍ଚିମଜର୍ମାନୀର ପ୍ରଧାନ ବନ୍ଦର ଏବଂ ଏକ ସୁନ୍ଦର ଏତିହାସିକ ନଗରୀ । ଏହାର ସିଟି 
ହଲ୍‌, ବନ୍ଦର ଓ ମ୍ୟୁଜିକ୍‌ ହଲ୍‌ ଆଦି ଦେଖିବାର କଥା। ଜର୍ମାନୀରେ ଥିବାବେଳେ 
ୱାଇଲ୍ଡ଼ାବାଦକୁୂ ଯାଇଥିଲି । ସେଠାରେ ଏକ ହୋଟେଲରେ ଆମେ ପହଞ୍ଚିବାବେଳକୁ 
ଭାରତୀୟ ଜାତୀୟ ପତାକା ଉଡ଼ୁଥିଲା । ମୁଁ ଭାବିଲି ଭାରତରୁ ଜଣେ କେହି ଭି.ଆଇ.ପି. 
ଆସିଛନ୍ତି । ରାଇକେଲ୍‌ କହିଲେ ଏଠାରେ ଭାରତର ଅନ୍ୟ କେହି ନାହାନ୍ତି, ଆପଣ 
ହେଉଛନ୍ତି ଅତିଥି ଏବଂ ଆପଣଙ୍କ ପାଇଁ ଆଜି ଭାରତୀୟ ଜାତୀୟ ପତାକା ଏଠାରେ 
ଉଡ଼ିବାର ବ୍ୟବସ୍ଥା କରାଯାଇଛି । ଏହାର ଅଳ୍ପଦିନ ପୂର୍ବରୁ ଆଉ ଜଣେ ଭାରତୀୟ ଅତିଥି 
ଆସିଥିଲେ- ନାରାୟଣ ଦତ୍ତ ତିୱାରୀ । ସେ ମଧ୍ୟ ଏହି ଫ୍ରେଣ୍ଡସିପ୍‌ ସୋସାଇଟିର ଅତିଥି 
ଭାବରେ ଆସିଥିଲେ । 

ପଶ୍ଚିମଜର୍ମାନୀର ରାଜଧାନୀ ବନ୍‌ ସହରରେ ଥିବାବେଳେ ମୋର ହୋଟେଲକୁ 
ଜଣେ ଦର୍ଶନଶାସ୍ତ୍ରର ଅଧ୍ୟାପକ ଆସି ମୋ ପାଇଁ ଏକ କାର୍ଡ଼ ଛାଡ଼ି ଦେଇ ଯାଇଥିଲେ । 
ସେଥିରେ ଲେଖାଥିଲା, ମୁଁ ଆପଣଙ୍କର ଦେଶ, ଗାନ୍ଧୀ ଓ ଉପନିଷଦର ଦେଶକୁ ନମସ୍କାର 
ଜଣାଇବା ପାଇଁ ଆସିଥିଲି । 

ଜର୍ମାନୀରେ ଯେଉଁଠିକ ମୁଁ ଯାଇଛି,. ସେଠାରେ ବାସ୍ତବରେ ଅନୁଭବ କରିଛି ଏକ 
ବନ୍ଧୁତଵପୂର୍ଣ ବାଡାବରଣ । ଏକ ସାଧାରଣ ପାର୍କରେ ବୁଲିଲାବେଳେ କୌଣସି ବ୍ୟକ୍ତିଙ୍କୁ 
ଦେଖିଲେ ସେ ତାଙ୍କ ଆଡ଼ୁ ମୁଣ୍ଡ ହଲାଇ ଅଭିବାଦନ ଜଣାନ୍ତି । ହାମ୍ବର୍ଗରୁ ମିଉନିକ୍‌ ଗଲି । 
ଟ୍ରେନରେ ବସି ଗଲି । ସେଠାରୁ ମୁଁ ଉଡ଼ାଜାହାଜରେ ଜର୍ମାନୀ ଛାଡ଼ି ପ୍ୟାରିସ୍‌ ଯିବା କଥା । 
ଟ୍ରେନ୍‌ ପହଞ୍ଚିବା ଓ ପ୍ଲେନ୍‌ ଛାଡ଼ିହା ସମୟ ମଧ୍ୟରେ ମାତ୍ର ଅଧ ଘଣ୍ଟାଏ ଫରକ୍‌ ଥାଏ । ମୁଁ 
ଡକ୍ଟର ରାଇକେଲ୍‌ଙ୍କୁ ପଚାରିଲି, ଗାଡ଼ି ଯଦି ବିଳମ୍ବ ହୋଇଯିବ ¦! ସେ କହିଲେ, ଆପଣ 
ଦେଖିବେ, ଗୋଟିଏ ସେକେଣ୍ଡ ମଧ୍ୟ ବିଳମ୍ବ ହେବ ନାହିଁ । ବାସ୍ତବିକ୍‌ ତାହା ହିଁ ହେଲା । 
ମୁଁ ଡକ୍ଟର ରାଇକେଲଙ୍କଠାରୁ ବିଦାୟ ନେଲି । ସେ ପନ୍ଦର ଦିନ ଧରି ମୋ ସହିତ ରହି 

ପଶ୍ଚିମ ଜର୍ମାନୀର ପ୍ରଧାନ ପ୍ରଧାନ ସ୍ଥାନ ମୋତେ ବୁଲାଇଥିଲେ । ଜଣେ ନିଜର ଲୋକପରି 
ତାଙ୍କର ବନ୍ଧୁତ୍ୃପୂର୍ଣ ବ୍ୟବହାର । ସେ ବିପତ୍ନୀକ ଥିଲେ । ପ୍ରବଳ ଦେଶପ୍ରେମୀ । ହିଟ୍‌ଲରଙ୍କର 
ନିନ୍ଦା କରୁଥିଲେ; ତତ୍କାଳୀନ ଜର୍ମାନ ସେନାବାହିନୀର ଶୂଙ୍ଗଳା ଓ ବୀରତ୍ୃକୁ ପ୍ରଶଂସା 
କରୁଥିଲେ । ଜର୍ମାନୀ ଜାତି କଠୋର ପରିଶ୍ରମୀ । ଶ୍ରମିକ ଓ ମାଲିକ ସବୂ ଶ୍ରେଣୀର ଲୋକ 
କଠୋର ପରିଶ୍ରମ କରନ୍ତି । ଏଠାରେ ଧର୍ମଘଟ ପ୍ରାୟ ଦେଖାଯାଏ ନାହିଁ । ମୁଁ ଗଲାବେଳେ 
ଜର୍ମାନୀର ଚାନ୍‌ସଲର ଥିଲେ ଆଡ଼େନୱର । କିଂବଦନ୍ତି ଥିଲା, ଜର୍ମାନୀ ଶ୍ରମିକମାନଙ୍କ 
“ଆଡ୍‌ ଆନ୍‌ ଆଞୱାର୍‌'ରୁ ଚାନ୍‌ସେଲ୍‌୍ର ଆଡ଼େନୱର ହୋଇଗଲେ । ଅର୍ଥାତ୍‌ ପ୍ରତ୍ୟେକ 
ଯେତିକି ପରିଶ୍ରମ କରୁଛନ୍ତି, ତାହା ସହିତ ଆଉ ଘଣ୍ଟାଏ ଯୋଡ଼ିଦିଅ । ମୁଁ ଜର୍ମାନୀରୁ 
ପ୍ୟାରିସ୍‌ ଆସିଲି । ଏତିହାସିକ ପ୍ୟାରିସ୍‌ ସହର । ଲଣ୍ଡନ ପରି ପୁରାତନ । ଏହି ସହର 
କେତେ ରାଜତ୍ବ, କେତେ ବିପ୍ଲବ ଦେଖିଛି । ସଂସ୍କୃତି ଦୃଷ୍ଟିରୁ କୁହାଯାଏ, ଏହା ହେଉଛି 
ୟୁରୋପର ରାଜଧାନୀ । ଡିପ୍ଲୋମାସି ବା କୂଟନୀତି ଦୃଷ୍ଟିରୁ ଏହାକୁ ମଧ୍ଯ ଦୁନିଆର 
ରାଜଧାନୀ ବୋଲି କୁହାଯାଏ । ଫେସନ୍‌ କହିଲେ ପ୍ୟାରିସ୍‌କୁ ବୁଝାଏ । ଫରାସି ବିପ୍ଲବ 
ଥିଲା ଦୁନିଆର ଜନସାଧାରଣଙ୍କ ପାଇଁ ଏକ ଉନ୍୍ଳ ଦୀପସ୍ତମ୍ଭ । ଏହି ବିପ୍ଲବରୁ ଯେଉଁ 
ସ୍ଲୋଗାନ ବାହାରିଥିଲା Liberty, Equality and Fratemity ଅଥାତ୍‌ ମୁକ୍ତି, ସାମ୍ୟ 
ଓ ମୈତ୍ରୀ । ଏହା ହେଉଛି ଯୁଗେ ଯୁଗେ ପ୍ରତ୍ୟେକ ବିପ୍ଲବର ଲକ୍ଷ୍ଯ । ଫରାସୀ ବିପ୍ଲବ 
ଅଷ୍ଟାଦଶ ଶତାବ୍ଦୀ ଦୁନିଆର ଏକ ସର୍ବ ପ୍ରଧାନ ଓ ଅବିସ୍ମରଣୀୟ ଘଟଣା । 

ପ୍ୟାରିସ୍‌ରେ ମୁଁ ତିନି ଦିନ ରହିଥିଲି । ଗୋଟିଏ ଛୋଟିଆ ଅଥଚ ଭବ୍ୟ ହୋଟେଲ । 
ଏଣିକି ମୁଁ ଇଂଲଣ୍ଡ ବା ଜର୍ମାନୀ ପରି କୌଣସି ରାଜ୍ୟ ସରକାର ବା ରାଜ୍ୟ ସରକାରଙ୍କ 
ସଂପୃକ୍ତ ଅନୁଷ୍ଠାନର ଅତିଥି ନୁହେଁ । ଜଣେ ସାଧାରଣ ପର୍ଯ୍ୟଟକ କୌଣସି ସହରକୁ 
ଦେଖିବାକୁ ହେଲେ ସେ ସହରର ଗୋଟିଏ ମାନଚିତ୍ର ଦରକାର । ମାନଚିତ୍ରରେ ଥିବା 
ସବୁଠାରୁ ଉଚ୍ଚତମ ସ୍ଥାନକୁ ନିରୂପଣ କରିବାକୁ ହେବ । ତାହା ଗୋଟିଏ କୋଠା, ସ୍ତମ୍ଭ 
ବା ଗୀର୍ଚ୍ଚା ହୋଇପାରେ । ମୁଁ ପ୍ୟାରିସ୍‌ରେ ପହଞ୍ଚିଲି । ପ୍ୟାରିସ୍‌ର ସବୁଠାରୁ ଆଧୁନିକ ଓ 
ଉଚ୍ଚତମ କୀର୍ରି ହେଉଛି ଆଇଫେଲ ଟାୱାର । ତା'ପରେ ଆର୍କ ଡି ଟ୍ରମ୍‌ । ମୁଁ ହୋଟେଲରୁ 
ମ୍ୟାପ୍‌ରେ ନିରୂପିତ ଏକ ରାସ୍ତାରେ ଆର୍କ ଡି ଟ୍ରମ୍‌ ଗଲି । ଏହା ହେଉଛି ନେପୋଲିୟନଙ୍କର 
ଦିଗ୍ବିଜୟର ଏକ ତୋରଣ । ଏହି ଆର୍କ ଡି ଟ୍ରମ୍ପରୁ ଅଛ ଦୂର ଗଲେ ଫରାସୀ ରାଷ୍ଟ୍ରପତିଙ୍କ 
ନିବାସ ଏଲିସି ପ୍ୟାଲେସ୍‌ ପଡ଼େ । ତୃତୀୟ ନେପୋଲିୟନ୍‌ ପ୍ୟାରିସ୍‌ ସହରର ପୁନଃନିର୍ମାଣ 
କରିବାବେଳେ ଗୋଟିଏ ଗୋଟିଏ ଛକି ବା କେନ୍ଦ୍ରରୁ ବିଭିନ୍ନ ରାସ୍ତାକୁ କିପରି ଯିବାକୁ 
ହେବ, ସେହି ଅନୁସାରେ ଆର୍କିଟେକ୍ୃଟମାନଙ୍କୁ ଡକାଇ ବ୍ୟବସ୍ଥା କରିଥିଲେ । ଆର୍କ ଡି ଟ୍ରମ୍ପ 

ଉପରେ ଛିଡ଼ା ହେଲେ ଏହି ବାରଟି ରାସ୍ତା ବା ବାରଟି ଏଭିନ୍ୟୁ ଅତି ସୁନ୍ଦର ଭାବରେ 
ଯାଇଥିବାର ଦେଖାଯାଏ । ଆମେ ରହୁଥିବା ଗଳି ପାଖରେ ଆଉ ଗୋଟିଏ ସୁନ୍ଦର 
ନୃତ୍ୟଶାଳା ଥିଲା, ଯାହାର ନାମ ଫଲିବଜୈ । ଏଠାରେ ସୁନ୍ଦର ବ୍ୟାଲେ ନୃତ୍ୟ ପ୍ରଦର୍ଶିତ 
ହୁଏ | ଆର୍କ ଡି ଟୁ ଛକିରୁ ବିଭିନ୍ନ ଦିଗରେ ବାରଟି ଏଭିନ୍ୟୁ ବିଭିନ୍ନ ଦିଗକୁ ଯାଇଥିବାରୁ 
ଏଠାରେ ମୁହୁର୍ରେ ମଧ୍ୟ ସମୟ ନ ଥାଏ; ଯେତେବେଳେ ଛକକୁ ଜଣେ ପଦଯତ୍ରୀ 
ଅତିକ୍ରମ କରିପାରିବ । କାରଣ ସବୁବେଳେ ଏହାର ଚାରିପାଖରେ ମଟରଗାଡ଼ିଗୁଡ଼ିକ 
ବିଭିନ୍ନ ଦିଗରୁ ଆସି ଅନବରତ ଯାତାୟାତ କରୁଥାନ୍ତି । ସେଠାରେ ଉପସ୍ଥିତ ପୋଲିସକୁ 
ପଚାରିଲି, ଏଠାରେ ତ କୌଣସି ଟ୍ରାଫିକ୍‌ ଲାଇଟ ନାହିଁ, କିପରି ଏହି ମନୁମେଣ୍ଟ 
ପାଖରେ ପହଞ୍ଚିବାକୁ ହେବ ? ପୋଲିସ କୌଣସି ଉତ୍ତର ଦେଲା ନାହିଁ । କିମ୍ବା ଦେବାକୁ 
ଉଚିତ ମନେ କଲା ନାହିଁ । କାରଣ ମୁଁ ଇଂରାଜୀ ଭାଷାରେ କହୁଥିଲି; ଫରାସୀମାନେ 
ନିଜ ଭାଷା ବିଷୟରେ ଏତେ ଗର୍ବିତ ଯେ ସେମାନେ ଇଂରାଜୀ ଭାଷା ଜାଣିଥିଲେ 
ମଧ୍ୟ ସେଥିରେ କଥାଭାଷା କରନ୍ତି ନାହିଁ, କିମ୍ବା କୌଣସି ପ୍ରଶ୍ନର ଉତ୍ତର ଦିଅନ୍ତି 
ନାହିଁ। ମୁଁ ଦେଖିଲି ଇଂରାଜୀ ଭାଷାରେ ପଚାରିଲେ ଯଦି ଉତ୍ତର ମିଳୁ ନାହିଁ, ମୁଁ ତ 
ଫରାସୀ ଜାଣେ ନାହିଁ । ମୋ ନିଜ ମାତୃଭାଷାରେ ପଚାରିଲେ ହେଲେ ସାନ୍ତ୍ଵନା ମିଳିବ | 
ମୁଁ ଓଡ଼ିଆରେ ପଚାରିଲି । ସେ ମୋ ଆଡ଼କୁ ଚାହିଁଲା ଏବଂ କିଛି କହିଲା ନାହିଁ । 
ପ୍ୟାରିସ୍‌ ସହରରେ ଯେତେଗୁଡ଼ିଏ ସ୍ଵରଣୀୟ ସ୍ଥାନ ଦେଖିବାର କଥା ତାହା ତିନି ଦିନ 
ମଧ୍ୟରେ ମୁଁ ପଦବ୍ରଜରେ ବୁଲି ଦେଖିଗଲି । ମୋ ସହିତ ଆଉ ଦୁଇଜଣ ଭାରତୀୟ 
ଜୁଟିଗଲେ । ସେମାନେ ଲଣ୍ଡନରେ ଆକାଉଞ୍ଟାନ୍‌ସି ପଢୁଥାନ୍ତି । ବୁଲୁଛୁ, ସହର ଭିତରେ 
ଜଣେ ମାଲେସୀୟ ଭଦ୍ରବ୍ୟକ୍ତିଙ୍କ ଦେଖାହେଲା | ମାଲେସୀୟମାନେ ଶ୍ରୀଲଙ୍କାର ଲୋକଙ୍କ 
ପରି; ସେମାନେ ଭାରତୀୟଙ୍କ ପରି ଦେଖାଯାଆନ୍ତି । ଆମେ ପଚାରିବାରୁ ଜାଣିଲୁ ସେ 
ମାଲେସୀୟ । ସେ ଦେଶର ପ୍ରତ୍ଧତତ୍ତ୍ର ବିଭାଗର ଡିରେକ୍ଟର । ଦ୍ଵିତୀୟ ଦିନଠାରୁ ସେ 
ଆମର ସାଙ୍ଗ ହୋଇଗଲେ । 

ଆମେ ସିନ୍‌ ନଦୀ କୂଳରେ ବୁଲୁଛୁ, ମାଲେସୀୟ ଭଦ୍ରଲୋକ ଜଣକ କହିଲେ, 
ଏଇଠି ପାଖରେ ଲୁବ୍‌ ମ୍ୟୁଜିୟମ ଅଛି । ସେଠାରେ ଇଟାଲିଆନ୍‌ ଶିଳମୀ ଦାଭିଞ୍ଚିଙ୍କ ଅଙ୍କିତ 
ବିଶ୍ପ୍ରସିଵ ମୋନାଲିସା ଚିତ୍ର ଦେଖିବାକୁ ମିଳିବ । ଲୁବ୍‌ ମ୍ୟୁଜିୟମ ଯାଇ ଆମେ ଏକ 
ଗ୍ୟାଲେରିରେ ଥିବା ମୋନାଲିସାଙ୍କ ଚିତ୍ରକୁ ଦେଖିଲୁ । ଏହି ଚିତ୍ରର ପ୍ରସିଦ୍ଧି ହେଉଛି ତାର 
ସ୍ପିତ ହାସ୍ୟ ଏବଂ ଯୁଆଡ଼କୁ ଚାହିଁଲେ ଚିତ୍ରଟି ତୁମ ଆଡ଼କୁ ଚାହିଁବା ପରି ମନେହୁଏ । 
କୁହାଯାଏ ଏହି ଚିତ୍ରରେ ଥିବା ମୋନାଲିସାର ସ୍ମିତ ହାସ୍ୟର ତୁଳନା ନାହିଁ । ପୂଥିବୀରେ 

କୌଣସି ନାରୀର ପ୍ରତିକୃତିରେ ଏପରି ସ୍ମିତ ରେଖାଟି ଦେଖିବାକୁ ମିଳିବ ନାହିଁ । ରସିକ 
କବି ଯଦୂମଣିଙ୍କର ଗୋଟିଏ ଧାଡ଼ି ମନେ ପଡ଼ିଲା । 
ଚଣ୍ଡୀ ନିଶି ଧବ ଧବଳେ ମିଶିଛି ଅଧବଳ ଜ୍ୟୋତି କୂରଙ୍ଗ 
କ୍ଷୀର ସାଗର ଉଦର ଆଦରିଛି ନବ ମୁଦିର ଜ୍ୟୋତି ସଙ୍ଗ 
ବିଶୁଦ୍ଧ ହାସେ ରମାର 
ନାଳିମାର ନାହିଁ ସଞ୍ଚାର 
ଏମନ୍ତ କୀର୍ରି ଯାର ଶୁଦ୍ଧ କର ଏହି କଳା ବିଚାର । 

ତାଙ୍କର ଏହି ପ୍ରସିଦଧ ପଦଟିର ଅର୍ଥ ହେଲା- ସବୁଥିରେ ନୀଳିମା ବା ମଳିନତା 
ଦେଖାଯାଏ । ଚନ୍ଦ୍ରରେ କଳଙ୍କ, ଶିବଙ୍କ ଶୁଭ୍ର ଶରୀରରେ କଣ୍ଠର ନୀଳରଙ୍ଗ, 
କ୍ଷୀରସାଗରରେ ବିଷ୍ଣୁଙ୍କର ମେଘବର୍ଣ୍ଣ ଶରୀର | କିନ୍ତୁ ସୁନ୍ଦରୀ ଲଳନାର ହାସରେ ମଳିନତା 
ନଥାଏ ତାହା ସବୁଠାରୁ ଶୁଭ୍ର । ଏପରି ବିଶୁଦ୍ଧ ଚରିତ୍ରର ଲୋକ, ଏହି କାବ୍ୟକୁ କେବଳ 
ପାଠ କରିବାକୂ ଯୋଗ୍ୟ । 

ପ୍ୟାରିସ୍‌ ସହର ତାର ସୌନ୍ଦର୍ଯ୍ୟର ଗର୍ବରେ ଗର୍ବିତ । ସିନ୍‌ (S61) ନଦୀ, 
ସୁନ୍ଦର ପ୍ରଶସ୍ତ ରାସ୍ତା, ନେପୋଲିୟନଙ୍କର ବିଜୟ କୀର୍ରି ସ୍ତମ୍ଭ ବହୁ ଗୀର୍ଚଚା, 
ନେପେଲିୟନଙ୍କୁ କବର ଦିଆଯାଇଥିବା ସ୍ଥାନ ଆଦି ଏହାର ନିଦର୍ଶନ । ଆମେ ନଟରଡେମ 
ଚର୍ଚ୍ଚର ଅଛ ଦୂରରେ ରାସ୍ତା କଡ଼ରେ ଠିଆ ହୋଇଥାଉ । ଦେଖିଲୁ କେତେକ ଆମେରିକୀୟ୍‌ 
ମହିଳା ପର୍ଯ୍ୟଟକ ଆମ ଆଡ଼କୁ ମୁହାଁଇଛନ୍ତି । ପାଖରେ ପହଞ୍ଚି ପଚାରିଲେ, ନଟରଡମ୍‌ 
କେଉଁଠାରେ ? ଆମେ ହାତ ବଢ଼ାଇ ତାଙ୍କୁ ଦେଖାଇଦେଲୁ । ସେମାନେ ଆମକୁ ଧନ୍ୟବାଦ 
ଦେଇ କହିଲେ, ଏ ଫରାସୀ ଲୋକଗୁଡ଼ାକ ବଡ଼ ବିଚିତ୍ରଃ ଆମେ ଯାହାକୁ ଇଂରାଜୀରେ 
ପଚାରୁଥାଉ, କେହି ତାର ଉତ୍ତର ଦିଅନ୍ତି ନାହିଁ । ଇଂରାଜୀ ପୃଥିବୀର ସର୍ବପ୍ରଧାନ ଭାଷା । 
ଏମାନେ ନିଶ୍ଚୟ ଜାଣିଥିବେ; କିନ୍ତୁ ୟାଙ୍କର ଗର୍ବ; ଜାଣିଥିଲେ ମଧ୍ୟ ଏମାନେ ଉତ୍ତର 
ଦେବେ ନାହିଁ; ନ ଜାଣିଲା ପରି ହେବେ । ଅବଶ୍ୟ ହୋଟେଲରେ ଥିବା କର୍ମଚାରୀମାନେ 
ଇଂରାଜୀ ଭାଷାରେ କଥାଭାଷା କରନ୍ତି । 

ମୁଁ କିନ୍ତୁ ତିନିଦିନ ପରେ ସୁଇଜରଲାଣ୍ଡର ଜୁରିକ୍‌ ସହରରେ ପହଞ୍ଚିଲି । 
ସୁଇଜରଲାଶ୍ତର ଦୂଇଟି ପ୍ରଧାନ ସହର ହେଉଛି ଜୁରିକ୍‌ ଓ ଜେନେଭା | ଢେନେଭାରେ 
ମିଳିତ ଜାତିସଂଘର ଅନେକ ଅଫିସ ରହିଛି ଏବଂ ଆନ୍ତର୍ଜାତିକ ଶ୍ରମିକ ସଂଘର ଏହା 
କେନ୍ଦ୍ର । ଏଠାରେ ପ୍ରତିବର୍ଷ (1.1.0) ଇଣ୍ଟରନାସନାଲ ଲେବର ଅର୍ଗାନାଇଜେସନ୍‌ର 
ବାର୍ଷିକ ଅଧିବେଶନ ହୁଏ । ପୃଥିବୀର ବିଭିନ୍ନ ଦେଶରୁ ଶ୍ରମମନ୍ତ୍ରୀ ଓ ଶ୍ରମିକ ପ୍ରତିନିଧିମାନେ 

ଏଥିରେ ଯୋଗ ଦିଅନ୍ତି । ଜୁରିକ୍‌ ତାହାର ସୌନ୍ଦର୍ଯ୍ୟ ପାଇଁ ପ୍ରସିଦ୍ଧ । ବହୁ ହ୍ରଦ ଶୋଭିତ 
ଏହି ସୁନ୍ଦର ସହରଟି ବେଶ୍‌ ଦର୍ଶନୀୟ ଏବଂ ଘଣ୍ଟା ଦୋକାନମାନଙ୍କରେ ଭରପୁର । 
ବିଭିନ୍ନ ଘଡ଼ି ବିଶେଷତଃ ହାତ ଘଡ଼ି ପାଇଁ ଏବଂ ସ୍ଵାସ୍ଥ୍ୟନିବାସ ପାଇଁ ସୁଇଜରଲାଣ୍ଡ 
ପ୍ରସିଦ୍ଧ । ଦୁଇଟିଯାକ ମହାଯୁଦ୍ଧ ସମୟରେ ଏହି ଦେଶ ନିଜକୁ ନିରପେକ୍ଷ ରାଷ୍ଟ୍ର ବୋଲି 
ଘୋଷଣା କରିଥିଲା ଏବଂ ଯୁଦ୍ଧର କୌଣସି ପ୍ରଭାବ ଏହା ଉପରେ ପଡ଼ି ନ ଥିଲା। ମୁଁ 
ଗୋଟିଏ ଦିନ ଜୁରିକ୍‌ରେ ରହି ରୋମ୍‌ ଯାତ୍ରା କଲି । 

ରୋମ୍‌ ଇଟାଲୀର ରାଜଧାନୀ । ଏହାର ଇତିହାସ ଅତ୍ଯନ୍ତ ପ୍ରାଚୀନ । ରୋମ୍‌ର 
ସାମ୍ରାଜ୍ୟ ଦିନେ ଥିଲା ଇତିହାସ ପ୍ରସିଦ୍ଧ । ବ୍ରିଟେନ୍‌ରୁ ଆରମ୍ଭ କରି ପଶ୍ଚିମ ଏସିଆ ପର୍ଯ୍ୟନ୍ତ 
ଭୂମଧ୍ୟସାଗରର ଉଭୟ ପାଖରେ ଥିଲା ରୋମାନ୍‌ ସାମ୍ରାଜ୍ୟ । ରୋମ୍‌ ପୂଥିବୀର ପ୍ରାଚୀନତମ 
ସହର ମଧ୍ୟରେ ଅନ୍ୟତମ । ଖ୍ରୀଷ୍ଟପୂର୍ବ ୭ ୫୩ରେ ରୋମ୍‌ ନଗରୀ ସ୍ଥାପିତ ହୋଇଥିଲା 
ବୋଲି କୁହାଯାଏ । ଏ ସଂପର୍କରେ ଏକ କିମ୍ବଦନ୍ତୀ ଅଛି ଯେ ରୋମୁଲସ ଓ ରେମସ୍‌ 
ନାମରେ ଦୁଇଜଣ ଯାଆଁଳା ଭାଇ ଗୋଟିଏ ମାଇ ଗଧିଆ ଦ୍ଵାରା ପ୍ରତିପାଳିତ ହୋଇଥିଲେ ! 
ସେ ସେମାନଙ୍କୁ ନିଜର ସ୍ତନ୍ୟପାନ କରାଉଥିଲା । ଏକ ସମୟରେ ଦୁଇଭାଇଙ୍କ ମଧ୍ୟରେ 
ବିବାଦ ହେଲା ଏବଂ ରୋମୁଲସ୍‌ ତାଙ୍କର ଭାଇ ରେମସ୍‌କୁ ହତ୍ୟା କଲେ । ରୋମୁଲ୍‌ସ୍‌ 
ଯେଉଁ ସହର ସ୍ଥାପନ କରିଥିଲେ, ତାହାର ନାମ ହେଲା ରୋମ୍‌ । ରୋମ୍‌ର ଇତିହାସ 
ବୈଚିତ୍ର୍ୟମୟ । ପ୍ରଥମେ ଏହା ଥିଲା ରାଜତନ୍ତ୍ର । ପରେ ହେଲା ସାଧାରଣତନ୍ତ୍ର । ତା'ପରେ 
ପେପ୍ମାନଙ୍କ ଦ୍ଵାରା ଶାସିତ ସହର, ପରେ ପୁଣି ରାଜତନ୍ତ୍ର ଏବଂ ତାହାପରେ ପୁଣି 
ସାଧାରଣତନ୍ତ୍ର । 

ରୋମକୁ ସର୍ବକାଳୀନ ସହର ( E€al City) ବୋଲି କୁହାଯାଏ । କାରଣ 
ପତନଂ-ଅଭ୍ୟୁତ୍‌ଥାନ ଭିତରେ ଏହି ସହର ଏତେକାଳ ଧରି ରହି ଆସିଛି । ହୁଏତ 
ଭାରତବର୍ଷର ବନାରସ ବା କାଶି ଏହା ସହିତ ତୁଳନୀୟ ହୋଇପାରେ । ପ୍ରଥମେ ଜଣକ 
ପରେ ଜଣେ ଏହିପରି ସାତ ଜଣ ରାଜା ଏଠାରେ ଶାସନ କରିଥିଲେ | ତାହାପରେ 
ଗଣତନ୍ତ୍ର ପ୍ରତିଷ୍ଠିତ ହେଲା ଏବଂ ଏକ ସିନେଟ୍‌ ଦ୍ଵାରା ରୋମ୍‌ ଶାସିତ ହେଲା। ଏହି 
ରୋମାନ୍‌ ସିନେଟ୍‌ରୁ ସିନେଟ୍‌ ଶବ୍ଦ ଆସିଛି ଓ ଆମେରିକାରେ କଂଗ୍ରେସ ସିନେଟ୍‌ ଓ 
ହାଉସ୍‌ ଅଫ୍‌ ରିପ୍ରେଜେଣ୍ଟେଟିଭ୍‌ ଦ୍ଵାରା ଗଠିତ । ଇଂଲଣ୍ଡର ହାଉସ୍‌ ଅଫ୍‌ କମନସ୍‌ ଓ 
ହାଉସ୍‌ ଅଫ୍‌ ଲର୍ଡସ୍‌ ଭାରତବର୍ଷରେ ଲୋକସଭା ଓ ରାଜ୍ୟସଭା । ସିନେଟ୍‌ କିନ୍ତୁ ଏକମାତ୍ର 
ଶାସନ କେନ୍ଦ୍ର ଥିଲା ଏବଂ ଏହି ସିନେଟ୍‌ ପକ୍ଷରୁ ଜଣେ ଜଣେ ଡିକ୍େଟର ଶାସନ 
କରୁଥିଲେ । ସେମାନଙ୍କ ମଧ୍ୟରେ ଜୁଲିୟସ ସିଜର ଅନ୍ୟତମ । ସେକ୍ଟପିଅର ତାଙ୍କର 

ଜୁଲିୟସ୍‌ ସିଜର ନାଟକରେ ସିଜର୍‌ଙ୍କୁ ଅମର କରିଦେଇଛନ୍ତି । ପରେ ବର୍ଣ୍ଣାଡ ଶ” ତାଙ୍କର 
ଆଣ୍ଡୋନିଓ କ୍ଲିଓପାଟ୍ରା ନାଟକରେ ମଧ୍ୟ ଏହି ସିକର୍‌ଙ୍କ କଥା ଉଲ୍ଲେଖ କରିଛନ୍ତି । ଖ୍ରୀଷ୍ଟପୂର୍ବ 
୫ ୧୦ରେ ରୋମାନ୍‌ ରିପବ୍ଲିକ ପ୍ରତିଷ୍ପିତ ହୋଇଥିଲା। ଭାରତବର୍ଷରେ ମଧ୍ୟ 
ଗୌତମବୁଦ୍ଧଙ୍କ ସମୟରେ ଗଣତନ୍ତ୍ର ରାଜ୍ୟମାନ ଥିଲା। ତା'ମଧ୍ୟରେ ବୈଶାଳୀ 
ଅନ୍ୟତମ । ଏହା ଲିଚିବିମାନଙ୍କର ଗଣତନ୍ତ୍ର ଥିଲା । ତାହାପରେ ଖ୍ରୀଷ୍ଟପୂର୍ବ ୨୭ରେ 
ଅଗଷ୍ଟସ୍‌ ସିନେଟ୍‌ ପକ୍ଷରୁ ରୋମ୍‌ର ଡିକ୍ତେଟର ହୋଇ ରୋମ୍‌କୁ ଏକ ସାମ୍ରାଜ୍ୟ ବୋଲି 
ଘୋଷଣା କଲେ ଏବଂ ଅକ୍ତେଭିଆନ୍‌ ନାମରେ ଇତିହାସରେ ପ୍ରସିଦ୍ଧ ହୋଇଗଲେ | ତାଙ୍କ 
ସମୟରେ ରୋମ୍‌ ସାମ୍ରାଜ୍ୟ ଦୁଇଭାଗରେ ବିଭକ୍ତ ହୋଇଥିଲା | ପୂର୍ବ ରୋମାନ୍‌ ସାମ୍ରାଜ୍ୟ 
ଓ ପଶ୍ଚିମ ରୋମାନ୍‌ ସାମ୍ରାଜ୍ୟ । ପଶ୍ଚିମ ରୋମାନ୍‌ ସାମ୍ରାଜ୍ୟର ରାଜଧାନୀ ଥିଲା 
କନଷ୍ଟାଣ୍ଟାଇଟ୍‌ନୋପଲ୍‌, ଯାହା ଏବେ ତୁର୍କୀର ରାଜଧାନୀ ହୋଇଛି । ଏହା ମଧ୍ୟ ସର୍ବ 
ପ୍ରାଚୀନ ସହରମାନଙ୍କ ମଧ୍ୟରେ ଅନ୍ୟତମ । 

ଅକ୍ତେଭିଆନ୍‌ଙ୍କ ସମୟରେ ରୋମାନ୍‌ ସାମ୍ରାଜ୍ୟର ଅତିଶୟ ବିସ୍ତୃତି ଥିଲା । ଅଧିକାଂଶ 
ପଶ୍ଚିମ ୟୁରୋପ ଥିଲା ରୋମାନ୍‌ ସାମ୍ରାଜ୍ୟର ଅନ୍ତର୍ଭୁକ୍ତ । ସେ ଥିଲେ ଜଣେ ମହାନ୍‌ 
ସମ୍ରାଟ୍‌ । ସେ ବିଭିନ୍ନ କଳା, ଭାସ୍କର୍ଯ୍ୟ ସଙ୍ଗୀତ ଆଦିର ପୃଷ୍ଠପୋଷକ ଥିଲେ ଏବଂ ତାଙ୍କ 
ରାଜସଭାରେ ଜଣେ ପ୍ରଧାନ କବି ଥିଲେ ଭର୍ଚ୍ଚିଲ୍‌ । ଭର୍ଜିଲ୍‌ଙ୍କ କୃତ ଲାଟିନ୍‌ ଭାଷାର 
କାବ୍ୟ ଏବେ ମଧ୍ୟ ସୁପ୍ରସିଦ୍ଧ । ଭାରତବର୍ଷର ସଂସ୍କୃତ ଭାଷା ପରି ଲାଟିନ୍‌ ଭାଷା ଏକ 
ପ୍ରାଚୀନ ଭାଷା ଏବଂ ଏହି ଭାଷାରୁ ଇଂରାଜୀ, ଫ୍ରେଞ୍୍‌ ଜର୍ମାନ୍‌ ସ୍ପେନିସ୍‌ ଓ ପର୍ଗୁଗୀଜ 
ଆଦି ଭାଷାମାନଙ୍କର ଉଦ୍ଭବ ହୋଇଛି । 

ମୁଁ ଶୁଣିଥିଲି ଯେ ରୋମ୍୍‌ରେ ସାବଧାନ ହୋଇ ନ ଚଳିଲେ ଜଣେ ଠକି ହୋଇଯିବ । 
ଏହି ଠକାମି ବିଷୟରେ ଆଉ ଏକ ରେସ୍ତୌରା କଥା କହୁଛି । ସେଠାକୁ ମୁଁ ଖାଇବାକୁ 
ଯାଇଥିଲି । ପ୍ରଥମେ ଶାଗ ଓ ପରିବା ଆଦି ପଡ଼ିଥିବା ଏକ ସୁପ୍‌ ମଗାଇଲି । ଏହି ବହଳ 
ସୁପ୍ଟି ବେଶ ଭଲ ହୋଇଥିଲା । ପ୍ୟାରିସ୍‌ ପରି ରୋମ୍‌ରେ ରେସ୍ତୌରା ବାହାରେ ଚଉକି 
ଟେବୁଲ ପକାଇ ଲୋକମାନେ ଭୋଜନ କରନ୍ତି । ମୁଁ ସେଠାରେ ଖାଇ ବସିଛି, ଜଣେ 
ଭାରତୀୟ ମହିଳା ଆସି ପହଞ୍ଚିଲେ । ସେ ବମ୍ବେରୁ ଆସିଥିଲେ । ପାର୍ସୀ । ମୋତେ ଦେଖି 
ଭାରତୀୟ ବୋଲି ଅଟକିଗଲେ । ମୁଁ ସୁପ୍ଟିକୁ ଖାଉଥିବାର ଦେଖି କହିଲେ, ଆପଣ ଠକି 
ଯିବେ । ପ୍ରକୃତରେ ରେସ୍ତୌରା ବାଲା ମୋତେ ପାଞ୍ଚ ପାଉଣ୍ଡ ଚାର୍ଚ୍ଚ କଲା। ଯାହାକି 
୧୯ ୫୯ ମସିହାର ମୂଲ୍ୟ ଅନୁସାରେ ଯଥେଷ୍ଟ ବେଶି । ତା'ର ପ୍ରକୃତ ମୂଲ୍ୟ ଏକ ବା 
ଦେଢ ପାଉଣ୍ଡଠାରୁ ବେଶି ହୋଇ ନ ଥାନ୍ତା | ମୁଁ ସନ୍ଧ୍ୟା ସମୟରେ ଗୋଟିଏ ରେସ୍ତୌରାକୁ 

ଖାଇବାକୁ ଯାଇଥିଲି । ତାହାର ମାଲିକ ମୋତେ ଦେଖି ପଚାରିଲେ, ଆପଣ ଗାନ୍ଧୀଙ୍କ 
ଦେଶ ଭାରତବର୍ଷରୁ ଆସିଛନ୍ତି ? ମୁଁ ଗାନ୍ଧୀଙ୍କୁ ବହୁତ ସମ୍ମାନ କରେ; ମୋର ବାପା 
ମରିଗଲାବେଳେ ମୁଁ କାନ୍ଦି ନ ଥିଲି, କିନୁ ଗାନ୍ଧୀଙ୍କ ମୃତ୍ୟୁରେ ମୁଁ କାନ୍ଦି ପକାଇଥିଲି । 
କେଉଁଠି ଭାରତବର୍ଷର ସ୍ଵାଧୀନତା ଆନ୍ଦୋଳନର ନେତା ମହାତ୍ସାଗାନ୍ଧୀୟ କେଉଁଠି ରୋମ୍‌ 
ରେସ୍ତୌରାର ଜଣେ ପରିଚାଳକ ! ମହାତ୍ସାଗାନ୍ଧୀଙ୍କ ମୃତ୍ୟୁରେ ସାରା ପୃଥିବୀ କାନ୍ଦିଥିଲା । 
ରୋମ୍‌ ହେଉଛି ମିଳିତ ଜାତିସଂଘର ଖାଦ୍ୟ ଓ କୃଷି ସଂସ୍ଥାର ରାଜଧାନୀ, ଯେପରିକି 
ଜେନେଭା ହେଉଛି ଆଇ.ଏଲ.ଓ. ବା ଇଣ୍ଟରନାସନାଲ୍‌ ଲେବର ଅର୍ଗାନାଇଜେସନ୍‌ର 
ଏବଂ ପ୍ୟାରିସ୍‌ ୟୁନିସେଫ୍‌ର । 

ଏଠାରେ ଏକ କୌତୃହଳୋଦ୍ଦୀପକ କଥା ମନେପଡୁଛି । ମୁଁ ପାର୍ଲ୍ୟାମେଣ୍ଟ ସଭ୍ୟ 
ଥିଲାବେଳେ ଖାଦ୍ୟ ଓ କୃଷି ବିଭାଗର ମନ୍ତ୍ରୀ ଥିଲେ ଜଗଜୀବନ ରାମ୍‌ । ସେ ଏହି 
ସଂପର୍କୀୟ ଏକ ସମ୍ମିଳନୀରେ ଯୋଗଦେବାକୁ ରୋମ୍‌ ଯାଇଥିଲେ । ଫେରିଲା ପରେ 
ପାର୍ଲାମେଣ୍ଟରେ ଉତ୍କଳ କଂଗ୍ରେସ ପକ୍ଷରୁ କେନ୍ଦ୍ରାପଡାରୁ ନିର୍ବାଚିତ ଲୋକସଭା ସଭ୍ୟ 
ଶ୍ରୀ ସୁରେନ୍ଦ୍ର ମହାନ୍ତି ଏକ ଦୃଷ୍ଚି ଆକର୍ଷଣ ପ୍ରସ୍ତାବରେ ଏହାର ସମାଲୋଚନା କରୁଥିଲେ । 
ଜଗଜୀବନବାବୁ ଉତ୍ତର ଦେଲେ, ମାନ୍ୟବର ସଭ୍ୟ ରୋମ୍‌ ନା ରମ୍‌ ବିଷୟରେ କହୁଛନ୍ତି, 
ମୁଁ ବୁଝିପାରୁ ନାହିଁ । ଓଡ଼ିଶାର ଏହି ସୁପ୍ରସିଦ୍ଧ ଲେଖକ ସୁରେନ୍ଦ୍ରବାବୁ ମଦ୍ୟପାନ କରନ୍ତି 
ବୋଲି ସମସ୍ତେ ଜାଣନ୍ତି । କେନ୍ଦ୍ରାପଡ଼ା ନିର୍ବାଚନବେଳେ ଏକ ସ୍ଲୋଗାନ୍‌ ଦିଆଯାଉଥିଲା 
“ସୁରେନ୍ଦ୍ର ସୁରେନ୍ଦ୍ର କେନ୍ଦ୍ରାପଡ଼ାରେ, ଜଣେ ସୋସାଲିଷ୍ଟ ଜଣେ ଭଡ଼ାରେ” । ୧୯୭୧ 
ଲୋକସଭା ନିର୍ବାଚନରେ କେନ୍ଦ୍ରାପଡ଼ା ଆସନରୁ ପ୍ରଜା ସୋସାଲିଷ୍ଟ ଦଳର ସୁରେନ୍ଦ୍ରନାଥ 
ଦ୍ବିବେଦୀ ଓ ଉତ୍କଳ କଂଗ୍ରେସର ସୁରେନ୍ଦ୍ର ମହାନ୍ତି ପ୍ରତିଦୃଦ୍ଦିତା କରୁଥିଲେ ଏବଂ ନିର୍ବାଚନରେ 
ସୁରେନ୍ଦ୍ର ମହାନ୍ତି ଗୋଟିଏ ମାତ୍ର ଅଧିକ ଭୋଟରେ ଜୟଯୁକ୍ତ ହୋଇଥିଲେ । 

ରୋମ୍ରୁ ମୁଁ ତତ୍କାଳୀନ ୟୁନାଇଟେଡ୍‌ ଆରବ ରିପବ୍ଲିକ ( ମିଶର)ର ରାଜଧାନୀ 
କାଏରୋ ଗଲି | ସେତେବେଳେ ଏହାର ରାଷ୍ଟ୍ରପତି ଥିଲେ ଅବଦୂଲ ଗ୍ୟାମେଲ୍‌ ନାସେର୍‌ 
ସେ ଥିଲେ ଆରବ ଜଗତର ନେତା ଏବଂ ତତ୍କାଳୀନ ଆରବବାସୀଙ୍କର ମୁକ୍ତିଦାତା । 
ଭାରତବର୍ଷର ଓ ପଣ୍ଡିତ ଜବାହରଲାଲ ନେନ୍ଦେରୁଙ୍କର ପ୍ରିୟବନ୍ଧୁ । ପୁଥିବୀରେ ଯେଉଁ 
ନିରପେକ୍ଷ ରାଷ୍ଟ୍ରମାନଙ୍କର ଆନ୍ଦୋଳନ ହୋଇଥିଲା, ତାହାର ତିନିଜଣ ବିଶିଷ୍ଠ ନେତା 
ହେଲେ ନାସେର୍‌, ନେହେରୁ ଓ ଯୁଗୋସ୍ଲାଭିଆର ରାଷ୍ଟ୍ରପତି ଯୋସେଫ୍‌ ବ୍ରଞ୍ଚ ଟିଟୋ । 
ନାସେର୍‌ ରାଷ୍ଟ୍ରପତି ହେଲେ ମଧ୍ୟ ନିଜର ଗୋଟିଏ ଦୋ” ମହଲା ଘରେ ଜଣେ ସାଧାରଣ 
ବ୍ୟଲ୍ତିଭାବରେ ଚଳୁଥିଲେ | ଅତ୍ଯନ୍ତ ସାଧୁ ସଚ୍ଚୋଟ ଓ ନୈଷ୍ପିକ ମସୁଲମାନର 

ଜୀବନଯାପନ କରୁଥିଲେ । ନାସେର୍‌ଙ୍କ ବିପ୍ଲବ ଓ ପିରାମିଡ୍‌ ପାଇଁ ଟାୟାରୋ ମୋର 
ଆକର୍ଷଣୀୟ ଗନ୍ତବ୍ୟସ୍ଥଳ ଥିଲା। ତା”ର ପୂର୍ବଦିନ ବିପ୍ଳବର ବାର୍ଷିକ ଉତ୍ସବ ପାଳନ 
ହେଉଥିଲା । ରାଜତନ୍ତ୍ରକୁ ଲୋପ କରି ସାଧାରଣନନ୍ତ୍ର ପ୍ରତିଷ୍ଠା ଥିଲା ଏହି ବିପ୍ଲବର ଲକ୍ଷ୍ୟ | 
ମୁଁ କାୟୋରୋରେ ଦୂଇଦିନ ରହିଥିଲି । ମୋର ଇଛା ମୁଁ ପିରାମିଡ଼ ଦେଖିବି । ହୋଟେଲ 
ମ୍ୟାନେଜରଙ୍କୁ ପଚାରିଲି, କିପରି ଯିବି ? ସେ କହିଲେ, ମୁଁ ଜଣେ ଗାଇଡର ବ୍ୟବସ୍ଥା 
କରି ଦେଇଛି । ସେ କ”ଣ ନେବ, ତାକୁ ଆଗରୁ ଠିକ୍‌ କରିଦେବା । ଗୋଟିଏ ଓଟ ଭଡ଼ା 
କରି ତା ପିଠିରେ ଯିବାକୁ ହେବ | ମୁଁ ଗାଇଡଙ୍କୁ ଧରି ବିଶାଳ ଉଚ୍ଚତାର ତ୍ରିକୋଣାକାର 
ସ୍ତୁପ ଗୀଜା ପିରାମିଡ୍‌ ପାଖରେ ପହଞ୍ଚିଲି । 

ଗୀଜା ପିରାମିଡ୍‌ ଇଜିପ୍ପର ସବୁଠାରୁ ଦର୍ଶନୀୟ ଓ ଇତିହାସ ପ୍ରସିଦ୍ଧ ପିରାମିଡ଼ । 
ମିଶରର ଇତିହାସ ଅତ୍ୟନ୍ତ ପୁରାତନ । ଖ୍ରୀଷ୍ଟପୂର୍ବ ସତର ହଜାର ବର୍ଷ ତଳର ଇତିହାସ । 
ଇଜିପ୍ସର ସମ୍ପାଟମାନେ ନିଜର ମୃତ୍ୟୁ ପୂର୍ବରୁ ପିରାମିଡ୍‌ ରୂପକ କବରମାନ ନିର୍ମାଣ 
କରୁଥିଲେ | କବରରେ ସେମାନଙ୍କର ଶରୀରକୁ ଏକ କାଠବାକ୍ ମଧ୍ୟରେ ବିଭିନ୍ନ ପ୍ରକାର 
ମସଲା ଦେଇ ରଖାଯାଉଥିଲା ! ଏହିପରି କେତେକ ପିରାମିଡ୍‌ ଖୋଳା ହୋଇ ସେମାନଙ୍କର 
ବହୁ ପରସ୍ତ କନା ବନ୍ଧା ହୋଇଥିବା ମୃତ ଶରୀରମାନ ଉଦ୍ଧାର କରାଯାଇଛି । କିଂବଦନ୍ତି 
ଅଛି ଯେ, ପିରାମିଡ୍‌କୁ ଖୋଳି ଏହିସବୁ କବରପ୍ରାପ୍ତ ଶରୀରକୁ ଯିଏ ବାହାର କରିବ 
ତା'ର ଅକାଳ ମୃତ୍ୟୁ ସୁନିଶ୍ଚିତ । ଏହା କାର୍ଯ୍ୟରେ ଫଳିବାର ମଧ୍ୟ ଦେଖାଯାଇଛି । 

ଗୀଜା ପିରାମିଡ୍‌ରୁ ଫେରି ମୋର ହୋଟେଲ ଉପରୁ ନୀଳନଦୀର ସୌନ୍ଦର୍ଯ୍ୟ 
ଉପଭୋଗ କଲି । ଇଂରେଜମାନେ ସବୁ ଦେଶର ସହର ଓ ନଦୀ ମାନଙ୍କର ନାମ ବିକୃତ 
ଭାବରେ ଉଚ୍ଚାରଣ ରଖିଯାଇଛନ୍ତି । ନୀଳ ନଦୀକୁ ସେମାନେ ନାଇଲ୍‌ ନଦୀ (Nile) 
ବୋଲି କହିଛନ୍ତି । ମୁଁ ଯେତେବେଳେ ମୋର ଗାଇଡଙ୍କୁ ପଚାରିଲି ' ନାଇଲ” ନଦୀର 
କଥା, ସେ ମୋତେ ଉତ୍ତର ଦେଲେ, ଆପଣ “ନାଇଲ୍‌' ବୋଲି କାହିଁକି କହୁଛନ୍ତି ? ଏହା 
ଇଂରେଜମାନେ ଦେଇଥିବା ଏକ ବିକୃତ ନାମ । ପ୍ରକୃତ ନାମ ହେଉଛି ନୀଳ ନଦୀ । 
ନୀଳ ନଦୀର ଜଳ ଅତ୍ଯନ୍ତ ସ୍ବଚ୍ଛ ଓ ନୀଳ ଦେଖାଯାଉଥାଏ । ବାରାଣସୀର ଶରତ 
ରତୁରେ ଯେପରି ଗଙ୍ଗାନଦୀ ଦେଖାଯାଏ । ଗଙ୍ଗାକୁ ମଧ୍ୟ ଇଂରେଜମାନେ ଗ୍ୟାଂଜ୍‌ସ୍‌ 
ବୋଲି କହିଛନ୍ତି । ମୁଙ୍ଗେରକୁ ମୁଇ୍ଗିର (Mnghyr) ! ଓଡ଼ିଶାର କଟକ ସହରକୁ କଟକ 
(Cuttack) ଓ ଭୁବନେଶ୍ବରକୁ ଭୁବନଶ୍ବର ବୋଲି ଉଚ୍ଚାରଣ କରିଛନ୍ତି । କଲିକତାକୁ 
କାଲ୍‌କଟା | ମୁମ୍ବଇକୁ ବମ୍ବେ । ବରମାନ ଉଭୟ ପଶ୍ଚିମବଙ୍ଗ ଓ ମହାରାଷ୍ଟ୍ର ତାଙ୍କର ଏହି 
ରାଜଧାନୀ ନଗରୀମାନଙ୍କର ଉଚ୍ଚାରଣରେ ପରିବର୍ଭନ କରିଛନ୍ତି । କିନ୍ତୁ କଟକ ଏବେ 

ମଧ୍ୟ ଇଂରାଜୀରେ ପୂର୍ବବତ୍‌ ଲେଖାଯାଉଛି । ମୋର ଗାଇଡ଼ ଗୋଟିଏ ଶହ ବ୍ୟବହାର 
କରୁଥିଲେ- “ ସବର୍‌' , ଅର୍ଥାତ୍‌ ଧୈର୍ଯ୍ୟ ରଖନ୍ତୁ ବା ଅପେକ୍ଷା କରନ୍ତୁ । ଏହା ଏକ ଆରବୀ 
ଶଦ୍ଦ, ଯାହା କି ଉର୍ଦ୍ଧ ଭାଷାରୁ ଆସିଯାଇଛି । ଏ ଶବ୍ଦ ସଂପର୍କରେ କହାବତ୍‌ ଅଛି, ସବର୍କା 
ଝାଡ୍‌ ମେ ମେୱା ଫଲ୍ତା ହେ | ଅର୍ଥାତ୍‌ ଧୈର୍ଯ୍ୟ ଧରିଲେ ତମେ ସୁଫଳ ଲାଭ କରିପାରିବ । 

ମିଶରରେ ମୁଁ ମାତ୍ର ଦୂଇଦିନ ଥିଲି । ତାହା ଭିତରେ ଆଉ ଗୋଟିଏ ଦର୍ଶନୀୟ 
ସ୍ଥଳ ହେଲା କାଏରୋର ପ୍ରାଚୀନ ମ୍ୟୁଜିୟମ୍‌ | ଏହି ମ୍ୟୁଜିୟମରେ ମିଶରୀୟ ସଭ୍ୟତାର 
ଫାରାଓ ବା ସମ୍ରାଟମାନଙ୍କର ସୁବର୍ଣ୍ଣ ପ୍ରତିମୂର୍ରି ଓ ସୁନାର ବ୍ୟାବହାରିକ ଅଳଙ୍କାର ଆଦି 
ବହୁ ଦର୍ଶନୀୟ ବସ୍ତୁ ଦେଖିବାକୁ ମିଳେ | ଇଜିପ୍ସର ଅନ୍ୟ ଦୂଇଟି ପ୍ରଧାନ ଦର୍ଶନୀୟ ସ୍ଥାନ 
ହେଲା ମହମ୍ମଦ ମସଜିଦ୍‌ ଓ ଆଜାହାର ବିଶ୍ବବିଦ୍ୟାଳୟ | ଏହି ମସ୍‌ଜିଦ୍‌ ହେଉଛି ଏକ 
ବିଶାଳ ସୈୌଧାଳୟ ସ୍ତମ୍ଭ ବା ଗମ୍ଜ ଶୋଭିତ । ଅଜ୍ଚାହାର ବିଶ୍ଵବିଦ୍ୟାଳୟ ଇସଲାମ୍‌ 
ଦୁନିଆର ସର୍ବଶ୍ରେଷ୍ଠ ବିଶ୍ବବିଦ୍ୟାଳୟ । ମୌଲାନା ଆବୁଲ୍‌ କାଲାମ୍‌ ଆଳାଦ୍‌ ଏହିଠାରେ 
ଅଧ୍ୟୟନ କରୁଥିଲେ । ଗାଇଡ୍‌ ମୋତେ ନେଇ ଗୋଟିଏ ଗଳିରେ ପହଞ୍ଚାଇଲେ । ତାହା 
ହେଉଛି ମିଶରୀୟ ଅତର ପାଇଁ ପ୍ରସିଦ୍ଧ ସ୍ଥାନ । ସେ କହିଲେ, କାଏରୋ ଆସିଲେ, 
ଆପଣଙ୍କୁ କିଛି ଅତର ଜିଣିବାକୁ ହେବ । ମୁଁ କିଣିଲି । ସବୁ ଗାଇଡ଼ମାନଙ୍କ ପରି ଏ 
ଗାଇଡ଼ ମଧ୍ୟ ଜଣେ କମର୍ସିଆଲ ଏଜେଣ୍ଟ ବୋଲି ବୋଧ ହେଲା । ଦୂଇଦିନ ପରେ 
କାଏରୋରୁ ମୁମ୍ବାଇ ଦେଇ ମୁଁ ଭାରତ ଫେରି ଆସିଲି । 

ତା'ପର ବର୍ଷ ଆମେରିକା ଯିବା ପାଇଁ ଆମେରିକା ସରକାରଙ୍କ ପରିଚାଳିତ ଫୋର୍ଡ଼ 
ଫାଉଣ୍ଡେସନ୍‌ ତରଫରୁ ଏକ ନିମନ୍ତ୍ରଣ ଆସିଲା । ଏହି ନିମନ୍ତ୍ରଣଟି ହେଇଛି, ଦୂଇମାସର 
ଆମେରିକା ଯତ୍ରା । 

ପ୍ରଥମ ଶତାଦ୍ଦୀରୁ ରୋମ୍‌କୁ ଆସିଲା ଖ୍ରୀଷ୍ଟିଆନ୍‌ ଧର୍ମ । ସେଣ୍ଟ ପିଟର ଥିଲେ 
ଯୀଶୁଖ୍ରୀଷ୍ଟଙ୍କର ପ୍ରଧାନ ଶିଷ୍ୟ । ଖ୍ରୀଷ୍ଟ ଧର୍ମର ପ୍ରଥମ ପ୍ରଚାରକ ଏବଂ ଯୀଶୁଖ୍ରୀଷ୍ଟଙ୍କ ସହିତ 
ସେ ସହିଦ ହୋଇଥିଲେ ! ତାଙ୍କ ପରେ କ୍ରମାଦିକ୍ରମେ ବିଭିନ୍ନ ପୋପ୍‌ମାନେ ଖ୍ରୀଷ୍ଟାନ୍‌ 
କ୍ୟାଥିଲିକ୍‌ ସଂପ୍ରଦାୟର ପ୍ରଧାନ ଧର୍ମଯାଜକ ଭାବରେ କାର୍ଯ୍ୟ କରି ଆସୁଛନ୍ତି । ରୋମ୍‌ର 
ଗୋଟିଏ ଅଂଶ ହେଉଛି ଭାଟିକାନ୍‌ ସହର- ଯାହା ହେଉଛି ପୋପ୍‌ଙ୍କର ବସତି ସ୍ଥଳ ଓ 
ରୋମାନ୍‌ କାଥ୍ଲିକ ସଂପ୍ରଦାୟର ପ୍ରଧାନ କେନ୍ଦ୍ର । ଏହି ସହର ଏକ ସ୍ବତନ୍ତ୍ର ରାଷ୍ଟ୍ର ଏବଂ 
ପ୍ରଥମ ଓ ଦ୍ଵିତୀୟ ମହାଯୁଦ୍ଧ ସମୟରେ ସୁଇଜରଲାଶ୍ଡ ପରି ଏହା ନିରପେକ୍ଷ ରହିଥିଲା । 
ମୋର ରୋମ୍‌ ପର୍ଯ୍ୟଟନବେଳେ ମୁଁ ଏହି ଭାଟିକାନ୍‌ ସହର ଦେଖିବାକୁ ଯାଇଥିଲି । 
ଏହାର ସବୁଠାରୁ ଆକର୍ଷଣୀୟ ଗୀର୍ଜା ହେଉଛି ସେଣ୍ଟପିଟର ବାସିଲିକା । ଭାଟିକାନ୍‌ର 

ଅନ୍ୟ ଏକ ସୁନ୍ଦର ପ୍ରାର୍ଥନା ଗୃହର ନାମ ସିଷ୍ଠିନ୍‌ ଚ୍ୟାପେଲ । ଏହି ଚ୍ୟାପେଲର ଛାତତଳେ 
ଜଣେ ଶ୍ରେଷ୍ଠ ଚିତ୍ରବିଦ୍ୟା ବିଶାରଦ ମାଇକେଲ ଏଞ୍ଜେଲୋଙ୍କର ଅନେକଗୁଡ଼ିଏ କଳାକୃତି 
ଦ୍ଵାରା ଭୂଷିତ ହୋଇଛି । ମୁଁ ଏହି ଦୁଇଟିଯାକ ସ୍ଥାନ ପରିଦର୍ଶନ କରି ମୁଗ୍ଧ ହୋଇଥିଲି । 

ଦୁନିଆର ଇତିହାସରେ ଦୁଇଜଣ ପ୍ରସିଦ୍ଧ ସ୍ଵାଧୀନତା ସଂଗ୍ରାମୀ ଓ ସାଧାରଣତନ୍ତ୍ର 
ପ୍ରତିଷ୍ଠାପକ ହେଲେ ମାଜିନୀ ଓ ଗାରିବାଲଡ଼ି । ଭାରତୀୟ ସ୍ଵାଧୀନତା ସଂଗ୍ରାମୀମାନଙ୍କର 
ସେମାନେ ଆଦର୍ଶ ଥିଲେ । ଯଦିଓ ସେମାନଙ୍କର ପ୍ରତିଷ୍ଠିତ ସାଧାରଣତନ୍ତ୍ର ବେଶିକାଳ 
ତିଷ୍ପି ନ ଥିଲା, ଶେଷରେ ପୋପ୍‌ଙ୍କ ଶାସନ ଲୋପ ଓ ଇଟାଲିର ଏକୀକରଣ ଘଟି ଏକ 
ରାଜତନ୍ତ୍ର ପ୍ରତିଷ୍ଠିତ ହୋଇଥିଲା ୧୯ ୨ ୨ ମସିହା ପର୍ଯ୍ୟନ୍ତ । ଏହା ପରେ ମୁସୋଲିନଙ୍କ 
ନେତୃତ୍ଵରେ ଫାସିଷ୍ଟ ଏକଛତ୍ରବାଦ ଓ ଦ୍ଵିତୀୟ ମହାଯୁଦ୍ଧ ପରେ ଇଟାଲୀର ଗଣତନ୍ତ୍ର 
ପ୍ରତିଷ୍ଠିତ ହୋଇଥିଲା, ଯାହାକି ବର୍ଭମାନ ପର୍ଯ୍ୟନ୍ତ ଚାଲିଛି । 

ରୋମ୍‌ ସହର ତା'ର ଫାଉଣ୍ଟେନମାନଙ୍କ ପାଇଁ ପ୍ରସିଦ୍ଧ । ଏହି ସବୁ ଫାଉଣ୍ଡେନ 
ଦୂଇ ହଜାର ବର୍ଷ ଧରି ବିଭିନ୍ନ ସ୍ଥାନରେ ନିର୍ମିତ ହୋଇଛି । ସହରରେ ଯେଉଁଆଡ଼େ 
ବୁଲିବ, ସେଠାରେ ସୁନ୍ଦର ସୁନ୍ଦର ଫାଉଣ୍ଡେନ ଦେଖିବାକୁ ମିଳିବ । ରୋମ୍‌ର ଚାରିଆଡ଼େ 
ବହୁ ଏତିହାସିକ କୀର୍ରି । ଟାଇବର ନଦୀରେ ୨୦୦୦ ବର୍ଷ ତଳର ସବୁଠାରୁ ପ୍ରାଚୀନ 
ପୋଲ (କିଲୋସିୟମ୍‌, ପାନ୍ିଅନ) ରୋମାନ୍‌ ଷ୍ଟେପସ୍‌ ଲିଓନାର୍ଡୋ ଦାଭିଂଚି ଓ ମାଇକେଲ 
ଏଞ୍ଜେଲୋଙ୍କ ଦ୍ଵାରା ନିର୍ମିତ ବହୁ ସୁନ୍ଦର ପ୍ରତିମୂର୍ଭି ଓ ଚିତ୍ରାଙ୍କନ, ଭାଟିକାନ୍‌ ମ୍ୟୁଜିୟମ 
ଇତ୍ୟାଦି ପୂଥିବୀର ଲକ୍ଷ ଲକ୍ଷ ପର୍ଯ୍ୟଟକଙ୍କୁ ଆକୃଷ୍ଠ କରେ । 

ମୁଁ ରୋମ୍‌ରେ ତିନି ଦିନ ରହିଥିଲି ଏବଂ ଦିନକୁ ପ୍ରାୟ ୨୦/ ୨୫ କିଲୋମିଟର 
ପାଦରେ ଚାଲି ଏହିସବୁ ଦର୍ଶନୀୟ ସ୍ଥଳ ପରିଦର୍ଶନ କରିଥିଲି । ଯାତାୟାତ ପାଇଁ ମୁଁ 
କୌଣସି ଯାନବାହନ ବ୍ୟବହାର କରୁ ନ ଥିଲି । କାରଣ ଗୋଟିଏ ସହରକୁ ଦେଖିବାକୁ 
ହେଲେ ପାଦରେ ଚାଲିବା ଶ୍ରେୟସ୍କର । 

୧୯୬୦ ମସିହା ମେ' ମାସରେ ଦୁଇମାସ ପାଇଁ ମୁଁ ଆମେରିକା ଯାଇଥିଲି । ଏହି 
ଦୁଇମାସ ମଧ୍ୟରେ ଅଛ କେତେଦିନ ଛାଡ଼ି ଦେଲେ ମୁଁ ଆମେରିକାର ବିଭିନ୍ନ ସଂସ୍ଥା ଓ 
ବ୍ୟକ୍ତି ବିଶେଷଙ୍କ ଘରେ ଅତିଥି ହୋଇଥିଲି । ଯେଉଁମାନେ ମୋର ପରିଭ୍ରମଣର ବ୍ୟବସ୍ଥା 
କରିଥିଲେ, ସେମାନଙ୍କର ଉଦ୍ଦେଶ୍ୟ ଆମେରିକୀୟ ଜୀବନର ବିଶିଷ୍ଟତା ଅନୁଭବ କରିବା । 
ମୁଁ ଏହି ଦୁଇମାସ ମଧ୍ୟରେ ନିଯୟ୍ଯୟୁର୍କଠାରୁ ହାୱାଇ ପର୍ଯ୍ୟନ୍ତ ଆମେରିକାର ଅଧିକାଂଶ 
ରାଜ୍ୟ ଦେଖିଛି; ଯାହାକି ଜଣେ ଆମେରିକୀୟ ହୁଏତ ଦେଖି ନ ଥିବ । ତା'ମଧ୍ୟରେ 
Women Club, Sunday Club, ବିଭିନ୍ନ ବିଶ୍ଵବିଦ୍ୟାଳୟ, ରୋଟାରି ରଣ୍ଟରନେସ୍‌ନାଲ୍‌ 

କୃବ୍‌ ଆଦିରେ ମୁଁ ଭାଷଣ ଦେବାକୁ ଯାଇଛି । ମୋର ବକ୍ତବ୍ୟ ସାଧାରଣତଃ ତିନୋଟି 
ବିଷୟରେ ଥିଲା। ଭାରତୀୟ ଗଣତନ୍ତ୍ର ଭାରତବର୍ଷର ପରିଚୟ ଏବଂ ଭାରତୀୟ 
ବୈଦେଶିକ ନୀତି । ନ୍ୟୁୟର୍କ ଟାଇମ୍ବରୁ ଆରମ୍ଭ କରି ଗୋଟିଏ କ୍ଷୁଦ୍ର ସହରର ଅତୁମା 
ଟାଇମ ପରି ବଡ଼, ମଧ୍ୟମ ଓ ଛୋଟ ଖବରକାଗଜ ଅଫିସ୍‌ମାନ ମୁଁ ବୁଲିଛି । ଅତୁମା 
ଟାଇମ୍ବରେ ଭାରତୀୟ ଗଣତନ୍ତ୍ର ବିଷୟରେ ଥୁ toa! ଲେଖିଛି | 

ଆମେରିକା ଏକ ବୈଚିତ୍ର୍ୟମୟ ଦେଶ । ଭାରତ ବା ଉଇରୋପ ପରି ଏଠାରେ 
ସାମନ୍ତବାଦୀ ପ୍ରଭାବ ଆଦୌ ଦେଖାଯାଏ ନାହିଁ । ଧାର୍ମିକ ଓ ସାମନ୍ତବାଦୀ ଉତ୍ପୀଡ଼ନରୁ 
ରକ୍ଷା ପାଇବା ପାଇଁ ଇଉରୋପର ବିଭିନ୍ନ ଦେଶର ଲୋକମାନେ ଆମେରିକା ପଳାଇ 
ଆସିଛନ୍ତି ଏବଂ ଯୁକ୍ତରାଷ୍ଟ୍ର ଆମେରିକା ରାଷ୍ଟ୍ରର ପ୍ରତିଷ୍ଠା କରିଛନ୍ତି । ଏହାର ମୂଳନୀତି 
ହେଲା ବ୍ୟକ୍ତି ସ୍ଵାଧୀନତା । ଆମେରିକାରେ ଯେତେ ବ୍ୟକ୍ତି ସ୍ଵାଧୀନତା ଅଛି, ପୃଥିବୀରେ 
ଖୁବ୍‌ କମ୍‌ ରାଷ୍ଟ୍ରରେ ଅଛି । ଅଷ୍ଟାଦଶ ଶତାବ୍ଦୀରେ ଟୋଫେୟାର ନାମକ ଏକ ବ୍ରିଟିଶ୍‌ 
ଜାହାଜରେ ବ୍ରିଟେନ୍‌ର କେତେକ ଲୋକ ଆମେରିକାରେ ପ୍ରଥମେ ଆସି ବସତି ସ୍ଥାପନ 
କଲେ । ତା'ପରେ ଆମେରିକାର ପୂର୍ବ ଉପକୂଳରେ ଏହିସବୁ ଉପନିବେଶ ବୃଦ୍ଧି ପାଇବାକୁ 
ଲାଗିଲା । ସେମାନେ ଘନ ଜଙ୍ଗଲ ସବୁ ସଫା କରି ପଶ୍ଚିମଦିଗକୁ ମାଡ଼ିଗଲେ ଏବଂ 
ଆମେରିକାର ପୂର୍ବ ଉପକୂଳ ଆଣ୍ଟାଲାଟିକ ମହାସାଗରରୁ ଆରମ୍ଭ କରି ପଶ୍ଚିମ ଉପକୂଳ 
ପ୍ରଶାନ୍ତ ମହାସାଗର ପର୍ଯ୍ୟନ୍ତ ଏକ ବିଶାଳ ରାଷ୍ଟ୍ର ଗଠିତ ହେଲା । ପ୍ରଥମେ ଆମେରିକା 
ଥିଲା ଗୋଟିଏ ବ୍ରିଟିଶ ଉପନିବେଶ । ସମ୍ରାଟ ତୃତୀୟ ଜର୍ଜଙ୍କ ସମୟରେ ବ୍ରିଟେନ୍‌ର 
ଆମେରିକାନ୍‌ ଉପନିବେଶ ନିଜକୁ ସ୍ଵାଧୀନ ବୋଲି ଘୋଷଣା କଲା ଏବଂ ୧୭୭୬ 
ମସିହାରେ ଆମେରିକାର ସ୍ବାଧୀନତା ଯୁଦ୍ଧ ଆରମ୍ଭ ହୋଇଗଲା । ଏହି ଆମେରିକାନ୍‌ 
ୱାର ଅଫ୍‌ ରସଶ୍ତିପେଣ୍ରେନ୍‌ସ ନାମରେ ବିଶ୍ଵ ଇତିହାସରେ ପ୍ରସିଦ୍ଧ । ଜର୍ଜ ୱାଶିଂଟନ୍‌, 
ଟମାସ ଜେଫର୍‌ସନ୍‌ ଆଦିଙ୍କ ନେତୃତ୍ବରେ ଏହି ଯୁଦ୍ଧ ପରିଚାଳନା କରାଯାଇଥିଲା ଏବଂ 
ଉପନିବେଶ ଅଧିବାସୀମାନେ ବିଜୟ ଲାଭ କରି ନିଜର ସ୍ଵାଧୀନ ରାଷ୍ଟ୍ର ପ୍ରତିଷ୍ଠା କଲେ ଏବଂ 
ଏହାର ଏକ ସ୍ଵତନ୍ତ୍ର ସମ୍ବିଧାନ ପ୍ରଣୀତ ହେଲା । ୧୭୭ ୬ ମସିହା ଜୁଲାଇ ୪ ତାରିଖରେ 
ଆମେରିକା ବ୍ରିଟିଶ ଶାସନରୁ ମୁକ୍ତ ହୋଇ ସ୍ଵାଧୀନ ହୋଇଗଲା । ଏହି ଜୁଲାଇ ୪ 
ତାରିଖଟି ଆମେରିକାର ସ୍ଵାଧୀନତା ଦିବସ ଭାବରେ ପ୍ରବଳ ଦେଶପ୍ରେମର ଭାବନାରେ 
ପାଳିତ ହୋଇ ଆସୁଛି । ସେତେବେଳେ ପ୍ରବଳ ଦାସ ବ୍ୟବସାୟ ଆଫ୍ରିକାର ଅତି ଦରିଦ୍ର 
ନିଗ୍ରୋମାନଙ୍କୁ କିଣି ନେଇ ଆମେରିକାରେ ବିକ୍ରି କରାଯାଉଥିଲା ଏବଂ ଏହା ଦାସ ବ୍ୟବସାୟ 
ବଢ଼ିବା ଫଳରେ ଆମେରିକାରେ ମଧ୍ୟ ଏମାନଙ୍କର ସଂଖ୍ୟା ବଢ଼ିବାକୁ ଲାଗିଲା । ଦାସ 

ହୋଇଥିବା ସ୍ତ, ପୁରୁଷମାନେ ଗୋଟିଏ ଗୋଟିଏ ପରିବାରର କର୍ରଧତ୍ଵରେ ଚାଷବାସ ଓ 
ଗହ କର୍ମ ଆଦି କରି ଦାସଦାସୀ ଭାବେ ଚଳୁଥିଲେ । ଏମାନଙ୍କର ଜୀବନଧାରଣ ପଶୁଠାରୁ 
ହୀନ ହୋଇଗଲା । ସେ ନିଜର ଅଧିକାର ସଂପର୍କରେ କ୍ରମେ କ୍ରମେ ସେମାନଙ୍କର 
ସଚେତନତା ବୃଦ୍ଧି ହେଲା ଏବଂ ଆମେରିକାର ସୁସଭ୍ୟ ଶକ୍ତି, ସ୍ଵାଧୀନତାର ସଚେତନ 
ଜନମତ ଦାସତ୍ଵ ବିରୋଧରେ ଗଲା । ଯୁକ୍ତରାଷ୍ଟ୍ର ଆମେରିକାର ଦକ୍ଷିଣ ଅଞ୍ଚଳ ଥିଲା 
ଅତ୍ୟନ୍ତ ରକ୍ଷଣଶୀଳ । ତେଣୁ ସେମାନେ ଏହି ଦାସତୃଵ ପ୍ରଥାକୁ ନିଜ ନିଜର ସଂକୀର୍ଣ୍ଣ ସ୍ଵାର୍ଥ 
ଦୃଷ୍ଟିରୁ ସଂପୂର୍ଣ୍ଣ ଉତ୍ସାହିତ କରୁଥିଲେ | ଉତ୍ତରାଞ୍ଚଳ ଥିଲା ସେମାନଙ୍କର ବ୍ୟକ୍ତି ସ୍ଵାଧୀନତା 
ସପକ୍ଷରେ । ଏହା କ୍ରମେ ଦାନାବାନ୍ଧି ୧୮୬୦ ମସିହା ପ୍ରେସିଡେଣ୍ଟ ଆବ୍ରାହାମ୍‌ ଲିଙ୍କନଙ୍କ 
ସମୟରେ ଏକ ଗ୍ୃହଯୁଦ୍ଧର ରୂପ ନେଲା । ଆମେରିକାର ସୈନ୍ଯବାହିନୀରେ ଥିବା 
ଦକ୍ଷିଣାଞ୍ଚଳର ସୈନ୍ଯମାନେ ଦାସତୃ ମୁକ୍ତି ଆଇନର ବିରୋଧ କରି ଯୁଦ୍ଧ ଘୋଷଣା 
କଲେ । ଦକ୍ଷିଣାଞ୍ଚଳ ନିଜକୁ ଏକ ସ୍ଵତନ୍ତ୍ର ରାଷ୍ଟ୍ର ରୂପେ ଘୋଷଣା କଲା । ଶେଷକୁ ଏହି 
ଯୁଦ୍ଧରେ ଆମେରିକାର ରାଷ୍ଟ୍ର ଶକ୍ତିର ବିଜୟ ହେଲା ଏବଂ ଗେଟିସ୍‌ବର୍ଗ ନାମକ ଏକ 
ଯୁଦ୍ଧ କ୍ଷେତ୍ରରେ ସନ୍ଧି ସ୍ଥାପନ ହେଲା । ପ୍ରେସିଡେଣ୍ଟ ଆବ୍ରାହାମ୍‌ ଲିଙ୍କନ ଥିଲେ ଏହି ଦାସତ୍ୃ 
ମୁକ୍ତିର ମହାନାୟକ । ତାଙ୍କର ଗେଟିସ୍‌ବର୍ଗ ଅଭିଭାଷଣ ଚିରଦିନ ଗଣତନ୍ତ୍ର ରାଷ୍ଟ୍ରର ମହାମନ୍ତ୍ର 
ହୋଇ ରହିଛି । ସେ କହିଥିଲେ, ଗଣତନ୍ତ୍ର ଶାସନ ହେଉଛି ଲୋକଙ୍କ ଦ୍ଵାରା, ଲୋକଙ୍କ 
ପାଇଁ ଓ ଲୋକଙ୍କର | Of the people, By the people, For the people 
ଆମେରିକାର ପ୍ରଥମ ରାଷ୍ଟ୍ରପତି ଜର୍ଜ୍ଚ ୱାଶିଂଟନ୍‌ଙ୍କୁ ମୁକ୍ତିଦାତା ରୂପେ ଯେଉଁ ସମ୍ମାନ 
ଦିଆଯାଏ, ଆବ୍ରାହାମ୍‌ ଲିଙ୍କନଙ୍କୁ ସେହି ସମ୍ମାନ ଦିଆଯାଏ । ଯୁକ୍ତରାଷ୍ଟ୍ର ଆମେରିକାର 
ଇତିହାସରେ ପାଞ୍ଚ ଜଣ ରାଷ୍ଟ୍ରପତିଙ୍କୁ ଶ୍ରେଷ୍ଠ ରାଷ୍ଟ୍ରପତି ବୋଲି କୁହାଯାଇଛି । ଜର୍ଜ ୱଶିଂଟନ, 
ଆବ୍ରାହାମ ଲିଙ୍କନ୍‌, ପ୍ରଥମ ମହାଯୁଦ୍ଧରେ ସଫଳ ନେତୃତ୍ଵ ନେଇଥିବା ରାଷ୍ଟ୍ରପତି ୱୁଲସନ୍‌ 
ଏବଂ ଘୋର ଆର୍ଥିକ ସଙ୍କଟରୁ ଆମେରିକାକୁ ଉଦ୍ଧାର କରି ଦ୍ଵିତୀୟ ବିଶ୍ବଵଯୁଦ୍ଧରେ ବିଜୟ 
ଟୀକା ପିନ୍ଧାଇ ଥିବା ରାଷ୍ଟ୍ରପତି ଫ୍ରାଙ୍କଲିନ୍‌ ରୁଜ୍‌ଭେଲ୍‌ଟ । ସାମ୍ରାଜ୍ୟବାଦୀମାନଙ୍କର କର୍ବ୍ଧତ୍ଵରେ 
ଥିବା ଭାରତ ସମେତ ପୂଥିବୀର ସବୁ ଦେଶର ମୁକ୍ତି ହେବା ଆବଶ୍ଯକ ବୋଲି ସେ 
ଘୋଷଣା କରିଥିଲେ । ଆଉ ଗୋଟିଏ କଥା ପାଇଁ ରୁଜଭେଲ୍‌ଟ ପ୍ରସିଦ୍ଧ । ଆର୍ଥିକ ସଂକଟରେ 
ଆମେରିକାର କୋଟି କୋଟି ଲୋକ ବେକାର ହୋଇ ସର୍ବସ୍ବ ହରାଇ ସରକାରଙ୍କ ପକ୍ଷରୁ 
ଖୋଲା ଯାଇଥିବା ଅନଧଛତ୍ରମାନଙ୍କରେ ଖାଉଥାନ୍ତି । ଆମେରିକାର ଶାସନ ପ୍ରଣାଳୀ ଭୁଶୁଡ଼ି 
ପଡ଼ି ଦେଶରେ ଅରାଜକତା ବ୍ୟଯାପିଯିବ ବୋଲି ସମସ୍ତଙ୍କର ଭୟ । ଏହି ସମୟରେ 
ରୁଜ୍ଭେଲ୍‌୍ଟ ‘ମା ଭୟ ବାଣୀ ଶୁଣାଇ କହିଲେ, ଭୟକୁ ଭୟ କର ନାହିଁ । ଏହା ଏକ 

ନୀତିବାକ୍ୟ ହୋଇଗଲା । ଏମାନଙ୍କର ପ୍ରେରଣାଦାୟକ ଜୀବନ କାହାଣୀ ଯେ କୌଣସି 
ସ୍ଵାଧୀନ ଗଣତାନ୍ତ୍ରିକ ରାଷ୍ଟ୍ରର ଏକ ସ୍ଵର୍ଣ୍ଣିମ କିଂବଦନ୍ତି ହୋଇ ରହିବ । 

ମୁଁ ପ୍ରଥମେ ଏକ ପାନ୍‌ ଆମେରିକାନ୍‌ ଉଡ଼ାଜାହାଜରେ ଦିଲ୍ଲୀ ଛାଡ଼ି ଆମେରିକା 
ଅଭିମୁଖେ ଯାତ୍ରା କଲି । ବାଟରେ ପ୍ରାୟ ଅର୍ବଵରାତ୍ି ସମୟରେ ସ୍କଟଲାଣ୍ଡର ଗ୍ଲାସ୍‌ଗୋ 
ଏୟାରପୋର୍ଟରେ ଅବତରଣ କରି ଆମେ ଯାତ୍ରୀମାନେ ଅନ୍ଯ ଏକ ଆମେରିକାନ୍‌ 
ଉଡ଼ାଜାହାଜରେ ନ୍ୟୁୟର୍କ ଯାତ୍ରା କଲୁ । ମୋତେ ପ୍ରଥମ ଶ୍ରେଣୀ ଟିକେଟ୍‌ ଦିଆଯାଇଥିଲା । 
ଏହାଫଳରେ ମୁଁ ଉକ୍ତ ଉଡ଼ାଜାହାଜରେ ଆରାମରେ ଶୋଇ ଭୋରୁ ଭୋରୁ ନ୍ୟୁୟର୍କରେ 
ପହଞ୍ଚିଲି । ମାତ୍ର ନ୍ୟୟର୍କରେ ମୋତେ ବେଶି ସମୟ ଅପେକ୍ଷା କରିବାକୁ ପଡ଼ି ନ ଥିଲା ! 
ଅଛ ସମୟ ପରେ ଆଉ ଏକ ଉଡ଼ାଜାହାଜ ଯୋଗେ ଆମେରିକାର ରାଜଧାନୀ ୱାଶିଂଟନ୍‌ରେ 
ପହଞ୍ଚିଲି । ୱାଶିଂଟନ୍‌ ଆମେରିକାର ଏକ ସୁନ୍ଦର ସହର । ଏଠାରେ ଆମେରିକାନ୍‌ 
କଂଗ୍ରେସର ସଭାଗୁହ, ଲାଇବ୍ରେରୀ, ରାଷ୍ଟ୍ରପତି ନିବାସ (ହ୍ଵାଇଟ୍‌ ହାଉସ୍‌), ଲିଙ୍କନ 
ମେମୋରିଆଲ, ବିଶ୍ଵବିଦ୍ୟାଳୟ ଆଦି ଅନେକଗୁଡ଼ିଏ ଦର୍ଶନୀୟ ସ୍ଥାନ ଅଛି । ପ୍ରଥମ ଦିନ 
ମୁଁ ରାସ୍ତାରେ ବୁଲୁଥିବାବେଳେ ଚେରି ଫୁଲର ଏକ ସୁନ୍ଦର ବଗିଚା ଦେଖିବାକୁ ପାଇଲି । 
ଚେରିଫୁଲ ପାଇଁ କେବଳ ଜାପାନ ପ୍ରସିଦ୍ଧ । ଏଠା ଜଳବାୟୁରେ ଏହା କିପରି ହୋଇଛି 
ବୋଲି ପଚାରିବାରୁ ମୋର ଗାଇଡ଼୍‌ କହିଲେ, ଜାପାନ ଜାତି ପକ୍ଷରୁ ଜାପାନ ସରକାର 
ୱାଶିଂଟନ୍‌ ସହରକୁ କେତେଗୁଡ଼ିଏ ଚେରିଗଛ ଉପହାର ସ୍ଵରୂପ ଦେଇଥିଲେ | ରାଷ୍ଟ୍ରପତି 
ରୁଜ୍ଭେଲ୍‌ଟଙ୍କ ସମୟରେ ଏହି ଗଛ କଟାଯାଇ ଏକ ସରକାରୀ ବାସଭବନ ନିର୍ମାଣ 
କରିବା ଆବଶ୍ୟକ ହେଲା । ମହିଳମାନେ ଆସି କଟାଇ ନ ଦେବାପାଇଁ ସତ୍ୟାଗ୍ରହ କରିବାରୁ 
ଏହା ଏ ପର୍ଯ୍ୟନ୍ତ ରହିଛି । 

ଚେରିଫୁଲ ଗଛର ଏହି ସତ୍ୟାଗ୍ରହ ସଂପର୍କରେ ଗୋଟିଏ ମନୋରମ ଲେଖା 
୧୯୬୦ ମସିହା ମାର୍ଚ-ଏପ୍ରିଲ୍‌ ସଂଖ୍ୟାର ' ଭୟେଜର” ( Voyager) ପତ୍ରିକାରେ 
ପ୍ରକାଶ ପାଇଥିଲା । ତାହାର ସାରାଂଶ ଏଠାରେ ଦେବା ଉଚିତ ମନେ କରୁଛି । 

୧୯୩୦ ଦଶକର ନଭେମ୍ବର ମାସର ଏକ ଶୀତ ସକାଳ । ଜାପାନୀ 
ଚେରିଗଛମାନଙ୍କ ଭିତରେ ଏକ କୋହଲା ପବନର ଶିହରଣ | ସେହିସବୁ ପତ୍ର ଏବଂ 
ଗଛ ବସନ୍ତ ରତୁରେ ଫୁଲରେ ଭରି ଉଠେ ଏବଂ ସେତେବେଳେ ଚେରିଫୁଲ ଉତ୍ସବ 
ପାଳନ କରାଯାଏ | ଶୀତରେ ଥରି ଥରି ଗୁଡ଼ିଏ ଶ୍ରମିକ ଫାଉଡ଼ା ଧରି ଚେରି ଗଛ 
ଉପାଡ଼ିବା ପାଇଁ ଉଦ୍ୟତ । ତିନି ନିୟୁତ ଡଲାର ଖର୍ଚ୍ଚରେ ଆମେରିକାର ତୃତୀୟ 
ରାଷ୍ଟ୍ରପତ ଟମାସ୍‌ ଜେଫରସନଙ୍କର ସତି ମନ୍ଦିରପାଇଁ ଗୁଡ଼ିଏ ଚେରିଗଛକୁ ସଫା 

କରିବାକୁ ହେବ । ଏହି ସମୟରେ କେତେଗୁଡ଼ିଏ ମଟର ଗାଡ଼ି ଆସି ପହଞ୍ଚିଲା । 
ତା” ଭିତରୁ ବାହାରିଲେ ଦଳେ ମହିଳା | ୧୫୦ ଜଣରୁ ଟିକିଏ ବେଶି । ସେମାନେ 
ଗ୍ଲୋବସ, ହ୍ୟାଟ୍‌ ଓ ଅନ୍ୟାନ୍ୟ ଶୀତ ପୋଷାକ ପିନ୍ଧି ଥାଆନ୍ତି । ସେମାନେ କୃୁଦ୍ଧ ହୋଇ 
କହିବାରେ ଲାଗିଥାଆନ୍ତି, ତୁମର କେଡ଼େ ସାହସ, ଆମର ଚେରିଗଛ ସବୁକୁ ଧ୍ଵଂସ 
କରିବାକୁ ଆସିଛ ! ସୌନ୍ଦର୍ଯ୍ୟର ଏହି ଅମାନୁଷିକ ହତ୍ଯା ତୁରନ୍ତ ବନ୍ଦ କର । ଏହି 
ନିଶୁର ଦୁଷ୍ଟ ଲୋକ ଦଳକ କେଉଁଠାରୁ ଆସିଛନ୍ତି ? 

ଏହି ଆକସ୍ମିକ ଆକ୍ରମଣରେ ଶ୍ରମିକ ହତଚକିତ । ଗୁଡ଼ିଏ ସ୍ତ୍ରୀଲୋକ ଚେରିଗଛକୁ 
ଲାଗି ଠିଆହୋଇ ଚେନ୍‌ରେ ନିଜକୁ ବାନ୍ଧିଦେଲେ । ଅନ୍ୟମାନେ ଯେଉଁଠି ଚେରିଗଛ 
ଉପୁଡ଼ା ଯାଇଥିଲା ସେଠି ବସିପଡ଼ିଲେ ଓ ନିଜର ସତ୍ୟାଗ୍ରହ ଘୋଷଣା କଲେ | କେତେକ 
ଫାଉଡ଼ା ସବୂକୁ ଛଡ଼ାଇ ଆଣି ଖୋଳା ହୋଇଥିବା ଗାତରେ ମାଟି ଭର୍ରି କରିବାକୁ ଲାଗିଲେ | 

ଶ୍ରମିକମାନଙ୍କର ଦଳପତି ଉଚ୍ଚସ୍ଵରରେ କହିବାକୁ ଲାଗିଲା, ଏସବୁ କଣ ହେଉଛି, 
ବନ୍ଦ କର | ଜଣେ ସ୍ତ୍ରୀ ଲୋକ କହିଲେ, ଏହି ଚେରି ଉପୁଡ଼ା ବନ୍ଦ ନହେବା ପର୍ଯ୍ୟନ୍ତ 
ଆମେ ଏଠୁ ହଟିବୁ ନାହିଁ । 

୧୯ ୦ ୯ ମସିହାରେ ଟୋକିଓର ମେୟର ୟୁପିଓ ଓଜାକି ଶାନ୍ତିର ପ୍ରତୀକ ସ୍ଵରୂପ 
ଜାପାନ ପକ୍ଷରୁ ଏହି ଚେରିଗଛ ସବୁ ଆମେରିକାକୁ ଦାନ କରିଥିଲେ । ଆମେରିକାର 
୨ ୭ତମ ରାଷ୍ଟ୍ରପତି ୱଲିୟମ୍‌ ହାୱର୍ଡ଼ ଟ୍ରାଫ୍ଟଙ୍କ ସ୍ତ୍ରୀ ପ୍ରଥମ ଚେରିଗଛଟି ଲଗାଇଥିଲେ । 
ବସନ୍ତ ରତୁରେ ଚେରି ଉତ୍ସବରେ ଲକ୍ଷ ଲକ୍ଷ ପର୍ଯ୍ୟଟକ ଏଥିରେ ଯୋଗଦେଇ ଉତ୍ସବକୁ 
ଉପଭୋଗ କରନ୍ତି । ସାଧାରଣତଃ ପ୍ରତିବର୍ଷ ଏପ୍ରିଲ୍‌ ୫ରୁ ୧୦ ତାରିଖ ପର୍ଯ୍ୟନ୍ତ ଏହା 
ଅନୁଷ୍ଠିତ ହୁଏ । 

ସେଦିନର ସେହି ଘଟଣାକୁ ନେଇ ଚାରିଆଡ଼େ ଜନରବ ବ୍ୟାପିଗଲା | ୩୫ ୦ 
ଚେରିଗଛ ଉପୁଡ଼ାଯିବ ! ତା'ପରେ ସବୁ ଉପାଡ଼ି ଦିଆଯିବ ! ହ୍ଵାଇଟ ହାଉସ୍‌ ଆଗରେ 
ୱାଶିଂଟନ୍‌ର ମହିଳାମାନେ ଚେରିଗଛ ସଂପର୍କରେ ଗୀତ ଗାଇ ଏକତ୍ର ହୋଇଥାଆନ୍ତି । 
ଶହ ଶହ ଦସ୍ତଖତ ସଂଗ୍ରହ କରି ରାଷ୍ଟ୍ରପତିଙ୍କୁ ଆବେଦନପତ୍ର ଦେବାର ଉଦ୍ୟମ କରୁଥାନ୍ତି | 
ଜଣେ ମହିଳା କର୍ମଚାରୀ ଉଦ୍‌ବୋଧନ ଦେଉଥାନ୍ତି । ଆମ କଥା ଶୁଣା ନଗଲେ ସବୁ 
ସରକାରୀ କର୍ମଚାରୀ ଧର୍ମଘଟ କରି ସରକାରଙ୍କର ସବୁ କାମ ବନ୍ଦ କରି ଦେବେ । 

କିନ୍ତ ରାଷ୍ଟ୍ରପତି ରୁକ୍ଭେଲ୍‌ଟ ଥାଆନ୍ତି ନଛୋଡ଼ବନ୍ଧା | ଜେଫର୍‌ସନ୍‌ ମେମୋରିଆଲ୍‌ 
ପାଇଁ ୮୮ଟି ଗଛକୁ ଉପାଡ଼ିବାକୁ ହେବ ଏବଂ ସରକାର ଅଧିକ ୧ ୦୦୦ ଚେରିଗଛ 
ଲଗାଇବେ | ୯୧୨ ଗଛ ଲାଭ ହେବ ! ସାମ୍ବାଦିକ ସମ୍ମିଳନୀରେ ରୁଜ୍ଭେଲ୍‌ଟଙ୍କୁ 

ପଚରାଗଲା, ଗଛ ସହ ନିଜକୁ ଚେନ୍‌ରେ ବାନ୍ଧିଥିବା ମହିଳାମାନେ ଯଦି ଗଛସବୁକୁ 
ମୁକ୍ତ ନ କରିବେ, ତା” ହେଲେ ଗଛ ସହିତ କ'ଣ ସେମାନଙ୍କୁ ନେଇ ଅନ୍ୟତ୍ର ରୋପାଯିବ ? 
ମହିଳାମାନେ ଅଟଳ ରହିଥାନ୍ତି । ଶେଷରେ ରାଷ୍ଟ୍ରପତିଙ୍କର ବାର୍ରା ଆସି ପହଞ୍ଚିଲା | 
କଂଗ୍ରେସ ଏହି ସ୍ଥାନରେ ଜେଫରସନ୍‌ ମେମୋରିଆଲ୍‌ କରିବାପାଇଁ ସ୍ପିର କରିଛି | ମୁଁ 
ନାଚାର, ଚାହିଲେ ମଧ୍ୟ କିଛି କରିପାରିବି ନାହିଁ | ଶେଷକୁ ୯୧୨ ଅଧିକ ଚେରିଗଛ 
ଲଗାଯିବା ସର୍ଭରେ ମହିଳାମାନେ ତାଙ୍କର ସତ୍ୟାଗ୍ରହ ପ୍ରତ୍ୟାହାର କଲେ ଏବଂ ୧୯୩୮ 
ଡିସେମ୍ବର ୧୫ ତାରିଖ ଦିନ ଜେଫରସନ୍‌ ମେମୋରିଆଲ୍‌ କାର୍ଯ୍ୟ ଆରମ୍ଭ ହେଲା | 


ଆମ ପାଇଁ ଓାଶିଂଟନ୍‌ର ଏକ ସୁନ୍ଦର ହୋଟେଲରେ ରହିବାର ବ୍ଯବସ୍ଥା 
କରାଯାଇଥିଲା । ୱଓାଶିଂଟନ୍‌ରେ ଦଶଦିନ ରହଣିର ବ୍ୟବସ୍ଥା ଥିଲା । ସେଥିରୁ କେବଳ 
ସାତଦିନ ଥିଲା ଆମେରିକା ସଂପର୍କରେ ଶିକ୍ଷାଲାଭ କରିବା | ମୁଁ ତ ପୂର୍ବରୁ ଆମେରିକାର 
ଇତିହାସ ଓ ରାଷ୍ଟ୍ରପତିମୂଳକ ସମ୍ବିଧାନ ( Presidential System) ସଂପର୍କରେ 
ଜାଣିଥିଲି । ମୋତେ ସେଠାରେ ଛାତ୍ର ହୋଇ ବସିବାକୁ ଭୟ ଲାଗିଲା ନାହିଁ । ତିନିଦିନ 
ପରେ ମୋର ଆମେରିକା ଭ୍ରମଣ ଦାୟିତ୍ବରେ ଥିବା ଯୁବକ ଅଫିସର୍‌ଙ୍କୁ କହିଲି, ମୁଁ 
ଏତେଦିନ ଏଠାରେ ଅପେକ୍ଷା ନ କରି ଆଉ କୂଆଡ଼େ ଗଲେ ହୁଅନ୍ତା ! ସେ ମୋତେ 
ପ୍ରସ୍ତାବ ଦେଲେ, ଆମେରିକା ରାଷ୍ଟ୍ରପତି ନିର୍ବାଚନ ପାଇଁ ଦୂଇଦଳର ଶେଷ ପ୍ରାର୍ଥୀ କିଏ 
ହେବ, ସେଥିପାଇଁ ପ୍ରତ୍ୟେକ ଦଳର ଏକ ପ୍ରାଥମିକ ପ୍ରତିଯୋଗିତା ହୁଏ; ଯାହାକୁ 
Presidential Primary ବୋଲି କୁହାଯାଏ | ବର୍ଭମାନ ଓୱଷ୍ଟ ଭର୍ଚିନିଆ ରାଜ୍ୟରେ 
ଡେମୋକ୍ରାଟିକ୍‌ ଦଳର ପ୍ରଧାନ ଦୁଇଜଣ ପ୍ରାର୍ଥୀ ସିନେଟର୍‌ ଜନ୍‌ ଏଫ. କେନେଡ଼ି ଏବଂ 
ସିନେଟର୍‌ ରିଚାର୍ଡ଼ ନିକ୍ସନ୍‌ଙ୍କ ମଧ୍ୟରେ ଯେଉଁ ପ୍ରତିଦୃ୍ଧିତୀ ହେଉଛି ଆପଣ ତାହା 
ଦେଖିବାପାଇଁ ଯାଆନ୍ତୁ । 

ମୁଁ ତଵେଷ୍ଟ ଭର୍ଜଚିନିଆର ପ୍ରାଇମେରି ଦେଖିବାପାଇଁ କେନେଡ଼ିଙ୍କ ଏକ ପ୍ରଚାରକ 
ବସ୍‌ରେ ବାହାରିଲି । ଏବି ବସ୍‌ରେ ଆମେରିକାର ପ୍ରସିଦ୍ଧ ସାମ୍ବାଦିକମାନେ ଭରପୂର 
ହୋଇ ବସିଥାନ୍ତି । ତାଙ୍କ ସହିତ ଜନ୍‌. ଏଫ କେନେଡ଼ିଙ୍କ ସାନଭାଇ ଏଡୱାର୍ଡ (ଟେଡି) 
କେନେଡ଼ି ଥାଆନ୍ତି । ତାଙ୍କର ବୟସ ସେତେବେଳେ ୨୭ ବର୍ଷ। ବସ୍‌ରେ ଥିବା 
କେନେଡ଼ିଙ୍କର ଜଣେ ସମର୍ଥକ ପ୍ରଚାରକ ଏକ ଛକ ଜାଗାରେ ପହଞ୍ଚି ସେଠାରେ ଉପସ୍ଥିତ 
ଲୋକମାନଙ୍କୁ ଭାଷଣ ଦେଇ କହିଲେ, ଆମେରିକା ଦୋ' ଛକିରେ ପହଞ୍ଚିଛି ଏବଂ ଜଣେ 
ଆଦର୍ଶବାଦୀ ଯୁବକ ହିଁ ରାଷ୍ଟ୍ରପତି ହୋଇ ଏହି ଦେଶକୁ ସମ୍ଭାଳିପାରିବେ ସିନେଟ୍‌ରେ 

ନିଜର ସୁନାମ ପ୍ରତିଷ୍ଠା କରିଥିବା ଜନ୍‌ ଏଫ୍‌. କେନେଡ଼ି ହିଁ ଏଥିପାଇଁ ଯୋଗ୍ୟ । ଟେଡ଼ି 
କେନେଡ଼ି କହିଲେ, ମୋର ଭାଇ ସିନେଟରେ ଖଣି ଶ୍ରମିକମାନଙ୍କ ପାଇଁ ଏକ ବିଲ୍‌ 
ଆଗତ କରୁଛନ୍ତି । ତେଣୁ ସେ ଆସି ପାରିଲେ ନାହିଁ । ମୁଁ ତାଙ୍କର ପ୍ରତିନିଧିତ୍ଵ କରୁଛି । 
କିନ୍ତୁ ଆମେ ଯେଉଁ ସହରରେ ପହଞ୍ଚଛେ, ନିକଟରେ ସେଠାରେ ସେ ଆସି ପହଞ୍ଚିବେ । 

ଦ୍ଵିପ୍ରହର ସମୟରେ ଆମେ ଚାର୍ଲସଟନ୍‌ ସହରରେ ପହଞ୍ଚିଲୁ ! ମୁଁ ଜନ୍‌ କେନେଡ଼ିଙ୍କୁ 
ସେଠି ପ୍ରଥମେ ଦେଖିଲି । ଯୁବକ ଓ ସୈମ୍ୟଦର୍ଶନ, ସୁବକ୍ତା । ସେ ତାଙ୍କ ଭାଷଣରେ 
କହିଲେ, ସିନେଟରେ ଶ୍ରମିକମାନଙ୍କର ସ୍ଵାର୍ଥ ରକ୍ଷା ପାଇଁ ଏକ ବିଲ୍‌ ଆଗତ ପାଇଁ ରହିଗଲି । 
ମୁଁ ସେ ବିଲ୍ଟି ଆଗତ କଲି ଏବଂ ସିନେଟ୍‌ରେ ତାହା ପାସ୍‌ ହୋଇଗଲା | ଏହାଫଳରେ 
ବହୁ ଖଣି ଶ୍ରମିକ ଓ ଅନ୍ୟ ଶ୍ରମିକମାନଙ୍କର ସୁବିଧା ହେବ । ଏଠାରେ କହି ରଖେ ଯେ, 
ଠଡଷ୍ଟ ଭର୍ଚିନିଆ ଏକ ଶ୍ରମିକପ୍ରଧାନ ରାଜ୍ୟ । ଏଠାକାର ଲୋକମାନେ ଅପେକ୍ଷାକ୍ଧତ 
ଗରିବ । ଖଣି ଶ୍ରମିକମାନେ ସନ୍ତୋଷଜନକ ସୁବିଧା ଲାଭ କରି ପାରି ନ ଥାନ୍ତି । 

ସେଠାରେ ଦୁଇ ଡେମୋକ୍ରାଟଙ୍କ ମଧ୍ୟରେ ଯେଉଁ ଲଢ଼େଇ ହେଉଥିଲା, 
ତା' ମଧ୍ୟରେ କେନେଡ଼ିଙ୍କର ପ୍ରତିପକ୍ଷ ଜଣଙ୍କର ରେକର୍ଡ ହେଉଛି, ସେ କେନେଡ଼ିଙ୍କଠାରୁ 
ବହୁତ ବୟସ୍କ ଏବଂ ଅଧିକ ଉଦାରପନ୍ତୀ । ସେ କହୁଥାନ୍ତି, ମୁଁ ଏଇଥିପାଇଁ ଏ ପ୍ରାଇମେରିରେ 
ଠିଆ ହୋଇଛି ଯେ ମୁଁ ଜିଣିଲେ ଶେଷକୁ ଆମ ଦଳର ପୂର୍ବତନ ରାଷ୍ଟ୍ରପତି ପ୍ରାର୍ଥୀ ଆଦଲାଇ 
ଷ୍ଟିଭେନସନ୍‌ଙ୍କର ରାଷ୍ଟ୍ରପତି ହେବାର ପଥ ସୁଗମ ହୋଇଯିବ । ଚିକାଗୋର ଗଭର୍ଣ୍ଣର 
ଆଦଲାଇ ଷ୍ଟିଭେନ୍‌ସନ୍‌ ଜଣେ ବିଶିଷ୍ଟ ବୁବ୍ଧିଜୀବୀ, ବକ୍ତା, ଗରିବ ଓ ମଧ୍ୟବିତ୍ତମାନଙ୍କର 
ସ୍ବାର୍ଥରକ୍ଷା ପାଇଁ ପ୍ରସିଦ୍ଧ ହୋଇଥାନ୍ତି । କିନ୍ତୁ ତୃତୀୟ ମହାଯୁଦ୍ଧ ପରେ ଆମେରିକାର 
ଜନସାଧାରଣଙ୍କ ମଧ୍ୟରେ ଅତ୍ୟନ୍ତ ଲୋକପ୍ରିୟ ଜେନେରାଲ ଆଇଜନଙ୍କ ସହ ଲଢ଼ି ସେ 
ଦୁଇଥର ପରାଜିତ ହୋଇଥାନ୍ତି | ଆମେରିକାର ରାଷ୍ଟ୍ରପତି ହେବାପାଇଁ କେନେଡ଼ିଙ୍କ ସହ 
ଜଣେ ପ୍ରସିଦ୍ଧ ଡେମୋକ୍ରାଟିକ୍‌ ସିନେଟର୍‌ ଲତୁଥିଲେ ପ୍ରାଇମେରିରେ- ୟୁବର୍ଟ ହଂଫ୍ରେ । 
ଅଭିଜ୍ଞତା ଓ ଯୋଗ୍ୟତା ଦୃଷ୍ଟିରୁ ସେ ଥିଲେ ସବୁଠାରୁ ଶ୍ରେଷ୍ଠ 

କିନ୍ତୁ କେନେଡ଼ିଙ୍କର ଯୁକ୍ତି ହେଲା ଆମେରିକାର ଘଡ଼ିସନ୍ଧି ସମୟରେ ତାଙ୍କ ପରି 
ଜଣେ ପ୍ରଗତିଶୀଳ ସ୍ଵପ୍ନଦର୍ଶୀ ଯୁବକ ଆମେରିକାର ରାଷ୍ଟ୍ରପତି ହେବା ଆବଶ୍ୟକ । ସେ 
ଆମେରିକାକୁ ଉନ୍ନତିର ଶିଖରରେ ପହଞ୍ଚାଇପାରିବେ । ଏହି ପ୍ରତିଯୋଗିତାରେ ଷ୍ଟ 
ଭର୍ଜିନିଆର ବାତାବରଣ କେନେଡ଼ିଙ୍କ ପାଇଁ ଅନୁକୂଳ ନ ଥିଲା । କେନେଡ଼ି କ୍ୟାଥ୍ଲିକ୍‌, 
କିନ୍ତୁ ଠଵେଷ୍ଟ ଭର୍ଚଚିନିଆର ଅଧିକାଂଶ ଲୋକ ପ୍ରୋଟେଷ୍ଟାଣ୍ଟ । କେନେଡ଼ି ଅତିଶୟ ଧନୀ 
ପରିବାରରେ ଜନ୍ମ । ଓଷ୍ଟ ଭର୍ଜିନିଆର ଲୋକ ଅଧିକାଂଶ ଶ୍ରମିକ ଓ ଗରିବ । 

ଆମେ ରାଜଧାନୀ ହଟିଂଟନ୍‌ରେ ପହଞ୍ଚି ଏକ ହୋଟେଲରେ ରହିଲୁ । ଅପରାହ୍ଣ 
୩ଟାବେଳେ କେନେଡ଼ି ଏକ ସାମ୍ବାଦିକ ସମ୍ମିଳନୀ କରିଥିଲେ । ମୁଁ ଆମେରିକାରୁ ଫେରିବା 
ପରେ ପ୍ରଜାତନ୍ତ୍'ରେ “ କେନେଡ଼ିଙ୍କ ସହିତ ଦୁଇଦିନ” ବୋଲି ମୋର ଅଭିଜ୍ଞତା 
ଲେଖିଥିଲି । କେନେଡ଼ି ବହୁ ଭୋଟରେ ଜୟଯୁକ୍ତ ହେଲେ ଏବଂ ରାଷ୍ଟ୍ରପତି ନିର୍ବାଚନରେ 
ସେ ରିଚାର୍ଡ ନିକ୍‌ସନଙ୍କୁ ପରାସ୍ତ କରି ସବୁଠାରୁ କମ୍‌ ଅର୍ଥାତ୍‌ ୪୩ ବର୍ଷ ବୟସରେ 
ଆମେରିକାର ରାଷ୍ଟ୍ରପତି ହେଲେ । ତାଙ୍କଠାରେ ନେତୃତ୍ବର ବହୁ ଗୁଣ ଥିଲା। 

୧୯୬୨ ମସିହାରେ ଆମେରିକା ଓ ରୁଷିଆ ମଧ୍ୟରେ ଏକ ବିଶ୍ବଯୁଦ୍ଧ ହୋଇ 
ଯାଇଥାନ୍ତା । କାରଣ ସୋଭିଏଟ୍‌ ରୁଷ କ୍୍ୟୁବାରେ ଆମେରିକା ବିରୋଧରେ କେତେଗୁଡ଼ିଏ 
ଯୁଦ୍ଧ ଘାଟି ନିର୍ମାଣ କରୁଥିଲେ; ସେଠାରୁ ଆଣବିକ କ୍ଷେପଣାସ୍ତ୍ର ଆମେରିକାକୁ ନିକ୍ଷେପ 
କରିବାପାଇଁ । କେନେଡ଼ି ଘୋଷଣା କଲେ, ଆମେ ତାହା କେବେ କରାଇଦେବୁ ନାହିଁ 
ସେତେବେଳେ ରୁଷିଆର ପ୍ରଧାନମନ୍ତ୍ରୀ ଥାଆନ୍ତି କୃଶ୍ଚଢେଭ୍‌ । ସେ ମଧ୍ୟ ଜଣେ ଜିଦଖୋର 
ଲୋକ । ଚାରିଆଡ଼େ ହାହାକାର ପଡୁଥାଏ | କିନ୍ତୁ ଶେଷକୁ କୃଷ୍ଚେଭଙ୍କର ସଦବୂବ୍ଧି ଉଦୟ 
ହେଲା ଏବଂ ରୁଷିଆର ଯେଉଁସବୁ ଯୁଦ୍ଧ ଜାହାଜ ଆଣବିକ କ୍ଷେପଣାସ୍ତ୍ର ନେଇ ଯାଉଥିଲେ, 
ସେମାନେ ଅଧା ସମୁଦ୍ରରୁ ଫେରି ଆସିଲେ । କେନେଡ଼ି ଯେତେବେଳେ ରାଷ୍ଟ୍ରପତି ଭାବରେ 
ଶପଥ ଗ୍ରହଣ କଲେ ତାଙ୍କର ପ୍ରଥମ ଅଭିଭାଷଣରେ ପୃଥିବୀର ୩ ଜଣ ନେତାଙ୍କର 
ନାମ ନେଇଥିଲେ । ସେମାନେ ହେଲେ ବ୍ରିଟେନ୍‌ର ଉଇନଷ୍ଟନ୍‌ ଚର୍ଚଚିଲ, ଫ୍ରାନ୍ସର ଚାର୍ଲସ 
ଡିଗଲ ଏବଂ ଭାରତର ପଶ୍ଚିତ ଜବାହରଲାଲ ନେହେରୁ ¦ ଏମାନେ ପୃଥିବୀରେ ଗଣତନ୍ତ୍ର 
ଓ ବିଶ୍ବଶାନ୍ତିର ପୂଜାରୀ ଓ ରକ୍ଷକ ବୋଲି ସେ ଆଖ୍ୟା ଦେଇଥିଲେ । 

୧୯୬୩ ମସିହାରେ ଆତତାୟୀର ଗୁଳିରେ କେନେଡ଼ିଙ୍କର ନିଧନ ହେଲା। ମୁଁ 
ସେତେବେଳେ ପ୍ରଜାତନ୍ତ୍ରର କାର୍ଯ୍ୟରେ କଲିକତାର ଏକ ହୋଟେଲରେ ରହୁଥିଲି । ସକାଳୁ 
ଷ୍ଟେଟସ୍‌ମ୍ୟାନ କାଗଜ ଦେଖେ ତ ବ୍ୟାନର୍‌ ହେଡ୍‌ଲାଇନ୍‌ରେ ତାଙ୍କର ମୂତ୍ଯୁ ଖବର 
ଘୋଷଣା କରାଯାଇଛି । ସାରା ଦୁନିଆ ଶୋକାଭିଭୂତ । ମୁଁ ଆମେରିକା କନ୍‌ସୋଲେଟ୍‌ 
ଜେନେରାଲକୁ ଯାଇ ସେଠାରେ ରଖା ଯାଇଥିବା ଶୋକ ପୁସ୍ତକରେ ମୋର ଦସ୍ତଖତ 
କରି ଶ୍ରଦ୍ଧାଞ୍ଜଳି ଜଣାଇଥିଲି । କେନେଡ଼ି ବଞ୍ଚିଥିଲେ ସେ ବିଶ୍ଵର ଜଣେ ଶ୍ରେଷ୍ଠ ରାଷ୍ଟ୍ରନୀତିଜ୍ଞ 
ଭାବରେ ଗଣା ହୋଇଥାନ୍ତେ । 

ନ୍ୟୟର୍କରେ ଥିଲାବେଳେ କେତେଗୁଡ଼ିଏ ଦର୍ଶନୀୟ ସ୍କାନ ବୁଲି ଦେଖିଥିଲି । 
୧୦୨ ତାଲା ବିଶିଷ୍ଟ ପ୍ରସିଦ୍ଧ ଗୁଗେନ୍‌ହାମ୍‌ ମ୍ୟୁଜିୟମ୍‌ ସେତେବେଳର ସବୁଠାରୁ 
ଉଚ୍ଚତମ କୋଠା (ଟାୱାର), ବୃଡ୍‌ ଜର ଥିଏଟର ଆଦି ତାହାର ଅନ୍ତର୍ଭୁକ୍ତ । ସର୍ବୋପରି 

ନ୍ୟୁୟର୍କ ଜାତିସଂଘର ହେଡକ୍ାର୍ଟର ଭାବରେ ପ୍ରସିଦ୍ଧ । ସେଠାକୁ ଯିବାର ସୁଯୋଗ 
ମିଳିଲା। ନ୍ୟୁୟର୍କରୁ ନେୱାର୍କ ସହରକୁ ଯାଇଥିଲି । ସେଠାରେ ଏକ ଟେଲିଭିଜନ 
କେନ୍ଦ୍ର ଥିଲା ମୋର ଗନ୍ତବ୍ୟସ୍ଥଳ । ଭାରତକୂ ବହୁତ ପଛରେ ଟେଲିଭିଜନ ଆସିଲା । 
ଏହି ଟେଲିଭିଜନ କେନ୍ଦ୍ରରେ ଏକ ହାସ୍ୟୋଦ୍ଦୀପକ ଘଟଣା ଘଟିଥିଲା । ଟେଲିଭିଜନ୍‌ 
କେନ୍ଦ୍ରର ଲୋକସଂପର୍କ ଅଧିକାରୀଙ୍କ ଅଫିସରେ ବସିଛି, ସ୍ିଭ୍ଲେସ୍‌ ବ୍ଲାଉଜ୍‌ ପିିଥିବା 
ଜଣେ ମହିଳା ଆସି ପହଞ୍ଚିଲେ । ମୋତେ ଦେଖି ପଚାରିଲେ, ଆପଣ ବୋଧହୁଏ 
ଭାରତୀୟ ? ମୁଁ କହିଲି, ହଁ, ମୁଁ ଜଣେ ଭାରତୀୟ ସାମ୍ବାଦିକ । ସେ କହିଲେ, ଆଛା 
କହିଲେ, ମୁଁ କ'ଣ ଏ ବ୍ଲାଉଜଟା ପିନ୍ଧି ଅଶ୍ଲୀଳ ଦେଖାଯାଉଛି ? ମୁଁ କହିଲି, ଆପଣ 
କାହିଁକି ଅଶ୍ଲୀଳ ଦେଖାଯିବେ, ଆପଣ ସୁନ୍ଦର ଦେଖାଯାଉଛନ୍ତି ! ପୂଥିବୀର ଜଣେ 
ଶ୍ରେଷ୍ଠ କବି, ଆମ ଦେଶର କାଳିଦାସ କହିଛନ୍ତି- 

“ ରମିବ ହି ମଧୁରାଣାଂ ମଣ୍ଡନଂ ନା କୃତୀନାଂ ” ଅର୍ଥାତ୍‌ ଜଣେ ସୁନ୍ଦରୀ ନାରୀ 
ଯାହା କିଛି ପିନ୍ଧିଲେ ବି ସୁନ୍ଦର ଦେଖାଯାଆନ୍ତି । ସେ କହିଲେ, ଦେଖନ୍ତୁ, ମୁଁ ଏହି 
ପୋଷାକ ପିନ୍ଧି ଆଜି ମୋର ବିଜ୍ଞାପନ କାର୍ଯ୍ୟକ୍ରମରେ ଯୋଗଦେବାକୁ ଆସିଥିଲି, ତାହା 
ହେଉଛି ଲୋକଙ୍କୁ ଅଧିକ ଦୁଧ ପିଅ ବୋଲି ପ୍ରବର୍ଭାଇବା । କିନ୍ତୁ ଆମର ଡାଇରେକ୍ଟର 
ମୋତେ ମନା କରିଦେଲେ; ମୁଁ କାଳେ ଏ ପୋଷାକରେ ଅଶ୍ଲୀଳ ଦେଖାଯାଉଛି ! ସେ 
ପୁଣି କହିଲେ, ଆପଣ ଯେଉଁ ଶ୍ରେଷ୍ଠ କବିଙ୍କର କଥା କହିଲେ, କେଉଁ ଭାଷାରେ ସେ 
ଲେଖିଛନ୍ତି ? ମୁଁ କହିଲି, ସଂସ୍କୃତ ଭାଷାରେ । ସେ କହିଲେ, ଆପଣ ମୋର ବିଜ୍ଞାପନ 
ଉକ୍ତିଟିକୁ ସଂସ୍କୃତରେ କହିଦେବେ ? ମୁଁ କହିଲି, କହନୁ । ସେ ଇଂରାଜୀରେ କହିଲେ, 
Drink Milk for Health ମୁଁ କହିଲି, ସଂସ୍କୃତରେ ହେବ, “ ସ୍ବାସ୍ଥାୟ ଦୁଗ୍ଧଂ ପିବନ୍ଧୁ ।' 
ଏହା ରୋମାନ୍‌ ଅକ୍ଷରରେ ଲେଖିଦେବାକୁ ସେ କହିବାରୁ, ମୁଁ ଲେଖିଦେଲି । ସେ ଉଚ୍ଚାରଣ 
କଲେ, “ ସ୍ବାସ୍ଥାୟ ଡୁଗ୍ଢଂ ପିବଣ୍ଡୁ ।” ମୁଁ କହିଲି, ଠିକ୍‌ ହୋଇଛି । 

ମୁଁ ଟେଲିଭିଜନ କେନ୍ଦ୍ର ଦେଖି ଫେରି ଆସିଲି । ଆମେରିକାରୁ ଫେରି ଭାରତ 
ଆସିବାର ମାସକ ପରେ ସେ ଭଦ୍ରମହିଳା ଯେ କି ହଲିଉଡ୍‌ର ଏକ ଛୋଟ ଧରଣର 
ତାରକା (Minor Star) ଥିଲେ, ତାଙ୍କଠାରୁ ଗୋଟିଏ ଚିଠି ପାଇଲି । ସେ ଚିଠିରେ 
ଲେଖିଛନ୍ତି, ଆପଣ ଯେଉଁ ମହାନ୍‌ ଭାଷାରେ ମୋର ଉକ୍ତିକୁ ଅନୁବାଦ କରି ଦେଇଛନ୍ତି, 
ମୁଁ ସବୁବେଳେ ଇଂରାଜୀ ସହିତ ତାକୁ ପଢ଼ୁଛି । ଦର୍ଶକମାନେ ତାକୁ ଏପରି ପସନ୍ଦ 
କରୁଛନ୍ତି ଯେ, ଟେଲିଭିଜନ କେନ୍ଦ୍ରରେ ଚିଠି ଅଜାଡ଼ି ହୋଇପଡୁଛି । ଆପଣଙ୍କୁ ବହୁତ 
ବହୁତ ଧନ୍ୟବାଦ । 

ଆମେରିକାରେ ଥିବାବେଳେ ଆଉ ଏକ ଘଟଣା ଘଟିଲା । ସୋଭିଏଟ୍‌ ୟୁନିୟନ୍‌ର 
ସାମରିକ ସଂସ୍ଥା ସବୁର ଫଟୋ ଉଠାଇ ଆଣିବାପାଇଁ ଆମେରିକା ତାଙ୍କର ଗୁପ୍ତଚର 
ଉଡ଼ାଜାହାଜ ପଠାଇଥିଲେ । ଏହି ଗୁପ୍ତଚର ଉଡ଼ାଜାହାଜ ୟୁ-୨ର ଚାଳକ ଥିଲେ 
ଫ୍ରାନ୍‌ସିସ୍‌ ଗ୍ୟାରି ପାୱାରସ୍‌ । ଉଡ଼ାଜାହାଜକୁ ଯେପରି କେହି ଦେଖିପାରିବେ ନାହିଁ, 
ସେଥିପାଇଁ ଏହା ୮ ୨ ହଜାର ଫୁଟ୍‌ ଉଚ୍ଚରେ ଉଡୁଥିଲା । କିନ୍ଧୁ ସୋଭିଏଟ୍‌ ଟେକନୋଲଜି 
କିଛି କମ୍‌ ନ ଥିଲା। ସେମାନେ ଏହାକୁ ଠଉରାଇ, ମିଜାଇଲ ସାହାଯ୍ୟରେ ତଳକୁ 
ଖସାଇ ଦେଇଥିଲେ । ଗ୍ୟାରି ପାୱାର୍ସଙ୍କର କିଛି ହୋଇ ନ ଥିଲା। ମାତ୍ର ସେ ବନ୍ଦୀ 
ହେଲେ । ଟେଲିଭିଜନରେ ତାଙ୍କ ଦେଖାଇ ରୁଷିଆ, ଆମେରିକା ବିରୋଧରେ ଯା'ଇଛ୍ଥା 
ତାହା ପ୍ରଚାର କଲା | ଲଜିତ ହେଲେ ମଧ୍ୟ ଆମେରିକାର ଲୋକ ଦାବି କଲେ, ହଜାର 
ହଜାର ସଂଖ୍ୟାରେ ରୁଷିଆର ଗୁପ୍ତଚରମାନେ ଆମେରିକାରେ ବୁଲୁଛନ୍ତି ଏବଂ ସେମାନଙ୍କ 
ମଧ୍ୟରୁ ଅନେକ ଧରା ପଡ଼ିଛନ୍ତି । ଗୁପ୍ତଚର ବୃତ୍ତି ଓ ପ୍ରତିଗୁପ୍ତଚର ବୃତ୍ତି ପୃଥିବୀରେ କିଛି 
ନୂଆ ନୂହେଁ। 

ହଟିଂଟନ୍‌ରେ ଥିବାବେଳେ ଗୋଟିଏ ଲେଡିଜ୍‌ କୃବରେ ଭାରତର ବୈଦେଶିକ 
ନୀତି ସଂପର୍କରେ ମୁଁ ଭାଷଣ ଦେଇଥିଲି । ଏହି ଭାଷଣଟିକୁ ଉପସ୍ଥିତ ମହିଳା ଓ ତାଙ୍କର 
ସ୍ବାମୀମାନେ ପସନ୍ଦ କରିଥିଲେ । ତାଙ୍କ ମଧ୍ୟରୁ ଜଣେ କହିଲେ, ବିଜୟଲକ୍ଷ୍ମୀ ପଶ୍ତିତ 
ଆସି ଏଠାରେ ଏହି ବିଷୟରେ କହିଥିଲେ । କିନ୍ତୁ ଆପଣଙ୍କର ଭାଷଣ ତାହା ଅପେକ୍ଷା 
ଅଧିକ ଭଲ ହୋଇଛି । 

ମାସାଚ୍ୟୁସେଟସ୍‌ ବିଶ୍ବବିଦ୍ୟାଳୟରେ ଭାରତୀୟ ଛାତ୍ରମାନଙ୍କର ଏକ ସଭାରେ ମୁଁ 
ଭାଷଣ ଦେଇଥିଲି । ସେଠାରେ ଓଡ଼ିଶାର ଶ୍ରୀ ମନମୋହନ ମିଶ୍ରଙ୍କର ପୁଅ ଶ୍ରୀ ବିଜୟ 
ମିଶ୍ରଙ୍କ ସହିତ ଦେଖା ହୋଇଥିଲା । ଚିକାଗୋର ଯେଉଁଠାରେ ସ୍ଵାମୀ ବିବେକାନନ୍ଦ ହିନ୍ଦୁ 
ଧର୍ମ ସଂପର୍କରେ ତାଙ୍କର ପ୍ରସିଦ୍ଧ ଅଭିଭାଷଣ ଦେଇଥିଲେ ( ପୃଥିବୀର ଧର୍ମ ସମ୍ମିଳନୀ), 
ସେହି ସ୍ଥାନଟିକୁ ଦେଖିବାକୁ ମୋର ଇଚ୍ଛା ହେଲା ଏବଂ ମୋର ଇଚ୍ଛା ବ୍ୟକ୍ତ କଲି । ମୋର 
ହେପାଜତ ପାଇଁ ଥିବା ଆମେରିକୀୟ ବନ୍ଧୁ କହିଲେ, ଚିକାଗୋ ସହରଟି ସେପରି ଭଲ 
ସହର ନୁହେଁ । ଆପଣ ସେହି ହଲଟିକୁ କାହିଁକି ଯିବେ ? ମୁଁ କହିଲି, ଭାରତରୁ ମେଡିକାଲ, 
ଇଂଜିନିୟରିଂ, ଟେକ୍ନୋଲୋଜି ଆଦି ପାଠ ପଢ଼ି ବହୁ ଭାରତୀୟ ଆମେରିକାରେ ରହି 
ଯାଉଛନ୍ତି । ଭାରତୀୟ ଜଳବାୟୁରେ ବଢ଼ି ଏବଂ ତା'ର ଅନ୍ଧ ଖାଇ ଏମାନେ ଭାରତକୁ 
କିଛି ପ୍ରତିଦାନ କରୁନାହାନ୍ତି । କିନ୍ତୁ ବିବେକାନନ୍ଦ ଏପରି ଜଣେ ସନ୍ନ୍ୟାସୀ ଥିଲେ ଯିଏ 
ନିଃସ୍ଵ ଅବସ୍ଥାରେ ଆମେରିକା ଆସି ତାଙ୍କର ତେଜୋଦୀପ୍ତ ବକ୍ତତାମାନଙ୍କ ଦ୍ଵାରା ଭାରତର 

ଧର୍ମ ଓ ସଂସ୍କୃତି ସହିତ ଆମେରିକାବାସୀଙ୍କୁ ପରିଟିତ କରାଇଥିଲେ । ଚିକାଗୋ ଧର୍ମ 
ସମ୍ମିଳନୀରେ ୧୮୯୮ ମସିହାରେ ସର୍ବୋକୃଷ୍ଟ ବକ୍ତା ଭାବରେ ସେ ଆମେରିକାରେ 
ଉଚ୍ଚ ପ୍ରଶଂସିତ ହୋଇଥିଲେ । ମୁଁ ଏହି ମହାନ ଭାରତୀୟଙ୍କର କର୍ମକେନ୍ଦ୍ରକୁ ଏକ ତୀର୍ଥସ୍ଥାନ 
ବୋଲି ବିଚାର କରେ ଏବଂ ସେଥିପାଇଁ ମୁଁ ସେଠାକୁ ଯିବି । ଚିକାଗୋରେ ମୁଁ ତିନିଦିନ 
ରହିଥିଲି ଏବଂ ଧର୍ମ ସମ୍ମିଳନୀର କେନ୍ଦ୍ରକୁ ଯାଇ ଯେଉଁ ହଲ୍‌ରେ ସ୍ଵାମୀ ବିବେକାନନ୍ଦ 
ଭାଷଣ ଦେଇଥିଲେ, ତାହା ଦେଖି ନିଜକୁ କୃତକୃତ୍ୟ ମନେ କରିଥିଲି । ପରେ ଚିକାଗୋ 
ସଂପର୍କରେ ପ୍ରସିଦ୍ଧ ଆମେରିକାନ୍‌ କବି ହ୍ବିଟମ୍ୟାନଙ୍କର ଏକ କବିତା ପଢ଼ି ମୁଗ୍ଧ ହୋଇଥିଲି । 

ଆଉ ଜଣେ ଭାରତୀୟ ଆମେରିକାକୁ ଆସି ପ୍ରସିଦ୍ଧି ଲାଭ କରିଥିଲେ | ସେ ହେଉଛନ୍ତି 
ସ୍ବାମୀ ଯୋଗାନନ୍ଦ । ତାଙ୍କର ଆତ୍ସଜୀବନୀ ' ଯୋଗୀର ଆତୁୃଚରିତ’ ( Autobiography 
ଠf A Jogi) ଅତ୍ୟନ୍ତ ପ୍ରେରଣାଦାୟକ ଏବଂ ଭାରତ ଓ ଆମେରିକାରେ ତା'ର ବହୁ 
ସଂସ୍କରଣ ହୋଇଗଲାଣି । ସେ ଆମେରିକା ଓ ଭାରତରେ ଯେଉଁ ଧାର୍ମିକ ସଂସ୍ଥାର ପ୍ରତିଷ୍ଠା 
କରିଥିଲେ ତାର ନାମ ଯୋଗଦା ସତ୍ସଙ୍ଗ ସୋସାଇଟି । ଆମେରିକାରେ ଏହାର ନାମ 
‘Self Realisation Fellowship’ ବା SRF ତାର ହେଡ୍‌ କ୍ଲାର୍ଟରସ୍‌ ହେଉଛି 
ଆମେରିକାର ପ୍ରସିଦ୍ଧ ଲସ୍‌ ଏଞ୍ଜଲେସ୍‌ ସହର | ଲସ୍‌ ଏଞ୍ଜଲେସ୍‌ ଅନ୍ଯ ଏକ କାରଣ 
ପାଇଁ ପ୍ରସିଦ୍ଧ । ଏହା ହେଉଛି ହଲିଉଡ୍‌ ପାଇଁ । ଏହାକୁ ଅନୁକରଣ କରି ବମ୍ବେ ସିନେମା 
ନିର୍ମାଣ କେନ୍ଦ୍ରକୁ ବଲିଉଡ୍‌ ବୋଲି କୁହାଯାଉଛି । 

ଲସ୍‌ ଏଞ୍ଜଲେସ୍‌ ଏକ ସୁନ୍ଦର ସହର । ଏଠାରେ ଅନ୍ୟ ସହର ପରି ଉଚ୍ଚ କୋଠା 
ଦେଖାଯାଏ ନାହିଁ । କୋଠାଗୁଡ଼ିକ ଦୁଇ ମହଲାରେ ସୀମିତ । ଏହାର ଗୋଟିଏ ପ୍ରସିଦ୍ଧ 
ଅଞ୍ଚଳ ହେଉଛି ସନ୍‌ସେଟ୍‌ ଏଭିନ୍ୟୁ । ଲସ୍‌ ଏଞ୍ଜଲେସ୍‌ରେ ପହଞ୍ଚି SRF ହେଡକ୍ଟାଟର୍ସକୁ 
ଗଲି ଏବଂ ସେଠାରେ ଏହି ଆନ୍ତର୍ଜାତିକ ଯୋଗ ସଂସ୍ଥାର ସଭାପତି ସିଷ୍ଟର ଦୟାମାତାଙ୍କୁ 
ଦେଖା କଲି | ଆମେ ଯେଗାନନ୍ଦଙ୍କର ରହିବା ଘର ଓ ସମାଧିସ୍ଥଳ ଦେଖିଲୁ । ସନ୍ଧ୍ୟାବେଳେ 
SRF ହଲରେ ଗୋଟିଏ ଭାଷଣର ଆୟୋଜନ କରାଯାଇଥିଲା । ମୁଁ ଭାରତୀୟ ଗଣତନ୍ତ୍ରର 
ବିଶେଷତ୍ଵ ସଂପର୍କରେ କହିଥିଲି । ଶ୍ରୋତାଙ୍କ ମଧ୍ୟରୁ ତିନି ଚାରି ଜଣ ସର୍ଦ୍ଦାର ଉଠି ପ୍ରଶ୍ନ 
କଲେ, ନେହେରୁ ଶିଶୁମାନଙ୍କ ପ୍ରତି ଅନ୍ୟାୟ କରିଛନ୍ତି । ମୁଁ ଯେତେ ବୁଝାଇଲେ ମଧ୍ୟ 
ସେମାନେ ବୁଝିବାକୁ ନାରାଜ । ପଛରେ ଜାଣିଲି, ସେମାନେ ହେଉଛନ୍ତି, ଖଲିସ୍ତାନ 
ଆନ୍ଦୋଳନର ସଦସ୍ଯ । ସିଷ୍ଟର ଦୟାମାତା ସ୍ବାମୀ ଯୋଗାନନ୍ଦଙ୍କ ପରେ ତାଙ୍କର 
ଉତ୍ତରାଧିକାରୀ ରୂପେ କାର୍ଯ୍ୟ କରୁଥାନ୍ତି । ସେ ଜଣେ ଶୁଦ୍ଧପୂତ ସୌମ୍ୟଦର୍ଶନ ମହିଳା । 
ତାଙ୍କ ସହିତ ମୋର ଭାରତବର୍ଷ ସଂପର୍କରେ ଅନେକ କିଛି ଆଲୋଚନା ହେଲା। ମୁଁ 

ଓଡ଼ିଶାରୁ ଆସିଛି ବୋଲି ଶୁଣି ସେ କହିଲେ, ତତ୍କାଳୀନ ଗଜପତି ମହାରାଜା ବୀର 
କିଶୋର ଦେବ ତାଙ୍କୁ ଶ୍ରୀଜଗନ୍ନାଥ ମନ୍ଦିର ଦର୍ଶନ ପାଇଁ ପୁରୀ ନିମନ୍ତ୍ରଣ କରିଥିଲେ ଏବଂ 
୧୯୫୯ ମସିହା ଫେବୃଆରି ୭ ତାରିଖ ଦିନ ସେ ମନ୍ଦିରକୁ ଯାଇ ନିଜକୁ କୃତକୃତ୍ୟ 
ମନେ କରିଥିଲେ । ସେଠାରୁ ସେ ପ୍ରେରଣା ଲାଭ କରିଥିଲେ ବୋଲି କହିଥିଲେ । ପରେ 
୧୯୬୭ ମସିହାରେ ସିଷ୍ଟର ଦୟାମାତା ଓଡ଼ିଶା ଆସିଥିଲେ । ମୁଁ ତାଙ୍କୁ ଚା' ପାନ ପାଇଁ 
ନିମନ୍ତ୍ରଣ କରିଥିଲି । ମୁଁ ଜାଣି ନ ଥିଲି ଯେ ସେ ସଂପୂର୍ଣ ନିରାମିଷାଶୀ ଏବଂ କପେ ଚା! 
ଛଡ଼ା ସେ ଅନ୍ୟ କିଛି ଗ୍ରହଣ କଲେ ନାହିଁ। ସେ ମୋତେ ଓ ମୋ ପରିବାରକୁ ତାଙ୍କର 
ଶୁଭାଶୀର୍ବାଦ ଦେଇଥିଲେ । 

ହଜାର ହଜାର ଆମେରିକୀୟ ବର୍ଭମାନ SRFର ସଭ୍ୟ । ତାହାର ବାର୍ଷିକ 
ସମ୍ମିଳନୀରେ ପ୍ରାୟ ୫୦୦୦ ଲୋକ ଏକତ୍ରିତ ହୁଅନ୍ତି । ବିବେକାନନ୍ଦଙ୍କ ପରେ 
ଉଦାରପନ୍ଛୀ ହିନ୍ଦୁ ଧର୍ମ ପ୍ରଚାର କ୍ଷେତ୍ରରେ ସ୍ଵାମୀ ଯୋଗାନନ୍ଦଙ୍କୁ ହିଁ ଗଣାଯାଏ । ମାତ୍ର 
୫୩ ବର୍ଷ ବୟସରେ ଏକ ସଭାରେ ଭାଷଣ ଦେଉଥିବାବେଳେ ସ୍ଵାମୀଜୀ ହୃଦଘାତରେ 
ଟଳି ପଡ଼ିଥିଲେ | 


ଦାସତ୍ଵ ମୁକ୍ତ ହେବା ପରେ ମଧ୍ୟ ଆମେରିକାର ଦକ୍ଷିଣ ଭାଗରେ ଏହା ସଂପୂର୍ଣ 
ଲୋପ ପାଇ ନ ଥିଲା । ସାଧାରଣ ବସ୍‌ରେ ଗଲାବେଳେ ଆଫ୍ରିକାର ଲୋକଙ୍କୁ ପଛରେ 
ବସି ଯିବାପାଇଁ ବାଧ୍ୟ କରାଯାଉଥିଲା । ମୁଁ ସେମାନଙ୍କର ଅବସ୍ଥା ଜାଣିବାପାଇଁ ଆମେରିକାର 
ଦକ୍ଷିଣରେ ଥିବା ମିସିସିପି ରାଜ୍ୟକୁ ଯାଇଥିଲି | ସେଠାରେ ଗୋଟିଏ ବସ୍‌ରେ ବସି ଦେଖିଲି 
ଯେ, ପ୍ରକୃତରେ ବସ୍‌ର ପଶ୍ଚାତ୍ଭାଗରେ ଆପଫ୍ରିକୀୟମାନେ ବସନ୍ତି । ମୁଁ ଯାଇ ସେମାନଙ୍କ 
ସାଙ୍ଗରେ ବସିଲି । ମିସିସିପିକୁ ଯାଇ ମୁଁ ଦେଖିଲି ଯେ ପ୍ରକୃତରେ ସେମାନେ ଅତି ଗରିବ 
ଅବସ୍ଥାରେ ରହିଛନ୍ତି । ଗୋଟିଏ ଗୋଟିଏ ଛୋଟ ଘରେ ଆଠ ଦଶଜଣ ରହନ୍ତି । ସେଠାରେ 
ପୁଣି ଦେଖିଲି ଯେ, ଜଣେ ଗରିବ ଚାଷୀ ଗୋଟିଏ ଘୋଡ଼ା ଯୋଚା ହୋଇଥିବା ଲଙ୍ଗଳ 
ସାହାଯ୍ୟରେ ଏକ ଛୋଟିଆ ଜମିରେ (ପ୍ରାୟ ଏକ ଏକରରୁ କମ୍‌) ହଳ ବୂଲାଉଛି । ମୁଁ 
ତାଙ୍କୁ ପଚାରିଲି, ତୁମର କ'ଣ ସମୁଦାୟ ଏତିକି ଜମି ନା' ଅଧିକ ଅଛି ? ସେ କହିଲେ 
ଏତିକି ମାତ୍ର । ମୁଁ ପଚାରିଲି, କ”ଣ ଚାଷ କରିବ ? ସେ କହିଲେ, ପାଣିକଖାରୁ | 

ମୋର ଦାୟିତ୍ବରେ ଥିବା ବନ୍ଧୁଙ୍କ ସହିତ ମୁଁ ସେଦିନ ମଧ୍ୟାହ୍ନ ଭୋଜନ ପାଇଁ 
ଜଣେ ସ୍ବେଚ୍ଛାସେବୀଙ୍କ ଘରକୁ ଯାଇଥିଲି । ଆମେ ପହଞ୍ଚିଲାବେଳକୁ ଆଫ୍ରିକୀୟମାନଙ୍କର 
ଉନ୍ନତି କ୍ଷେତ୍ରରେ କାର୍ଯ୍ୟ କରୁଥିବା ଜଣେ ମହିଳା କର୍ମୀ ଆସି ପହଞ୍ଚିଲେ । ମୁଁ ତାଙ୍କୁ 

ପଚାରିଲି, କଳା-ଗୋରା ଭେଦଭାବ ଏବେ ମଧ୍ୟ ଏଠାରେ ରହିଛି ? ସେ କହିଲେ, 
ଉତ୍କଟ ଭାବରେ । ଏଠାରେ ଜଶେ ଖ୍ରୀଷ୍ଟିଆନ୍‌ ଧର୍ମଯାଜକ ଅଛନ୍ତି, ବନ୍ଯା ହେଲେ 
କହନ୍ତି, ଆଫ୍ରିକାନମାନଙ୍କୁ ସ୍ଵାଧୀନତା ଦେବାରୁ ଇଶ୍ଵର ଏହି ଦଣ୍ଡ ଦେଇଛନ୍ତି । 

ତାଙ୍କର ଏହି କଥାରୁ ୧୯୩୪ ମସିହାର ବିହାର ଭୂମିକମ୍ଚ କଥା ମୋର 
ମନେପଡ଼ିଲା । ସେତେବେଳେ ମୋର ବାପା ଭୂମିକମ୍ପ ଦୂର୍ବଶା ବୋଲି ଏକ ପୁସ୍ତକ 
ଲେଖି ଛାପିଥିଲେ | ଭୂମିକମ୍ପର ବିଭୀଷିକା ଗଦ୍ୟ ଛନ୍ଦରେ ବର୍ଣ୍ଣନା କରାଯାଇଥିଲା । ସେ 
ସମୟରେ ମହାତ୍ସା ଗାନ୍ଧୀ କହିଥିଲେ, ଏହି ଭୂମିକମ୍ଚର କାରଣ ହେଉଛି, ଭାରତରେ 
ଅସ୍ତଶ୍ୟତା ରହିଛି । ସେଇଥିପାଇଁ ଭଶ୍ଵର ଏହି ଦଣ୍ଡ ଦେଇଛନ୍ତି । କିନ୍ତୁ ଆମେରିକା 
ଧର୍ମଯାଜକଙ୍କର କଥା ଠିକ୍‌ ଓଲଟା ! 

ବର୍ଭମାନ ଆମେରିକାର ଏ ସ୍ପିତିର ସଂପୂର୍ଣ୍ଣ ପରିବର୍ଭନ ଘଟିଛି । ଆଜି ଜଣେ 
ଆଫ୍ରିକୀୟ ବାରାକ ଓବାମା ଆମେରିକାର ରାଷ୍ଟ୍ରପତି । ପ୍ରଥମ ଥର ସେ ବିପୁଳ ଭୋଟରେ 
ଜୟଯୁକ୍ତ ହୋଇ, ଦ୍ଵିତୀୟ ବାର ମଧ୍ଯ ବିଜୟୀ ହୋଇଛନ୍ତି । ଆଫ୍ରିକାର ଲୋକେ 
ମହାତ୍ସାଗାନ୍ଧୀଙ୍କର ପ୍ରଶଂସକ । ଗୋରାମାନଙ୍କ ସହିତ କଳା ଆଫ୍ରିକୀୟମାନଙ୍କର ସମାନତା 
ପାଇଁ ମାର୍ଟିନ୍‌ ଲୁଥର କିଙ୍ଗ ଜୁନିୟର ଯେଉଁ ସଂଗ୍ରାମ ଚଳାଇଥିଲେ ତାହା ଥିଲା ଅଭୂତପୂର୍ବ । 
ମହାତ୍ସଗାନ୍ଧୀଙ୍କର ଅହିଂସ ମାର୍ଗରେ ଯାଇ ତାଙ୍କର ଏହି ସଂଗ୍ରାମ ସଫଳତା ଲାଭ କରିଥିଲା । 

ପୂର୍ବରୁ ଉଲ୍ଲେଖ କରିଥିଲି ଯେ ଆମେରିକା ଗସ୍ତରେ ମୁଁ ପ୍ରଥମେ ବିମାନ ଯୋଗେ 
ନିଉୟର୍କ ସହରରେ ଓହ୍ଲାଇ ୱଶିଂଟନ ଯାତ୍ରା କରିଥିଲି । ମୋର ଦୂଇମାସର ଗସ୍ତ ମଧ୍ଯରେ 
ୱାଶିଂଟନ୍‌ରେ ୧ ୦ଦିନ ଓ ନିଉୟର୍କରେ ୧୦ ଦିନର କାର୍ଯ୍ୟକ୍ରମ ସ୍ତିର କରାଯାଇଥିଲା | 
ୱାଶିଂଟନ୍‌ରେ ଆମର କାର୍ଯ୍ୟକ୍ରମ ଥିଲା ଆମେରିକାର ଇତିହାସ, ସମ୍ଭିଧାନ, ରାଜନୀତି 
ଓ ଜୀବନଧାରଣ ପ୍ରଣାଳୀ ସଂପର୍କରେ ଶିକ୍ଷାଲାଭ କରିବା | ମୁଁ ଆମେରିକା ଯିବା ପୂର୍ବରୁ 
ଏ ସଂପର୍କରେ କିଛି କିଛି ଜାଣିଥିଲି । ଆମେରିକାର ସମ୍ିଧାନ ଓ ଶାସନ ପ୍ରଣାଳୀ ସମ୍ବନ୍ଧରେ 
ମୋର ବେଶ୍‌ କିଛି ଜ୍ଞାନ ଥିଲା ଏବଂ ସେଠାରେ ପୂରା ୧୦ ଦିନ ରହିବାର ଆବଶ୍ୟକତା 
ନାହିଁ ବୋଲି ମୁଁ ମୋର ଗାଇଡ଼ଙ୍କୁ କହିଥିଲି । ସେ ଚାରିଦିନ ପରେ ଆମେରିକାର ପ୍ରଥମ 
ଉପନିବେଶ ଭର୍ଜିନିଆ, ଯେଉଁଠି ଆମେରିକା ବୁଲିବାକୁ ଆସିଥିବା ନିମନ୍ତିତ ଅତିଥିମାନଙ୍କର 
ଗୋଟିଏ ସମ୍ମିଳନୀ ଚାଲିଥାଏ, ସେଥିରେ ଯୋଗଦେବା ପାଇଁ ଓ ଭାଗ ନେବାପାଇଁ 
ମୋତେ କହିଲେ । ତାହାପରେ ଘସଷ୍ଟ ଭର୍ଜିନିଆରେ ଡେମୋକ୍ରାଟିକ ଦଳର ରାଷ୍ଟ୍ରପତି 
ପ୍ରାର୍ଥିତ୍ଵ ପାଇଁ ଯେଉଁ ପ୍ରାଥମିକ ନିର୍ବାଚନ ଚାଲିଥାଏ ସେଥିରେ ଯୋଗଦେବାପାଇଁ ମୋର 

କାର୍ଯ୍ୟକ୍ରମ ସ୍ଥିର ହୋଇଥିଲା | ଭର୍ଚ୍ଚିନିଆରେ ବିଭିନ୍ନ ଧର୍ମ ସଂପ୍ରଦାୟ ଦ୍ଵାରା ଅତ୍ୟାଚାରିତ 
ୟୁରୋପୀୟମାନଙ୍କୁ ନେଇ ମେ ଫେୟାର ନାମକ ଜାହାଜ ଭର୍ଜିନିଆ ଉପକୂଳରେ 
ଲାଗିଥିଲା । ଭି ନିଆ ହେଲା ଆମେରିକାରେ ବ୍ରିଟେନ୍‌ର ପ୍ରଥମ ଉପନିବେଶ । 
ଏହାପରେ ଗୋଟିଏ ଗୋଟିଏ ହୋଇ ସମଗ୍ର ଆମେରିକାରେ ଏହା ବ୍ୟାପିଗଲା ଏବଂ 
ଆମେରିକାରେ ବିଟେନ୍‌ର ବିରାଟ ଉପନିବେଶ ଗଢ଼ି ଉଠିଲା | ଏହି ଉପନିବେଶବାଦ 
ବିରୋଧରେ ଆମେରିକା ଜନଗଣଙ୍କ ପକ୍ଷରୁ ସଶସ୍ତ ସଂଗ୍ରାମ ଚାଲି ଶେଷକୁ ୧୭୭୬ 
ମସିହାରେ ଯୁକ୍ତରାଷ୍ଟ୍ର ଆମେରିକା ହେଲା ଏକ ସ୍ଵାଧୀନ ଗଣତାନ୍ତିକ ରାଷ୍ଟ୍ର ଏବଂ 
ଆମେରିକା ହେଲା ପୂଥିବୀ ବ୍ୟାପୀ ବିଭିନ୍ନ ଦେଶରୁ ମୁକ୍ତିକାମୀ ଶରଣାର୍ଥୀମାନଙ୍କର 
ଆଶ୍ରୟସ୍ଥଳ | କିନ୍ତୁ ଏହା ସଙ୍ଗେ ସଙ୍ଗେ ଆଉ ଏକ ଦିଗ ହେଲା ଶ୍ବେତାଙ୍ଗମାନେ 
ଆଫ୍ରିକୀୟମାନଙ୍କୁ ନେଇ ନିଜ କ୍ରୀତଦାସ ରୂପେ ଖଟାଇବା । ଆଫ୍ରିକାର ଲକ୍ଷ ଲକ୍ଷ 
ନିଗ୍ରୋ ବା କଳାଲୋକ ଶ୍ଵେତାଙ୍ଗମାନଙ୍କ ଦ୍ଵାରା କିଣା ହୋଇ କ୍ରୀତଦାସ ରୂପେ ଖଟିବାକୁ 
ଲାଗିଲେ । ଏକ ଦିଗରେ ଏହା ଏକ ମୁକ୍ତ ଜନତାଙ୍କର ଦେଶ ଏବଂ ଅନ୍ୟପକ୍ଷରେ 
ହେଲା ପଶୁଭଳି ଜୀବନଯାପନ କରୁଥିବା କୃଷ୍ଣକାୟ କ୍ରୀତଦାସଙ୍କର ଭୂମି | ଏହି ବୈଷମ୍ୟ 
ବା ବିରୋଧାଭାସ ଆମେରିକାର ଶାସନକୁ କଳଙ୍କିତ କଲା | କ୍ରୀତଦାସମାନଙ୍କୁ ମୁକ୍ତି 
ଦେବାପାଇଁ ପ୍ରେସିଡେଣ୍ଟ ଆବ୍ରାହମ୍‌ ଲିଙ୍କନଙ୍କ ନେତୃତ୍ବରେ ଯେଉଁ ଗୃହଯୁଦ୍ଧ ହେଲା, 
ତାହାର ପରିଣତି ସଂପର୍କରେ ପୂର୍ବରୁ ଆଭାସ ଦିଆଯାଇଛି । 

ଗଣତନ୍ତ୍ର ଶାସନ ହେଲା ଏକ ମୁକ୍ତ ଜନଗଣଙ୍କର ଶାସନ- ଲୋକଙ୍କର, ଲୋକଙ୍କ 
ପାଇଁ ଏବଂ ଲୋକଙ୍କ ଦ୍ଵାରା ଶାସନ | (Of the People, By the people, For the 
people) ଭର୍ଚିନିଆର ସଭାରେ ଏହି ବିଷୟ ଓ ପରିବର୍ଭିତ ଆମେରିକା ବିଷୟରେ 
ଆଲୋଚନା ହେଲା | ପ୍ରଥମେ ପ୍ରଥମେ ବ୍ରିଟେନ୍‌ରୁ ଉତ୍ପନ୍ନ ଦ୍ରବ୍ୟ ଆମେରିକାର ବଜାରକୁ 
ସଂପୂର୍ଣ୍ଣ କରଗତ କରିଥିଲା । ପରେ ଆମେରିକାରେ ଉପ୍ପନ୍ନ ଦ୍ରବ୍ଯ ସହିତ ଏହାର 
ପ୍ରତିଯୋଗିତା ହେଲା ଏବଂ ସ୍ଵଦେଶୀ ଭାବନା ଆମେରିକାର ଜନଗଣଙ୍କୁ ଏପରି ଉଦବୁଦ୍ଧ 
କଲା ଯେ, ଆମେରିକାରେ ଉପୂନ୍ଧ ଦ୍ରବ୍ୟ ହି ଆମେରିକାରେ ଚାଲିଲା । ଏବେ ଅବଶ୍ୟ 
ପୂଥିବୀର ବିଭିନ୍ନ ଦେଶରୁ ଉତ୍ପନ୍ନ ଦ୍ରବ୍ଯ ଆମେରିକାରେ ବିକ୍ରି ହେଉଛି । ଜାପାନୀଜ୍‌ 
କାର, ଭାରତ ଓ ଚୀନ୍‌ରେ ଉପୂନ୍ନ ବସ୍ତ ଏବଂ ଚୀନ୍‌ ନିର୍ମିତ ବହୁ ଶସ୍ତା ଜିନିଷ | 

ଆମେରିକା ହେଲା ଏକ ଶ୍ରେଷ୍ଠ ପ୍ରଗତିବାଦୀ ଦେଶ | ସେଠାରେ ବ୍ୟକ୍ତିଗତ ଓ 
କର୍ପୋରେଟ୍‌ ବ୍ୟବସାୟ ଚରମ ଶୀର୍ଷରେ ପହଞ୍ଚିଛି । ବର୍ମା ସାରା ପୃଥିବୀ ହେଉଛି 
ଗୋଟଏ ବଜାର | କମ୍ୟୁନଷ୍ଟ ଦେଶ ସମେତ ପୂଥିବୀର ସବୁ ଦେଶରେ ବିଭିନ୍ନ ଦେଶରୁ 

ଉତ୍ପାଦିତ ଦ୍ରବ୍ୟ ଦେଖିବାକୁ ମିଳୁଛି । ଏ ପ୍ରସଙ୍ଗରେ ରାଜକପୁରଙ୍କର ସେହି ଲୋକପ୍ରିୟ 
ଗୀତଟି ମନେପଡ଼େ- 
ମେରା ଜୁତା ହୈ ଜାପାନୀ 
ୟେ ପତଲୁନ୍‌ ଇଙ୍ଗୁସ୍ତାନୀ 
ସର୍‌ ପେ ଲାଲ ଟୋପି ରଷୀ 
ଫିର୍‌ ଭି ଦିଲ୍‌ ହୈ ହିନ୍ଦୁସ୍ତାନୀ 
ମୁଁ ଆମେରିକା ଯାଇଥିବାବେଳେ ସୋଭିଏତ୍‌ ରୁଷ୍‌ ନେତୃତ୍ଵରେ ପରିଚାଳିତ କମ୍ୟୁନିଷ୍ଟ 
ଦେଶ ଓ ଆମେରିକାର ନେତୃତ୍ଵରେ ପରିଚାଳିତ ପୁଞ୍ଜିବାଦୀ ଦେଶମାନଙ୍କ ମଧ୍ଯରେ 
ପ୍ରବଳ ପ୍ରତିଦୃନ୍ଦ୍ଧିତା ଚାଲିଥିଲା । ଏହାର ଅନ୍ଯ ଏକ ନାମ ହେଲା ଶୀତଳ ଯୁଦ୍ଧ । 
ଆମେରିକାରେ ରୁଷିଆର ଗୁପ୍ତଚର, ରୁଷିଆରେ ଆମେରିକାର ଗୁପ୍ତଚର- ଏମାନଙ୍କର 
କାର୍ଯ୍ୟ ଥାଏ ବିଶେଷ ଆଲୋଚ୍ୟ ବିଷୟ | କିନ୍ତୁ ପୁଥିବୀରେ ଯେଉଁମାନେ ନିଜକୁ ନିରପେକ୍ଷ 
ରାଷ୍ଟ୍ର ବୋଲି କହୁଥାନ୍ତି, ତା'ର ମୁଖ୍ୟ ନେତୃତ୍ଵରେ ଥାଏ ଭାରତବର୍ଷ । ନେହେରୁ, 
ନାସେର୍‌, ଟିଟୋ- ଏମାନେ ନିରପେକ୍ଷତାର ପ୍ରଧାନ ପ୍ରଧାନ ପ୍ରବକ୍ତା ଥିଲେ | ଶେଷରେ 
ଭାରତ ବର୍ଷର ପ୍ରଚେଷ୍ଟାରେ ଚୀନ୍‌ ଆସି ଏହି ଗୋଷ୍ଠୀରେ ଯୋଗ ଦେଲା ଏବଂ ସେହି 
ଚୀନ୍‌ ହିଁ ଭାରତ ଆକ୍ରମଣ କରି ଭାରତକୁ ଏକ ଅସହାୟ ଅବସ୍ଥାରେ ଛାଡ଼ି ଦେଇଥିଲା । 
ଏହା ଫଳରେ ନେହେରୁଙ୍କୁ ଆମେରିକାର ସହାୟତା ଲୋଡ଼ିବାକୁ ପଡ଼ିଥିଲା । 
ମୁଁ ଆମେରିକା ଯିବା ପୂର୍ବରୁ ଆମେରିକା ଦୂତାବାସକୁ ମୋ ବାୟୋଡାଟା ପଠାଇ 
ଦେଇଥିଲି | ସେଥିରେ ଉଲ୍ଲେଖ କରିବାକୁ ଚାହିଁଥିଲି ଯେ ମୋର ରହଣି ଭିତରେ ବିଭିନ୍ନ 
ସ୍ଥାନରେ ମୁଁ ଭାରତ ସଂପର୍କରେ କହିବାପାଇଁ ଚାହେ | ଭାରତ ଓ ଭାରତର ରଷ୍ଟ୍ରନୀତି, 
ଭାରତ-ଆମେରିକାର ସଂପର୍କ ଓ ଭାରତର ବୈଦେଶିକ ନୀତି ସଂପର୍କରେ | ଆମେରିକାରେ 
ମୁଁ ଯେଉଁଠି ରହିଛି, ସେଠାରେ କୃୂବ ହେଉ ବା ବିଦ୍ୟାଳୟ ହେଉ ମୁଁ ଭାରତ ବିଷୟରେ 
ଆମେରିକାର ଶ୍ରୋତାମାନଙ୍କୁ ଜଣାଇଦେବାକୁ ଚେଷ୍ଟା କରିଛି । 
ଏଠାରେ ଉଲ୍ଲେଖନୀୟ ଯେ ମୋର ଆମେରିକା ଗସ୍ତ କାଳରେ ମୁଁ ତିନି, ଚାରିଟି 
ସ୍ଥାନରେ ଅଧିକ ଦିନ କଟାଇଛି । ତାହା ମଧ୍ଯରେ ପୂର୍ବ ଆମେରିକାର ନ୍ୟୁୟର୍କ, ୱାଶିଂଟନ୍‌ 
ଓ ଠଡେଷ୍ଟ ଭର୍ଚ୍ଛିନିଆ, ମଧୟ ଆମେରିକାର ଆଇ.ଓ.ର ଅଟୁମା ସହର, ପଶ୍ଚିମ ଆମେରିକାର 
କାଲିଫର୍ଣ୍ଣିଆ, ଦକ୍ଷିଣ ଆମେରିକାର ନିୟୁ ମେକ୍ତିକୋ ଏବଂ ଶେଷରେ ହାୱାଇ ହୋଇ 
ଭାରତ ଫେରି ଆସିଥିଲି | ନ୍ୟୁୟର୍କ ସହରରେ ମୁଁ ଦଶଦିନ ରହିବା ମଧ୍ୟରେ ସେଠାରେ 
ପ୍ରଧାନ ପ୍ରଧାନ ମ୍ୟୁଜିୟମ, ସବ୍‌ଜ୍‌ୱ ଓ ଅନ୍ୟାନ୍ୟ ଦର୍ଶନୀୟ ସ୍ଥାନ ଦେଖିବାର ସୁଯୋଗ 

ପାଇଥିଲି | ନ୍ୟୁୟର୍କ ହେଉଛି ଆମେରିକାର ମଧ୍ଯମଣି; ବୃହତ୍ତମ ସହର | ଅତୀତ ଓ 
ବର୍ଭମାନ ଆମେରିକାର ପ୍ରଧାନ ପରିଚୟ | ପ୍ରତ୍ୟେକ ପର୍ଯ୍ୟଟକଙ୍କୁ ଆନନ୍ଦ ଦେବାପାଇଁ 
ନ୍ୟୁୟର୍କରେ କିଛି କିଛି ଦର୍ଶନୀୟ ସ୍ଥାନ ହେଉଛି କନ୍‌ସର୍ଟସ, ଥିଏଟରସ ମ୍ୟୁଜିୟମ୍‌, 
ସପିଂ ସେଣ୍ଟର୍‌ସ୍‌, ଦୂନିଆର ଉଚ୍ଚତମ ୧୦୨ ମହଲା କୋଠା, ପାଞ୍ଟି ଚିଡ଼ିଆଖାନା 
ଏବଂ ସବୁଠାରୁ ବ୍ୟସ୍ତ ବନ୍ଦର | ନ୍ୟୁୟର୍କକୁ ସବୁଠାରୁ ଭଲ ଭାବରେ ଦେଖିବାକୁ ହେଲେ 
ତା'ରି ଭୂତଳ ରେଳଯାତ୍ରାର ସୁଯୋଗ ନେବା ଦରକାର । ଏହି ଭୂତଳ ରେଳରେ 
ସବୁଠାରୁ ଶସ୍ତାରେ ବିଭିନ୍ନ ଦର୍ଶନୀୟ ସ୍ଥାନ ଦେଖାଯାଇପାରିବ । ଛବିଶଟି ରେସ୍ତୌରା 
ବିଶିଷ୍ଟ ଆକାଶଚୁମ୍ବୀ କୋଠାମାନଙ୍କୁ ନେଇ ଗଢ଼ା ହୋଇଥିବା ରକ୍‌ଫେଲର୍‌ ସେଣ୍ଟର, 
ଯେଉଁଠି ଦୂଇ ମାଇଲ ବ୍ୟାପି ଦୋକାନ ବଜାର ଦେଖିବାକୁ ମିଳେ | ମ୍ୟୁଜିୟମ ଅଫ୍‌ 
ମଡର୍ଣ୍ଣ ଆର୍ଟ, ମେଟ୍ରୋପଲିଟାନ୍‌ ମ୍ୟୁଜିୟମ୍‌ ଅଫ୍‌ ଆର୍ଟ, ବୁବେନ୍‌ ଇନ୍‌ ମ୍ୟୁଜିୟମ୍‌ ସବୂଠାରୁ 
ଆକର୍ଷଣୀୟ । ମେଟ୍ରୋପଲିଟାନ୍‌ ମ୍ୟୁଜିୟମ୍‌ ହେଉଛି ପୃଥିବୀର ସବୁଠାରୁ ପ୍ରଧାନ 
ମ୍ୟୁଜିୟମ୍ମାନଙ୍କ ମଧ୍ୟରୁ ଅନ୍ୟତମ । ନ୍ୟୁୟର୍କ ଓ ଆମେରିକାର ପ୍ରତୀକ ହେଉଛି ଷ୍ଟାଚ୍ୟୁ 
ଅଫ୍‌ ଲିବର୍ଟି । ନ୍ୟୁୟର୍କ ବନ୍ଦରକୁ ଲାଗି ଏକ କ୍ଷୁଦ୍ର ଦ୍ଵୀପ ଉପରେ ବ୍ୟକ୍ତିଗତ ସ୍ଵାଧୀନତାର 
ଏହି ବିଶାଳ ପ୍ରତିମୂର୍ଚିକୁ ଯୁକ୍ତରାଷ୍ଟ୍ର ଆମେରିକାର ପ୍ରତୀକ ଭାବରେ ଗ୍ରହଣ କରାଯାଏ | 
ମୁଣ୍ଡରେ ମୁକୁଟ ଓ ହାତରେ ମୁକ୍ତିର ମଶାଲ ଧରିଥିବା ଏହି ବିଶାଳ ନାରୀମୂର୍ଭିକୁ ଉନବିଂଶ 
ଶତାଦ୍ଦୀର ଶେଷ ପାଦରେ ଫରାସୀ ସରକାର ଆମେରିକାକୁ ଦାନ କରିଥିଲେ | ଏହା 
ମଧ୍ଯ ଫରାସୀ ବିପ୍ନବର ମହାନ୍‌ ଧ୍ଵନି Liberty, Equality, Fraternity (ସାମ୍ୟ, 
ମୁକ୍ତି ଓ ମୈତ୍ରୀ) ର ପ୍ରତୀକ । ଆମେରିକାର ପ୍ରବେଶ ଦ୍ବାରରେ ଅବସ୍ଥାପିତ ଏହି ମୁର୍ରି 
ଘୋଷଣା କରୁଛି ଯେ ଆମେରିକା ହେଉଛି ମୁକ୍ତ ମାନବର ଦେଶ | ଏଠାରେ ଆଉ ଏକ 
ଦର୍ଶନୀୟ ବସ୍ତୁ ହେଲା ନୌକା ଯାତ୍ରା ବା an 1$1and Ferryରେ ସମସ୍ତ ବନ୍ଦର 
ଏବଂ ନ୍ୟୁୟର୍କର ବିଶାଳ, ସୌଧମାଳିନୀ ଉପକୂଳକୁ ପରିକ୍ରମା କରିବା ! 

ନ୍ୟୁୟର୍କ ସହରର ବ୍ରଡଠ୍‌ୱ୍‌ ନାମକ ମଧ୍ଯସ୍ଥଳରେ ଅଧିକାଂଶ ସିନେମା ଓ ଥିଏଟର 
ଦେଖିବାକୁ ମିଳେ । ଆମର ଦୁଇଘଣ୍ଚିଆ, ତିନିଘଣ୍ଟିଆ ସିନେମା ସୋ ପରି ନୁହେଁ; ଖଣ୍ଡେ 
ଟିକେଟ୍‌ କାଟିଲେ ରାତି ସାରା ସିନେମା ଦେଖୁଥିବ । କିନ୍ତୁ ମୋ ପାଇଁ ଏକ ଦର୍ଶନୀୟ 
ସ୍ଥଳ ଥିଲା ନ୍ୟୁର୍ୟକ ଟାଇମ୍ବ । ଏଠାରେ ଏକ ଖବରକାଗଜ ମ୍ୟୁଜିୟମ ଅଛି । କାଗଜର 
ଉପ୍ପରିର ଇତିହାସ ସହିତ ଆଧୁନିକ ଖବରକାଗଜର ଇତିହାସ ଏବଂ ନ୍ୟୁୟର୍କ ଟାଇମ୍‌ସର 
ଇତିହାସ, ପ୍ରି୍ଚିଂ ପ୍ରେସ୍‌ର ପ୍ରଥମ ମେସିନ୍‌ରୁ ଆରମ୍ଭ କରି ଆଧୁନିକତମ ମେସିନ୍‌ ପର୍ଯ୍ୟନ୍ତ 
ସବୁକିଛି ଏଠାରେ ଦେଖିବାକୁ ମିଳେ । ପ୍ରାଚୀନ ମିଶରର ପାପିରସ୍‌ ବା ଯେଉଁ ଗଛର 


୧୫୦ ଛ ଅସମାପ୍ତ ଆତ୍ୁଲିପି 

ଛାଲରୁ ସେତେବେଳେ କାଗଜ ବାହାରିଥିଲା ( ପାପିରସ୍‌ରୁ ପେପର) ସେହି ପ୍ରାଚୀନତମ 
କାଗଜ ମଧ୍ଯ ଏଠାରେ ଦେଖିବାକୁ ମିଳେ | 

ସରକାରରେ ଏପରି କୌଣସି ଗୋପନୀୟ ତଥ୍ଯ ନାହିଁ, ଯାହା ଆମେରିକାର 
ସମ୍ବାଦଦାତାମାନେ ବାହାର କରି ପ୍ରକାଶ କରନ୍ତି ନାହିଁ । ଆମେରିକାର ସମ୍ବାଦଦାତାମାନେ 
ଯେପରି ମୁକ୍ତ ଭାବରେ ତଥ୍ୟ ପ୍ରକାଶ କରନ୍ତି, ସେହିପରି ନିଜର ଭୁଲ ପ୍ରମାଣିତ ହେଲେ 
ନିଃସଙ୍କୋଚନରେ କ୍ଷମା ମଧ୍ୟ ମାଗନ୍ତି । ଭାରତୀୟ ସମ୍ବାଦପତ୍ରମାନଙ୍କ ମଧ୍ଯରେ ଏହା 
କ୍ୃଚିତ ଦେଖାଯାଏ | ଏଠାରେ ଗୋଟିଏ କୌତୂହଳୋଦବ୍ଦୀପକ ଘଟଣାର ଉଲ୍ଲେଖ କରୁଛି । 
୧୯ ୪୫ ମସିହାରେ ଫ୍ରାଙ୍କଲିନ୍‌ ରୁଜଭେଲ୍ଙ୍କ ମୃତ୍ୟୁ ପରେ ଉପ ରାଷ୍ଟ୍ରପତି ହ୍ୟାରି ଏସ୍‌. 
ଟୃମ୍ୟାନ୍‌ ଆମେରିକାର ରାଷ୍ଟ୍ରପତି ହେଲେ | ଆମେରିକାର ରାଷ୍ଟ୍ରପତି ପଦପାଇଁ ୧୯ ୪୮ 
ମସିହାରେ ସେ ଡେମୋକ୍ରାଟିକ୍‌ ଦଳର ପ୍ରାର୍ଥୀ ହେଲେ । ତାଙ୍କ ବିରୋଧରେ ଠିଆ 
ହୋଇଥିଲେ ରିପବିକାନ୍‌ ଦଳର ଜଣେ ଜନପ୍ରିୟ ନେତା ଉଇନ୍‌ ଡେଲ୍‌ ୱଲ୍‌କି । ଟୁମ୍ୟାନ୍‌ 
ଏକ କଡ଼ା ମୁକାବିଲାର ସମ୍ମୁଖୀନ ହୋଇଥିଲେ | ଆମେରିକାର ଅଧିକାଂଶ ସମ୍ବାଦପତ୍ର 
ଭବିଷ୍ୟତବାଣୀ ପ୍ରକାଶ କରି ଲେଖିଥିଲେ ଯେ ଟୁମ୍ୟାନ୍‌ ଫେଲ୍‌ ହେବେ ଏବଂ ୱଲ୍‌କି 
ରାଷ୍ଟ୍ରପତି ନିର୍ବାଚିତ ହେବେ | ଏପରିକି ଭୋଟ ସରିବା ପରେ ଗଣତିର ପୂର୍ଣ ଫଳାଫଳ 
ଜଣାପଡ଼ି ନାହିଁ, ଚିକାଗୋର ଏକ ପ୍ରଧାନ ସମ୍ବାଦପତ୍ର ' ଚିକାଗୋ ଟ୍ରିବ୍ୟୁନ୍‌' ତାର ସକାଳ 
ସଂସ୍କରଣରେ ଘୋଷଣା କଲେ ଯେ ଟ୍ୁମ୍ୟାନ୍‌ ହାରିଗଲେ । ସେହି ଗଣତି ସମୟରେ 
ଟୃମ୍ୟାନଙ୍କୁ ସାମ୍ବାଦିକମାନେ ପଚାରିଥିଲେ, ସମ୍ବଭାଦପତ୍ରମାନେ ଏହିପରି ଲେଖୁଛନ୍ତି, 
ଫଳାଫଳ କ'ଣ ହେବ ? ଟୁମ୍ୟାନ୍‌ କହିଲେ, “ ଏହି ସାମ୍ବାଦିକମାନେ ବାଳ ଖାଇଯିବେ” 
(They will eat crow) ଗଣତିର ଫଳାଫଳ ପ୍ରକାଶ ପାଇଲା | ଟୁମ୍ୟାନ୍‌ ନିର୍ବାଚିତ 
ହେଲେ ଓ ଲ୍‌୍କି ହାରିଗଲେ | 

ଯେତେବେଳେ ଟୁମ୍ୟାନ୍‌ ୱାଶିଂଟନ୍‌ରେ ପହଞ୍ଚିଲେ ଏବଂ ତାଙ୍କର ବିଜୟ ଯତ୍ରା 
ଆରମ୍ଭ ହେଲା, ସେତେବେଳେ ଏହି ପ୍ରଧାନ ପ୍ରଧାନ ସମ୍ବାଦପତ୍ରର ସମ୍ବାଦଦାତାମାନେ 
ହାତରେ ଗୋଟିଏ ଗୋଟିଏ ପ୍ଲାକାର୍ଡ ଧରି ଛିଡ଼ା ହୋଇଥିଲେ | ସେଥିରେ ଲେଖାଥିଲା, 
“ President Trueman, we eat crow” (ରାଷ୍ଟ୍ରପତି ଟୁମାନ୍‌, ଆମେମାନେ ବାଳ 
ଖାଇଗଲୁ) ସତ୍ୟ ପ୍ରକାଶରେ ଯେପରି ସାହସିକତା, ସେପରି ମିଛ ମାନିଯିବାର ଉଦାରତା; 
ଏହି ହେଉଛି ସେହି ସାମ୍ବାଦିକତାର ବିଶେଷତ୍ଵ । 

ଆମେରିକାରୁ ଫେରିବାବେଳେ ମୁଁ ହାୱାଇ ଦ୍ଵୀପପୁଞ୍ଜକୁ ନେଇ ଗଠିତ ହନନଲୁଲୁ 


me ~~ 


ସହର ଦେଇ ଫେରିଥିଲି ଏବଂ ସେଠାର ସୁନ୍ଦର ସମୁଦ୍ରରେ ପହଁରିବାର ସୁଯୋଗ ପାଇଥିଲି । 
ଅସମାପ୍ତ ଆତ୍ଛସଲିପି ଜ୍ଞ ୧୫୧ 

ମାଓଆଇ ନାମକ ଏକ ଦ୍ବୀପରେ ଗୋଟିଏ ଜୀବନ୍ତ ଆଗ୍ନେୟଗିରି ଦେଖିବାର ସୁଯୋଗ 
ମଧ୍ୟ ମିଳିଥିଲା । 

ମୋର ଆମେରିକାର ଅଭିଜ୍ଞତା ଥିଲା ଅପୂର୍ବ । ବିଭିନ୍ନ ଜାତିର ମିଶ୍ରଣରେ ଯେପରି 
ଭାରତୀୟ ମହାଜାତି ଗଠିତ ହୋଇଛି, ଆମେରିକା ସେହିପରି ଏକ ଦେଶ । ପୂଥିବୀର 
କୌଣସି ଦେଶ ନାହିଁ, ଯାହାର ଲୋକେ ଆମେରିକାରେ ରହି ନାହାନ୍ତି । ଭାରତୀୟ 
ବଂଶୋଦ୍ଭବ ଆମେରିକୀୟମାନେ ବର୍ଭମାନ ଓବାମାଙ୍କ ପ୍ରଶାସନର ବହୁ ଉଚ୍ଚ 
ପଦପଦୀରେ ରହିଛନ୍ତି । ଗଭର୍ର ହୋଇଛନ୍ତି; ହାଉସ୍‌ ଅଫ୍‌ ରିପ୍ରେଜେଣ୍ଟେଟିଭ୍‌ର ସଭ୍ୟ 
ହୋଇଛନ୍ତି । ଓବାମା ଭାରତୀୟ ଛାତ୍ରମାନଙ୍କର ଅଧ୍ୟବସାୟ ଓ ନିଷ୍ଠାର ପ୍ରଶଂସା କରନ୍ତି । 
ଆମେରିକୀୟ ଛାତ୍ରମାନେ ତାଙ୍କଠାରୁ ଶିଖିବା ଦରକାର ବୋଲି କହନ୍ତି । ଦ୍ଵିତୀୟ ବିଶ୍ବଯୁଦ୍ଧ 
ପରେ ଆମେରିକା ହେଉଛି ଏକମାତ୍ର ସୁପର ପାୱାର ! 

ଆଉ ଗୋଟିଏ କଥା ଲକ୍ଷ୍ୟ କଲି । ଆମେରିକାରେ ସାଆନ୍ତିଆ ମନୋଭାବର 
ସଂପୂର୍ଣ୍ଣ ବିଲୋପ ଘଟିଛି । ଭାରତରେ ଯେପରି କାରଖାନାରେ ଶ୍ରମିକ ଓ ମାଲିକଙ୍କ 
ମଧ୍ୟରେ ଏବଂ ଜମି ମାଲିକ ଓ କୃଷି ଶ୍ରମିକଙ୍କ ମଧ୍ଯରେ ସାଆନ୍ତିଆ ମନୋଭାବ 
ଦେଖାଯାଏ- ମାଲିକ ଶ୍ରମିକକୁ ତାର ପ୍ରଥମ ନାଁରେ ତୁ ସମ୍ବୋଧନ କରି ଡାକେ, 
ଆମେରିକାରେ ତାହା ଦେଖାଯାଏ ନାହିଁ । ନ୍ୟୁୟର୍କରେ ଫୋର୍ଡ଼ କଂପାନୀର ତତ୍କାଳୀନ 
ଚେୟାରମ୍ୟାନ ଓ ମ୍ୟାନେଜିଂ ଡିରେକ୍ଟର ମୋତେ ମଧ୍ୟାହ୍ନଭୋଜନ ପାଇଁ ନିମନ୍ତ୍ରଣ 
କରିଥିଲେ | ମୁଁ ଗଲାବେଳକୁ ସେ ତଳେ ଲିଫ୍ଟ ପାଖରେ ମୋତେ ଅପେକ୍ଷା କରିଛନ୍ତି । 
ତାଙ୍କ ସହିତ ମୁଁ ଲିପ୍ୃରେ ପ୍ରବେଶ କରୁଛି, ସେହି କଂପାନୀର ଜଣେ ଶ୍ରମିକ ଆସି 
ପହଞ୍ଚିଲେ ଏବଂ ଲିଫ୍ଟରେ ଯିବା ପୂର୍ବରୁ ତାଙ୍କୁ ସମ୍ବୋଧନ କରି କହିଲେ, Henry, 
how are you ? ସେ ତା'ର ଉତ୍ତର ଦେଇ ତାଙ୍କର ପ୍ରଥମ ନାମରେ ମଧ୍ୟ ସମ୍ବୋଧନ 
କରି ଭଲ ଅଛନ୍ତି କି ନାହିଁ ପଚାରିଲେ । 

ଯେଉଁ ସାମ୍ୟବାଦର କଥା କୁହାଯାଏ, ପୁଞ୍ଜିବାଦୀ ଆମେରିକାରେ ତାହା ବେଶି 
ଦେଖିବାକୁ ମିଳେ । ମାଲିକ ଯେପରି ମଟର ଚଢ଼ି ଯାଏ, ଶ୍ରମିକ ମଧ୍ୟ ସେହିପରି ମଟର 
ଚଢ଼ି ଯାଏ। 


ମୁଁ ହାୱାଇରୁ ଆମେରିକାକୁ ବିଦାୟ ଦେଇ ଜାପାନ ଗଲି । ପାନ୍‌ ଆମେରିକାନ୍‌ 
ଏୟାରଣୱଜ୍‌ର ଏକ ଜେଟ୍‌ ପ୍ଲେନ୍‌ରେ ଜାପାନର ଟୋକିଓରେ ପହଞ୍ଚିଲି । ଜର୍ମାନୀ ପରି 
ଜାପାନ ମଧ୍ୟ ଧ୍ଂସସ୍ତୁପରୁ ପୁନର୍୍ୀବନ ଲାଭ କରିଥିଲା। ଜାପାନୀ ଜାତି କଠୋର 


୧୫୨ ଜ୍ଞ ଅସମାପ୍ତ ଆତ୍ସଲିପି 

ଅଧ୍ୟବସାୟ ଓ ନିଷ୍ଠା ଦ୍ଵାରା ତାଙ୍କ ଦେଶକୁ ଗଢ଼ିଥିଲେ । ଜାପାନ ଏସିଆ ମହାଦେଶର 
ପ୍ରଥମ ଉନ୍ନତ ଦେଶ, ଯେଉଁଠି ଦାରିଦ୍ର ଦୂର ହୋଇ ସମ୍ପଦ୍ଧି ପ୍ରତିଷ୍ଠିତ ହୋଇଥିଲା । 
ଦ୍ଵିତୀୟ ମହାଯୁଦ୍ଧରେ ଯଦି ସବୁଠାରୁ କ୍ଷତିଗ୍ରସ୍ତ କୌଣସି ଦେଶ ଥିଲା, ତାହା ହେଉଛି 
ଜାପାନ । ଯେଉଁ ଆଣବିକ ବୋମା ଜର୍ମାନୀ ବିରୋଧରେ ପ୍ରୟୋଗ ହେବାର ଥିଲା, 
ବିଶ୍ଵଯୁଦ୍ଧ ଶୀଘ୍ର ଶେଷ କରିବାପାଇଁ ଜାପାନରେ ତାହା ପ୍ରଯୁକ୍ତ ହେଲା | ଜାପାନର ଦୁଇଟି 
ପ୍ରଧାନ ସହର ହିରୋସୀମା ଓ ନାଗାସାକି ଏହି ବୋମା ମାଡ଼ରେ ସଂପୂର୍ଣ ଧ୍ଵସ୍ତ ହୋଇଗଲା । 
ହଜାର ହଜାର ଲୋକ ମରି ହଜିଗଲେ । ହଜାର ହଜାର ବିକଳାଙ୍ଗ ହେଲେ । ଏଭଳି 
ଭୟାବହ ଅସ୍ତ ପୂଥିବୀରେ କେବେ ଜନ୍ମ ଲାଭ କରି ନ ଥିଲା । କିନ୍ତୁ ଯୁଦ୍ଧର ଶେଷଆଡ଼କୁ 
ଜନରବ ହେଲା ଯେ ଜର୍ମାନୀ ଖୁବ୍‌ ଶୀଘ୍ର ଏପରି ଏକ ଆଗ୍ରେୟାସ୍ତ ଉତ୍୍ଭାବନ କରିବାକୁ 
ଯାଉଛି, ଯାହାଫଳରେ ଗୋଟିଏ ଗୋଟିଏ ସହର ଧ୍ଵଂସ ହୋଇଯିବ । ଆଇନ୍‌ଷ୍ଟାଇନଙ୍କ 
ନେତୃତ୍ଵରେ ବୈଜ୍ଞାନିକମାନେ ଆମେରିକାର ପ୍ରେସିଡେଣ୍ଟ ରୁଜ୍‌ଭେଲ୍‌ଟଙ୍କୁ ଆବେଦନ 
କଲେ, ଜର୍ମାନୀରେ ଏହି ଆଣବିକ ବୋମା ଆବିଷ୍ଧତ ହେବା ପୂର୍ବରୁ ଆମେରିକା ତାହା 
ଶୀଘ୍ର ପ୍ରସ୍ତୁତ କରୁ । ନଚେତ ଦ୍ଵିତୀୟ ମହାଯୁଦ୍ଧରେ ମିତ୍ର ଶକ୍ତିର ପରାଜୟ ସୁନିଶ୍ଚିତ । 
ରୁଜ୍ଭେଲ୍‌୍ଟ ଅନୁମତି ଦେଲେ | ସେହି ଅନୁସାରେ କାଳାନଳ ରୂପକ ଏହି ମହାସ୍ତର 
ଜନ୍ମ ହେଲା କାଲିଫର୍ଣିଆର ମରୁଭୂମିରେ । ଯେଉଁ ଅଗ୍ରଣୀ ବୈଜ୍ଞାନିକ ଏହି ବୋମା 
ପ୍ରସ୍ତୁତ କରିଥିଲେ ତାଙ୍କର ନାମ ହେଲା ଜେ. ରବର୍ଟ ହିମେର୍‌ ଓପନହିମର୍‌ | କାଲିଫର୍ଣିଆ 
ମରୁଭୂମିରେ ଯେତେବେଳେ ଏହାର ପରାକ୍ଷାମୁଳକ ପ୍ରୟୋଗ କରାଗଲା, ଜଣେ ଜର୍ମାନୀ 
ବୈଜ୍ଞାନିକ ତଥା ସଂସ୍କୃତ ଭାଷାର ପଣ୍ଡିତ ଦୂରରୁ ତାହାର ଭୟାନକ ରୂପ ଦେଖି ଭଗବତ୍‌ 
ଗୀତାରେ ବର୍ଣ୍ଣିତ ଭଗବାନଙ୍କର ବିଶ୍ଵରୂପ ତାଙ୍କର ମନେ ପଡ଼ିଲା । ଗୀତାର ଗୋଟିଏ 
ଶ୍ଲୋକକୁ ସେ ଆବୃରଭି କରିବାକୁ ଲାଗିଲେ- 

କିରୀଟିନଂ ଗଦିନଂ ଚକ୍ରିଣଂ“ଚ ତେଜୋରାଶିଂ ସର୍ବତୋ ଦୀପ୍ରିମନ୍ତମ୍‌ । 

ପଷ୍ୟାମି ତ୍ବାଂ ଦୁର୍ନିରୀକ୍ଷ୍ୟଂ ସମନ୍ତାଦ୍ଦୀପ୍ତାନଳାର୍କ ଦ୍ୟୁତିମପ୍ରମେୟମ୍‌ ॥ 

( ବିଶ୍ଵରୂପ ଦର୍ଶନ- ୧୭ ଶ୍ଲୋକ) 

( ଚାରିଆଡ଼କୁ ଆଲୋକିତ କରୁଥିବା ଆପଣଙ୍କର ଭୟଙ୍କର ତେଜୋରାଶିକୁ ଦେଖି 
ହେଉନାହିଁ । ସୂର୍ଯ୍ୟ ଏବଂ ଅଗ୍ନି ରୂପ ଧରି ଏହାର ଦୀପ୍ତି ଚତୁର୍ଦିଗକୁ ପରିବ୍ୟାପ୍ତ 
ହୋଇଯାଉଛି ।) 

ନାଜିମାନଙ୍କ ଦ୍ଵାରା ବିତାଡ଼ିତ, ଜର୍ମାନୀ ବୈଜ୍ଞାନିକମାନଙ୍କ ଦ୍ଵାରା ପ୍ରସ୍ତୁତ, ପ୍ରଚଣ୍ଡ 
ସୂର୍ଯ୍ୟ ପରି ଏହି ବ୍ରହ୍ମାସ୍ତ ଦ୍ଵିତୀୟ ବିଶ୍ବଯୁଦ୍ଧକୁ ଶେଷ କରିଥିଲା | ପ୍ରଥମ ବୋମାଟି ୧୯ ୪୫ 


ଅସମାପ୍ତ ଆତ୍ଧଲିପି ୧୫୩ 

ଅଗଷ୍ଟ ୬ ତାରିଖରେ ଜାପାନର ହିରୋସୀମା ସହର ଉପରେ ପଡ଼ି ସହରଟିକୁ ପ୍ରାୟ 
ନିଶ୍ଚିହ୍ନ କରି ଦେଇଥିଲା । ୭୦ ହଜାର ଲୋକ ସଙ୍ଗେ ସଙ୍ଗେ ମରିଗଲେ ଏବଂ ବର୍ଷ 
ଶେଷକୁ ମୃତାହତ ମିଶି ଲକ୍ଷେ ଟପିଗଲେ । ସହରର ଦୁଇ ତୃତୀୟାଂଶ ଧ୍ଵଂସ ସ୍ତୂପରେ 
ପରିଣତ ହେଲା। ଦ୍ଵିତୀୟ ବୋମା ପଡ଼ିଲା ନାଗାସାକି ଉପରେ | ଯେଉଁଥିରେ ୩୯ 
ହଜାର ଲୋକ ମରିଗଲେ ଏବଂ ୨୫ ହଜାର ବିକଳାଙ୍ଗ ହୋଇଗଲେ । ଅଗଷ୍ଟ ୯ 
ତାରିଖରେ ଏହି ଦ୍ଵିତୀୟ ବୋମାଟି ପଡ଼ିଥିଲା । ୧ ୫ ତାରିଖ ଦିନ ଜାପାନ ଆତ୍ସସମର୍ପଣ 
କଲା । ଜାପାନ ଆମେରିକା ଶାସନାଧୀନ ହୋଇଗଲା । ଆମେରିକୀୟ ସେନାପତି 
ଜେନେରାଲ ମାକ୍‌ ଆର୍ଥର ହେଲେ ଜାପାନର ପ୍ରଶାସକ । ପ୍ରଶାସକ ହେବା ପରେ ତାଙ୍କର 
ପ୍ରଥମ ପ୍ରଚେଷ୍ଟା ହେଲା ଜାପାନର ଅଥ୍ଥନୀତିକୁ ସଜାଡ଼ିବା । ଜାପାନର ଶାସନ ପ୍ରଥାରେ 
ପରିବର୍ଗନ ଘଟିଲା ଏବଂ ସେ ବ୍ୟାପକ ଭୂସଂସ୍କାର ବ୍ୟବସ୍ଥା କାର୍ଯ୍ୟକାରୀ କରାଇଲେ । 

୧୯୬୦ ଜୁଲାଇ ମାସରେ ମୁଁ ଟୋକିଓ ସହରରେ ପହଞ୍ଚିବାବେଳକୁ ଜାପାନ 
ବହୁଦିନୁ ତାହାର ସ୍ଵାଧୀନତା ଫେରି ପାଇଥିଲା । ଯେଉଁ ଆଣବିକ ବୋମା ଭୀଷଣ 
ନରସଂହାରର ରୂପ ନେଇଥିଲା, ଆଜି ସେହି ଆଣବିକ ବୋମା ସମଗ୍ର ପୃଥିବୀକୁ ତ୍ରସ୍ତ 
କରି ରଖିଛି । ତାହାର ବହୁଗୁଣ ଶକ୍ତି ବିଶିଷ୍ଟ ବୋମା ପ୍ରସ୍ତୁତ ହୋଇ ଆମେରିକା ଓ 
ରୁଷିଆର ଅସ୍ତ୍ରାଗାରରେ ଗଳିତ ଅଛି । ତା' ପଛକୁ ଫ୍ରାନ୍ଟ ବ୍ରିଟେନ୍‌ ଚୀନ୍‌ ଭାରତ ଓ 
ପାକିସ୍ତାନ ନୂଆ ଆଣବିକ ଶକ୍ତି ରୂପେ ଦେଖା ଦେଇଛନ୍ତି । ଇସ୍ରାଏଲ ଓ ଉତ୍ତରକୋରିଆ 
ମଧ୍ୟ ଆଣବିକ ଅସ୍ତ୍ରର ଅଧିକାରୀ ହୋଇ ସାରିଲେଣି । ବର୍ଭମାନ ବିଶ୍ବଶାନ୍ତି ଛଡ଼ା 
ମାନବଜାତିର ଅନ୍ୟ ଗତି ନାହିଁ । 

ବର୍ଭମାନ ଜାପାନ ଏକ ପାର୍ଲାମେଣ୍ଟାରୀ ରାଜତନ୍ତ୍ର । ଏହାର ଜଣେ ସମ୍ରାଟ 
ଅଛନ୍ତି । କିନ୍ତୁ ବ୍ରିଟିଶ ରାଜ ପରିବାର ପରି ତାଙ୍କର କ୍ଷମତା | ସେଠାରେ ପାର୍ଲାମେଞଣ୍ଟକୁ 
ଡାଏଟ୍‌ କୁହାଯାଏ । ଏହାର ଅପର ହାଉସ ହେଲା ହାଉସ୍‌ ଅଫ୍‌ କାଉନସିଲର୍‌ସ ଏବଂ 
ଲୋୟର ହାଉସ୍‌ ହେଉଛି, ହାଉସ୍‌ ଅଫ୍‌ ରିପ୍ରେଜେଣ୍ଟେଟିଭ୍‌ସ୍‌ । ଜାପାନର ଲୋକସଂଖ୍ୟା 
ପ୍ରାୟ ୧୩ କୋଟି । ଏହାର ପୁରୁଣା ନାମ ହେଉଛି ନିପନ୍‌ । ଜାପାନର ଆଉ ଗୋଟିଏ 
ନାମ ହେଉଛି ସୂର୍ଯ୍ୟୋଦୟର ଦେଶ । ପ୍ରାୟ ସାତ ହଜାର ଛୋଟ ବଡ଼ ଦ୍ଵୀପମାନଙ୍କୁ 
ନେଇ ଜାପାନ ଗଠିତ । କିନ୍ତୁ ଯେଉଁ ଚାରିଟି ବଡ଼ ଦ୍ବୀପରେ ଏହାର ୯୭ ଭାଗ 
ଲୋକ ରହନ୍ତି ତାହାର ନାମ ହେଉଛି - ହନ୍‌ସୁ, ହୋକାଇଡ଼ୋ, କ୍ୟୁସୁ ଏବଂ ସିକୋକୁ । 
ବର୍ଭମାନ ଏହା ଏକ ସମ୍ପଦ୍ଧ ଦେଶ ହେଲେ ମଧ୍ୟ ଅନେକ ସମୟରେ ଭୂକମ୍ପ ଓ 
ସୁନାମି ପ୍ରପୀଡ଼ିତ । 


୧୫୪ ୫ ଅସମାପ୍ତ ଆତ୍ସଲିପି 

ଜାପାନରେ ସାମନ୍ତବାଦ ଆରମ୍ଭ ହେଲା ଦ୍ଵାଦଶ ଶତାଦ୍ଦୀର ଶେଷ ଭାଗରେ । 
ଆମ ଦେଶର କ୍ଷତ୍ରିୟମାନଙ୍କ ପରି ଜାପାନରେ ଯୋଦ୍ଧା ମାନଙ୍କର ନାମ ହେଉଛି ସାମୂରାଇ । 

ଜାପାନରେ ପହଞ୍ଚିବା ଦିନ ଗୋଟିଏ ଟୁୂରିଷ୍ଠ ବସ୍‌ରେ ଟିକେଟ୍‌ କରି ଟୋକିଓ 
ସହର ଦେଖିବାପାଇଁ ବାହାରିଲି । କଣ୍ଡକ୍ଵର ଆରମ୍ଭରୁ ଘୋଷଣା କଲେ, ଏହା ହେଉଛି 
ଜାପାନ ଦେଶ । ଏହାର ଧର୍ମ ଭାରତବର୍ଷରୁ ଆସିଛି, ସଂସ୍କୃତି ଚୀନ୍‌ରୁ ଆସିଛି ଓ 
କାରିଗରୀଜ୍ଞାନ ବା ଟେକ୍ନୋଲୋଜି ପା୍ଚାତ୍ୟରୁ ଆସିଛି । 

ମାର୍ଚ୍ଚ ୩୧, ୧୮୫ ୪ ମସିହାରେ ଆମେରିକୀୟ ନୌବାହିନୀର ଜଣେ ଅଫିସର, 
କମୋଡର୍‌ ପେରି ପାଶ୍ଚାତ୍ୟ ଦେଶମାନଙ୍କ ମଧ୍ୟରୁ ପ୍ରଥମେ ଜାପାନରେ ପାଦ ଦେଲେ 
ଏବଂ ଆମେରିକା ସହିତ ବହିର୍ବାଣିଜ୍ୟ ପାଇଁ ଜାପାନକୁ ବାଧ୍ୟ କରାଗଲା ! ଏହାପରେ 
ଜାପାନରେ ଏକ ନୂତନ ଯୁଗର ଆରମ୍ଭ ହେଲା ! ପୁରାତନ ସାମନ୍ତବାଦ ଉପରେ ଏକ 
ଅଗ୍ରଗାମୀ ପୁଞ୍ଜିବାଦୀ ସମାଜ ଗଠନ ପାଇଁ ଜାପାନ ସମ୍ରାଟ ମେଇଜଙ୍କ ନାମାନୁସାରେ 
ମେଇଜି ଯୁଗ ଭାବରେ ଇତିହାସରେ ପ୍ରସିଦ୍ଧ ହୋଇଗଲା । ଜାପାନ ଏକ କେନ୍ଦ୍ରଶାସିତ 
ରାଜ୍ୟରେ ପରିଣତ ହେଲା ଏବଂ ଏହାର ଏକ ସମ୍ଭିଧାନ ପ୍ରଣୀତ ହେଲା । ସମ୍ରାଟ 
ହେଲେ ସର୍ବେସର୍ବା । ମାତ୍ର ୫୦ ବର୍ଷ ମଧ୍ୟରେ ପାଶ୍ଚାତ୍ୟ କାରିଗରୀ ଜ୍ଞାନକୁ ହଜମ 
କରି ଜାପାନ ଏକ ଶିଳ୍ସମ୍ପଦ୍ଧ ସାମରିକ ଶକ୍ତିରେ ପରିଣତ ହୋଇଗଲା | ୧୯୦୪ 
ମସିହାରେ ରୁଷ୍‌-ଜାପାନ ଯୁଦ୍ଧରେ ରୁଷ୍ର ପରାଜୟ ପରେ ଜାପାନ ହେଲା ସମଗ୍ର 
ଏସିଆର ଗର୍ବ । ଗୋଟିଏ ଏସୀୟ ରାଷ୍ଟ୍ର ନିଜର ପ୍ରଚେଷ୍ଟା ଓ ଅଧ୍ୟବସାୟ ବଳରେ 
ଖୁବ୍‌ ଶୀଘ୍ର କିପରି ଶିଳ୍ପ ସମ୍ପଦ୍ଧ ହୋଇପାରେ, ଜାପାନ ହେଲା ତାହାର ପ୍ରତୀକ । କିନ୍ତୁ 
୧୯୩୧ ମସିହାବେଳକୁ ଜାପାନ ନିଢର ସାମରିକ ଶକ୍ତିରେ ଗର୍ବିତ ହୋଇ ପାଶ୍ଚାତ୍ୟ 
ଦେଶମାନଙ୍କ ପରି ଏସିଆରେ ନିଜର ଞପନିବେଶିକ ଶକ୍ତି ବିସ୍ତାର ଆରମ୍ଭ କଲା 
ଏବଂ ପୂର୍ବ ଏସିଆର ମାଞ୍ଚୁରିଆ ଅଧିକାର କଲା । ୧୯୩୫ ମସିହାରେ ଲିଗ୍‌ ଅଫ 
ନେସନ୍୍‌୍‌ (ଜାତିସଂଘ ପୂର୍ବର ବିଶ୍ଵ ସଂଗଠନ) ଦ୍ଵାରା ଏହି ଆକ୍ରମଣ ପାଇଁ ନିନ୍ଦିତ 
ହେବା ପରେ ଜାପାନ ଲିଗ୍‌ ଅଫ୍‌ ନେସନ୍ତ ଛାଡ଼ିଦେଲା। ଲିଗ୍‌ ଅଫ୍‌ ନେସନ୍ଟରେ 
ଆମେରିକା ନ ଥିଲା । ସୋଭିଏତ୍‌ ରୁଷ ନ ଥିଲା। ଜର୍ମାନୀ ଏବଂ ଇଟାଲୀ ମଧ୍ୟ 
ତାହାର ଅନ୍ତର୍ଭୁକ୍ତ ନ ଥିଲେ ଏବଂ ପାଶ୍ଚାତ୍ୟ ଉପନିବେଶବାଦୀ ଶକ୍ତିଙ୍କର ଏହା ଏକ 
ସଂକୀର୍ଣ୍ଣ ଓ ସଂକୁଚିତ କ୍ଷମତା ବିଶିଷ୍ଠ ସଂସ୍ଟାରେ ପରିଣତ ହୋଇଯାଇଥିଲା । ଏହାକୁ 
ଜାପାନ, ଜର୍ମାନୀ ଓ ଇଟାଲୀ, ସୋଭିଏତ୍‌ ୟୁନିୟନ ଆଦି କେହି ମାନୁ ନ ଥିଲେ। 
ମାଞ୍ଚୁରିଆ ଅଧିକାର କରି ଜାପାନ ଚୀନ ଦେଶକୁ ମାଡ଼ିଗଲା ଏବଂ ୧୯ ୪୦ ମସିହାରେ 

ଜର୍ମାନୀ ଓ ଇଟାଲି ସହିତ ଏକ ତ୍ରି ପକ୍ଷ ଯୁକ୍ତିରେ ସାମିଲ ହୋଇ ଦ୍ଵିତୀୟ ମହାଯୁଦ୍ଧରେ 
ପ୍ରବେଶ କଲା। ୧୯୪୧ ମସିହାରେ ଆମେରିକାର ପର୍ଲ ହାର୍ବର ନାମକ ଏକ 
ନୌଘାଟିକୁ ଆକ୍ରମଣ କରି ଆମେରିକା ଭଳି ଶକ୍ତି ବିରୋଧରେ ଯୁଦ୍ଧ ଘୋଷଣା କଲା । 
ଆମେରିକା ସେ ପର୍ଯ୍ୟନ୍ତ ଦ୍ଵିତୀୟ ମହାଯୁଦ୍ଧରେ ନିରପେକ୍ଷ ଥିଲା। ଏବେ ଜାପାନ 
ଦ୍ଵାରା ଆକ୍ରାନ୍ତ ହୋଇ ତ୍ରିପକ୍ଷ ବା ଶେଷ ଶକ୍ତି ମେଣ୍ଟଙ୍କ ବିରୋଧରେ ଯୁଦ୍ଧ ଘୋଷଣା 
କରି ମିତ୍ର ପକ୍ଷରେ ଯୋଗଦେଲା । 

୧୯ ୪୫ରୁ ୧୯୫ ୨ ମସିହା ପର୍ଯ୍ୟନ୍ତ ଜାପାନ ଆମେରିକାର ଏକ ଅଧିକୃତ 
ଦେଶ ଥିଲା ଏବଂ ତାହାପରେ ସ୍ଵାଧୀନ ହୋଇ ଏକ ଗଣତାନ୍ତ୍ରିକ ସମ୍ବିଧାନ ପ୍ରଣୟନ 
କରିଥିଲା- ଯାହାକି ଏ ପର୍ଯ୍ୟନ୍ତ ଚାଲିଛି । ଜର୍ମାନୀ ପରି ଜାପାନର ଅସମ୍ଭବ ଅଗ୍ରଗତି 
ପୃଥିବୀକୁ ବିସ୍ମିତ କରିଛି । ଆମେରିକା ପରେ ଏହା ପୃଥିବୀର ଦ୍ଵିତୀୟ ଅର୍ଥନୈତିକ 
ଶକ୍ତି ହୋଇଥିଲା; ଏବେ ଚୀନ୍‌ ଜାପାନର ସ୍ଥାନକୁ ଅଧିକାର କରିଛି ଏବଂ ଜାପାନ 
ତୃତୀୟ ଶକ୍ତି ହୋଇପାରିଛି । ଭାରତବର୍ଷ ସହିତ ଏହାର ସୁ ସଂପର୍କ ଏବେ ଦୃଢ଼ୀଭୂତ 
ହେବାରେ ଲାଗିଛି । 

ଜାପାନ ଜାତିର କେତେକ ସ୍ଵାତନ୍ତ୍ୟ ରହିଛି । ଲୋକମାନେ ଅତ୍ୟନ୍ତ ପରିଷ୍କାର 
ପରିଚ । ପ୍ରାୟ ପ୍ରତିଦିନ ଉଷ୍ମ ଜଳରେ ସ୍କାନ କରନ୍ତି । ଜାପାନୀ ଲୋକଙ୍କର ପାରମ୍ପରିକ 
ପେଷାକ ହେଉଛି କିମୋନୋ । ପ୍ରାଚୀନ ପରମ୍ପରାକୁ ରକ୍ଷା କରି ଜାପାନୀମାନେ ନୂତନତ୍କୁ 
ଗ୍ରହଣ କରିଥାନ୍ତି । ଜାପାନର ଦୂଇଟି ପ୍ରଧାନ ଧର୍ମ ହେଉଛି ବୌଦ୍ଧଧର୍ମ ଓ ସିନ୍‌୍ତୋ 
ଧର୍ମ । ଜାପାନର ଦୈନିକ “ ସିମ୍ଭୂନ ( ସମ୍ବାଦପତ୍ର) ମାନଙ୍କ ମଧ୍ୟରେ  ଆସାହି' ପ୍ରମୁଖ | 
ଏହା ପୂଥିବୀର ସବୁଠାରୁ ଅଧିକ ପ୍ରସାରିତ ସମ୍ବାଦପତ୍ର ! ମୁଁ ଏହି ସମ୍ବାଦପତ୍ର ଅଫିସକୁ 
ଯାଇଥିବାବେଳେ ଏହାର ପ୍ରସାର ସଂଖ୍ୟା ଥିଲା ୭୦ ଲକ୍ଷ | ବର୍ଗମାନ ବହୁତ ବଢ଼ି 
ଯାଇଥିବ । ବିଶେଷ ପ୍ରଣିଧାନଯୋଗ୍ୟ ଯେ ଜାପାନୀମାନେ ନିଜ ଭାଷା ସଂପର୍କରେ ଗର୍ବିତ । 
ଜାପାନୀ ଭାଷାରେ ସମସ୍ତ ପ୍ରକାର ଆଧୁନିକ ଜ୍ଞାନବିଜ୍ଞାନ ସଂପର୍କିତ ପୁସ୍ତକମାନ 
ଲେଖାଯାଇଛି । ପାଶ୍ଚାତ୍ୟ ଦେଶ ମାନଙ୍କରେ ଇଂରାଜୀ ଭାଷା, ଫରାସୀ ଭାଷା, ଜର୍ମାନୀ 
ଭାଷା ପରି ଜାପାନୀମାନଙ୍କ ପାଇଁ ଏହା ସବୋନ୍ଧଷ୍ଠ ଭାଷା । ଯେଉଁମାନେ କହନ୍ତି ବିଜ୍ଞାନ 
ପୁସ୍ତକ, ଆଇନ ପୁସ୍ତକ ଆଦି ଭାରତୀୟ ଭାଷା ମାନଙ୍କରେ ଲେଖାଯାଇପାରିବ ନାହିଁ, 
ସେମାନେ ଜାପାନୀମାନଙ୍କଠାରୁ ଶିଖିବା ଦରକାର । କାରଣ ପ୍ରାଚୀନ ପୃଥିବୀର ଆନ୍ତର୍ଜାତିକ 
ଭାଷା ସଂସ୍କୃତ, ଆଧୁନିକ ଇଂରାଜୀ ଭାଷା ପରି ଏକ ସମପଦ୍ଧ ଭାଷା ଥିଲା ଏବଂ ସେଥିରେ 
ମ୍ୟାଥ୍‌୍ମେଟିକ୍ଟ, ଫିଜିକ୍ଟ କେମିଷ୍ଟିୟ ଆଷ୍ଟ୍ୋନୋମି ଏବଂ ଆଷ୍ଟ୍ରୋଲୋଜି ବା ଜ୍ୟୋତିଷ 

ଶାସ୍ତ୍ ଚିକିତ୍ସା ଶାସ୍ତ୍ର ଆଦି ରଚିତ ଓ ପ୍ରଚାରିତ ହୋଇଥିଲା । ଭାରତବର୍ଷର ଅନେକ 
ପ୍ରାଦେଶିକ ଭାଷା ସଂସ୍କୃତରୁ ଆସିଛି । 

ମୁଁ ଟୋକିଓ ସହରରେ ରହୁଥିବା ହୋଟେଲକୁ କେନ୍ଦ୍ରସ୍ଥଳ କରି ଟୋକିଓ ସହର 
ବୁଲିଥିଲି । ଟୋକିଓ ଟାୱାର ଓ ଜାତୀୟ ଉଦ୍ୟାନ ପରିଭ୍ରମଣ କରିଥିଲି । ଟୋକିଓର 
ସବ୍‌ ବା ମେଟ୍ରୋରେ ଯାତ୍ରା କରିଥିଲି । ଆସାହି ସମ୍ବାଦପତ୍ର ଅଫିସକୁ ଯାଇ କିପରି 
ଅତ୍ୟାଧୁନିକ ମୁଦ୍ରଣ ଯନ୍ତ୍ର ସାହାଯ୍ୟରେ ସେଠାରେ ସମ୍ବାଦପତ୍ରମାନ ଛପା ଯାଉଛି, ତାହା 
ଦେଖିଥିଲି । ଟୋକିଓରୁ ଯାଇ କିଓଟୋ, ନାରା ଓ କାମାକୁରା ସହର ପରିଦର୍ଶନ କରିଥିଲି । 
ସେତେବେଳେ ମଧ୍ୟ ଜାପାନରେ ଟ୍ରେନ୍‌ ସବୁ ସଂପୂର୍ଣ୍ଣ ଶୀତତାପ ନିୟନ୍ତ୍ରିତ ଓ ଅତ୍ୟନ୍ତ 
ପରିଷ୍କାର ପରିଛନ୍ନ ରହୁଥିଲା । 

ଟୋକିଓ ଜାପାନର ରାଜଧାନୀ ଏବଂ ଲୋକସଂଖ୍ୟା ଦୃଷ୍ଟିରୁ ପୃଥିବୀର ପ୍ରଥମ 
ବୃହରଭମ ସହର | ଏହାର ଲୋକସଂଖ୍ୟା ଏବେ ହେଉଛି ୩ କୋଟି ୫୦ ଲକ୍ଷ | ୧୨୦୦ 
ଶତାଦ୍ଦୀର ଏକ କ୍ଷୁଦ୍ର ମାଛଧରା ଗ୍ରାମରୁ ଟୋକିଓ ବର୍ଭମାନ ପୃଥିବୀର ଶ୍ରେଷ୍ଠ ସହର 
ହୋଇପାରିଛି । ୧୯ ୪ ୪-୪ ୫ ମସିହାରେ, ଦ୍ଵିତୀୟ ମହାଯୁଦ୍ଧର ଶେଷ ଦୂଇବର୍ଷ ମଧ୍ୟରେ 
ବୋମାମାଡ଼ରେ ଟୋକିଓର ପ୍ରାୟ ୨ ଲକ୍ଷ ଲୋକ ମରି ଯାଇଥିଲେ ଏବଂ ନଗରୀର 
ଅର୍ଵାଂଶ ଧ୍ଵଂସସ୍ତୁପରେ ପରିଣତ ହୋଇଥିଲା । ୧୯୬୦ ମସିହାରେ ମୁଁ ଯାଇଥିବା 
ସମୟରେ କୌଣସି ଧ୍ଵଂସର ଚିହ୍ନ ଦେଖିଲି ନାହି । ମିଶରର କିମ୍ବଦନ୍ତୀ ପକ୍ଷୀ ଫିନିସ୍କ 
ପରି ଏହାର ପୁନର୍ଚଚନ୍ଧ ବାସ୍ତବିକ ଆଶ୍ଚର୍ଯ୍ୟକନକ । ପୃଥିବୀର ଅଲିମ୍ପିକ୍‌ ଗେମ୍ବ ବିଭିନ୍ନ 
ଉନ୍ନତ ଦେଶ ମାନଙ୍କରେ ହୋଇଥାଏ। ୧୯୬୪ ଅଲିମ୍ପିକ୍‌ ଗେମ୍ବ ଟୋକିଓରେ 
ହୋଇଥିଲା ଏବଂ ସେତେବେଳକୁ ଟୋକିଓ ଏକ ବିଶ୍ଵସ୍ତରୀୟ ଉନ୍ନତ ସହରରେ ପରିଣତ 
ହୋଇ ସାରିଥିଲା । 

କିନ୍ତୁ ଏତେ ଲୋକସଂଖ୍ୟା ବିଶିଷ୍ଠ ସହର ହେଲେ ମଧ୍ୟ ପରିବେଶ ଦୃଷ୍ଟିରୁ ଟୋକିଓକୁ 
ସୁରକ୍ଷିତ କରାଯାଇଛି । କାରଣ ଏହାର ୩୬ ଶତାଂଶ ଜମି ଜଙ୍ଗଲରେ ଆବୃତ ଏବଂ 
ଅବଶିଷ୍ଟ ସର୍ବତ୍ର ସବୁଜିମାର ଦୃଶ୍ୟ ଦେଖିବାକୁ ମିଳେ । ପର୍ଯ୍ୟଟନ ଦୃଷ୍ଟିରୁ ପ୍ରତିବର୍ଷ 
ପଥିବୀର ପ୍ରାୟ ୫ କୋଟି ଲୋକ ଟୋକିଓ ବା ଜାପାନ ପର୍ଯ୍ୟଟନ କରିଥାନ୍ତି । 

ଆଜି ମଧ୍ୟ ମୁଁ ଆଶ୍ଚର୍ଯ୍ୟ ହୁଏ ଯେ ଜାପାନୀ ଭାଷା ନ ଜାଣି ୧୯୬୦ ମସିହାରେ 
ସାତ ଦିନ ଜାପାନର ଟୋକିଓ ଓ ଅନ୍ୟାନ୍ୟ ସହରମାନ ପୂରିଥିଲି । ଅବଶ୍ୟ ଆମେରିକା 
ଛାଡ଼ିବା ପୂର୍ବରୁ ଟୋକିଓରେ କେଉଁ ହୋଟେଲରେ ରହିବି ଓ କେଉଁ ସ୍ଥାନକୁ କିପରି ଯିବି 
ତାହା ଇଂରାଜୀ ଭାଷାରେ ଲେଖି ଆଣିଥିଲି । 

ଜାପାନ ଦେଶ ଶୀତ କଟିବନ୍ଧରେ ଅବସ୍ଥିତ । ଏହାର ଜଳବାୟୁ ଦକ୍ଷିଣରୁ ଉତ୍ତରକୁ 
ଉଷ୍ପରୁ ଅପେକ୍ଷାକୃତ ଶୀତ । ଜଳବାୟୁକୁ ଆଧାର କରି ବିଶେଷତଃ ମାର୍ଚ, ଏପ୍ରିଲ ମାସରୁ 
ବିଭିନ୍ନ ସ୍ଥାନରେ ସେପ୍ଟମ୍ବର ମାସ ପର୍ଯ୍ୟନ୍ତ ଚେରିଫୁଲ ଫୁଟିଥାଏ । ଜାପାନର ବିଭିନ୍ନ 
ସହର ଓ ଗ୍ରାମାଞ୍ଚଳରେ ଚେରିଫୁଲ ଉଦ୍ୟାନ ରହିଛି । ଏହି ଫୁଲଗଛରେ ସାତ ଆଠ 
ଦିନରୁ ବେଶି ରହେ ନାହିଁ । ସୁଖର ଦିନଗୁଡ଼ିକ ପରି ଏହା ଅସ୍ଥାୟୀ । ଫୁଲଟି ଧଳା ଓ 
ଠାଏ ଠାଏ ନାଲି ରଙ୍ଗ ମିଶ୍ରିତ । ଚେରିଫୁଲ ଆସିଲେ ଗଛ ସାରା ଫୁଲରେ ଭରିଯାଏ । 
ଫୁଲ ଝରିଗଲେ ପତ୍ର ଆସେ । ଆମ ଭାରତବର୍ଷରେ ସୁନିଆରି ଫୁଲ ଭଳି ଜାପାନର 
ଚେରିଫୁଲ | ଚେରିଫୁଲକୁ ନେଇ ଏଠାରେ ଜାପାନୀମାନେ ଏକ ଉତ୍ସବ ମନାନ୍ତି । ଏହି 
ସମୟରେ ଲୋକମାନେ ସପରିବାର ଚେରିଫ୍ୁଲ ଉଦ୍ୟାନକୁ ଆସି ଗଛମାନଙ୍କ ତଳେ 
ଉତ୍ସବ ମନାନ୍ତି । ଭାରତବର୍ଷରେ ଏହା ବସନ୍ତ ଉତ୍ସବ ପରି ଜାପାନରେ ଏହି ଉତ୍ସବର 
ନାମ ହେଉଛି ହାନାମି। ଚେରିଫୁଲକୁ କେନ୍ଦ୍ର କରି ଜାପାନରେ ବହୁ କାବ୍ଯ, କବିତା, 
ନାଟକ ଆଦି ରଚନା କରାଯାଇଛି । ପୂର୍ବରୁ କହିଛି ଯେ, ଜାପାନରୁ ଚେରିଫୁଲ ଗଛ 
ଯାଇ ଯୁକ୍ତରାଷ୍ଟ୍ର ଆମେରିକାରେ ଲଗାଯାଇଥିଲା । ବିଭିନ୍ନ ସମୟରେ ଏହି ଚେରିଫୁଲ 
ଗଛ ଜାପାନ ଆମେରିକାକୁ ଉପହାର ଦେଇଥିଲା । ପୃଥିବୀର ଅନ୍ୟ କେତେକ ଦେଶରେ 
ଚେରିଫୁଲ ଥିଲେ ମଧ୍ୟ ଜାପାନ ପାଇଁ ଏହା ସ୍ବତନ୍ତ୍ର । 

ଚା” ହେଉଛି ଜାପାନବାସୀଙ୍କର ଏକ ସାଧାରଣ ପାନୀୟ । ବୌବ୍ଧ ଭିକ୍ଷୁମାନଙ୍କ 
ଦ୍ଵାରା ଏହା ଚୀନ୍‌ରୁ ଜାପାନକୂ ଯାଇଥିଲା । ଚାହାକୁ କେନ୍ଦ୍ର କରି ଜାପାନର ବିଭିନ୍ନ 
ପରିବାରରେ ଚା ପାନ ଉତ୍ସବ (ଟି ସେରିମୋନି) ପାଳନ କରାଯାଏ । ଏହି ଉତ୍ସବରେ 
ପାଞ୍ଚଜଣ ଅତିଥିଙ୍କୁ ନିମନ୍ତ୍ରଣ କରାଯାଏ । ସେମାନେ ଦାଣ୍ଡଘରକୁ ଆସି ତାଙ୍କର ପୋଷାକ 
ପରିବର୍ଭନ କରିଥାନ୍ତି । ଜାପାନର ପାରମଚରିକ ପୋଷାକ କିମୋନୋ ସଫାସୁତୁରା ହୋଇ 
ଏଠାରେ ରଖାଯାଇଥାଏ । ଅତିଥିମାନେ ଏହି ପୋଷାକ ପିନ୍ଧନ୍ତି । ତା'ପରେ ଗହ ବାହାରେ 
ଥିବା ଅଗଣାରେ ଏକ ବେଞ୍ଚ ଉପରେ ବସନ୍ତି । ଗୃହ ମାଲିକ କିମୋନୋ ପୋଷାକ ପିନ୍ଧି 
ସେମାନଙ୍କୁ ଅଭିବାଦନ କରି ଭୋଜନ ଗ୍ଧହକୁ ନିମନ୍ତ୍ରଣ କରନ୍ତି । ହାତ ଧୋଇବା ପାଇଁ 
ଅଗଣାରେ ବେସିନ୍‌ ରଖାଯାଇଥାଏ । ଅତିଥିମାନେ ହାତ ଧୋଇ, ବାହାରେ ଯେତା 
ଇତ୍ୟାଦି ରଖି, ଭୋଜନ ଗୂହରେ ପ୍ରବେଶ କରନ୍ତି । ଏହି ଉତ୍ସବ ପାଇଁ ନାନା ପ୍ରକାର 
ରୁଚିକର ଭୋଜନ ପ୍ରସ୍ତୁତ କରାଯାଇଥାଏ । ଯିଏ ଯାହା ପସନ୍ଦ ମୁତାବକ ଭୋଜନ 
କରିସାରି ପୁଣି ଆସି ବେଞ୍ଚରେ ବସନ୍ତି । ଶୋଇବା ଗ୍ଧହଟି ସଫା କରାଯିବା ପରେ ଗୃହ 
ମାଲିକ ପୁଣି ଅଭିବାଦନ କରି ସେମାନଙ୍କୁ ଭୋଜନ ଗୃହକୁ ନିଅନ୍ତି । ଏଠାରେ ପରିଛନ୍ତି 

ମଶିଣା ସବୁ ବିଛା ଯାଇଥାଏ । ମାନ୍ୟତା ଅନୁସାରେ ଅତିଥିମାନେ ଗୋଟିଏ ଧାଡ଼ିରେ 
ବସନ୍ତି । କାନ୍ଧରେ ଝୁଲାଯାଇଥିବା ପଟ୍ଟଚିତ୍ର ସବୁ ଦେଖି ଅତିଥିମାନେ ଗୁହକର୍ରାଙ୍କୁ ବଧାଇ 
ଦିଅନ୍ତି । କେତେକ ପଟ୍ଟଚିତ୍ରରେ ନୀତିବାକ୍ୟ ଲେଖାଯାଇଥାଏ। ଏହା କାଲିଗ୍ରାଫି ବା 
ହାତରେ ଲେଖାଯାଇଥିବା ଅକ୍ଷର ଚିତ୍ର । ଏଠାରେ ଲକ୍ଷ୍ୟ କରିବାର କଥା ଯେ ଗୃହର 
ସାଜସଜା ମଧ୍ୟରେ କାଠ, ବାଉଁଶ, ମାଟି ବା ଘାସ ପାତ୍ରରେ ସଜିତ ଫୁଲସବୁ । ଜାପାନୀ 
ଶୈଳୀରେ ଏହି ଫୁଲସଜାର ନାମ ଇକେବନା । ସଜା ଯାଇଥିବା ଫୁଲକୁ ଦେଖିଲେ 
ତାହା ବାହାର ଉଦ୍ୟାନର ଭ୍ରମ ସୃଷ୍ଟି କରିଥାଏ । ଗୃହକର୍ଭା ମୁଣ୍ଡ ନୂଆଁଇ ସମସ୍ତଙ୍କର 
ପ୍ରଶଂସା ବାକ୍ୟ ଗ୍ରହଣ କରନ୍ତି । ତାହାପରେ ଏକ ଶୋଭନୀୟ ପାତ୍ର ବା ବାଉଲରେ 
ଚା' ପରଶା ଯାଏ । ସର୍ବମାନ୍ୟ ଅତିଥି ପ୍ରଥମେ ଏହି ପାତ୍ରଟିରେ ଥରେ ଦୂଇଥର ଚା' 
ପିଇ, ଏବଂ ପାତ୍ରଟିର ମୁହଁଟିକୁ ପରିଷ୍କାର କରି ଦ୍ଵିତୀୟ ଅତିଥିଙ୍କୁ ବଢ଼ାଇ ଦିଅନ୍ତି । 
ଏହିପରି ଗୋଟିଏ ପାତ୍ର ବା ବାଉଲରେ ସମସ୍ତ ଅତିଥି ଚା'ପାନ କରନ୍ତି । ଶେଷରେ 
ଗ୍ୁହକର୍ରାଙ୍କୁ ଧନ୍ଯବାଦ ଦେଇ ବିଦାୟ ନିଅନ୍ତି । ଗ୍ୃହକର୍ଭା ସଯତ୍ନରେ ଚା” ଭୋଜିର 
ଆୟୋଜନ କରିଥାନ୍ତି । 

ଟୋକିଓରୁ ମୁଁ କାମାକୁରା ଯାତ୍ରା କଲି । କାମାକୁରା ସହର ତା'ର ବିଶାଳ ବୁଦ୍ଧମୂି 
ପାଇଁ ପ୍ରସିଦ୍ଧ । ମୁଁ ଟୋକିଓ କେନ୍ଦ୍ର ଷ୍ଟେସନ୍‌ରୁ ରେଳ ଯୋଗେ ସକାଳ ୭ଟାରୁ ଯାତ୍ରା କରି 
୧୦ଟା ସମୟରେ କାମାକୂରାରେ ପହଞ୍ଚିଲି । ଏହା ହେଉଛି ୧୩.୩୫ ମିଟରର ବା 
୫ ୨ ଫୁଟ ଉଚ୍ଚର ବ୍ରୋଞ୍ଜ ନିର୍ମିତ ପ୍ରକାଣ୍ଡ ବୁଦ୍ଧ ମୁରରି । ଜାପାନରେ ଏହାକୁ ଅମିଦା ବୁଦ୍ଧ 
ମୁର୍ରି ବୋଲି କୁହାଯାଏ । ଅମିତାଭ ଶବ୍ଦ ଜାପାନୀ ଭାଷାରେ ଅମିଦା ହୋଇଯାଇଛି । 
ଅମିତାଭ ବୃଦ୍ଧ ହେଉଛନ୍ତି ଆଗାମୀ ଯୁଗର ବୁଦ୍ଧ, ଅର୍ଥାତ ଗୌତମ ବୁଦ୍ଧଙ୍କ ପରେ ଯେଉଁ 
ବୋଧିସତ୍ତ ତାଙ୍କର ବହୁ ଜନ୍ମର ପୁଣ୍ୟ ପରେ ଧରାପୃଷ୍ଠରେ ବୁଦ୍ଧ ହୋଇ ଜନ୍ମ ହେବେ । 
ଗୌତମ ବୁଦ୍ଧ ନିଜେ ଭବିଷ୍ୟତବାଣୀରେ ଏହା ପ୍ରଚାର କରିଥିଲେ । ଏହି ବୁଦ୍ଧ ମୁଭି 
ପଦ୍ଧାସନରେ ଧ୍ୟାନ ମୁଦ୍ରାରେ ଆସୀନ, ଭାରତରେ ପାର୍ଲାମେଣ୍ଟ ଆଗରେ ଯେପରି 
ଗାନ୍ଧୀମର୍ଭି ରଖାଯାଇଛି । ୧୨୫ ୨ ମସିହାରେ ଅର୍ଥାତ୍‌ ଆଜିଠାରୁ ପ୍ରାୟ ୭୬୦ ବର୍ଷ 
ତଳେ ଏହି ମୂର୍ରି ପ୍ରସ୍ତୁତ ହୋଇଥିଲା । ପୂର୍ବରୁ ଥିଲା ଏକ ପ୍ରକାଣ୍ଡ କାଠମୂରି ଏବଂ ତାହା 
ଏକ ବିଶାଳ ମନ୍ଦିରରେ ରଖାଯାଇଥିଲା ¦ ମାତ୍ର ବାତ୍ୟା ଓ ସୁନାମି ଫଳରେ ମନ୍ଦିର 
ଉଡ଼ିଗଲା ଏବଂ ମୂର୍ଭିର ବହୁତ କ୍ଷତି ହେଲା । ପରେ ୧ ୨୧ ଟନ୍‌ ଓଜନର ଏହି ବ୍ରୋଞ୍ଜ 
ମୁର୍ରିଟି ରଖାଯାଇଛି । ଏହାକୁ ମଧ୍ୟ ଏକ ମନ୍ଦିର ମଧ୍ୟରେ ରଖାଯାଇଥିଲା । ବାତ୍ୟାରେ 
ଏହି ମନ୍ଦିର ଭାଙ୍ଗ ଯିବା ପରେ ପଦାରେ ରଖାଯାଇଛି ଏବଂ ନିକଟରେ ଏକ ମନ୍ଦିର ବା 

ପ୍ରାର୍ଥନା ଗୃହ ନିର୍ମାଣ କରାଯାଇଛି । ବୁଦ୍ଧ ମୂରରିକୁ ଦେଖିବା ପୂର୍ବରୁ ଯେଉଁ ପ୍ରବେଶ ପଥ 
ଦେଇ ଯିବାକୁ ହୁଏ, ସେଠାରେ ଏକ ବିଜ୍ଞାପନ ଫଳକରେ ଖୋଦିତ ଅକ୍ଷରରେ 
ଲେଖାଯାଇଛି “ ଆଗନୁକ, ଆପଣଙ୍କର ଯେଉଁ କଳାପ୍ରୀତି ଏବଂ ଯେଉଁ ଧର୍ମ ହେଉ ନା 
କାହିଁକି, ଆପଣ ଯେତେବେଳେ ଏବି ପବିତ୍ର ଭୂମିରେ ପାଦ ଦେବେ, ମନେରଖନ୍ତୁ, 
ଯୁଗ ଯୁଗ ଧରି ଏଠାକୁ ଆସିଥିବା ପ୍ରାର୍ଥନାକାରୀଙ୍କ ମଧ୍ୟରେ ଆପଣ ଜଣେ ହୋଇ 
ଯାଉଛନ୍ତି । ଏହା ହେଉଛି ବୁଦ୍ଧଙ୍କର ମନ୍ଦିର ଏବଂ ସମସ୍ତ ଭକ୍ତି ଓ ଶ୍ରଦ୍ଧାର ସହ ଆପଣ 
ଏଠାରେ ପ୍ରବେଶ କରୁଛନ୍ତି ।” ପ୍ରସିଦ୍ଧ ଇଂରେଜ କବି ରୂୁଡ଼ିୟାର୍ଡ଼ କିପ୍ଲିଙ୍ଗ ୧୮୯ ୨ 
ମସିହାରେ ଏହି ସ୍ଥାନ ପରିଦର୍ଶନ କରିବାପରେ ଏହାର ପ୍ରଶଂସାରେ କେତେକ ପଦ 
ବିଶିଷ୍ଟ ଏକ କବିତା ରଚନା କରିଥିଲେ | ଯେପରିକି ଇଣ୍ଡୋନେସିଆର ପ୍ରସିଦ୍ଧ ବୌଦ୍ଧ 
ସ୍ତୂପ ଓ ମନ୍ଦିର ବରବୂଦୁର୍‌ ପରିଦର୍ଶନ କରି ବିଶ୍ଵକବି ରବାନ୍ଦ୍ରନାଥ ତାଙ୍କର “ହେ ବୁ 
ପ୍ରଣାମ” କବିତାରେ ଏହାର ପ୍ରଶଂସା କରିଥିଲେ । ଜାପାନକୁ ଆସିବାର ମୋର ଏକ 
ପ୍ରଧାନ ଉଦ୍ଦେଶ୍ଯ ଥାଏ, ଏହି ପ୍ରସିଦ୍ଧ ବୌଦ୍ଧଦେଶରେ ବିଭିନ୍ନ ବୌଦ୍ଧକୀର୍ି ଦର୍ଶନ 
କରିବା । ତିନି ବର୍ଷ ପୂର୍ବରୁ ମୁଁ ମୋର ଗୌତମ ବୁଦ୍ଧ ' ପୁସ୍ତକ ରଚନା କରି ସାରିଥିଲି 
ଏବଂ ଏହି ସର୍ବଶ୍ରେଷ୍ଠ ବିଶ୍ଵମାନବଙ୍କୁ ମୋର ଶ୍ରଦ୍ଧାଞ୍ଜଳି ଜ୍ଞାପନ କରିଥିଲି । 

ଭାରତରୁ ବୌଦ୍ଧଧର୍ମ ଚୀନ ହୋଇ ଜାପାନକୁ ଆସିଥିଲା । ଷଷ୍ଠ ଶତାବ୍ଦୀରୁ ଷୋଡ଼ଶ 
ଶତାଦ୍ଦୀ ପର୍ଯ୍ୟନ୍ତ ପ୍ରାୟ ହଜାର ବର୍ଷ ଧରି ଜାପାନରେ କଳା ଓ ଭାସ୍କର୍ଯ୍ୟର ଚରମ 
ଅଭିବୃଵ୍ଧି ଘଟିଥିଲା । ଏହି ସମୟ ମଧ୍ୟରେ ବିଭିନ୍ନ ରାଜବଂଶର ସମ୍ରାଟମାନେ ବୌଦ୍ଧ 
ଧର୍ମରେ ଦୀକ୍ଷିତ ହୋଇ ବୌଦ୍ଧଧର୍ମକୁ ଜାପାନର ଜନସାଧାରଣଙ୍କ ଧର୍ମରେ ପରିଣତ 
କରିଥିଲେ । 

ପରଦିନ ମୁଁ ନାରା ସହରକୁ ଗଲି । ନାରା ଦିନେ ଜାପାନର ରାଜଧାନୀ ଥିଲା 
ଏବଂ ଜାପାନର କଳା ଓ ଭାସ୍କର୍ଯ୍ୟର ଅନ୍ୟତମ କେନ୍ଦ୍ର। ଏହା ଏକ ମହ୍ଦିରମାଳିନୀ 
ସହର । ବିଶେଷ ଭାବରେ ଏଠାକାର ଟୋଦାଇଜି ମନ୍ଦିର ପୂଥିବୀର ବୃହତ୍ତମ କାଷ୍ଠ 
ନିର୍ମିତ ମଦଦିର ମଧ୍ୟରେ ପ୍ରସିଦ୍ଧ । ଏହାର ବିରାଟ ହଲ୍‌ରେ ପୃଥିବୀର ବୃହତ୍ତମ ବୁଦ୍ଧ ମୂର୍ି 
ଲକ୍ଷ ଲକ୍ଷ ପର୍ଯ୍ୟଟକଙ୍କୁ ଆକର୍ଷିତ କରେ । ରେକର୍ଡ ଅନୁଯାୟୀ ୨ ୪ ଲକ୍ଷ ଲୋକଙ୍କର 
ଦାନରେ ଏହି ମନ୍ଦିର ଓ ମୂର୍ରି ନିର୍ମାଣ କରାଯାଇଛି । ବୁଦ୍ଧମୂରିର ଉଚ୍ଚତା ହେଉଛି ୫ ୨ 
ଫୁଟ, ମନ୍ଦିରର ଉଚ୍ଚତା ହେଉଛି ୩ ୨୫ ଫୁଟ । କେବଳ ଉଚ୍ଚତାରେ ମିଶରର ପିରାମିଡ୍‌ 
ଏହାଠାରୁ ଅଧିକ ଉଚ୍ଚ ହୋଇପାରେ । ହଲ୍‌ଟି ଖୁବ ବିସ୍ତାରିତଂ ଏହାର ଲମ୍ବ ୧୮୬ 
ଫୂଟ ଓ ୧୬୨ ଫୁଟ ପ୍ରସ୍ଥ । ମନ୍ଦିରରେ ନିର୍ମିତ ଦ୍ବାରପାଳ ଦୁଇଜଣଙ୍କର ଉଚ୍ଚତା ୨୮ 

ଫୁଟ । ଏଠାରେ ଥିବା ବୃଦ୍ଧଙ୍କୁ ବୈଲୋଚନ ବୁଦ୍ଧ କୁହାଯାଏ । ମହାଯାନ ବୌଦ୍ଧଧର୍ମ 
ଜାପାନରେ ଅଧିକ ବିସ୍ତାରିତ ହୋଇଥିବାର ଏହା ଏକ ପ୍ରମାଣ । ଏହାଛଡ଼ା ମନ୍ଦିର 
ପରିସର ମଧ୍ୟରେ ଅନେକଗୁଡ଼ିଏ ଛୋଟ ମନ୍ଦିର ରହିଛି, ଯାହାଙ୍କର କାଠରେ ଖୋଦିତ 
ମୁର୍ରି ଓ ଚିତ୍ରାଙ୍କନ ସୁପ୍ରସିଦ୍ଧ । 

ମୁଁ ଟୋଦାଇଜି ମନ୍ଦିର ଓ ଅନ୍ୟାନ୍ୟ ମନ୍ଦିରମାନ ଦର୍ଶନ କରି ବିସ୍ପିତ ହୋଇଥିଲି । 
କଳା ଓ ସ୍ଥାପତ୍ୟ ଦୃଷ୍ଟିରୁ ଭାରତର ଯେ କୌଣସି ମନ୍ଦିର ଓ ପାଶ୍ଚାତ୍ୟର ଗୀର୍କାମାନଙ୍କ 
ସହିତ ଏହା ରମଣୀୟତାରେ ତୁଳନୀୟ । ବିଶେଷ ଭାବରେ ଏହାର ଚତୁଃପାର୍ଶ୍ଵରେ ଥିବା 
ଉଦ୍ୟାନ ସବୂ ଜାପାନର ଅନୂପମ ଉଦ୍ୟାନକଳା ଶୈଳୀର ଗୋଟିଏ ଗୋଟିଏ ପ୍ରତୀକ । 
ନାରାର ମୂଗବନ ଆଉ ଏକ ଦର୍ଶନୀୟ ସ୍ଥାନ । ଏଠାରେ ମୂଗମାନେ ଏତେ ପେଷା ମାନି 
ଯାଇଥାନ୍ତି ଯେ ଦର୍ଶକମାନେ ବିସ୍କୁଟ ଧରି ଗଲେ, ହାତରୁ ବିସ୍କୁଟ ଖାଇ ଯାଆନ୍ତି । ମନ୍ଦିର 
ସହିତ ଏହି ରମଣୀୟ ମୂଗବନ ପାଇଁ ନାରା ମଧ୍ୟ୍ୟ ପ୍ରସିଦ୍ଧ । 

ଜାପାନ ଗସ୍ତ କାଳରେ ମୋର ଅଭିଜ୍ଞତା ମଧ୍ୟରେ ଥିଲା ଏକ ୯nn ବା ଗୃହୀ 
ପାନ୍ସଶାଳାରେ ରହିବା । ଏହିପରି ଗୋଟିଏ ଇନ୍‌ରେ ରହିବାପାଇଁ ମୁଁ ଟୋକିଓରୁ କିଓଟୋ 
ସହରକୁ ଯାତ୍ରା କରିଥିଲି । କିଓଟୋ ଏକ ମନୋରମ ଉପତ୍ଯକା ମଧ୍ୟରେ ଅବସ୍ଥିତ । 
ଏଥିରେ ୧୬୦୦ ବୌଦ୍ଧ ମନ୍ଦିର ଏବଂ ୪୦ ୦ ସିନ୍ତୋ ( ଜାପାନର ଅନ୍ୟ ଏକ ଧର୍ମ) 
ମନ୍ଦିର ରହିଛି । ଏକ ସମୟରେ ଏହା ଜାପାନର ଏକ ରାଜଧାନୀ ଥିଲା । 

ମୁଁ ରାତ୍ରିଭୋଜନ ପରେ ଟୋକିଓରୁ କିଓଟୋ ଏକ୍ସପ୍ରେସରେ ଯତ୍ରା କରିଥିଲି । 
ମୋ ସହ ଯେଉଁ ସହଯତ୍ରୀ ଥିଲେ, ସେମାନଙ୍କ ପାଇଁ ସୁନ୍ଦର ଶୟନର ବ୍ଯବସ୍ଥା 
କରାଯାଇଥିଲା । ମୁଁ ଭୋରୁ ଭୋରୁ ଏକ “ ଇନ୍‌'ରେ ପହଞ୍ଚିଲି । ଇନ୍‌ର ଗୃହକର୍ଧୀ ଚା 
ଆଣି ମୋତେ ଅଭିବାଦନ କଲେ । ଏହି ଚା” କପ୍‌ରେ ଗୋଟିଏ ଚା'ପତ୍ର ପଡ଼ିଥିଲା 
ଏବଂ ଚା'ଟି ବେଶ୍‌ ବାସୁଥିଲା । ଚିନି ବା କ୍ଷୀର ସହିତ ଚା' ନ ଥାଇ ସକାଳୁ ଏହି 
ଚା' ଖାଇବା ଥିଲା ଏକ ଉପଭୋଗ୍ୟ ଅଭିଜ୍ଞତା | 

ଯେଉଁ କକ୍ଷରେ ମୋର ରହିବାର ବ୍ୟବସ୍ଥା କରାଯାଇଥିଲା ତାହା ଏକ ପାରମ୍ପରିକ 
ଜାପାନୀ ଘର | ଶୟନ କକ୍ଷରେ ତଳେ ଶୁଭ୍ର ଶଯ୍ୟା । କୌଣସି ଖଟ, ପଲଙ୍କ ବା ସୋଫା 
ନାହିଁ। ଚଟାଣ ଉପରେ ଏହି ଶଯ୍ୟାରେ ହି ଶୋଇବାକୁ ହୁଏ, କିନ୍ତୁ ତାହା ଅତ୍ଯନ୍ତ 
ଆରାମଦାୟକ । ଦୂରରେ ରେଳଗାଡ଼ିର ଶବ୍ଦ ଶୁଣି ଗୁହକର୍୍ତୀ ମୋତେ କ୍ଷମା ମାଗି କହିଲେ, 
ଏଠାରେ ଏତିକି ଅସୁବିଧା । ରେଳଲାଇନଟି ଅନତି ଦୂରରେ ରହିଛି । ମୁଁ ତାଙ୍କୁ କହିଲି, 


WY as ~ 


ସକାଳର ନିତ୍ୟକର୍ମ ନ ସରିଲେ, ମୁଁ କିଛି ଖାଇବି ନାହିଁ । ସେ ମୋତେ ସଂଶ୍ଲିଷ୍ଟ ପାଇଖାନା 
ଅସମାପ୍ତ ଆତ୍ଛଲିପି ଜ୍ଞ ୧୬୧ 

ସହ ଗାଧୁଆ ଘର ଦେଖାଇଦେଲେ ଏବଂ କହିଲେ, ଜାପାନୀଜ୍‌ ବାଥ୍‌ ସଂପର୍କରେ 
ଆପଣଙ୍କର ଅଭିଜ୍ଞତା ହେବ । ଏହା ଏକ ଶୀତ ପ୍ରଧାନ ଦେଶ ହୋଇଥିବାରୁ ଉଷ୍ମ 
ଜଳରେ ଗାଧୋଇବାକୁ ପଡ଼େ । ଗାଧୋଇବା ପୂର୍ବରୁ ଆପଣଙ୍କୁ ନିକଟରେ ଥିବା ଟ୍ୟାବ୍‌ରେ 
ସାବୁନ ଲଗାଇ ଗାଧୋଇବାକୁ ହେବ । ତା' ପରେ ଆପଣ ବାଥ୍‌ ଟବ୍‌ରେ ପଶିବେ । 
ଏହି ବାଥ୍‌ ଟବ୍ର ଜଳରେ ଗୃହର ଅନ୍ୟମାନେ ମଧ୍ୟ ଗାଧୁଆପାଧୁଆ କରନ୍ତି । ମୁଁ ସେହି 
ଅନୁସାରେ ବାହାର ଟ୍ୟାବ୍‌ ପାଖରେ ସାବୁନ ଲଗାଇ ପରିଛଛନ୍ନ ଭାବରେ ଗାଧୋଇବା 
ପରେ ବାଥ୍‌ ଟବ୍‌ରେ ପ୍ରବେଶ କଲି । କିନ୍ତୁ ଏହା ପ୍ରକୃତରେ ଆମ ଧାରଣାରେ ଥିବା 
ବାଥ୍ଟବ୍‌ ନୁହେଁ । ଏହା ଏକ ଛୋଟିଆ କୋଠରି | ସେଠି ଛାତି ପର୍ଯ୍ୟନ୍ତ ପାଣି ଥାଏ 
ଏବଂ ସେ ପାଣି ଏପରି ଗରମ ଯେ, ପ୍ରଥମରୁ ତା' ଭିତରେ ଗାଧୋଇବା ପାଇଁ ଇଛା 
ହେବ ନାହିଁ । କିନ୍ତୁ ପରେ ସେଥିରେ ପଶି ଗାଧୋଇଲେ ଉଷ୍ମ ପ୍ରସ୍ଥବଣ ଜଳରେ ଗାଧୋଇବା 
ପରି ଲାଗେ, ବେଶ୍‌ ଆରାମଦାୟକ ! 

ମୁଁ ଆମେରିକାରେ ସାନ୍‌ଫ୍ରାନ୍‌ସିସ୍କୋ ସହର ଛାଡ଼ିବା ପୂର୍ବରୁ ମୋର ବ୍ୟବସ୍ଥାପକ 
ବନ୍ଧୁ କହିଥିଲେ, ଜାପାନୀ “ ଇନ୍‌'ରେ ନ ରହିଲେ ଆପଣଙ୍କର ଅଭିଜ୍ଞତା ସଂପୂର୍ଣ ହେବ 
ନାହିଁ । ତାଙ୍କ କଥା ସତ ବୋଲି ଅନୁଭବ ହେଲା । 
ମୁଁ ପ୍ରାତଃଭୋଜନ ସାରି କିଓଟୋ ସହର ଭ୍ରମଣରେ ଗଲି ଏବଂ ପ୍ରାୟ ସନ୍ଧ୍ୟାବେଳକୁ 
ମୋର ରହିବାସ୍ପଳ ‘ ଇନ୍‌ 'କୁ ଫେରିଲି । ଗୃହକର୍୍ତୀ ମୋତେ ପଚାରିଲେ, ଆପଣ ଭେଜ୍‌ 
ନା ନନ୍ଭେଜ୍‌ ଏବଂ ନନ୍ଭେଜ୍‌ କ”ଣ ଖାଇବେ ? ମୁଁ କହିଲି, ମୋର ଏକ ପ୍ରିୟ ଖାଦ୍ୟ 
ହେଲା ଚିକେନ୍‌ ରୋଷ୍ଟ । ଭଦ୍ର ମହିଳା ରୋଷ୍ଟ କଥାଟା ବୁଝିପାରିଲେ ନାହିଁ। ଏକ 
ଡିକ୍ସନାରୀ ଆଣି ରୋଷ୍ଟ କ”ଣ ଜାଣିପାରିଲେ । 

ଭୋଜନରେ ପାରମ୍ପରିକ ଜାପାନୀ ଖାଦ୍ୟ ପରିବେଷଣ କରାଯାଇଥାଏ । 
ଜାପାନୀମାନେ ସାଧାରଣତଃ ଭାତ ଖାଆନ୍ତି । କାରଣ ଆମ ଓଡ଼ିଶା ପରି ଏହା ଏକ 
ଭାତମାଛର ଦେଶ | ତା” ସହିତ ପ୍ରାୟ ୬-୭ ଟି ଭୋଜି ପଦାର୍ଥ ସେ ପ୍ରସ୍ତୁତ କରି ଆଣିଥିଲେ 
ଏବଂ ତାହା ଖୁବ୍‌ ରୁଚିକର ଥିଲା । ପରଦିନ ସକାଳୁ ଉଠି ପୁଣି ଟୋକିଓ ଫେରି ଆସିଲି । 

ପୂର୍ବେ ଏହିସବୁ ‘ଇନ୍‌' ନିଜ ଦେଶର ଦୀର୍ଘପଥର ଯାତ୍ରୀମାନଙ୍କର ପାନ୍ସଶାଳା 
ଥିଲା । କାଳକ୍ରମେ ଅନେକ ହୋଟେଲ ଗଢ଼ି ଉଠିବା ପରେ ଏହିସବୁ ପାନ୍ସଶାଳା ଆଉ 
ନାହିଁ । କିନ୍ତୁ ଯେଉଁମାନେ ଜାପାନୀ ରହଣି ସଂପର୍କରେ, ଜାପାନୀ ଲୋକଙ୍କର ଖାଦ୍ୟପେୟ, 
ଗାଧୁଆ ପାଧୁଆ ସହିତ ପରିଚିତ ହେବାକୁ ଚାହାନ୍ତି, ସେମାନଙ୍କ ପାଇଁ ଏହିପରି ଘରୋଇ 
ବ୍ୟବସ୍ଥାମାନ ରହିଛି ଏବଂ ଜାପାନୀ ଇନ୍‌ ହେଉଛି ପୂଥିବୀରେ ପ୍ରସିବ୍ଧ । 


୧୬୨ ଛା ଅସମାପ୍ତ ଆତ୍ସଲିପି 

ଜାପାନରେ ରହିଥିବା ସପ୍ତାହଟି ମୋର ଖୁବ୍‌ ଭଲରେ କଟିଗଲା; ବିନା 
ଗାଇଡ୍‌ରେ । ଖୁବ୍‌ କମ୍‌ ଇଂରାଜୀ ଭାଷା ଜାଣିଥିବା ଜାପାନରେ ସାତ ଦିନ ରହି ବିଭିନ୍ନ 
ସହର ଓ ଗୁରୁତ୍ଵପୂର୍ଣ ସ୍ଥାନ ବୁଲିବାର ଦୀର୍ଘ ୩୭ ବର୍ଷ ପରେ ମୁଁ ମୁଖ୍ୟମନ୍ତ୍ରୀ ଭାବରେ 
ପୁଣି ଥରେ ଜାପାନ ଯାଇଥିଲି । ସେତେବେଳକୁ ଇଂରାଜୀ ଭାଷାର ବହୁଳ ପ୍ରସାର 
ଘଟିଥିଲା । ଆମକୁ ଭାଷା ପାଇଁ କୌଣସି ଅସୁବିଧା ପଡ଼ିନାହିଁ । ଜାପାନୀ ଜାତିଙ୍କଠାରୁ 
ବହୁତ କିଛି ଶିଖିବାର ଅଛି । ଜର୍ମାନମାନଙ୍କଠାରୁ ସେମାନେ କଠୋର ପରିଶ୍ରମୀ । 
ଅତ୍ୟନ୍ତ ପରିଷ୍କାର ପରିଛନ୍ନ । ଜୀବନଶୈଳୀ ମଧ୍ୟ ଭିନ୍ନ । ବର୍ଭମାନ ଖୁବ୍‌ କମ୍‌ ଲୋକ 
ପାରମ୍ପରିକ ପୋଷାକ ପିନ୍ଧୁଛନ୍ତି। କେବଳ ପର୍ବ ପର୍ବ।ାଣି ଓ ପାରମ୍ପରିକ 
ଉତ୍ସବାନୁଷ୍ଠାନମାନଙ୍କରେ ଆମର ସାଧାରଣ ଲୋକ ନିଜ ନିଜ ଘରେ ମସିଣା ପାରି 
ତଳେ ଶୁଅନ୍ତି । ଜାପାନୀମାନଙ୍କର ମଧ୍ୟ ସେହି ପ୍ରଥା । କିନଧୁ ଗୃହର ଚଟାଣଟି ଖୁବ୍‌ 
ସୁନ୍ଦର ଓ ପରିଷ୍କାର ପରିଛ୍ନ୍ନ ହୋଇଥାଏ । ଚଟାଣଗୁଡ଼ିକ କାଠର ଏବଂ ସେଥିରେ 
ଶୁଭ୍ର ଶଯ୍ୟାରେ ଶୋଇବା ପ୍ରାୟ ପାରମ୍ପରିକ ଗହ ମାନଙ୍କରେ ଦେଖାଯାଏ । ଆଉ 
ଦୁଇଟି ଜାପାନୀ କଳାକୃତି ଏବେ ପୃଥିବୀର ଚାରିଆଡ଼େ ବ୍ୟାପ୍ତ । ତାହା ହେଉଛି 
ଇକେବାନା ବା ପ୍ରତିଦିନ ଫୁଲଦାନୀରେ ସଜଫୁଲ ସଜେଇ ରଖିବା ଏବଂ ବନ୍‌ସାଇ 
ବା ଛୋଟବେଳୁ ଗଛର ଡାଳସଚବୁ କାଟିକୂଟି ଗଛଟିକୁ ବଢ଼ାଇବା ଯେପରିକି ୧ ୫/ 
୨୦ ବର୍ଷର ଗଛ ମଧ୍ୟ ୨ ଫୁଟ୍‌ର ଛୋଟ ହୋଇ ରହିଥାଏ । ସେଥିରେ ବର, ଓସ୍ତ 
ଆଦି ଗଛଗୁଡ଼ିକୁ ରଖାଯାଏ । ଗଛର ଆକାର ଛୋଟ, ମାତ୍ର ବୟସ ବେଶ୍‌ ଅଧିକ । 

ଆଉ ଏକ କଥା ଜାପାନୀମାନଙ୍କଠାରୁ ଶିଖିବାର କଥା- ଅନ୍ୟର ଭଲ ଦିଗଟିକୁ 
ଗ୍ରହଣ କର । ଜାପାନ ଦେଶ ଅନ୍ୟ ଦେଶରୁ ଧର୍ମ ଓ ସଂସ୍କୃତି ଆଣି ନିଜ ଦେଶର 
ଜଳବାୟୁରେ ଅତି ଚମଜ଼୍ାର ଭାବରେ ପାଳନ କରି ଆସୁଛି । ପାଶ୍ଚାତ୍ଯଦେଶର 
ଅନୁକରଣରେ ବିଜ୍ଞାନ ଓ କାରିଗରୀ ଜ୍ଞାନରେ ପୃଥିବୀରେ ଏକ ଶ୍ରେଷ୍ଠ ସ୍ଥାନ ଅଧିକାର 
କରିପାରିଛି । ମଲୁଯୁବ୍ଧରେ ମଧ୍ୟ ଏ ଜାତିର ବିଶେଷତ୍ଵ ରହିଛି, ଯାହାକୁ ଯୁଯିସୁ କହାଯାଏ । 
କରାଟେ ଓ ସୁମୋ ଜାପାନରୁ ଆସିଛି । 


ଏହି ପରି ଭାବରେ ପ୍ରଜାତନ୍ତ୍ତରେ ମୋର ଅନ୍ଯ ଏକ ଲାଭ ହେଲା 
ବହୁଦେଶଦର୍ଶିତା । ଅନେକ ଦେଶକୁ ଯାଇ ଅନେକ କଥା ଜାଣିବାର ସୁଯୋଗ ହେଲା । 
ଭାରତୀୟ ଧର୍ମ ଓ ସଂସ୍କୃତି କିପରି କଳିଙ୍ଗ ଜରିଆରେ ଦକ୍ଷିଣ ପୂର୍ବ ଏସିଆର ବିଭିନ୍ନ 
ଦେଶରେ ପ୍ରସାର ଲାଭ କରିଛି ତାହାର ମୁଁ ପ୍ରତ୍ୟକ୍ଷ ଅନୁଭବ କଲି; ଯାହାଫଳରେ 

ଯେଉଁ ରାଜ୍ୟରେ ଜନ୍ମ ଗ୍ରହଣ କରିଛି, ତାହାର ପ୍ରାଚୀନ ଗର୍ବ ଓ ଗୌରବରେ ମୁଁ 
ମୁଗ୍ଧ ହେଲି ଏବଂ ସେହି କଳିଙ୍ଗ ବା ବର୍ରମାନର ଓଡ଼ିଶାରେ ମୁଁ ଜନ୍ମ ହୋଇଛି, 
ସେଥିପାଇଁ ଗର୍ବ ବୋଧ କଲି | 


୧୯୬୭ ମସିହା ଏପ୍ରିଲ ମାସରେ ମୁଁ ପ୍ରଜାତନ୍ତ୍ର ଛାଡ଼ିଲି । ୧୮ ବର୍ଷର ସଂପର୍କ 
ଛିନ୍ନ ହେଲା । ଯେତେବେଳେ କର୍ମଠ ଯୌବନର ସମୟ, ସେ ସମୟଟିକୁ ମୁଁ ପ୍ରକାତନ୍ତ୍ରରେ 
ଦେଇଛି । ପ୍ରଜାତନ୍ତ୍ରର ଯେଉଁ ସ୍ଵଜ ପ୍ରସାରଣ ଥିଲା ତାହାକୁ ଓଡ଼ିଶାର ଚାରିଆଡ଼େ ବିସ୍ତାର 
କରି ଏହାକୁ ଏକ ଜନପ୍ରିୟ ଦୈନିକରେ ପରିଣତ କରିପାରିଛି । ଜୀବନର କୌଣସି 
ସଦୁଦ୍ୟମ ବ୍ୟର୍ଥ ହୁଏ ନାହିଁ, ଏହାହିଁ ମୋର ସାନ୍ତ୍ନା । 

କିନ୍ତୁ ଏହାପରେ ମୁଁ କ'ଣ କରିବି, କେଉଁଠି ରହିବି, ତାହା ହେଲା ଚିନ୍ତା । ବୋଉ, 
ସ୍ତ୍ରୀ ଓ ତିନୋଟି ସନ୍ତାନ | ଏହି ସନ୍ତାନମାନଙ୍କର ଲାଳନପାଳନ, ପାଠପଢ଼ା ଆଦି ଦାୟିତ୍ଵ 
ମୋତେ ବହନ କରିବାକୁ ହେବ । ଘର ସମ୍ଭାଳିବାକୁ ପଡ଼ିବ । ପ୍ରଜାତନ୍ତ୍ରରେ ଥିଲାବେଳେ 
କୌଣସି ଜମି କିଣି ଘର କରିବା କଥା ମୁଁ ଚିନ୍ତା କରିନାହିଁ । ହଠାତ୍‌ ବର୍ଭମାନ ଘର 
ଖୋଜିବାକୁ ପଡ଼ିବ ଏବଂ ଜୀବିକାର ବ୍ୟବସ୍ଥା କରିବାକୁ ହେବ । 

ଏତିକିବେଳେ ମହାପ୍ରଭୁ ଜଗନ୍ନାଥ ସହାୟ ହେଲେ । ମୋତେ ଏକ ବୃଦ୍ଧି ଦିଶିଲା । 
ଦୈନିକ ସମ୍ବାଦପତ୍ରରେ ମୋର ସାମ୍ବାଦିକତାର ବହୁ ଅଭିଞ୍ଚତା ଅଛି । ଏହି ଚିନ୍ତା ଓ 
ଅଭିଜ୍ଚତାରୁ ଜନ୍ମ ହେଲା “ ପୌରୁଷ ପତ୍ରିକା । ମୁଁ ସ୍ଥିର କଲି, ଓଡ଼ିଶାରେ ଏକ ସର୍ବୋଜୃଷ୍ଟ 
ମାସିକ ପତ୍ରିକା ମୁଁ ସଂପାଦନା ଓ ପ୍ରକାଶ କରିପାରିବି । ଏହା ଦ୍ଵାରା ମୋର ସୁନାମ ହେବ 
ଏବଂ ମୁଁ ଆତ୍ଧନିର୍ଭରଶୀଳ ହୋଇପାରିବି । 

ଏହା ପୂର୍ବରୁ ମୋର ପରିବାର ବିଷୟରେ ଟିକିଏ କହିଦିଏ । ବି.ଏ. ଚତୁର୍ଥ ବର୍ଷରେ 
ବାପା ଚାଲିଯିବା ପରେ ବୋଉ ମୋ ଉପରେ ଏକାନ୍ତ ନିର୍ଭରଶୀଳ । ମୁଁ ଥିଲି ତାର 
ଏକମାତ୍ର ସନ୍ତାନ । ଏକମାତ୍ର ସନ୍ତାନ ଥିବା ସ୍ତ୍ରୀ ଲୋକଙ୍କୁ କାକବନ୍ଧ୍ୟା କୁହାଯାଏ । କାରଣ 
କାଉର ଗୋଟିଏ ମାତ୍ର ସନ୍ତାନ ହୁଏ । ପ୍ରତ୍ୟେକ ମା” ଏକାନ୍ତ ସ୍ବେହଶୀଳା | ସନ୍ତାନମାନଙ୍କ 
ପ୍ରତି ତାର ସ୍ନେହର ତୁଳନା ନାହିଁ । ମୁଁ ପୁଣି ଏକମାତ୍ର ସନ୍ତାନ । ବାପା ମରିଗଲା ପରେ 
ସେ ପ୍ରାୟ ଅସହାୟ ହୋଇଗଲା ଏବଂ ମୋ ଉପରେ ନିର୍ଭର କରି ସେ ବଞ୍ଚିଥିଲା | 
ବାପା ଚାଲିଯିବା ପୂର୍ବରୁ ତାକୁ କହିଥିଲେ, “ ଶୋକ କରନା, ମୁଁ ତୋ ପାଇଁ ଏକ 
ସୁନାମୁଣ୍ଡା ଛାଡ଼ି ଦେଇ ଯାଉଛି ।” ମୁଁ ପ୍ରଚାତନ୍ତ୍ରରେ ରହିବାର ବର୍ଷକ ମଧ୍ୟରେ ତାକୁ 
ଗାଁରୁ ନେଇ ଆସି ପାଖରେ ରଖିଲି । ଘରେ ଗୋଟିଏ ଚାକର, ଏକମାତ୍ର ସାହାଯ୍ୟକାରୀ 

ଭାବରେ ଥାଏ । ବୋଉ ଖାଲି ଲଗାଇଥାଏ, ତୁ କ”ଣ ବିଭା ହେବୂନି ! ମୁଁ ବୋହୂଟିଏ 
ଦେଖିବି ନାହିଁ! ନାତିନାତୁଣୀଙ୍କୁ କୋଳରେ ଧରିବି ନାହିଁ ? ମୁଁ ତାକୁ ଏଡ଼େଇ ଦେଇ 
ଚାଲିଥାଏ । 

ଦିନେ ମାଇନର ସ୍କୁଲରେ ଥିବା ମୋର ହେଡପଶ୍ିତ ଦୁର୍ଯ୍ୟୋଧନ ଦାଶ କୌଣସି 
କାର୍ଯ୍ୟ ଉପଲକ୍ଷେ ମୋ ପାଖରେ ଆସି ପହଞ୍ଚିଲେ । ସତୁଲରେ ପଢ଼ୁଥିବାବେଳେ ସେ 
ଅନେକ ସମୟରେ ଆମ ଘରକୁ ଆସନ୍ତି । ବୋଉ ତାଙ୍କୁ ଭଲ ଭାବରେ ଚିହ୍ନିଥାଏ । ତାଙ୍କ 
ପାଖରେ କାନ୍ଦି କହିଲା, ପୁଅ, ତୁମେ ଜାନକୀକୁ ବୁଝାଅ । ସେ କଂଣ ବାଂ ହେବ ନାହିଁ! 

ରାଜନୀତି କ୍ଷେତ୍ରରେ ରହିବାକୁ ହେଲେ, ବହୁ ଅଭାବ ଅସୁବିଧା ଭୋଗ କରିବାକୁ 
ହେବ । ଏଥିରେ ପୁଣି ଏକ ପରିବାର ! ସ୍ତ୍ର, ପୁତ୍ର, କନ୍ୟାଙ୍କର ଜଞ୍ଜାଳ ! କିନ୍ତୁ ବୋଉ 
ଯେ ମୋ ଉପରେ ନିର୍ଭର କରି ରହିଛି, ତା'ର କ'ଣ ଆଉ କେହି ପୁଅ, ଝିଅ ଅଛନ୍ତି । 
ତେଣୁ ମୁଁ ସ୍ଥିର କଲି, ମୋତେ ଅଗତ୍ୟା ବିବାହ କରିବାକୁ ପଡ଼ିବ । ବିଭିନ୍ନ ବିବାହ 
ପ୍ରସ୍ତାବ ତ ଆସୁଥାଏ । ମୁଁ ତାକୁ ଏଡ଼ି ଦେଇ ଚାଲିଥାଏ । ଏଠାରେ ଗୋଟିଏ 
କୌତୂହଳୋଦ୍ଦୀପକ କଥାର ଉଲ୍ଲେଖ କରୁଛି । ଖୋର୍ବା। ପାଖ ଯାଆଳା ଗ୍ରାମର ସାମନ୍ତରାୟ 
ପରିବାର ବେଶ୍‌ ଜଣାଶୁଣା ଥିଲେ । ମୁଁ କଲେଜରେ ପଢୁଥିବାବେଳେ ତାଙ୍କ ପକ୍ଷରୁ ଏକ 
ପ୍ରସ୍ତାବ ବାପାଙ୍କ ପାଖକୁ ଆସିଥିଲା ଏବଂ ଜାତକ ଶୁଝିଛି କି ନାହିଁ ସେମାନେ ଜାଣିବାକୁ 
ଚାହିଲେ । ଜାତକ ଦେଖି ସେମାନେ ଯାହା ସଙ୍କେତ ପାଇଲେ, ବାପାଙ୍କୁ କହିଲେ, 
ପ୍ରସ୍ତାବ ଶୁଝିଲା ନାହିଁ । ପ୍ରସ୍ତାବ ଶୁଝିଥିଲେ ମଧ୍ୟ ମୋର ସେତେବେଳେ ବିବାହ କରିବାର 
ପ୍ରଶ୍ନ ନ ଥିଲା। ବାପା ନିଜେ ଜାତକ ଦେଖି ଜାଣନ୍ତି । ସେ ଅନେକଙ୍କର ଜାତକ ଦେଖି 
ଶୁଝିବା ନ ଶୁଝିବା କହିଥାନ୍ତି । କିନ୍ତୁ ସେ ଯେ ଜ୍ୟୋତିଷ ଶାସ୍ତ୍ରରେ ବିଶେଷ ବିଶ୍ଵାସ କରୁ 
ନ ଥିଲେ, ତାହା ମୁଁ ଜାଣିଛି । ସେ ମୋ ପାଖକୁ ଚିଠି ଲେଖିଲେ, “ ଜାନକୀ, ଜାତକ 
ଫାତକରେ ବିଶ୍ବାସ କରିବୁ ନାହିଁ । ଯାହା କରିବେ ସାଇଁ, ତାହା କାହାରି ହାତରେ ନାହିଁ।” 

ବିବାହ ପ୍ରସ୍ତାବ ବିଷୟରେ ଅବଶ୍ଯ ସେ ଚିଠିରେ ଉଲ୍ଲେଖ କରିଥିଲେ। ମୁଁ 
ପ୍ରଜାତନ୍ତ୍ରରେ ରହିବା ପରେ ଥରେ ଜଣେ କଳା ହୋଇ ଖଦଡଧାରୀ ବ୍ୟକ୍ତି ମୋ ପାଖରେ 
ଆସି ପହଞ୍ଚିଲେ । ସେ ଥିଲେ ଜଣେ ସ୍ଵାଧୀନତା ସଂଗ୍ରାମୀ । ପରିଚୟ ଦେଲେ; ସେ 
ଯାଆଁଳା ଗ୍ରାମର ଅମକ ସାମନ୍ତରାୟ । ମୋତେ କହିଲେ- ଜାନକୀବାବୁ, ମୁଁ ଆପଣଙ୍କ 
ଗାଁକୁ ଆପଣଙ୍କ ଘରକୁ ମୋ ଝିଆରୀର ବିବାହ ପ୍ରସ୍ତାବ ନେଇ ଯାଇଥିଲି । ଜାତକ 
ଶୁଝୁଚି କି ନାହିଁ ଜାଣିବା ପାଇଁ ଆପଣଙ୍କର ରାଶି ନକ୍ଷତ୍ର ଆଦି ଆଣିଥିଲି । ଜାଣିଲି ଯେ 
୩୨ ବର୍ଷ ବୟସରେ ଆପଣଙ୍କର ମାରକ ଦଶା ଅଛି; ଏଥିରୁ ଉଦ୍ଧାର ପାଇବା କଷ୍ଟକର | 

ତେଣୁ ବିବାହ କରିବେ ନାହିଁ । ମୁଁ ଆଶ୍ଚର୍ଯ୍ୟ ହେଲି । ଜଣେ ଅପରିଚିଚ ବ୍ୟକ୍ତି ହଠାତ 
ତାଙ୍କର ପରିଚୟ ଦେଇ ସମ୍ଭାବିତ ମୂତ୍ୟୁ ସଂପର୍କରେ ମୋତେ କହୁଛନ୍ତି । ସେ କଥା 
ମୋର ମନକୁ ଆହୁରି ଦୃଢ଼ କଲା- ଏହାକୁ ଅସଫଳ ପ୍ରମାଣିତ କରିବାପାଇଁ ମୁଁ ନିଶ୍ଚୟ 
ବିବାହ କରିବି । 

ଶେଷକୁ ଏକ ବିବାହ ପ୍ରସ୍ତାବ ଆସିଲା । ଆସି କାର ସ୍ଵର୍ଗୀୟ ନିରଞ୍ଜନ 
ପଟ୍ଟନାୟକଙ୍କର ମଧ୍ୟମ କନ୍ୟାଙ୍କ ସହିତ । ସମ୍ଭାନ୍ତ ପରିବାର । ଓଡ଼ିଶାର ଜଣେ ପ୍ରସିଦ୍ଧ 
ସ୍ଵାଧୀନତା ସଂଗ୍ରାମୀଙ୍କର କନ୍ଯା । ମୁହଁ ଦେଖାଦେଖିରେ ମୋର ବିଶେଷ ବିଶ୍ବାସ ନ 
ଥାଏ । ତଥାପି ଏହି ପ୍ରସ୍ତାବର ମଧ୍ୟସ୍ଥ ହୋଇଥିବା ଆମ ଗ୍ରାମର ଶ୍ରୀ ଶାକ୍ୟସିଂହ ଦାସଙ୍କ 
ଜିଦ୍‌ରେ ସ୍ଥିର ହେଲା ଯେ ମୁଁ କଟକ ଚଣ୍ଡୀ ମନ୍ଦିର ପାଖକୁ ଯିବି; ଚଣ୍ଡୀ ମନ୍ଦିରରେ ସେ 
ଦର୍ଶନ କରି ଫେରିବାବେଳେ ମୁଁ ଦେଖିପାରିବି । ସେହି ଅନୁସାରେ ସେ ଚଣ୍ଡୀ ମନ୍ଦିରରୁ 
ଏକ ରିକ୍ଟାରେ ବସି ଚାଲିଗଲାବେଳେ ମୁଁ ଦୂରରେ ଥାଇ ଦେଖିଲି । ଗୋରା ପତଳା 
ଦେହ । ଦେଖିବାକୁ ସୁନ୍ଦର । ବିବାହ ତାରିଖ ସ୍ଥିର ହେଲା- ୧୯ ୫୩ ମସିହା ଜୁଲାଇ 
୨୦ ତାରିଖ | 

ଏହା ପୂର୍ବରୁ ଶ୍ରମ ଶିବିରର କାମ ମୋର ଶେଷ ହୋଇଥାଏ । ଏହି ବିବାହ ପାଇଁ 
ମହତାବବାବୁ ଖୁବ୍‌ ଉତ୍ସାହିତ ଥିଲେ ଏବଂ ନିଜେ ବନମାଳି ପଟ୍ଟନାୟକଙ୍କୁ ଡାକି ମୋ 
ପାଇଁ ଏକ ଗାଡ଼ି ଓ ବରଯାତ୍ରୀଙ୍କ ପାଇଁ ଏକ ବସ୍‌ର ବ୍ୟବସ୍ଥା କରିବାକୁ କହିଥିଲେ | କଥା 
ହୋଇଥିଲା ଯେ ରାତି ୧ ୨ଟା ସୁଦ୍ଧା ଆମେ ଆସି ପହଞ୍ଚିବୁ ଡଗରପଡ଼ାରେ ଥିବା ଜଷ୍ଟିସ୍‌ 
ରାଜକିଶୋର ଦାସଙ୍କ ଘରେ ! ସେଠାରେ ବିବାହ କାର୍ଯ୍ୟ ସମ୍ପନ୍ନ ହେବ । ଜଷ୍ଟିସ ଦାସ 
ଥିଲେ ଜୟନ୍ତୀଙ୍କର ନିଜ ମଉସା । କଥା ଥିଲା, ମୁଁ ପ୍ରକାତନ୍ତ୍ରରେ ଆସି ପହଞ୍ଚିବି । ପ୍ରଜାତନ୍ତ୍ରରୁ 
ବରଯାତ୍ରୀ ଦଳ ଡଗରପଡ଼ା ଯିବେ । 

ମୁଁ କାର ନେଇ ରାମେଶ୍ବରରେ ଅପେକ୍ଷା କରିଥାଏ । କିନ୍ତୁ ବସ୍‌ଟି ପହଞ୍ଚିଲା ନାହିଁ । 
ବାଟରେ କେଉଁଠି ବସ୍‌ର ଯାନ୍ତିକ ତୃଟି ଦେଖାଯିବାରୁ ତାହା ଆସି ପାରି ନ ଥାଏ। 
ଶେଷକୁ ରାତି ୨ଟାବେଳେ ବସ୍‌ ଆସି ପହଞ୍ଚିଲା । ଆମେ ୬ ଘଣ୍ଟା ବିଳମ୍ବରେ ରାମେଶ୍ବର 
ଛାଡ଼ି ଭୋର ୫ଟାବେଳେ ପ୍ରଜାତନ୍ତ୍ରରେ ପହଞ୍ଚିଲୁ । ମହତାବବାବୁ ବରଯାତ୍ରୀ ହୋଇ 
ଯିବାକୁ ଅପେକ୍ଷା କରିଥାନ୍ତି । ପ୍ରଜାତନ୍ତ୍ରର ସମସ୍ତ କର୍ମଚାରୀଙ୍କ ସହ ଆମର ବରଯାତ୍ରୀଦଳ 
ପ୍ରଜାତନ୍ତ୍ରରୁ ଅଛ ଦୂର ରାଜୁବାବୁଙ୍କ ଘର ଡଗରପଡ଼ାକୁ ଚାଲି ଚାଲି ବାହାରିଲେ । 
ପଟୁଆରରେ ବାଜା, ବଜନ୍ତରି କିଛି ନାହିଁ । ପଟୁଆର କହିଲେ ଜଣେ କେହି, ତା ଭିତରେ 
ଶଙ୍ ବଜାଉଥାଏ । ବର ଓ ତାଙ୍କର ସହଯାତ୍ରୀ ପାଦରେ ଚାଲି ରାଜୁବାବୁଙ୍କ ଘରେ 

ପହଞ୍ଚିଲେ । ମହତାବବାବୁ ହିଁ ପ୍ରଧାନ ଅତିଥି । ସ୍ଥିର ହେଲା ବାହାଘର କାର୍ଯ୍ୟ ଦିନ ୮ଟା 
ବେଳକୁ ଆରମ୍ଭ ହେବ । ବରପିତା କିଏ ହେବ, ଏହା ହେଲା ପ୍ରଶ୍ନ । ବନମାଳି ବାବୁ 
କହିଲେ, ମହତାବବାବୁ ନିଜେ ବରପିତାର କାର୍ଯ୍ୟ କରିବାକୁ ଚାହାନ୍ତି । ଏହାଠାରୁ ବଳି 
ଉତ୍ତମ ପ୍ରସ୍ତାବ କିଛି ନ ଥିଲେ ମଧ୍ୟ ଗ୍ରାମରୁ ଆସିଥିବା ମୋର ଦାଦା ଦୟାନିଧି 
ପଟ୍ଟନାୟକଙ୍କୁ ବରପିତା ନ କଲେ ବିବାହ କାର୍ଯ୍ୟ ଅସୁନ୍ଦର ହେବ ବୋଲି ବନମାଳିବାବୁ 
ବୁଝିପାରିଲେ । ମୋ ମନରେ ଦୂଃଖ ହେଲା । ମହତାବବାବୁ କ”ଣ ଭାବିଥିବେ ତାହା 
ଚିନ୍ତା କରାଯାଇପାରେ । 

ମୋର ବିବାହ ଦିନକୂ ଉପଲକ୍ଷ୍ୟ କରି ସେହି ତାରିଖରେ ପ୍ରଦେଶ କଂଗ୍ରେସ 
କାର୍ଯ୍ୟକାରୀ କମିଟିର ବୈଠକ କଟକରେ ଡକାଯାଇଥିଲା; ଯେପରିକି ସମସ୍ତେ ବିବାହ 
ପାଇଁ ଆୟୋଜିତ ମଧ୍ୟାହ୍ନ ଭୋଜନରେ ଯୋଗଦେବେ । ସେଦିନ ଅପରାହ୍ଣରେ 
ସୁରେନ୍ଦ୍ରନାଥ ଦ୍ବିବେଦୀ ଆସି ମୋତେ ତାଙ୍କର ସଦିଛ୍ଛା ଜଣାଇଥିଲେ । ମହତାବବାବୃ, 
ମୁଖ୍ୟମନ୍ତ୍ରୀ ନବବାବୁ, ନିତ୍ୟାନନ୍ଦ କାନୁନ୍‌ଗୋଙ୍କ ସମେତ କଂଗ୍ରେସ କାର୍ଯ୍ୟକାରୀ କମିଟିର 
ସମସ୍ତ ସଦସ୍ୟ ମଧ୍ୟାହ୍ନ ଭୋଜନରେ ଯୋଗ ଦେଲେ । ଏଥିରେ ମୁଁ ନିଜକୁ ବହୁ ଗର୍ବିତ 
ମନେ କଲି । ବରପକ୍ଷ ଯେ ଖୁବ୍‌ ପତିଆରାବାଲା ଏହା ମଧ୍ୟ କନ୍ଯାପକ୍ଷ ଅନୁଭବ 
କଲେ । ସନ୍ଧ୍ୟାରେ ହାଇକୋର୍ଟର ମୁଖ୍ୟ ବିଚାରପତି ଓ ଅନ୍ୟାନ୍ୟ ଜଜମାନେ ଆସି 
ସଦିଚ୍ଛା ଜଣାଇଥିଲେ । ବିବାହ ପରେ ମୋତେ ରାମେଶ୍ବରରେ ଅଷ୍ଟମଙ୍ଗଳା ପର୍ଯ୍ୟନ୍ତ 
ରହିବାକୁ ପଡ଼ିଲା । ନବମ ଦିନ ବୋଉ ଓ ମୁଁ, ନବବଧୂଙ୍କ ସହ ପ୍ରଜାତନ୍ତ୍ରକୁ କଟକ 
ଫେରି ଆସିଲୁ । ଏହିପରି ଓଡ଼ିଶା ରାଜନୀତିର ବହୁ ତୁଙ୍ଗ ବ୍ୟକ୍ତିଙ୍କର ସଦିଚ୍ଛା ଓ 
ଆଶୀର୍ବାଦରେ ଏହି ବିବାହ କାର୍ଯ୍ୟଟି ସଂପନ୍ନ ହୋଇଥିଲା । 

ବର୍ଷକ ପରେ ମୋର ପ୍ରଥମ ସନ୍ତାନ, କନ୍ୟା ରୀନା ( ସୁଦଭା)ର ଜନ୍ଧ୍‌ ହେଲା । 
ସେ ବର୍ଷକର ହୋଇଥିଲା, ମୋତେ ଏକ ଦୃଢ଼ ସିଦ୍ଧାନ୍ତ ଗ୍ରହଣ କରିବାକୁ ପଡ଼ିଲା । 
ଜୟନ୍ତୀଙ୍କୁ ମୁଁ ବମ୍ବେ ପଠାଇଲି, ଟାଟା ଇନଷ୍ଟିଚ୍ୟୁଟ୍‌ ଅଫ୍‌ ସୋସିଆଲ ସାଇନ୍ଵ୍‌ରେ ଅଧ୍ୟୟନ 
କରିବାପାଇଁ ଏବଂ ସେଠାରୁ ସେ ଗୋଟିଏ ଡିଗ୍ରୀ ହାସଲ କରି ଆସିଲେ, ଯେଉଁଥିରେ 
ଗୋଟିଏ ଭଲ ଚାକିରି କରିପାରିବେ । ପ୍ରଜାତନ୍ତ୍ରରେ ରହିବା ଅନିଶ୍ଚିତ ହୋଇପାରେ । 
ବର୍ଷକର ଝିଅକୁ ଛାଡ଼ି ଯିବା ଠିକ୍‌ ହେବ ନାହିଁ ବୋଲି କେତେକ କହିଲେ । ବୋଉ 
ନାତୁଣୀଟିର ସମସ୍ତ ଯତ୍ନ ନେବ, କିଛି ଅସୁବିଧା ହେବ ନାହିଁ; ନିର୍ଭର ପ୍ରତିଶ୍ରତି ଦେବା 
ପରେ ଏ ପ୍ରଶ୍ନର ସମାଧାନ ହୋଇଗଲା ! ଜୟନ୍ତୀ ମୋର ସିଦ୍ଧାନ୍ତରେ ଏକମତ ହୋଇ 
ବମ୍ବେ ଯିବାକୁ ସ୍ଥିର କଲେ । ୧୯ ୫ ୪ ମସିହାରେ ସେତେବେଳେ ମହତାବବାବୁ ବମ୍ବେର 

ରାଜ୍ୟପାଳ ହୋଇ ଯାଇଥାନ୍ତି । ଆମେ ଯାଇ ରାଜଭବନରେ ଅତିଥି ହେଲୁ ଏବଂ 
ବମ୍ବେଠାରେ ଥିବା ଟାଟା ଇନଷ୍ଟିଚ୍ୟୁଟ୍‌ରେ ଜୟନ୍ତୀଙ୍କର ନାମ ଲେଖା ହେଲା । ପାଠ 
ପଢ଼ିବାର ଖର୍ଚ୍ଚ ପାଇଁ ରାଜ୍ୟ ସରକାରଙ୍କ ଶିକ୍ଷା ରଣ ନେବାପାଇଁ ସ୍ଥିର କଲୁ । ଏହାଛଡ଼ା 
ଯାହା କିଛି ନିଅଣ୍ଟ ପଡ଼ିବ, ମୋର ବେତନରୁ ତାହା ଭରଣା କରାଯିବ । ବମ୍ବେରୁ ମୁଁ 
ଏକାକୀ ଫେରିବାବେଳେ ଏ ବିଦାୟଟି ମୋତେ ଅସହ୍ୟ ବୋଧ ହେଲା ଏବଂ ବାଟଯାକ 
ମୁଁ ଚିନ୍ତା କରି କରି ଆସିଲି । ସ୍ତୀକୁ ମୁଁ ବମ୍ବେରେ ଛାଡ଼ିଲି, ପିଲାଟି ତାର ମାତୃସ୍ତେହରୁ 
ବଞ୍ଚିତ ହେବ । ଏପରି ଏକ କଠୋର ସିବ୍ଧାନ୍ତ ନେଇ ମୁଁ କ'ଣ ଠିକ୍‌ କରିଛି ! କିନୁ ଥରେ 
ସିଦ୍ଧାନ୍ତ ନେବାପରେ ଆଉ ଫେରିବାର ବାଟ ନାହିଁ । 

ଜୟନ୍ତୀ ବମ୍ବେରେ ଦୁଇବର୍ଷ ପାଠ ଶେଷ କରି ଫେରିଲେ ଏବଂ ଓଡ଼ିଶା 
ସରକାରଙ୍କର ରାଜ୍ୟ ଶିଶୁ ମଙ୍ଗଳ ସମିତି ପକ୍ଷରୁ ପରିଚାଳିତ ଶିଶୁ ଭବନର ନିର୍ଦ୍ଦେଶକ 
ଭାବରେ ଯୋଗଦେଲେ। ଏହି ଚାକିରିରେ ସେ ମାତ୍ର ଦୂଇବର୍ଷ ରହିଥିଲେ । ବୋଉ, 
ମୋ ଝିଅକୁ ଏପରି ସ୍ବେହରେ ଲାଳନପାଳନ କରିଥିଲା ଯେ ମାଂ (ଜେଜେମା' ) ସହିତ 
ସେ ମମତାର ଡୋରିରେ ଅଧିକ ବାନ୍ଧି ହୋଇଗଲା । 

୧୯୬୦ ମସିହାରେ ମୋର ଦ୍ଵିତୀୟ କନ୍ୟା ସନ୍ତାନ ଗୁଲୁ ( ସୁପିୟା) ଓ ୧୯୬୪ 
ମସିହାରେ ପୁଅ ବାପୁନ ( ପୃଥ୍ଵୀବଲ୍ଭ)ର ଜନ ହେଲା | ମୁଁ ପ୍ରଜାତନ୍ତ୍ର ଛାଡ଼ିବାବେଳକୁ 
ରୀନା ହାଇସ୍କୁଲ ଛାତ୍ରୀ, ଗୁଲୁ କନ୍ଭେଣ୍ଟରେ ପଢୁଥାଏ | ବାପୁନ୍‌ ସତୁଲ ଯାଇ ନ ଥାଏ । 

ପ୍ରକାତନ୍ତ୍ରରେ ରହିବାର ଶେଷ ଚାରିବର୍ଷ ମୁଁ ଗୋଟିଏ ଦୋତାଲା କୋଠାରେ 
ରହୁଥିଲି । ପୂର୍ବରୁ ସେ କୋଠାରେ ବୀରେନ ମିତ୍ର ରହୁଥିଲେ । ଶୁଣାଯାଏ ପୂର୍ବରୁ ମଧୁବାବୁ 
(ଉତ୍କଳଗୌରବ) ମଧ୍ୟ କିଛିଦିନ ଏହି କୋଠାରେ ରହିଥିଲେ । ସେ ମନ୍ତ୍ରୀ ହେବା 
ପରେ ସେ କୋଠାଟି ଛାଡ଼ି ମନ୍ତ୍ରୀଙ୍କ ପାଇଁ ଉଦ୍ଦିଷ୍ଟ ସରକାରୀ ଘରେ ରହିଲେ । ମୁଁ 
ସେଠିକି ଚାଲିଯାଇଥିଲି । 


ପ୍ରଜାତନ୍ତ୍ର ଛାଡ଼ିବା ପରେ ମୁଁ କୌଣସି ନ୍ୟୁନତା ଦେଖାଇ କାହାର ସହାନୁଭୂତି 
ଆକର୍ଷଣ କରିବାକୁ ଚାହୁ ନ ଥିଲି । ସେଥିପାଇଁ ଗୋଟିଏ ଦୋତାଲା ଘର ଭଡ଼ାରେ 
ନେବାକୁ ହେବ । ତଳେ ପ୍ରେସ୍‌, ଷ୍ଟୋର, କମପୋଜିଙ୍ଗ ରୁମ୍‌ ଏବଂ ଅଫିସ୍‌ ରହିବ, 
ଉପରେ ମୁଁ ରହିବି । ତଦନୁଯାୟୀ କଟକର ପୁରୁଣା କଲେଜ ଲେନ୍‌ରେ ଏକ ପ୍ରଶସ୍ତ 
କମ୍ପାଉଣ୍ଡ ସହ ଗୋଟିଏ ଦୋତାଲା କୋଠା ଭଡ଼ାରେ ନେଲି । ମାସିକ ଭଡ଼ା ୬୩୦ 
ଟଙ୍କା । ତାହାଛଡ଼ା ଟେଲିଫୋନ୍‌, ଫ୍ରିଜ୍‌ ଆଦି ରହିବା କଥା । ମୋ ପାଖରେ ମୂଳଧନ 

ଥାଏ ମାତ୍ର ୧୪ ହଜାର ଟଙ୍କା । ମୋର ପ୍ରୋଭିଡେଣ୍ଡ୍‌ ଫଣ୍ଡ ଓ ବାକିଆ ଦରମା ମିଶି 
ମିଳିଥିବା ଟଙ୍କାରେ ଗୋଟିଏ ଛୋଟ ପ୍ରେସ୍‌ ପ୍ରାୟ ୮୦୦୦ ଟଙ୍କାରେ କମୋଚଜିଙ୍ଗ 
ସହିତ କିଣା ଗଲା | ଅକ୍ଷର, କାଗଜ ଓ ଅନ୍ୟାନ୍ୟ ଉପକରଣ ମଧ୍ୟ କିଣାଗଲା । ଅଫିସ୍‌ 
ପାଇଁ ଟେବୁଲ, ଚେୟାର, ଘରର ଆସବାବପତୁ ଆଦି କିଣିବାର ଖର୍ଚ୍ଚ ମଧ୍ୟ ତୁଲାଇବାକୁ 
ହେଲା। ମୁଁ ଦେଖିଲି, ୪୩ ବର୍ଷ ବୟସରେ, ଢୀବନର ସନ୍ଧିକ୍ଷଣରେ, ଏହି ଆହ୍ବାନ 
ମୋତେ ଗ୍ରହଣ କରିବାକୁ ହେବ । ପତ୍ରିକାର ନାମକରଣ କ'ଣ କରାଯିବ, ସେ ବିଷୟରେ 
ଚିନ୍ତା କରି ସ୍ପିର କଲି; ଏହାର ନାମ “ପୌରୁଷ” ରହିବ । କର୍ଣ୍ଣଙ୍କର ' ବେଣୀସଂହାର”ର 
ଉକ୍ତି ମୋର ମନେ ପଡ଼ିଲା- 
*ଦୈବାୟରଂ କୁଳେ ଜନ୍ମ ମଦାୟତ୍ଂ ଚ ପୈରୁଷମ୍‌' । 

ଦ୍ରୋଣଙ୍କର ନିଧନ ପରେ ଦୁର୍ଯ୍ୟୋଧନ ତାଙ୍କର ସେନାପତିମାନଙ୍କ ସହିତ ମନ୍ତ୍ରଣା 
କଲେ; କିଏ ସେନାପତି ହୋଇ କୌରବବାହିନୀର ନେତୃତ୍ଵ ନେବ । ଦୁର୍ଯ୍ୟୋଧନ କହିଲେ, 
କର୍ଣ୍ଣଙ୍କ ଛଡ଼ା ମୋତେ ଅନ୍ୟ କେହି ଦେଖାଯାଉ ନାହାନ୍ତି । ତା'ର ପ୍ରତିବାଦ କରି ମହାରଥୀ 
ଅଶ୍ଵତ୍ଥାମା କହିଲେ, କୁରୁରାଜ, କର୍ଣ୍ଣ ଏଥିପାଇଁ ଆଦୌ ଉପଯୁକ୍ତ ନୂହନ୍ତି । କାରଣ ସେ 
ଜଣେ ସାରଥିର ପୁତ୍ର । ବ୍ରାହ୍ମଣ ବା କ୍ଷତ୍ରିୟ ନ ହେଲେ କେହି ସେନାପତି ହୋଇପାରିବ 
ନାହିଁ । ଦ୍ରୋଣଙ୍କ ପରେ ମୁଁ କେବଳ ଏ ଦାୟିତ୍ଵ ତୁଲାଇପାରିବି । ଗୁରୁଗମ୍ଭୀର ସ୍ଵରରେ 
କର୍ଣ୍ଣଙ୍କର ଉତ୍ତର ହେଲା- ମୁଁ ସୂତପୁତ୍ର ହୋଇପାରେ ବା ଯେ କେହି ହୋଇପାରେ; ଜନ୍ମ 
ହେବାଟା ମୋର କର୍ଚ୍ତ୍ଵରେ ନ ଥିଲା; କିନ୍ତୁ ପୌରୁଷ ବା ପୁରୁଷକାର ମୋର ଅଧୀନ- 

ସୂତୋବା ସୂତପୁତ୍ରୋବା ଯୋ ବା କୋ ବା ଭବାମହ୍ୟମ୍‌ 
ଦୈବାୟର୍ତଂ କୁଳେ ଜନ୍ମ ମଦାୟତ୍ତଂ ଚ ପୈରୁଷମ୍‌ । 

ବର୍ଭମାନ ଗଣତନ୍ତ୍ରର ଯୁଗ। ସେଥିପାଇଁ ଏହି ଉକ୍ତିଟି ସଂପୂର୍ଣ ସମୟୋପଯୋଗୀ । 
ଏ ଯୁଗରେ ସାମନ୍ତବାଦ ନାହିଁ । ଏଥିରେ କିଏ କେଉଁ ଜାତି ବା ବଂଶରେ କନ୍ଧିତ, 
ତାହାର କୌଣସି ଅର୍ଥ ନାହିଁ । ଜାତି, ଧର୍ମ, ବର୍ଣ୍ଣ ନିର୍ବିଶେଷରେ ଯେ ନିଜର କୃତିତ୍ଵ 
ଦେଖାଇପାରିଲା, ସେ ସେହି ପଦ ମର୍ଯ୍ୟାଦାର ଅଧିକାରୀ ହୋଇପାରିବ । 

୧୯ ୬୭ ମସିହା ଜୁଲାଇ ମାସରେ ରଥଯତ୍ରା ଦିନ ' ପୌରୁଷ”ର ପ୍ରଥମ ସଂଖ୍ୟା 
ପ୍ରକାଶ ପାଇଲା । ସେଥିରେ ଥିଲା ଜଗନ୍ନାଥ, ବଳଭଦ୍ର, ସୁଭଦ୍ରା ବସିଥିବା ତିନୋଟି ରଥ 
ଚିତ୍ରରେ ଶୋଭିତ ଏକ ହଳଦିଆ ମଲାଟ । ଭିତର ପୃଷ୍ଠାରେ ପ୍ରଥମେ ଜଗନ୍ନାଥଙ୍କର 
ବନ୍ଦନା; ତାହାପରେ ପତ୍ରିକାର ଉଦ୍ଦେଶ୍ୟ ଓ ତତ୍‌କାଳୀନ ରାଜନୈତିକ ପରିସ୍ଥିତି ସଂପର୍କୀୟ 
ଆଲୋଚନା- ବାକି ଲେଖାଗୁଡ଼ିକ ବିଭିନ୍ନ ବିଷୟକ; ସାହିତ୍ଯଠାରୁ ଆରମ୍ଭ କରି ବିଜ୍ଞାନ 

ଓ କ୍ରାଡ଼ା ପର୍ଯ୍ୟନ୍ତ । ମୁଁ ସ୍ଥିର କଲି ଯେ, ପୌରୁଷରେ କେବଳ ଅତୀତର ପ୍ରଥିତଯଶା 
କବିମାନଙ୍କ ମଧ୍ୟରୁ ଜଣଙ୍କର ଏକ କବିତା, ଓଡ଼ିଶା ବାହାରର ଅନ୍ୟ ଭାଷାର ଗୋଟିଏ 
ବା ଦିଓଟି ଗଛର ଅନୁବାଦ ପ୍ରକାଶ ପାଇବ । ରାଜନୀତି, ଅର୍ଥନୀତି ସଂପର୍କୀୟ 
ସମୟୋପଯୋଗୀ ଲେଖା ଏଥିରେ ନିୟମିତ ପ୍ରକାଶିତ ହେବ | ଅନ୍ୟ ଗତ୍ରିକାମାନଙ୍କ 
ପରି ଏଥିରେ କୌଣସି ସମସାମୟିକ ଓଡ଼ିଆ କବି ବା ଗାଳିକଙ୍କର ଲେଖା ପ୍ରକାଶ 
ପାଇବ ନାହିଁ । ପ୍ରଥମ ସଂଖ୍ୟା ପୌରୁଷ ୩୦ ୦୦ ଛାପା ହୋଇଥିଲା | ପତ୍ରିକାର ମୁଲ୍ୟ 
ଥିଲା ୫ ଟଙ୍କା । ଏହି ୩୦୦ ୦ରୁ ୨ ୨୦୦ କପି ବିକ୍ରି ହୋଇଯାଇଥିଲା । ସମସ୍ତ ଖର୍ଚ୍ଚ 
ଯାଇ ଆମର ଲାଭ ହୋଇଥିଲା ୧୬୦୦ ଟଙ୍କା ଏବଂ ଏହାପରେ ଆମକୁ ପଛକୁ ଚାହିବାକୁ 
ପଡ଼ିନାହିଁ । ପ୍ରସାର ସଂଖ୍ୟା ବଢ଼ି ବଢ଼ି ଯାଇଛି । ମୋର ଲକ୍ଷ୍ୟ ଥିଲା ଯେ ଅନ୍ୟାନ୍ୟ ଶସ୍ତା 
ପତ୍ରିକାମାନଙ୍କ ପରି ନ ହୋଇ ଏହା ଯେପରି ତାର ଲେଖାର ବୈଚିତ୍ର୍ୟୁରେ ଓ ଭାଷାର 
ଶୈଳୀରେ ଏକ ସର୍ବଜନପ୍ରିୟ ପତ୍ରିକା ହୋଇପାରିବ | ସେଥିପାଇଁ ସଂପାଦକୀୟ ଛଡ଼ା 
ମୁଁ ନିଜେ ଏହି ପତ୍ରିକାର ଅନେକ ଲେଖା ଲେଖୁଥିଲି । ଦିଲ୍ଲୀରେ ଅଲ ଇଶ୍ରିଆ ରେଡ଼ିଓରେ 
ଥିବା କେଶବ ଚନ୍ଦ୍ର ସାମଲ ଅନୁବାଦ ଗଳ୍ପ ଓ ଅନ୍ୟ ଲେଖାମାନ ପଠାଉଥିଲେ । ଯେଉଁସବୁ 
ଲେଖା ଆସୁଥିଲା, କେତେଜଣ କୃତବିଦ୍ୟ ଲେଖକଙ୍କୁ ଛାଡ଼ିଦେଲେ, ଅନ୍ୟ ଲେଖା ସବୂର 
ଭାଷା ପରିବର୍ଭନ କରି ପ୍ରକାଶ କରାଯାଉଥିଲା । ପତ୍ରିକାର ସବୁ ଲେଖାଗୁଡ଼ିକର ଗୋଟିଏ 
ଷ୍ଟାଣ୍ଡାର୍ଡ ରକ୍ଷା କରିବାପାଇଁ ମୁଁ ଚେଷ୍ଟା କରୁଥିଲି । ପୁଫ୍‌ରିଡର ରହିଲେ ମଧ୍ୟ ମୁଁ ଓ 
ଜୟନ୍ତୀ ସବୁ ଲେଖାର ସଂଶୋଧନ କରୁଥିଲୁ । ' ଭବନ୍ସ ଜର୍ଣ୍ଣାଲ? ଓ ' ରିଡର୍ସ 
ଡାଇଜେଷ୍ଷ' ପରି ଏଥିରେ ବହୁ ସମୟୋପଯୋଗୀ ଓ ଶିକ୍ଷାପ୍ରଦ ଲେଖା ପ୍ରକାଶ ପାଉଥିଲା । 

ଖାଲି ଲେଖାରେ ତ ପତ୍ରିକା ଚଳିବ ନାହିଁ । ବିଜ୍ଞାପନ ସଂଗ୍ରହ କରିବାକୁ ହେବ । 
ସେହି କାର୍ଯ୍ୟଟି ମଧ୍ୟ ମୋତେ କରିବାକୁ ପଡ଼ୁଥିଲା । ମୁଁ ଘୋଷଣା କରିଥିଲି ଯେ ଏହି 
ପତ୍ରିକାରେ ସିଗାରେଟ୍‌ ବା ମଦର ବିଜ୍ଞାପନ ପ୍ରକାଶ ପାଇବ ନାହିଁ । କଟକ, ଭୁବନେଶ୍ବର 
ଛଡ଼ା ଓଡ଼ିଶାର ଚାରିଆଡ଼େ ଯେପରି ଏହାର ଏଜେଣ୍ଟ ରହନ୍ତି, ତାହା ଦେଖିବାକୁ 
ହେଲା ଏବଂ ସମଗ୍ର ଓଡ଼ିଶାରେ ଏହାର ପ୍ରସାର ହୋଇଗଲା । 

୧୯୮୦ ମସିହାରେ ମୁଁ ଯେତେବେଳେ କେନ୍ଦ୍ର କ୍ୟାବିନେଟ୍‌ରେ ମନ୍ତ୍ରୀ ହେଲି 
ଆଉ ପୌରୁଷ ପାଇଁ ଲେଖା ଦେବା ଓ ଅନ୍ୟାନ୍ୟ ଦାୟିତ୍ଵ ସମ୍ଭାଳିବା ସମ୍ଭବ ହେଲା 
ନାହିଁ । ସେତେବେଳେ ଜୟନ୍ତୀ ପଟନାୟକ ଏହି ଦାୟିତ୍ବଟି ତୁଲାଇଲେ । ସେତେବେଳକୁ 
ପୌରୁଷର ପ୍ରସାର ସଂଖ୍ୟା ଦଶହଜାର ଟପି ଯାଇଥିଲା । ସବୁ ଖର୍ଚ୍ଚ ଯାଇ ପୌରୁଷରୁ 
ଆମକୁ ପ୍ରାୟ ମାସିକ ପନ୍ଦର ହଜାର ଟଙ୍କା ମିଳୁଥିଲା, ଯାହାକି ସେତେବେଳେ ପରିବାରର 

ଖର୍ଚ୍ଚ ତୁଲାଇବା ପାଇଁ ଯଥେଷ୍ଟ ଥିଲା । ଦୁଃଖର ବିଷୟ, ଜୟନ୍ତୀ ପାର୍ଲ୍ୟାମେଣ୍ଟ ମେମ୍ବର 
ହୋଇଯିବା ପରେ ପତ୍ରିକା ପାଇଁ ସେ ଆଉ ସମୟ ଦେଇପାରିଲେ ନାହିଁ । ଏହି ସମୟରେ 
ସୁଦତ୍ତା ପଟ୍ଟନାୟକ ଏହାର ସଂପାଦନା ଦାୟିତ୍ଵରେ ରହିଲେ । ପୌରୁଷ ଅନିୟମିତ 
ଭାବରେ ପ୍ରକାଶ ପାଇଲା ଓ ତାହାର ପ୍ରସାରଣ ମଧ୍ୟ ବହୁତ କମିଗଲା । ଏବେ ଏହା ଶ୍ରୀ 
ଅସିତ ମହାନ୍ତିଙ୍କ ସଂପାଦନାରେ “ ସମ୍ବାଦ” ପକ୍ଷରୁ ନିୟମିତ ଭାବରେ ପ୍ରକାଶପାଉଛି । 
ଏବେ ମଧ୍ଯ କୌଣସି ଡାକ୍ତର, ଇଂଜିନିୟର ବା ଅଧ୍ୟାପକଙ୍କ ସହ ଦେଖାହେଲେ 
ସେମାନେ କହନ୍ତି, ଆମ ପିଲାଦିନେ ଆପଣଙ୍କ ସଂପାଦିତ ପୌରୁଷ ପତ୍ରିକା ଯେତେବେଳେ 
ଆମ ଘରକୁ ଆସେ, ପତ୍ରିକାଟି ପଢ଼ିବାକୁ ପରିବାରର ସମସ୍ତଙ୍କ ମଧ୍ୟରେ ଆଗ୍ରହ ପ୍ରକାଶ 
ପାଏ । ପରିବାରର ସମସ୍ତ ବୟସର ଲୋକଙ୍କ ପାଇଁ ଓଡ଼ିଶାରେ ଏଭଳି ଗୋଟିଏ 
ଲୋଭନୀୟ ପତ୍ରିକା ବିରଳ । 

ପୌରୁଷର ଅନ୍ୟ ଏକ ବିଶେଷତ୍ବ ଥିଲା ଏଥିରେ କେ.ଏମ୍‌ ମୁନ୍‌ସୀଙ୍କର ଲିଖିତ 
କୃଷ୍ଣାବତାର ଏବଂ ମହାଭାରତ କଥା ଧାରାବାହିକ ଭାବରେ ପ୍ରକାଶ ପାଉଥିଲା । 
ମୋର ମନେ ଅଛି, ମହାଭାରତର ଗୋଧନ ହରଣ ଉପାଖ୍ୟାନରେ ବିରାଟ ରାଜକୁମାର 
ଉତ୍ତରଙ୍କୁ ନେଇ ବୃହନ୍ଧଳା କୌରବଙ୍କ ସହିତ ଯୁଦ୍ଧ କରିବାପାଇଁ ଗଲେ । ଅର୍ଜୁନ 
ଅଜ୍ଞାତବାସ ସମୟରେ ବୃହନ୍ଧଳା ବା ଏକ ନଂପୁସକ ସ୍ତ୍ରୀ ହୋଇ ରାଜକୂମାରୀ ଉର୍ତରାଙ୍କୁ 
ନୃତ୍ୟ ଓ ସଂଗୀତ ଶିକ୍ଷା ଦେଉଥିଲେ । ବିରାଟ ରାଜ୍ୟର ଉତ୍ତରପଟୁ ଆକ୍ରମଣ କରୁଥିବା 
ଶ୍ରୀ ଦତ୍ତ ରାଜଙ୍କୁ ପ୍ରତିହତ କରିବାପାଇଁ ଯୁଧିଷ୍ପିର, ଭୀମ, ନକୁଳ, ସହଦେବ ବିରାଟ 
ରାଜାଙ୍କ ସହ ଯାଇଥିଲେ । ଗୋଧନ ହରଣବେଳେ କୌରବ ସେନା ସହିତ ଯୁଦ୍ଧ 
କରିବାପାଇଁ ରାଜକୁମାର ଉତ୍ତର ଏକାକୀ ବାହାରିଲେ | କେହି ସାରଥି ନ ଥିବାରୁ 
ସୈରିନ୍ଧୀ ( ଦୌପଦୀ) ପରାମର୍ଶ ଦେଲେ ଯେ, ବୃହନ୍ଧଳା ସାରଥି ହୋଇ ଗଲେ ଭଲ 
ହେବ । ଉତ୍ତର ପ୍ରଥମେ ଏହାକୁ ହସରେ ଉଡ଼ାଇଦେଲେ । ମାତ୍ର ସୈରିନ୍ଧୀ ଏ ସାଙ୍ଗରେ 
ଗଲେ ଉତ୍ତରଙ୍କୁ ବହୁ ସାହାଯ୍ଯ କରିପାରିବେ ବୋଲି ଜୋରଦେଇ କହିବାରୁ ଉତ୍ତର 
ସେଥିରେ ରାଜି ହେଲେ । ଯେତେବେଳେ ସେମାନେ ବିଶାଳ କୌରବ ସେନାର 
ନିକଟରେ ପହଞ୍ଚିଲେ, ଦୁର୍ଯ୍ୟୋଧନ ଓ ଶକୁନି ଆଦି ଏହି ଦୂୃଶ୍ୟଟିକୁ ବେଶ୍‌ ଆନନ୍ଦରେ 
ଉପଭୋଗ କରୁଥାନ୍ତି ଯେ ବିରାଟ ରାଜକୂମାର ଜଣେ ମହିଳା ସାରଥି ସହିତ ଯୁଦ୍ଧ 
କରିବାକୁ ଆସୁଛନ୍ତି । କୌରବ ସେନାଙ୍କୁ ଦେଖି ଉତ୍ତର ଅତ୍ଯନ୍ତ ଭୟଭୀତ ହୋଇ 
ରଥଟିକୁ ଫେରାଇନେବାକୁ ଅନୁରୋଧ କରୁଥାନ୍ତି । ସେତିକିବେଳେ ବୃହନ୍ଧଳା ତାଙ୍କର 
ପ୍ରକୃତ ସ୍ଵରୂପ ଦେଖାଇଲେ । 


ଅସମାପ୍ତ ଆତ୍ସଲିପି ଜ୍ଞ ୧୭୧ 


Digitized by srujanika@gmail.com 


ଏହି ଲେଖାଟି ବାହାରିବା ପରେ ଅନେକଙ୍କର ଉତ୍ସୁକତା ଜାଗ୍ରତ ହୋଇଥାଏ, 
ପରେ କଂଣ ହେଲା ଜାଣିବାପାଇଁ | ଟାଇପ ( ଅକ୍ଷର) ତିଆରି କରୁଥିବା ଗୋଟିଏ କଂପାନୀ 
ତାଙ୍କର ସାନଭାଇକୁ ମୋ ପାଖକୁ ପଠାଇଲେ । ସେ ଆମକୁ ଟାଇପ୍‌ ଯୋଗାଉଥନ୍ତି । 
ସେ କାକୁତି ହୋଇ କହିଲେ, ଆଜ୍ଞା, ଏହି ଗୋଧନ ହରଣ ବିଷୟରେ ଜାଣିବାପାଇଁ 
ଭାଇ ଭାରି ବ୍ୟସ୍ତ ହେଉଛନ୍ତି, ପରବର୍ଭୀ ସଂଖ୍ୟା କେବେ ବାହାରିବ ? ଏହି କଥା 
ଜାଣିବାପାଇଁ ଆଉ ଦୂଇ ତିନୋଟି ଚିଠି ମଧ୍ୟ ପହଞ୍ଚିଥାଏ । ମହାଭାରତ କାହାଣୀ ପରି 
କୃଷ୍ଣାବତାର ମଧ୍ୟ ଏକ ଜନପ୍ରିୟ ଧାରାବାହିକ ଥିଲା । ପତ୍ରିକାରେ କେତେକ ପ୍ରସିଦ୍ଧ 
ଲେଖକଙ୍କର ଉପନ୍ୟାସ ସଂକ୍ଷେପରେ ଧାରାବାହିକ ଭାବରେ ପ୍ରକାଶ ପାଉଥିଲା ¦ ତାହା 
ମଧ୍ୟରେ ଭାରତର ପ୍ରଥମ ଓପନ୍ୟାସିକ ବଙ୍କିମ ଚନ୍ଦ୍ର ଚାଟାର୍ଜୀଙ୍କ ଉପନ୍ୟାସମାଳା 
ଅନ୍ୟତମ । ୧୯୭ ୧ ମସିହା ପୂର୍ବ ପାକିସ୍ତାନର ମୁକ୍ତି ଯୁଦ୍ଧର ସଚିତ୍ର ଧାରାବାହିକ ବିବରଣୀ 
କେବଳ ପୌରୁଷ ପତ୍ରିକାରେ ହିଁ ପ୍ରକାଶ ପାଇଥିଲା ।! ଏହିସବୁ ଦୃଷ୍ଟିରୁ ପୌରୁଷ ତାର 
ଲୋକପ୍ରିୟତା ଲାଭ କରିଥିଲା । 


ଜୀବନର ଏହି ପର୍ଯ୍ୟାୟର ଆଉ ଏକ ଭଲ ଦିଗ ଥିଲା ଯେ ମୁଁ ସକ୍ରିୟ ରାଜନୀତି 
କରିବାପାଇଁ ମୁକ୍ତ ହୋଇଯାଇଥିଲି । ଏବେ ସ୍ଵାବଲମ୍ବୀ । ରାଜନୀତି କଲେ କାହାକୁ ହାତ 
ପାତିବାର ଆବଶ୍ୟକତା ନାହିଁ । କିନ୍ୁ ୧୯୬୭ ମସିହାରେ କଂଗ୍ରେସ ଦଳ ତାହାର 
ଇତିହାସର ପ୍ରଥମ ବିପର୍ଯ୍ୟୟର ସମ୍ମୁଖୀନ ହୋଇଥାଏ । ବିହାର, ଉତ୍ତରପ୍ରଦେଶ, ଓଡ଼ିଶା 
ଆଦି ଛଅଟି ରାଜ୍ୟରେ କଂଗ୍ରେସ ସରକାର ନ ଥାଏ । ଓଡ଼ିଶାରେ ସ୍ବତନ୍ତ୍ର କନକଂଗ୍ରେସ 
ମିଳିତ ମନ୍ତ୍ରିମଣ୍ଡଳ । ବିରୋଧୀଦଳଗୁଡ଼ିକ ଏକଜୁଟ ହୋଇ ସରକାର ଗଢ଼ିଥାନ୍ତି । କେନ୍ଦ୍ରରେ 
କାମରାଜ ଇନ୍ଦିରା ଗାନ୍ଧୀଙ୍କୁ ସମର୍ଥନ କରୁ ନ ଥାନ୍ତି । କାମରାଜଙ୍କ ନେତୃତ୍ଵରେ ଯେଉଁ 
ଗୋଷ୍ଠୀଟି ଇନ୍ଦିରା ଗାନ୍ଧୀଙ୍କ ନେତୃତ୍ଵ ପଛରେ ଥିଲେ, ସେମାନେ ଦେଖିଲେ ଯେ ଇନ୍ଦିରା 
ଗାନ୍ଧୀ ତାଙ୍କର ବ୍ୟକ୍ତିତ୍ଵର ଶକ୍ତି ଓ ସ୍ବାତନ୍ଦ୍ୟ ସଂପର୍କରେ ସଂପୂର୍ଣ ସଚେତନ । କାହାଦ୍ଵାରା 
ସେ ପରିଚାଳିତ ହେବା ଅବସ୍ଥାରେ ନ ଆନ୍ତି । ଏହା ହେଉଛି ଇନ୍ଦିରା ଗାନ୍ଧୀଙ୍କର ଦ୍ଵିତୀୟ 
ପ୍ରଧାନମନ୍ତ୍ିତ୍ଵ । ଲାଲବାହାଦୂର ଶାସ୍ତ୍ରୀଙ୍କର ମୃତ୍ୟୁ ପରେ ପ୍ରଧାନମନ୍ତ୍ରିତ୍ଵ ପାଇଁ ଯେଉଁ 
ପ୍ରତିଦୃନ୍ଦ୍ରିତୀ ହେଲା, ତତ୍କାଳୀନ କଂଗ୍ରେସ ସଭାପତି କେ. କାମରାଜ ଇହିରା ଗାନ୍ଧୀଙ୍କୁ 
ପୂର୍ଣ ସମର୍ଥନ କରିଥିଲେ। ୧୯୬୭ ମସିହା ନିର୍ବାଚନ ଇତ୍ଦିରାଗାନ୍ଧୀଙ୍କ ନେତୃତ୍ବରେ 
ହୋଇଥଲା । କଂଗ୍ରେସ ସେତେବେଳେ ଲୋକସଭାରେ ୨୮୩ଟି ଆସନ ପାଇ 
ସଂଖ୍ୟାଗରିଷ୍ଠତା ଲାଭ କରିଥିଲା ଏବଂ ଇନ୍ଦିରା ଗାନ୍ଧୀ ପ୍ରଧାନମନ୍ତ୍ରୀ ହୋଇଥିଲେ । ମାତ୍ର 

ପୁରୁଣା ନେତାମାନଙ୍କ ଯୋଗୁ କଂଗ୍ରେସ ଯେ ଚାରିଆଡ଼େ ଦୁର୍ବଳ ହୋଇଗଲାଣି, ତାହା 
ଜଳ ଜଳ ହୋଇ ଦେଖାଯାଉଥିଲା । 

ଦେଶରେ କଂଗ୍ରେସକୁ ଜନପ୍ରିୟ କରିବାପାଇଁ ଇନ୍ଦିରା ଗାନ୍ଧୀ ଏକ ଅର୍ଥନୈତିକ 
ସଂସ୍କାରମୂଳକ କାର୍ଯ୍ୟକ୍ରମ ଆଗତ କଲେ | ଏହା ଦଶଦଙଫା କାର୍ଯ୍ୟକ୍ରମ ନାମରେ ପରିଚିତ । 
ଏହାମଧ୍ୟରେ ଥିଲା ବ୍ୟାଙ୍କ ଜାତୀୟକରଣ ଓ ରାଜାମାନଙ୍କର ହାତପାଣ୍ଡି ଲୋପ । 
ବାଙ୍ଗାଲୋରରେ ଅନୁଷ୍ପିତ କଂଗ୍ରେସ ଅଧିବେଶନରେ ଇନ୍ଦିରା ଗାନ୍ଧୀ ଏହି କାର୍ଯ୍ୟକ୍ରମ 
ଆଗତ କରିଥିଲେ । ମୋରାରଜଚୀଙ୍କ ସମେତ ନିଜ ଲିଙ୍ଗାପାଗୋଷ୍ଠୀ ଏହାର ବିରୋଧ 
କଲେ | ଇନ୍ଦିରା ଗାନ୍ଧୀ ଏପରି ବିରୋଧକୁ ଖାତିର ନ କରି ୧୯ ୬୯ ମସିହାରେ ତାଙ୍କର 
ପ୍ରସିଦ୍ଧ ବ୍ୟାଙ୍କ ଜାତୀୟକରଣ କାର୍ଯ୍ୟକ୍ରମ କାର୍ଯ୍ୟକାରୀ କରାଇଲେ । ଦେଶର ୧ ୪ଟି 
ବଡ଼ ବଡ଼ ବ୍ୟାଙ୍କର ଜାତୀୟକରଣ କରାଗଲା । 

ଏହି କାର୍ଯ୍ୟକ୍ରମରେ ଜନସାଧାରଣଙ୍କର ଅସମ୍ଭବ ସମର୍ଥନ ମିଳିଲା । ଯେଉଁ ବ୍ୟାଙ୍କ 
ସବୁ କେତେଗୁଡ଼ିଏ ଶିଳ୍ପତିଙ୍କୁ ରଣ ଦେବାରେ ସୀମିତ ଥିଲା, ତାହା କୃଷିଜୀବୀ ଓ 
ହୋଟ ଛୋଟ ବ୍ଯବସାୟୀଙ୍କ ପାଇଁ ଖୋଲିଗଲା । ବ୍ୟାଙ୍କ ହେଲା ସର୍ବସାଧାରଣଙ୍କର । 
ଜାତୀୟକରଣ କରାଯିବା ପୂର୍ବରୁ ଏଡ଼େ ବଡ଼ ବିଶାଳ ଦେଶରେ ସବୁ ବ୍ୟାଙ୍କ ମିଶି 
୬୨ ୦ ୦ଟି ଶାଖା ଖୋଲିଥିଲେ । ଜାତୀୟକରଣ ହେବା ପରେ ଏହା ୮୨୦୦କୁ 
ଆସିଗଲା । ଅଧିକାଂଶ ବ୍ୟାଙ୍କ ଶାଖା ଗ୍ରାମାଞ୍ଚଳରେ ସ୍ଥାପିତ ହେଲା | ସାଧାରଣ ଲୋକଙ୍କର 
ଡିପୋଳିଟ୍‌ ଫଳରେ ବ୍ୟାଙ୍କ ଡିପୋଜିଟ୍‌ ୮୦୦ ପ୍ରତିଶତ ବଢ଼ିଲା ଏବଂ ସାଧାରଣ 
ଲୋକଙ୍କୁ ରଣ ଦେବା ୧୧,୦୦୦ ପ୍ରତିଶତକୁ ବୃଵି ପାଇଲା। ତେବେ କେନ୍ଦ୍ର 
ଅର୍ଥମନ୍ତ୍ରୀଭାବରେ ମୋରାରଜୀ ଦେଶାଇ ବ୍ୟାଙ୍କ ଜାତୀୟକରଣକୁ ବିରୋଧ କରି ଇସ୍ତଫା 
ଦେଇଥିଲେ । ଇନ୍ଦିରାଗାନ୍ଧୀ ସଙ୍ଗେ ସଙ୍ଗେ ଇସ୍ତଫା ଗ୍ରହଣ କରି ଅର୍ଥ ବିଭାଗକୁ ନିଜ 
ଦାୟିତ୍ଵକୁ ନେଇଗଲେ । 

ଏହି ସମୟରେ ଆହୁରି ଏକ ଘଟଣା ଘଟିଥିଲା । ରାଷ୍ଟ୍ରପତି ପଦ ଖାଲି ହେବାକୁ 
ବସିବାରୁ ସେଥିପାଇଁ କଂଗ୍ରେସ କାର୍ଯ୍ୟକାରୀ କମିଟି ବସି ବହୁମତରେ ସଂଜୀବ ରେ୍ଗୀଙ୍କୁ 
ଏହି ପଦ ପାଇଁ ମନୋନୀତ କରାଗଲା । ମାତ୍ର ଇନ୍ଦିରା ଗାନ୍ଧୀ ଏହାକୁ ଗ୍ରହଣ ନ କରି 
ଭି.ଭି.ଗିରିଙ୍କର ନାମ ଉଠାଇଲେ । କଂଗ୍ରେସ କାର୍ଯ୍ୟକାରୀ କମିଟି ଇନ୍ଦିରା ଗାନ୍ଧୀଙ୍କୁ ଦଳରୁ 
ବହିଶ୍ତ କଲେ । ମାତ୍ର ପ୍ରଧାନମନ୍ତ୍ରୀ ଭାବରେ ତାଙ୍କ ଉପରେ କୌଣସି ପ୍ରଭାବ ପଡ଼ିଲା 
ନାହିଁ । କାରଣ ଦଳରେ ସଂଖ୍ୟାଗରିଷ୍ଠ ସଭ୍ୟ ତାଙ୍କୁ ସମର୍ଥନ କରୁଥିଲେ ! ରାଷ୍ଟ୍ରପତି 
ନିର୍ବାଚନରେ ଇନ୍ଦିରାଙ୍କ ସମର୍ଥନରେ ଭି.ଭି. ଗିରି ରାଷ୍ଟ୍ରପତି ଭାବରେ ନିର୍ବାଚିତ ହେଲେ । 


ଅସମାପ୍ତ ଆତ୍ଧଲିପି ଜ୍ଞ ୧୭୩ 

ପ୍ରଥମ ଥର ପାଇଁ କଂଗ୍ରେସ ଭାଗ ଭାଗ ହୋଇଗଲା ! ଇନ୍ଦିରା ଗାନ୍ଧୀଙ୍କ ନେତୃତ୍ଵକୁ 
ସମର୍ଥନ କରୁଥିବା ବରିଷ୍ଠ କେନ୍ଦ୍ରମନ୍ତ୍ରୀ ଜଗଜୀବନ ରାମଙ୍କ ସଭାପତିତ୍ଵରେ ଯେଉଁ କଂଗ୍ରେସ 
ହେଲା ତା'ର ନାମ ହେଲା କଂଗ୍ରେସ (ଜେ) । ଏହାର ପ୍ରଭାବ ସବୁ ପ୍ରଦେଶ କଂଗ୍ରେସ 
ଉପରେ ପଡ଼ିଲା । 

ବିଜୁ ପଟ୍ଟନାୟକ ଥିଲେ ସେତେବେଳେ ଓଡ଼ିଶା କଂଗ୍ରେସର ସର୍ବେସର୍ବା। ୧୯୬୮ 
ମସିହାରେ ନୀଳମଣି ରାଉତରାୟ ଥରେ ମୋ ପାଖକୁ ଆସି ଦଳର ସାଧାରଣ ସଂପାଦକ 
ହେବାପାଇଁ ପ୍ରସ୍ତାବ ଦେଇଥିଲେ; କିନ୍ତୁ ମୁଁ ତାହା ଗ୍ରହଣ କରି ନ ଥିଲି । ଏବେ ବ୍ୟାଙ୍କ 
ଜାତୀୟକରଣ କରିଥିବା ଇନ୍ଦିରା ଗାନ୍ଧୀଙ୍କର ବିପୁଳ ଲୋକପ୍ରିୟତା ମୋତେ ଆକ୍ୁଷ୍ଟ 
କଲା । ସେତେବେଳେ କେନ୍ଦ୍ରରେ ମନ୍ତ୍ରୀ ଥାଆନ୍ତି ଶ୍ରୀମତୀ ନନ୍ଦିନୀ ଶତପଥୀ । ସେ 
ଇତ୍ଦିରା ଗାନ୍ଧୀଙ୍କର ସଂପୂର୍ଣ ସମର୍ଥନ ଲାଭ କରି ଓଡ଼ିଶାରେ ନୂତନ କଂଗ୍ରେସ ଗଠନ 
କରିବାପାଇଁ ଦାୟିତ୍‌ ନେଇଥାଆନ୍ତି । ସେଥିପାଇଁ ଭୁବନେଶ୍ବରସ୍ଥ ଭଞ୍ଜ କଳା ମଣ୍ଡପଠାରେ 
ଏକ ସଭା ଆହୂତ ହୋଇଥାଏ । ଶ୍ରୀ ଭୈରବ ଚନ୍ଦ୍ର ମହାନ୍ତିଙ୍କ ସମେତ ମୁଁ ଯାଇ ସେ 
ସଭାରେ ଯୋଗ ଦେଇଥିଲି ଏବଂ ନନ୍ଦିନୀ ଶତପଥୀଙ୍କ ନେତୃତ୍ଵରେ ଏହି ନୂତନ କଂଗ୍ରେସ 
ଦଳକୁ ସଂପୂର୍ଣ୍ଣ ସମର୍ଥନ ଜଣାଇଥିଲି । କଟକ ଜିଲ୍ଲାର ସଭାପତି ହେଲେ ଶ୍ରୀ ଭୈରବ 
ଚନ୍ଦ୍ର ମହାନ୍ତି । ତାଙ୍କ ସହିତ ପୂର୍ଣ୍ପ୍ରାଣରେ ସହଯୋଗ କରି କଂଗ୍ରେସ ସଂଗଠନକୁ ବଢ଼ାଇବା 
ପାଇଁ ଆମେ ଯେଉଁମାନେ ଆଗେଇ ଆସିଥିଲୁ ସେମାନଙ୍କ ମଧ୍ୟରୁ ପ୍ରଧାନ ହେଲେ ଶ୍ରୀ 
ପ୍ରଦ୍ୟୁମ୍ନ କିଶୋର ବଳ, ଶ୍ରୀ କାହୁଚରଣ ଲେଙ୍କା ଓ ଶ୍ରୀ ବାସୁଦେବ ମହାପତ୍ର । ବାସୁଦେବ 
ଜିଲ୍ଲା କଂଗ୍ରେସର ସାଧାରଣ ସଂପାଦକ ହେଲେ । ନିଷ୍ପଭି ହେଲା ଆମେ କଟକ ଜିଲ୍ଲାର 
ବିଭିନ୍ନ ଅଞ୍ଚଳ ବୂଲି ବ୍ୟାଙ୍କ ଜାତୀୟକରଣ ଏବଂ ଇନତିରା ଗାନ୍ଧୀଙ୍କର ଅନ୍ୟାନ୍ୟ ପ୍ରଗତିମୂଳକ 
କାର୍ଯ୍ୟକ୍ରମ ଲୋକଙ୍କ ଆଗରେ ରଖିବା । ସେତେବେଳେ ଗାଡ଼ି କହିଲେ ଭୈରବବାବୃଙ୍କର 
ଗୋଟିଏ ଜିପ୍‌ । ତାହାହିଁ ଥିଲା ଆମମାନଙ୍କର ଏକମାତ୍ର ଯାନ । 

ପୌରୁଷ କାର୍ଯ୍ୟ ସହିତ ଏହି ରାଜନୈତିକ କାର୍ଯ୍ୟକ୍ରମରେ ଯୋଗ ଦେଇ ପ୍ରଚାର 
କରିବାରେ ମୋର କୌଣସି ଅସୁବିଧା ହେଉ ନ ଥିଲା। ବୀରେନ୍‌ ମିତ୍ର ନୀଳମଣି 
ରାଉତରାୟ ଓ ବିଜୁବାବୁଙ୍କ ସହିତ ରହିଥାନ୍ତି । ନିଜ ଲିଙ୍ଗାପାଙ୍କ ନେତୃତ୍ଵରେ ପରିଚାଳିତ 
କଂଗ୍ରେସର ମୁଖ୍ୟ ସ୍ରୋତରେ ଉତ୍କଳ ପ୍ରଦେଶ କଂଗ୍ରେସ କମିଟି ରହିଥାଏ । ସେତେବେଳେ 
ଲୋକଙ୍କ ମଧ୍ୟରେ ଇହଦିରା ଗାନ୍ଧୀଙ୍କ ନେତୃତ୍ବ ପ୍ରତି ପ୍ରବଳ ଉତ୍ସାହ ସୃଷ୍ଟି ହୋଇଥାଏ । 
ଆମର ପ୍ରତ୍ୟେକ ସଭାରେ ବ୍ୟାଙ୍କ ଜାତୀୟକରଣ ଦ୍ଵାରା ସାଧାରଣ ଲୋକଟି କିପରି 
ଉପକୃତ ହେଉଛି; ଯେଉଁ ଚାଷୀ ପାଇଁ ବ୍ୟାଙ୍କ ଥିଲା ଏକ ଅପହଞ୍ଚ ଅନୁଷ୍ଠାନ, ସେ ବ୍ୟାଙ୍କ 

କିପରି ଶାଖାମାନ ଖୋଲି ଲୋକଙ୍କ ପାଖକୁ ଆସିଲାଣି; ସାଧାରଣ ଦର୍ଚ୍ଚିଟିଏ, ଚା 
ଦୋକାନୀଟିଏ, ରିକ୍ଟାବାଲାଟିଏ ମଧ୍ୟ ବ୍ୟାଙ୍କ ରଣ ପାଇପାରୁଛି ଓ ଗରିବ ଲୋକ ଉପକୃତ 
ହେଉଛନ୍ତି, ଆମେ ଜନସାଧାରଣଙ୍କୁ ଏସବୁ କଥା ବୁଝାଉଥିବାବେଳେ ବିପୁଳ ସମର୍ଥନ 
ମିନୁଥାଏ । 

ଓଡ଼ିଶା କଂଗ୍ରେସର ଇତିହାସ ଆଲୋଚନା କଲେ ଦେଖାଯିବ ଯେ, ବିଭିନ୍ନ 
ସମୟରେ କେଉଁ ମାନେ କଂଗ୍ରେସ ହାଇକମାଣ୍ଡଙ୍କର ପୂର୍ଣ ସମର୍ଥନ ଲାଭ କରି ଓଡ଼ିଶାରେ 
କଂଗ୍ରେସ ସଂଗଠନ ଗଢ଼ିଥିଲେ । ଏକ ସମୟରେ ଥିଲେ ଏହିପରି ସମର୍ଥନ ଲାଭ କରିଥିବା 
ନେତା ଡକ୍ଟର ହରେକୃଷ୍ଣ ମହତାବ, ତାହାପରେ ହେଲେ ବିଜୁ ପଟ୍ଟନାୟକ ଏବଂ ଏବେ 
ଶ୍ରୀମତୀ ନନ୍ଦିନୀ ଶତପଥୀ । ସେତେବେଳେ ସେ ଇହିରା ଗାନ୍ଧୀଙ୍କର ଅତ୍ଯନ୍ତ ପାଖ 
ଲୋକ ହୋଇପାରିଥିଲେ ଏବଂ ତାଙ୍କର ଓଡ଼ିଶାକୁ ନେତୃତ୍ଵ ଦେବାର ସମୟ ଆସିଗଲା । 
ମୁଁ ତାଙ୍କର ପୂର୍ଣ ସମର୍ଥକ ଥିଲି । ସେତେବେଳେ ବାଲେଶ୍ଵରରେ ଶ୍ୟାମସୁନ୍ଦର ମହାପାତ୍ର 
ଓ ପ୍ରଦ୍ୟୁମ୍ନ କିଶୋର ବଳ ତରୁଣ ତୁର୍କୀ ଭାବରେ ଗଣା ହେଉଥିଲେ । କେନ୍ଦ୍ରରେ ଥିଲେ 
ସେମାନଙ୍କର ନେତା ଚନ୍ଦ୍ରଶେଖର । ଅବଶ୍ୟ ଏହି ତରୁଣ ତୁର୍କୀ ଗୋଷ୍ଠୀ ଇନ୍ଦିରା ଗାନ୍ଧୀଙ୍କ 
ନେଦୃତ୍ଵକୁ ସମର୍ଥନ କରୁଥାନ୍ତି । କିନ୍ତୁ ସେମାନେ ଇନ୍ଦିରା ଗାନ୍ଧୀଙ୍କଠାରୁ ଅଧିକ ପ୍ରଗତିଶୀଳ 
ବୋଲି ଦେଖାଇହେଉଥାନ୍ତି । ୧୯୭୦ ମସିହା ଡିସେମ୍ବର ମାସରେ ଇନ୍ଦିରା ଗାନ୍ଧୀ 
ପାର୍ଲ୍ୟାମେଣ୍ଟ ଭାଟି ଦେଇ ନୂତନ ନିର୍ବାଚନର ଡାକରା ଦେଲେ ଏବଂ ଇନ୍ଦିରାଙ୍କ 
ନେତୃତ୍ଵରେ କଂଗ୍ରେସର ସ୍ଲୋଗାନ ହେଲା “ଗରିବୀ ହଟାଓ” | ତା'ର ଅର୍ଥ ହେଉଛି, 
ଗରିବ ଲୋକମାନଙ୍କର ଦେଶ ଭାରତ ଥିଲା । ତେଣୁ ଏହି ଧ୍ଵନି ଗାଁଗଣ୍ଡାର ଚାରିଆଡ଼େ 
ବନାଗ୍ନି ପରି ଘୋଟିଗଲା । ୧୯ ୭ ୧ରେ ନିର୍ବାଚନ ହେଲା । 

ସେତେବେଳେ କଟକ ଜିଲ୍ଲା ଥିଲା ଅବିଭକ୍ତ । କେନ୍ଦ୍ରାପଡ଼ା, ଜଗତସିଂହପୁର, 
ଯାଜପୁର ଏବଂ କଟକ ଥିଲା ଏହି ଜିଲ୍ଲା ଅନ୍ତର୍ଗତ ଚାରିଟି ଲୋକସଭା ଆସନ । କଟକ 
ପାର୍ଲ୍ୟାମେଣ୍ଟ ଆସନରୁ କଂଗ୍ରେସ ତରଫରୁ ଲଢ଼ିବାପାଇଁ ମୁଁ ଇଛା ପ୍ରକାଶ କଲି । ପ୍ରଦ୍ୟୁମ୍ନ 
ବଳ ମଧ୍ୟ କଟକରୁ ଠିଆହେବା ପାଇଁ ଇଛା ବ୍ୟକ୍ତ କରିଥାନ୍ତି । ଶେଷରେ କଟକ କିଲ୍ଲା 
କଂଗ୍ରେସ କମିଟିର ପ୍ରସ୍ତାବ ଓ ନନ୍ଦିନୀ ଶତପଥୀଙ୍କର ସୁପାରିଶକୂମେ ମୁଁ କଟକ ପାଲ୍ୟାମେଣ୍ଟ 
ସିଟ୍‌ ପାଇଁ ଭାରତୀୟ ଜାତୀୟ କଂଗ୍ରେସ (ଆର)ରୁ ପ୍ରାର୍ଥୀପତ୍ର ଦାଖଲ କଲି । ପ୍ରଦ୍ୟୁମ୍ନ 
ବଳ କେନ୍ଦ୍ରାପଡ଼ାରୁ କଂଗ୍ରେସ (ଆର୍‌)ର ପ୍ରାର୍ଥୀ ହେଲେ । ମୋର ପ୍ରତିଦୃନ୍ଦ୍ରୀ ହେଲେ 
ଓଡ଼ିଶାର ପୂର୍ବତନ ମୁଖ୍ୟମନ୍ତ୍ରୀ ବନ୍ଧୁ ଶ୍ରୀ ବୀରେନ୍‌ ମିତ୍ର । ସେ ନିଜଲିଙ୍ଗାପାଙ୍କ ନେତୃତ୍ଵରେ 

ବୀରେନ୍‌, ମିତ୍ର ୮୦ ହଜାରରୁ ଅଧିକ ଭୋଟ୍‌ରେ ପରାଜିତ ହୋଇଥିଲେ । ମୁଁ 
୧,୫ ୪,୭ ୦୭ ଭୋଟ ପାଇ ପ୍ରଥମ ଥର ପାଇଁ ଲୋକସଭାକୁ ନିର୍ବାଚିତ ହୋଇଥିଲି । 
ଏହାପରେ ୧ ୯ ୭୩ ମସିହାରେ ଇନ୍ଦିରା ଗାନ୍ଧୀ ମୋତେ ତାଙ୍କ ମନ୍ତ୍ରୀମଣ୍ଡଳରେ ଉପମନ୍ତ୍ରୀ 
ଭାବରେ ଗ୍ରହଣ କଲେ । ଫେବୃଆରି ୫ ତାରିଖ ଦିନ ଏହି ଶପଥ ଗ୍ରହଣ ଉତ୍ସବ 
ଅନୁଷ୍ଠିତ ହୋଇଥିଲା । ସେଦିନ ମୋ ସହିତ ଆଜିର ରାଷ୍ଟ୍ରପତି ପ୍ରଣବ ମୁଖାର୍ଚୀ ମଧ୍ୟ 
ଜଣେ ଉପମନ୍ତ୍ରୀ ଭାବରେ ଶପଥ ଗ୍ରହଣ କରିଥିଲେ | କେନ୍ଦ୍ରମନ୍ତ୍ରୀଭାବେ ମୋତେ ପ୍ରତିରକ୍ଷା 


ବିଭାଗ ମିଳିଥିଲା | 


~~ 


ଛାତ୍ର ଅବସ୍ଥାରୁ ନିଜ ରାଜ୍ୟ ଓଡ଼ିଶା ଓ ଓଡିଆ ଅସ୍ମିତା ପାଇଁ କିଛି କରିବାର ସ୍ଵପ୍ନ 
ଦେଖିଥିଲି । ମହାତ୍ମାଗାନ୍ଧୀ ପଶ୍ତିତ ଜବାହରଲାଲ ନେହରୁ ଓ ସ୍ଵାମୀ ବିବେକାନନ୍ଦଙ୍କ 
ଆଦର୍ଶରେ ମୁଁ ପ୍ରଭାବିତ ହୋଇଥିଲି । ଓଡିଶାରେ ମଧୁବାବୁ ଓ ପଶ୍ରିତ ଗୋପବନ୍ଧୁ ଥିଲେ 
ଆଦର୍ଶ । ସେତେବେଳେ ଓଡିଶା ସ୍ଵତନ୍ତ୍ର ପ୍ରଦେଶ ହୋଇ ନ ଥିଲା। ବିହାର-ଓଡିଶା 
ପ୍ରଦେଶର ଅଂଶବିଶେଷ ଥିଲା ଓଡ଼ିଶା । 

ଖୋର୍ଵା ସ୍କୁଲରେ ଏକାଦଶ ଶ୍ରେଣୀରେ ପଢୁଥିବାବେଳେ ଆମର ସ୍ଵନାମଧନ୍ଯ 
ହେଡମାଷ୍ଟର ବାଙ୍କନିଧି ପଟ୍ଟନାୟକ ଶ୍ରେଣୀର ସବୁ ଛାତ୍ରଙ୍କୁ ପଚାରିଥିଲେ, 'ତୂମେ 
ଜୀବନରେ କଣ ହେବାକୁ ଚାହ ?' ମୁଁ କହିଥିଲି, ‘ଖବର କାଗଜର ସଂପାଦକ ।' 
ବନାରସ ହିନ୍ଦୁ ବିଶ୍ଵବିଦ୍ୟାଳୟରେ ସ୍ଵାତକୋରର ଶିକ୍ଷା ଶେଷ କରିବା ପରେ ୧୯୪୯ 
ମସିହାରେ ମୁଁ ସାମ୍ବାଦିକ ଭାବରେ ' ପ୍ରଜାତନ୍ତ୍ର ପ୍ରଚାର ସମିତି' ପକ୍ଷରୁ ପ୍ରକାଶିତ ' ଇଷ୍ଟର୍ଣ୍ଣ 
ଟାଇମ୍‌ସ 'ରେ ସହକାରୀ ସଂପାଦକ ଭାବରେ ଯୋଗ ଦେଇଥିଲି । ଅଛଦିନ ପରେ ଯୁଗ୍ଣ 
ସଂପାଦକ ଓ ପରେ ସଂପାଦକ ହେଲି । ୧୯ ୫ ୨ ମସିହାରେ ` ପ୍ରଜାତନ୍ତ୍ର' ର ସଂପାଦନା 
ଦାୟିତ୍ଵ ନେଇଥିଲି । ଏତେ ଅଛ ବୟସରେ ଦୂଇଟି ଦୈନିକ ସମ୍ବାଦପତ୍ରର ସଂପାଦନା 
ଦାୟିତ୍ଵ ତୁଲାଇବା କିଛି କମ୍‌ ସୌଭାଗ୍ୟର କଥା ନୁହେଁ । ତତ୍କାଳୀନ ମୁଖ୍ୟମନ୍ତ୍ରୀ ଓ 


କେନ୍ଦ୍ରମନ୍ତ୍ରୀ ଡକ୍ଟର ହରେକୃଷ୍ଣ ମହତାବ ତାଙ୍କ ଅନୁଷ୍ଠାନରେ ଯୁବକମାନଙ୍କୁ ବହୁ ସୁଯୋଗ 
ଦେଉଥିଲେ । ଏକଥା ଆଗରୁ କହିଛି । 

ସାମ୍ବାଦିକ ଥିବାରୁ ଓଡିଶାର ପ୍ରଧାନ ପ୍ରଧାନ ରାଜନେତାଙ୍କ ସଂପର୍କରେ ଆସିଥିଲି । 
ମହତାବବାବୁ, ନବକୃଷ୍ଣ ଚୌଧୁରୀ, ମାଳତୀ ଚୌଧୁରୀ, ନିତ୍ୟାନନ୍ଦ କାନୁନ୍‌ଗୋ, ବିଶ୍ଵନାଥ 
ଦାସ, ନୀଳକଣ୍ଠ ଦାସ, ବୀରେନ୍‌ ମିତ୍ର ନୀଳମଣି ରାଉତରାୟ, ସଦାଶିବ ତ୍ରିପାଠୀ, 
ବିଜୁ ପଟ୍ଟନାୟକ, ରାଜେନ୍ଦ୍ର ନାରାୟଣ ସିଂହଦେଓ, ସୁରେନ୍ଦ୍ରନାଥ ଦ୍ବିବେଦୀ ଏବଂ ପରବର୍ରୀ 
ଅବସ୍ଥାରେ ଶ୍ରୀମତୀ ନନ୍ଦିନୀ ଶତପଥୀ ସେମାନଙ୍କ ମଧ୍ୟରୁ କେତେଜଣ । ଏ କଥା ମଧ୍ୟ 
ଆଗରୁ କହିଛି । 

ସାମ୍ବାଦିକ ଭାବରେ ପଶ୍ଡିତ ନେହରୁ ଓ ଇନ୍ଦିରା ଗାନ୍ଧୀଙ୍କର ପ୍ରତ୍ୟକ୍ଷ ସଂପର୍କରେ 
ଆସିଥିଲି । ଛାତ୍ରାବସ୍ଥାରୁ ଯେଉଁ ଆଦର୍ଶ ଥିଲା, ସାମ୍ବାଦିକ ଓ ସଂପାଦକ ଭାବରେ ତାହା 
ଆହୁରି ଦୃଢୀଭୂତ ହୋଇଥିଲା । ଥିଲା ଏକ ବିସ୍ତାରିତ ଦୃଷ୍ଟିକୋଣ । ଜାତିଆଣ ଓ 
ସାଂପ୍ରଦାୟିକତାର ବିରୋଧ, ଅସ୍ଶ୍ୟତାର ବିରୋଧ, ରାଜା, ଜମିଦାର ଓ ଶିଳ୍ପପତିମାନଙ୍କର 
ଶୋଷଣ ଓ ଅତ୍ଯାଚାରର ବିରୋଧ । ତାହାସବୁ ସମ୍ବାଦପତ୍ର ପୃଷ୍ଠାରେ ପ୍ରତିଫଳିତ 
ହେଉଥିଲା । ସର୍ବଧର୍ମ ସମନ୍‌ୟକୁ ନେଇ ଭାରତୀୟ ଜାତୀୟତା ଓ ଦରିଦ୍ର ଜନସାଧାରଣଙ୍କ 
ସ୍ବାର୍ଥରକ୍ଷା ପାଇଁ ଲଢିବା ଥିଲା କର୍ଭବ୍ୟ; ଓଡିଶାର ସ୍ଵାର୍ଥ ପାଇଁ ସୀମା ଆନ୍ଦୋଳନ, ବଢି, 
ମରୁଡି ଆଦିରେ ଲୋକଙ୍କର ଦୁର୍ବଶା, ସରକାରୀ ସହାୟତାର ଅଭାବ ଆଦି ଘଟଣାବଳୀର 
ସ୍ପଷ୍ଟ ବିବରଣ ମୋର ସଂପାଦିତ ସମ୍ବାଦପତ୍ର ପୃଷ୍ଠାରେ ସ୍ଥାନିତ ହେଉଥିଲା । ସଂପାଦକୀୟର 
ଭାଷା ଥିଲା ସ୍ପଷ୍ଟ, ନିର୍ଭାକ ଓ ସମାଲୋଚନାମୂଳକ । 

ବହୁ ବର୍ଷ ଦୂଇଟି ଦୈନିକ ସମ୍ବାଦପତ୍ରର ସଂପାଦକ ହୋଇ ରହିବା ଫଳରେ 
ଓଡିଶାକୁ ଜାଣିବାରେ ବହୁ ସୁବିଧା ସୁଯୋଗ ମିଳିଥିଲା । ତା ସହିତ ଥିଲା ଓଡିଶା ପାଇଁ 
ଗର୍ବ ଓ ଅଭିମାନ । ଗୋପବନ୍ଧୁଙ୍କର ଆଦର୍ଶ: 

' ଜଗତ ସଲିଳେ ଭାରତ କମଳ; ତା” ମଧ୍ୟେ କେଶର ପୁଣ୍ୟ ନୀଳାଚଳ! 
ଏହାକୁ ଜୀବନର ବ୍ରତ ରୂପେ ମୁଁ ଗ୍ରହଣ କରିଥିଲି । ତେଣୁ ପଦ୍ଧର କେଶର ଭାବରେ 
ଓଡିଶାର ଅଭ୍ୟୁଦୟ ହିଁ ଥିଲା ନିଜର ଧ୍ୟେୟ ଓ ଶ୍ରେୟ | ସ୍ଵାଧୀନତୋତ୍ତର ଓଡିଶାର 
ନେତୃତ୍ଵ ନେଇ ଡକ୍ଟର ମହତାବ କହିଥିଲେ-“ ' ସାଧୀନତା ପରେ ଦେଶ ଆଗଉଛି, କିନରୁ 
ଓଡିଶା ବହୁ ପଛରେ ପଡିଥିବା ଯୋଗୁଁ ଦଉଡିବା ଦରକାର ।” ? ଏହାକୁ ସେ “ ‘ ଡବଲ 
ମାର୍ଚ୍ଚ ଅର୍ଡର” ' ବୋଲି କହୁଥିଲେ | ମୁଁ ଏହାର ପୂର୍ଣ ସମର୍ଥନ କରୁଥିଲି । କିନ୍ତୁ ମହତାବବାବୁ 
ଓଡିଶା ଛାଡି କେନ୍ଦ୍ରକୁ ଚାଲିଗଲେ ଏବଂ ପରେ ଯେତେବେଳେ ପୁଣି ମୁଖ୍ୟମନ୍ତ୍ରୀ ହୋଇ 
ଆସିଲେ, ସେତେବେଳେ ରାଜନୈତିକ ଅସ୍ଥିରତା ଏପରି ଲାଗି ରହିଲା ଯେ ବିଶେଷ 
କିଛି କରିପାରିଲେ ନାହିଁ । ତାଙ୍କ ପରେ ମଧ୍ୟ ଏହି ଅସ୍ଥିରତା ଥିଲା ଓଡିଶାର ଭାଗ୍ୟ । 

ସାମ୍ବାଦିକ ଥିବାବେଳେ ଭାରତର ବହୁ ରାଜ୍ୟ ଓ ପୃଥିବୀର ବହୁ ଦେଶ ବୁଲିଛି । 
ଚାରିଆଡେ ଅଗ୍ରଗତିର ସ୍ଵର ଓ ସମ୍ପବିର ପ୍ରଚେଷ୍ଟା । କିନ୍ତୁ ଦୀର୍ଘକାଳୀନ ଅସ୍ଥିରତା 
ଯୋଗୁଁ ଓଡିଶାର ଅଗ୍ରଗତି ସ୍ତିମିତ, ଏହାହିଁ ମନକୁ ଆଲୋଡିତ କରିଛି । ସାମ୍ବାଦିକ 
ଭାବରେ ଦେଶ ପାଇଁ ଦାୟିତ୍ଵ ଓ ରାଜ୍ୟପାଇଁ ନିଜର କର୍ଭବ୍ୟ ତୁଲାଇବା ପାଇଁ ପାରୁ 
ପର୍ଯ୍ୟନ୍ତ ଚେଷ୍ଟା କରିଛି । 

ସାମ୍ବାଦିକ ଜୀବନ ପରେ ୧୯ ୭ ୧ ମସିହାରେ ପାର୍ଲାମେଣ୍ଟ ସଦସ୍ୟ ଭାବରେ ଓ 
ପରେ ଇନ୍ଦିରା ଗାନ୍ଧୀଙ୍କ ମନ୍ତ୍ରୀ ପରିଷଦରେ ଉପମନ୍ତ୍ରୀ, ରାଷ୍ଟ୍ରମନ୍ତ୍ରୀ ଓ କ୍ୟାବିନେଟ୍‌ ମନ୍ତ୍ରୀ 
ଭାବରେ କାର୍ଯ୍ୟ କରିଛି ଏବଂ ସେଠାରେ ରହି ନିଜ ମନ୍ତ୍ରାଳୟର ଦାୟିତ୍ଵ ତୁଲାଇବା 
ସହିତ ଓଡିଶା ପାଇଁ କିଛି ଆଖିଦୂଶିଆ କାର୍ଯ୍ୟ କରିବାର ସ୍ଵପ୍ନ ଦେଖିଛି । କିଛି କରିପାରିବାରେ 
ମଧ୍ୟ ଆନନ୍ଦ ଲାଭକରିଛି । 

ପଣ୍ତିତ ନୀଳକଣ୍ଠ ଦାସ ତାଙ୍କ ଆତ୍ସଜୀବନୀରେ ପଣ୍ତିତ ଗୋପବନ୍ଧୁଙ୍କ ' ଭାଗବତ 
ବ୍ରତ ପାରାୟଣ” ବିଷୟରେ ଏକ ସୁନ୍ଦର ଆଲେଖ୍ୟ ଲେଖିଛନ୍ତି । ଗୋପବନ୍ଧୁଙ୍କ ଗାଁ 
ଘରେ ତାଙ୍କ ସହିତ ନୀଳକଣ୍ଟ ଆଚାର୍ଯ୍ୟ ହରିହର, କୃପାସିନ୍ଧୁ ପ୍ରଭୃତି ବସିଛନ୍ତି । ସଂଧ୍ୟା 
ଆଗତ ପ୍ରାୟ | ଦୂର ଶ୍ମଶାନରେ କେତେଗୁଡିଏ ଚିତା ଜଳୁଛି । ସେମାନେ ସେହିସବୁ 
ଚିତାକୁ ଚାହିଁ ସେଦିନ ପ୍ରତିଜ୍ଞା କରିଥିଲେ, ଜନ୍ନବେଳେ ଯେଉଁ ଓଡିଶା ଥିଲା ବା ବାଲ୍ୟ 
ଜୀବନରେ ଯେଉଁ ଓଡିଶାକୁ ଦେଖିଥିଲେ, ସଂସାରରୁ ବିଦାୟ ନେବାବେଳେ ଯେପରି 
ତାକୁ ଉତ୍କୁଷ୍ଟତର ରୂପରେ ଦେଖିଯିବା | ତାହା ସମସ୍ତଙ୍କ ଜୀବନର ସ୍ଵପ୍ନ ହେବା ଦରକାର । 

ଓଡିଆ ଜାତି ପରି ଭାରତର କୌଣସି ଭାଷାଭାଷୀ ଜାତି ଏତେଦିନ ପରାଧୀନ ଓ 
ଦୁର୍ଦବଶାଗ୍ରସ୍ତ ହୋଇ ରହିନାହିଁ । ୧୫୬୮ ମସିହାରୁ ୧୯ ୪୭ ମସିହା ପର୍ଯ୍ୟନ୍ତ ପ୍ରାୟ 
ଚାରିଶହ ବର୍ଷ ଓଡିଆ ଥିଲା ଏକ ପରାଧୀନ, ଦୁର୍ଦଶାଗ୍ରସ୍ତ ଜାତି । କେବଳ ସେତିକି 
ନୁହେଁ, ଇଂରେଜଙ୍କ ସମୟରେ ଭାରତବର୍ଷ ଥିଲା ଏକ ଉପନିବେଶ । ମାତ୍ର ଓଡିଶା ଥିଲା 
ଉପନିବେଶର ଉପନିବେଶ । ଓଡିଶା ତ ଏକ ସ୍ବତନ୍ତ୍ର ପ୍ରଦେଶ ନ ଥିଲା, ତାହା ଉତ୍ତର ଓ 
ଦକ୍ଷିଣରେ ଅନ୍ୟ ପ୍ରଦେଶ ମାନଙ୍କର ଲାଞ୍ଜ ହୋଇ ରହିଥିଲା । ସେଦିନ ସବୁ କିପରି 
ଥିଲା, ତାହାର ବିବରଣୀ ମୁଁ ଏଠାରେ ଦେବାକୁ ଚାହୁଁ ନାହିଁ । ଦ୍ଵିରୁକ୍ତି ହେଲେ ମଧ୍ୟ 
ଚୁମ୍ମକରେ ଏହା ଉଲ୍ଲେଖ କରିବାର ଉଦ୍ଦେଶ୍ୟ ହେଉଛି, ଓଡିଶାକୁ ଉଠାଇବା ପାଇଁ 
ମଧୁବାବୁ, ଗୋପବନ୍ଧୁଙ୍କର କିପରି ଚିନ୍ତାଧାରା ଥିଲା ଏବଂ ସ୍ଵାଧୀନତା ପରେ ମହତାବ 
ବାବୁ କିପରି ଏକ “ ଡବଲ ମାର୍ଚ୍ଚ ଅର୍ଡର'ର କଥା କହିଥିଲେ; ସବୁବେଳେ ମୋ ମନ 
ଭିତରେ ଏହାର ଗଭୀର ଛାପ ହିଁ କାର୍ଯ୍ୟ କରି ଆସିଛି । 

ବିଭିନ୍ନ ଛାତ୍ର ସଭାରେ ଯୁଧିଷ୍ଠିରଙ୍କ ପ୍ରତି ଶରଶଯ୍ଯାରେ ଥିବା ଭୀଷ୍ଙ୍କର 
ଉପଦେଶର ଉଦ୍ଧାର କରି କହିଛି, ‘ ରାଜଧର୍ମ ବା ରାଜନୀତି ସବୂ ନୀତି ମଧ୍ୟରେ 
ରାଜା ବା ଶ୍ରେଷ୍ଠ ।” କାରଣ ରାଜନୀତି ଠିକ୍‌ ନ ରହିଲେ ଅରାଜକତା ଘଟିବ । ଅର୍ଥନୀତି, 
ସମାଜନୀତି, ଧର୍ମନୀତି ଆଦି ସବୁରେ ବିଭ୍ାଟ ହୋଇଯିବ । ତେଣୁ ଦେଶ କଥା ଚିନ୍ତା 
କଲାବେଳେ ଛାତ୍ର ଓ ଯୁବସମାଜ ରାଜନୀତି କଥା ଚିନ୍ତା କରିବା ଦରକାର । ଏକ 
ଗଣତାନ୍ତିକ ଦେଶରେ ରାଜନୀତି କ୍ଷେତ୍ରରେ ଉନ୍ମଷ୍ଠ ନେତୃତ୍ଵ ନ ରହିଲେ କୌଣସି 
ରାଜ୍ୟ ବା ଦେଶ ଆଗେଇବ ନାହିଁ। ଉତ୍ସାହୀ, ଦେଶପ୍ରେମୀ, ଦୃଢମନା ବ୍ଯକ୍ତି 
ରାଜନୀତିକୁ ଆସିବା ଦରକାର; ଯଦିଓ ରାଜନୀତି ଏକ କଣ୍ଟକିତ ପଥ, କଣ୍ଟା ମାଡି ନ 
ଚାଲିଲେ କେବେ ଚାଲିବା ସାର୍ଥକ ହୁଏ ନାହିଁ । 

ସାମ୍ବାଦିକତା ପରେ ମୁଁ ଚାଳିଶି ବର୍ଷ ପ୍ରତ୍ୟକ୍ଷ ରାଜନୀତିରେ ଥିଲି ଏବଂ ତା' ଭିତରେ 
୧୮ ବର୍ଷ କ୍ଷମତାରେ ରହିଲି । ୧୯ ୭୩-୧୯ ୭୭ ମସିହା ଏବଂ ୧୯୮୦ ମସିହାର 
ପ୍ରଥମାର୍ବ ମୁଁ ଇନ୍ଦିରା ଗାନ୍ଧୀଙ୍କ ମନ୍ତ୍ରିମଣ୍ଡଳରେ ରହିଥିଲି । ୧୯୮୦-୧୯୮୯ ଏବଂ 
୧୯ ୯ ୫ରୁ ୧୯୯୯ ମୁଖ୍ୟମନ୍ତ୍ରୀ ଭାବରେ ରାଜ୍ୟକୁ ପ୍ରତ୍ୟକ୍ଷ ନେତୃତ୍ଵ ଦେବାର ସୁଯୋଗ 
ମିଳିଥିଲା । ପ୍ରଧାନମନ୍ତ୍ରୀ ଇନ୍ଦିରା ଗାନ୍ଧୀ ଓ ରାଜୀବ ଗାନ୍ଧୀଙ୍କର ଅକୁଣ୍ଠ ବିଶ୍ଵାସ ଓ ସମର୍ଥନ 
ମୁଁ ଲାଭ କରିଛି । ନରସିଂହ ରାଓଙ୍କୁ ଭୁବନେଶ୍ବର ଆଣି ସାଧାରଣ ସଭାରେ ପ୍ରତିଜ୍ଞା 
କରାଇଥିଲି- ଦେଶର ପ୍ରଗତିରେ ଓଡିଶା ହେବ ତାଙ୍କର ପ୍ରଧାନ ପରୀକ୍ଷାଗାର ! ଅବଶ୍ୟ 
ଏହାର ବର୍ଷକ ପରେ ସେ ଅଉ କ୍ଷମତାରେ ରହିଲେ ନାହିଁ । ଓଡିଶା ପରି ପଛୁଆ ରାଜ୍ୟ 
ମାନଙ୍କର ଦୃତ ବିକାଶ ପାଇଁ କେନ୍ଦ୍ର ନେତୃତ୍ବର ଅକୁଣ୍ଠ ସାହାଯ୍ୟ ଓ ସମର୍ଥନ ଆବଶ୍ୟକ । 

ସାମ୍ବାଦିକ ଭାବରେ, ରାଜନୈତିକ କର୍ମୀ ଭାବରେ, କେନ୍ଦ୍ର ମନ୍ତ୍ରୀ, ଓଡ଼ିଶାର 
ମୁଖ୍ୟମନ୍ତ୍ରୀ ଭାବରେ ମୁଁ ଅହରହ ଉଦ୍ୟମ କରିଛି ଓଡ଼ିଶାର ଉନ୍ନତିପାଇଁ, ଗରିବ 
ଲୋକମାନଙ୍କର ଭାଗ୍ୟ ପରିବର୍ଭନ ପାଇଁ, ଛାତ୍ର ଯୁବକମାନଙ୍କ ମଧ୍ୟରୁ ହତାଶାର ଭାବ 
ଦୂର କରି ଉଚ୍ଟାଭିଳାଷ ଜାଗ୍ରତ କରାଇବା ପାଇଁ । 

ମଝିରେ ପାଞ୍ଚବର୍ଷ ଆସାମର ରାଜ୍ୟପାଳ ଭାବରେ ଦାୟିତ୍ଵ ନେଇଥିଲି । ସେହି 
ପାଞ୍ଚ ବର୍ଷ ମଧ୍ୟରେ ଆସାମକୁ ବିଭିନ୍ନ କ୍ଷେତ୍ରରେ ବିକଶିତ କରିବାପାଇଁ ଉଦ୍ୟମ କରିଥିଲି । 


9 ୦ ୦ ୯ ମସିହା ଡିସେମ୍ବର ୧୧ ତାରିଖରେ ମୁଁ ଆସାମର ରାଜ୍ୟପାଳ ଭାବରେ 
ଶପଥ ନେଲି ଏବଂ ତା ପରଦିନ ବିଧି ଅନୁସାରେ ଶକ୍ତିପୀଠ କାମାକ୍ଷା ଦର୍ଶନ କଲି | 
ତାହାପରେ ମୁଁ ସ୍ଥିର କଲି ଆସାମର ସବୁଠାରୁ ମାନ୍ୟ, ସମ୍ମାନିତ ମହାପୁରୁଷ ଶ୍ରୀମନ୍ତ 

ଶଙ୍କରଦେବଙ୍କ ଜନ୍ମସ୍ଥାନକୁ ଯିବି । ଶ୍ରୀମନ୍ତ ଶଙ୍କରଦେବ ପାଞ୍ଚ ଶହ ବର୍ଷ ପୂର୍ବରୁ ଜୀବିତ 
ଥିଲେ, ଜଗନ୍ନାଥ ଦାସଙ୍କ ପରି ଭାଗବତ ଲେଖିଥିଲେ ଏବଂ ହରିବଂଶ କାବ୍ୟ ଭଳି 
କୃଷ୍ଣଙ୍କ ଜୀବନୀ ଆଧାରିତ “ କୀର୍ରନ ଘୋଷା' ନାମରେ ଏକ ବିଶାଳ ପୁସ୍ତକ ରଚନା 
କରିଥିଲେ ଏବଂ ତା” ଭିତରେ “ଓରେଷା ବର୍ଣ୍ଣନଂ ବି ଥିଲାଓ ଯେଉଁଥିରେ ଓଡ଼ିଶା ଓ 
ଶ୍ରୀଜଗନ୍ନାଥଙ୍କ ସଂପର୍କରେ ସମସ୍ତ ବର୍ଣ୍ଣନା ଅଛି । ଯେଉଁଠି ସେ ଜନ୍ମ ହେଇଥିଲେ 
ସେଇଠିକି ମୁଁ ଯାଇଥିଲି । 
ତାଙ୍କ ଜନ୍ମସ୍ଥାନ ଦର୍ଶନ କଲି । ସେଇଠି ଗୋଟିଏ ବଡ଼ ସତ୍ର ଅଛି । ସତ୍ର 

କହିଲେ ଆସାମରେ ମଠ, ବିଦ୍ୟାଳୟ, କାର୍ଯ୍ୟାଳୟ, କର୍ମସ୍ଥଳୀ, ଶି କାରିଗରୀ, 
ନାଟ୍ୟ ବା ନୃତ୍ୟଶାଳାର ଅନୁଷ୍ଠାନ ଆଦିକୁ ବୁଝାଏ । ତାହା ଛଡ଼ା ଅଛନ୍ତି କୀର୍ଭନ ଦଳ- 
ଯେଉଁଠି କୃଷ୍ଣ ନାମ କୀର୍ଭନ କରାଯାଏ | ସତ୍ର ହେଉଛି ଆସାମ ସମାଜରେ ଖୁବ୍‌ ଆଦୃତ 
ହେଉଥିବା ସ୍ଥାନ | ସେ ଦୃଷ୍ଟିରୁ ଶଙ୍କର ଦେବଙ୍କ ଜନ୍ଧସ୍ଥାନ ମୁଁ ଦର୍ଶନ କଲି । 

ତାହା ପରେ ତାଙ୍କର କର୍ମଭୂମି ମାଜୁଲି, ଯାହା ପୃଥିବୀର ସବୁଠୁ ଅଧ୍ୟୁଷିତ ଦ୍ଵୀପର 
ମାନ୍ୟତା ପାଏ । ସେଠି ମଧ୍ୟ ତାଙ୍କ ଦ୍ଵାରା ସ୍ଥାପିତ ବିଭିନ୍ନ ସତ୍ର ଦର୍ଶନ କରିଥିଲି । 
ରାଜ୍ୟପାଳ ଭାବରେ ପ୍ରଥମେ ଆମେ ସେଠାରେ ସମ୍ବର୍ବିତ ହୋଇଥିଲୁ । ମାଜୁଲି ଦୀପ 
ସୁରକ୍ଷିତ ରହୁ ବୋଲି ଆସାମ ବାସୀଙ୍କର ଏକ ପ୍ରଧାନ ଦାବି । କାରଣ ୫୦ ବର୍ଷ ତଳେ 
ଭୟଙ୍କର ଭୂମିକମ୍ପ ଫଳରେ ତାହାର ଅଧିକାଂଶ ଅଞ୍ଚଳ ନଷ୍ଟ ହୋଇଯାଇଥିଲା | ତା'ର 
ସୁରକ୍ଷା ଆସାମବାସୀଙ୍କ ପାଇଁ ଏକ ବଡ଼ ପ୍ରଶ୍ନ | ସେଥିପାଇଁ ମୁଁ ବ୍ରହ୍ମପୁତ୍ର ବୋର୍ଡ଼କୁ ଡାକି 
ତାହାର ସୁରକ୍ଷା ପାଇଁ କି କି ପଦକ୍ଷେପ ନିଆଯାଇ ପାରିବ ସେ ବିଷୟରେ ଆଲୋଚନା 
କରିଥିଲି । 

ଯେଉଁ ବ୍ରହ୍ମପୁତ୍ର ନଦୀକୁ ନେଇ ଆସାମ ଗର୍ବ କରେ ତା’ ଭିତରକୁ ମଧ୍ୟ ମୁଁ 
ସପରିବାର ବୁଲି ଯାଇଥିଲି ବ୍ରହ୍ମପୁତ୍ର ବିଷୟରେ କିଛି ଜାଣିବାପାଇଁ | ସେଠାରୁ ଫେରିବା 
ପରେ ମୋର ପରବର୍ରୀ ଲକ୍ଷ୍ଯ ଥିଲା ଆସାମର ସବୁ ଜିଲ୍ଲା ବୁଲି ଦେଖିବି । ଆସାମ 
ଛାଡ଼ିବା ପୂର୍ବରୁ ପ୍ରାୟ ସବୁ ଜିଲ୍ଲା ବୁଲି ଦେଖିଛି । ଆସାମ ବିଷୟରେ ସବିଶେଷ ଜାଣିବା 
ପାଇଁ ଆସାମର ଇତିହାସ ପଡ଼ିଛି । ଲୋକକଳା ଓ ଅନ୍ୟାନ୍ୟ ବିଷୟରେ ଜାଣିବାପାଇଁ 
ତତ୍‌ସଂପର୍କିତ ବହିଗୁଡ଼ିକ ପଢ଼ାପଢ଼ି କରିଛି । ସିଧାସଳଖ ଲୋକମାନଙ୍କ ସହିତ ମିଶି 
ଆସାମ ବିଷୟରେ ଅଧିକ ଜାଣିବାକୁ ଚେଷ୍ଟା କରିଛି । 

ଆସାମରେ ଶଙ୍କରଦେବଙ୍କର ଆଉ ଗୋଟିଏ ବଡ଼ କର୍ମସ୍ଥଳୀ ଅଛି । ସେଠି 
ଶଙ୍କରଦେବଙ୍କ ପ୍ରତିଷ୍ଠିତ ଅନେକ ମଠ (ସତର) ଅଛି । ସେହି ସତ୍ରକୁ ବୁଲିଯିବା ପାଇଁ 

ମହିଳାମାନଙ୍କୁ ଅନୁମତି ଦିଆଯାଉ ନଥିଲା । ଏହି ପ୍ରଥା ପ୍ରାୟ ୩୦ ୦ ବର୍ଷ ଧରି ସେଠାରେ 
ପ୍ରଚଳିତ ରହିଥିଲା । ମାତ୍ର ମୁଁ ସେଠାକୁ ମହିଳାମାନଙ୍କୁ ସାଙ୍ଗରେ ଧରି ଯାଇଥିଲି ଏବଂ 
ସେଠାର କର୍ମକର୍ରାଙ୍କୁ ବୁଝାଇ ମହିଳାମାନଙ୍କୁ ସତ୍ର ମଧ୍ଯରେ ପ୍ରବେଶ କରାଇବାରେ 
ସଫଳ ହୋଇଥିଲି । ସେ ସମୟରେ ଏହା ଏକ ଏତିହାସିକ କାର୍ଯ୍ୟ ବୋଲି ବିଭିନ୍ନ 
ଗଣମାଧ୍ୟମରେ ପ୍ରଚାରପ୍ରସାର ହୋଇଥିଲା । କେତେକ ବିପକ୍ଷବାଦୀ ଏ ବାବଦରେ 
ବହୁ ବିରୋଧ ମତ, ମନ୍ତବ୍ୟ ମଧ୍ୟ ଦେଇଥିଲେ । ଏକବିଂଶ ଶତାଦ୍ଦୀରେ ମନ୍ଦିର ପ୍ରବେଶ 
କ୍ଷେତ୍ରରେ ପୁରୁଷ-ନାରୀ ଭେଦଭାବ ରହିବା ଉଚିତ ନୁହେଁ । ବିଶେଷକରି ଶଙ୍କରଦେବ 
ସଂକୀର୍ଣତାରେ ଆଦୌ ବିଶ୍ଵାସ କରୁନଥିଲେ | ଜାତି ଓ ସଂପ୍ରଦାୟ ମଧ୍ୟରେ କୌଣସି 
ଭେଦଭାବ ରଖୁନଥିଲେ । ମହିଳାମାନଙ୍କୁ ସେ ଅଗ୍ରାଧିକାର ଦେଉଥିଲେ | ସେ ଦୃଷ୍ଟିରୁ 
ମହିଳାମାନଙ୍କର ମନ୍ଦିର ପ୍ରବେଶ କ୍ଷେତ୍ରରେ କୌଣସି ଆପରି ନ ରହିବା କଥା ଏବଂ 
ଲୋକମାନେ ଏହାର ବିରୋଧ ନକରିବା ଉଚିତ । 

ତାହାପରେ ଏକ ମୁସଲମାନମାନଙ୍କର ଆସ୍ଥାନକୁ ଯାଇଥିଲି । ତାଙ୍କର ନାମ 
ଥିଲା ଆଜାନ୍‌ ପୀର | ସେଠାରେ ମଧ୍ୟ ମହିଳାମାନଙ୍କର ପ୍ରବେଶ ନିଷେଧ ଥିଲା । 
ଏଠାରେ ମସ୍କିଦ୍‌ରେ ମହିଳାମାନଙ୍କୁ ନମାଜ ପଢ଼ିବା ପାଇଁ ଅନୁମତି ଦିଆଯାଉନଥିଲା | 
କେବଳ ଆସାମ ପ୍ରଦେଶ ନୁହେଁ, ଓଡ଼ିଶା ତଥା ଭାରତବର୍ଷର ଅଧିକାଂଶ ମସ୍କିଦ୍‌ରେ 
ମହିଳାମାନଙ୍କୁ ମସ୍‌ଜିଦ୍‌ ଭିତରକୁ ଯିବାପାଇଁ ଅନୁମତି ଦିଆଯାଏ ନାହିଁ । ମୁଁ ଦେଖିଲି, 
ଏହା ମଧ୍ୟ ଏକ କୁସଂସ୍କାର | ଏହାକୁ ଦୂର କରିବାକୁ ହେବ | ତେଣୁ ସେହି ମସ୍ଜିଦ୍ର 
ମୁଖ୍ୟ ପ୍ରଚାରକ ଥିବା ଆଜାନ୍‌ ପୀର୍‌ଙ୍କ କବର ଦିଆଯିବା ସ୍ଥାନକୁ ଯାଇ ସମ୍ମାନ 
ଦେଇଥିଲି । ଏବଂ ତାହା ପରେ ମହିଳାମାନଙ୍କୁ ଧରି ସେହି ମସ୍‌ଜିଦ୍‌ରେ ନମାଜ 
ପଢ଼ିବା ପାଇଁ ପ୍ରବେଶ କରାଇଥିଲି | 

ସେତେବେଳେ କଲିକତାରୁ ପ୍ରକାଶପାଉଥିବା ˆ ଦି ଟେଲିଗ୍ରାଫ୍‌'ରେ ` ହିଷ୍ଟୋରିକ୍‌ 
ନମାଜ୍‌' ଶିରୋନାମରେ ଏହି ଖବର ପ୍ରକାଶ ପାଇଥିଲା । କାରଣ ଆସାମରେ ଏହା 
ପୂର୍ବରୁ ମସ୍ଜିଦ୍‌ ମଧ୍ୟକୁ ମହିଳାମାନେ ଯାଇ ପାରୁ ନଥିଲେ । 

ଲକ୍ଷ୍ୟ କରିଥିଲି ଯେ ଓଡ଼ିଶାର ପୁରାତନ କାଂସ୍ୟ ଶିଳ୍ପ ଓ ବସ୍ତ୍ରଶିନ ପରି ଆସାମରେ 
ମଧ୍ୟ କେତେକ ପୁରାତନ ଶିଛ ରହିଛି । ସେଥିମଧ୍ୟରୁ କାଂସ୍ୟ ଶିଳ୍ପ ଖୁବ୍‌ ଅବହେଳିତ 
ଅବସ୍ଥାରେ ରହିଛି । ଏହି ଶିଳ୍ପରେ ପୁରାତନ ପ୍ରସ୍ତୁତି ପ୍ରଣାଳୀ ଅନୁସୃତ ହେଉଥିବାରୁ 
ଏଥିପ୍ରତି ଲୋକମାନଙ୍କର ଆଗ୍ରହ କମିକମି ଯାଉଛି । କେବଳ ବିବାହ ବେଳେ 
କଂସାବାସନର ଚାହିଦା ରହୁହି । ଓଡ଼ିଶାର ବାଳକାଟି କାଂସ୍ୟ ଶିଳ୍ପ ପରି ଆଧୁନିକ 

ଯନ୍ତ୍ରପାତିର ବ୍ୟବହାର କରିବା ପାଇଁ ମୁଁ ଏଠାକାର କାଂସ୍ୟ କାରିଗରମାନଙ୍କ ଉତ୍ସାହିତ 
କଲି ଏବଂ ଏଥିପାଇଁ ମୁଖ୍ୟମନ୍ତ୍ରୀଙ୍କ ପାଣ୍ଠିରୁ ପାଞ୍ଚ କୋଟି ଟଙ୍କା ଅନୁଦାନ ଦେବାର 
ବନ୍ଦୋବସ୍ତ କରାଇଲି । ଏହାପରେ ସେଠାରେ ଏକ କୋ-ଅପରେଟିଭ୍‌ ଗଠନ 
କରାଗଲା । ଏହା ଫଳରେ କଂସା କାରିଗରମାନଙ୍କର ଅବସ୍ଥା ଧୀରେ ଧୀରେ ସୁଧୁରିବାରେ 
ଲାଗିଛି । 

ଏଣୁ ଅର୍ଥନୈତିକ କ୍ଷେତ୍ରରେ ଆସାମବାସୀଙ୍କୁ ସାହାଯ୍ୟ କରିବା ଏବଂ ଧାର୍ମିକ 
କ୍ଷେତ୍ରରେ ଯେଉଁ ସବୁ ପରମ୍ପରା ରହିଛି ତାହାକୁ ରକ୍ଷାକରିବା ପାଇଁ ମୁଁ ବିଭିନ୍ନ ପ୍ରକାର 
କାର୍ଯ୍ୟ କରିଛି । ମୋର ଆତ୍ସସନ୍ତୋଷ ଏହି ଯେଉଁ ପାଞ୍ଚ ବର୍ଷ ଆସାମର ରାଜ୍ୟପାଳ 
ପଦରେ ରହିଛି, ସେହି କାର୍ଯ୍ୟକାଳ ମଧ୍ୟରେ ଆସାମରେ କିଛି ଭଲ କାମ କରିପାରିଛି । 

ମୁଁ ଆସାମକୁ ଆସିଲା ବେଳେ ଯେଉଁ ଭୀଷଣ ହିଂସାପୂର୍ଣ କାର୍ଯ୍ୟସବୁ ଚାଲିଥିଲା 
ସେ ସଂତ୍ରାସବାଦୀ କାର୍ଯ୍ୟ ବହୁ ପରିମାଣରେ କମିଯାଇଛି । ସେତେବେଳେ ଆସାମରେ 
ସଂଧ୍ୟାବେଳେ ବୁଲିବା ନିରାପଦ ନଥିଲା | ଉଲ୍ଫା ବୋଲି ଗୋଟିଏ ସଂତ୍ରାସବାଦୀ 
ସଂଗଠନ ଥିଲା | ସେମାନେ କିପରି ହିଂସାତ୍ୃକ ପନ୍ନା ଛାଡ଼ି ସମାଜର ମୁଖ୍ୟସ୍ତୋତକୁ 
ଫେରିପାରିବେ ସେଥିପାଇଁ ମୁଁ ଉଦ୍ୟମ କରିଥିଲି | ତେଣୁ କେନ୍ଦ୍ର ସହିତ ଯୋଗାଯୋଗ 
କରି ଶାନ୍ତି ପୂର୍ଣ୍ଣ ଆଲୋଚନାପାଇଁ ଆବଶ୍ୟକ ପଦକ୍ଷେପ ନେଇଥିଲି । ଏହା ଫଳରେ 
ଉଲ୍ଫାମାନେ ବହୁ ପରିମାଣରେ ଆତ୍ସସମର୍ପଣ କରିଥିଲେ ଓ ଅବସ୍ଥା ପୂର୍ବାପେକ୍ଷା 
ଶାନ୍ତିପୂର୍ଣ୍ଣ ରହିଛି । ମାତ୍ର ତାଙ୍କର କେତେକ ଅଂଶ ମଝିରେ ମଝିରେ ନିଜର ସ୍ପିତି 
ବଜାୟ ରଖିବାପାଇଁ କେଉଁଠି କେମିତି ବୋମା ଫୁଟାଇ ଦେଉଛନ୍ତି । 

ଏ କ୍ଷେତ୍ରରେ ସରକାରଙ୍କର ବହୁ ଦାୟିତ୍ଵ ରହିଛି । ରାଜ୍ୟପାଳ ଭାବରେ ମୁଁ 
ସରକାରଙ୍କୁ ପୂର୍ଣ ସହଯୋଗ କରିଛି । ରାଜ୍ୟପାଳଙ୍କ କାମ ହେଉଛି ସାଂସ୍କୃତିକ କ୍ଷେତ୍ରରେ 
କାର୍ଯ୍ୟ କରିବା ଏବଂ ରାଜନୀତିକ କ୍ଷେତ୍ରରେ ସରକାରଙ୍କୁ ସାହାଯ୍ୟ କରିବା । ସେହି 
କାର୍ଯ୍ୟଟି ମୁଁ କରିପାରିଛି ବୋଲି ମୋର ଧାରଣା | 

ଆସାମର ବିଶ୍ବବିଦ୍ୟାଳୟଗୁଡ଼ିକରେ ମଝିରେ ମଝିରେ ଅଶାନ୍ତି ଦେଖାଯାଉଥିଲା । 
ବିଶ୍ବବିଦ୍ୟାଳୟର ଅଧ୍ଯାପକମାନେ ସେହି ବିଶ୍ଵବିଦ୍ୟାଳୟର କୁଳପତି ନିର୍ବାଚିତ ହେବା 
ଯୋଗୁଁ ଏପରି ଅଶାନ୍ତି ଲାଗି ରହୁଥିଲା | ଅଧ୍ୟାପକମାନେ କୁଳପତି ହେବାପାଇଁ ଛାତ୍ର ଓ 
ଅନ୍ୟାନ୍ୟ ସହକର୍ମୀଙ୍କୁ ମତାଇ ନିଜନିଜର ପକ୍ଷଭୁକ୍ତ କରିବାରେ ବ୍ଯସ୍ତ ରହୁଥିଲେ | 
ପରସ୍ପର ମଧ୍ୟରେ ଭର୍ଷା ବୃଦି ପାଉଥିଲା । ଜଣେ ଅଧ୍ୟାପକ କୁଳପତି ହେଇଗଲା 
ପରେ ଅନ୍ୟମାନେ ତାଙ୍କୁ ସହି ପାରୁ ନଥିଲେ | ସମ୍ମାନ ଦେଉ ନଥିଲେ | ଅସହଯୋଗ 

କରୁଥିଲେ | ଏମତି ବହୁ ସମସ୍ୟା ସୃଷ୍ଠି ହେଉଥିଲା | ଏଭଳି ସମସ୍ୟାର ସମାଧାନ ପାଇଁ 
ମୁଁ ପ୍ରଥମେ ତିନୋଟି ବିଶ୍ବବିଦ୍ୟାଳୟରେ ଯୋଗ୍ୟବ୍ୟକ୍ତିମାନେ ବାହାରୁ ଆସି କୁଳପତି 
ରହିବା ପାଇଁ ନିଷ୍ପରି ନେଲି । ଅବଶ୍ୟ ଏଭଳି ବ୍ୟବସ୍ଥା ମୁଁ ନିଜେ ତିଆରି କରିନାହିଁ, 
ତାହା ନିୟମ ଅନୁସାରେ ହୋଇଛି । ଏଥିପାଇଁ ଏକ ତିନି ଜଣିଆ କମିଟି ଗଠନ 
କରାଗଲା । ଏଥିରେ ସରକାରଙ୍କ ପ୍ରତିନିଧି, ବିଶ୍ଵବିଦ୍ୟାଳୟର ପ୍ରତିନିଧି ଓ ରାଜ୍ୟପାଳଙ୍କ 
ପ୍ରତିନିଧି ରହିଲେ । ପ୍ରତି କମିଟି ବିଶ୍ବବିଦ୍ୟାଳୟ ବାହାରର ଯେଉଁ ଯୋଗ୍ୟବ୍ୟକ୍ତିମାନଙ୍କ 
ନାମ ସୁପାରିଶ କଲେ ସେମାନଙ୍କ ମଧ୍ୟରୁ ଯିଏ ଉଜ୍ଜଷ୍ଟ ତାଙ୍କୁ କୁଳପତି କରାଗଲା। 
ଏପରି କରାଯିବା ଫଳରେ ପୂର୍ବରୁ ଯେଉଁ ସମସ୍ୟା ସୃଷ୍ଟି ହେଉଥିଲା ତାହା ବହୁ ପରିମାଣରେ 
ସମାଧାନ ହୋଇପାରିଲା | 

ଏହାଛଡ଼ା ବିଶ୍ବବିଦ୍ୟାଳୟର ଅଧ୍ୟାପକମାନଙ୍କ ମଧ୍ୟରେ ବହୁତ ଅସନ୍ତୋଷ ଥିଲା । 
ଭାରତ ସରକାରଙ୍କ ଅନୁସାରେ ତାଙ୍କର କାର୍ଯ୍ୟକାଳ ୬୦ ବର୍ଷ ଥିବା ବେଳେ ସେମାନେ 
ଦୀର୍ଘ ଦିନରୁ ୬୫ ବର୍ଷ କରାଯିବାକୁ ଦାବି କରିଆସୁଥିଲେ ! ଏଥିପାଇଁ ମୁଁ ସରକାରଙ୍କୁ 
ପ୍ରଭାବିତ କରି ତାହାକୁ କାର୍ଯ୍ୟକାରୀ କରାଇଲି । ଅନେକ ଦିନ ଧରି ଅର୍ଥ କମିଶନ୍‌ 
ତରଫରୁ ଥିବା ବକେୟା ପଇସା ଦିଆଯିବାର ବନ୍ଦୋବସ୍ତ କରାଇଲି । ତେଣୁ ମୋ 
ସମୟରେ ବିଶ୍ବବିଦ୍ୟାଳୟର କୂଳପତି ଚୟନ ଓ ପରିଚାଳନାର ଉନ୍ନତି ନିମନ୍ତେ ଆବଶ୍ୟକ 
ପଦକ୍ଷେପ ନିଆଯାଇ ପାରିଲା । 

ମୋ ସମୟରେ ଆସାମର ସାହିତ୍ୟ କ୍ଷେତ୍ରରେ ମଧ୍ୟ ବହୁତ କିଛି କରାଯାଇଛି | 
ରାଜ୍ୟପାଳ ହୋଇ ଆସିବା ପରେ ଆସାମ ସାହିତ୍ୟସଭା ପକ୍ଷରୁ ଏକ ପ୍ରତିନିଧି ଦଳକୁ ମୁଁ 
ଓଡ଼ିଶା ପଠାଇଥିଲି । ସେମାନେ ଓଡ଼ିଶାର ବିଭିନ୍ନ ସ୍ଥାନରେ ଓଡ଼ିଶାର ଲୋକମାନଙ୍କ ସହ 
ମିଶି ଆସାମର କଳା ଓ ସତ୍ରୀୟ ନୃତ୍ୟ ଆଦି ପ୍ରଦର୍ଶନ କରିଥିଲେ | ଭାବବିନିମୟ ମଧ୍ୟ 
କରିଥିଲେ । ଆମ ଓଡ଼ିଶା, ଉକୁଳ ସାହିତ୍ୟ ସମାଜ ଓ ଓଡ଼ିଶା ସାହିତ୍ୟ ଏକାଡେମୀ 
ପକ୍ଷରୁ ବିଭିନ୍ନ ସଭା କରାଯାଇ ସେମାନଙ୍କ ସହ ଭାବର ଆଦାନ ପ୍ରଦାନ କରାଯାଇଥିଲା | 
ସେମାନେ ମଧ୍ୟ ଓଡ଼ିଶାବାସୀଙ୍କୁ ଆସାମ ଆସିବାକୁ ନିମନ୍ତ୍ରଣ କରିଥିଲେ । ତାଙ୍କର 
ଏଠାରେ ବହୁତ ବଡ଼ ଧରଣର ଏକ ସାହିତ୍ୟ ସଭା ହୁଏ । ଲକ୍ଷାଧିକ ଲୋକଙ୍କର 
ସମାଗମ ହୁଏ । ଏହି ଅବସରରେ ଓଡ଼ିଶାର ବହୁ ପ୍ରତିଷ୍ଣିତ ସାହିତ୍ୟିକ ଆସାମ ଆସିଛନ୍ତି । 
ଦୁଇ ରାଜ୍ୟର ସାହିତ୍ୟକମାନଙ୍କ ମଧ୍ୟରେ ଭାବବିନିମୟ ହୋଇଛି | 

ଦୁଇ ରାଜ୍ୟର କଳା-ସଂସ୍କୃତିର ଆଦାନପ୍ରଦାନ ପାଇଁ ମଧ୍ୟ ଅନେକ କାର୍ଯ୍ୟ 
କରାଯାଇଛି । ଆମ ଓଡ଼ିଶାର ପ୍ରସିଦ୍ଧ ଓଡ଼ିଶୀ ନୃତ୍ୟ, ଗୋଟିପୁଅ ନୃତ୍ୟ ଓ ଓଡ଼ିଶୀ 

ସଂଗୀତ ଆସାମ ରାଜଭବନରେ ପରିବେଷଣ କରାଯାଇଛି | ଏହି ସବୁ ଓଡ଼ିଶୀ କଳା- 
ସଂଗୀତ ଆସାମର ଲୋକମାନଙ୍କ ଦ୍ଵାରା ଉଚ୍ଚ ପ୍ରଶଂସିତ ହୋଇଛି । ଇଶ୍ତିଆନ୍‌ 
ଆମ୍ବାସାଡ଼ାର ଅଫ୍‌ ଇଣ୍ଡୋନେସିଆ ଏହାକୁ ଖୁବ୍‌ ପ୍ରଶଂସା କରିଥିଲେ | ଆସାମର 
ଯେଉଁ ସବୁ ଲୋକକଳା ଅଛି ସେସବୁକୁ ରାଜଭବନରେ ପ୍ରଦର୍ଶନ କରିବା ପାଇଁ 
ସୁଯୋଗ ଦିଆଯାଇଛି | ସେମାନେ ମଧ୍ୟ ସେମାନଙ୍କର କଳା କୌଶଳ ପ୍ରଦର୍ଶନ କରି 
ଖୁବ୍‌ ଉତ୍ସାହିତ ହୋଇଛନ୍ତି | ରାଜଭବନ ଗୋଟିଏ ସ୍ଥାନ ଯାହା ସମସ୍ତଙ୍କର ମିଳ ନସ୍ପଳ 
ଓ ତାହାକୁ ମୁଁ ସେହିପରି ଭାବରେ ବ୍ୟବହାର କରିଛି । 

ଆଉ ଗୋଟିଏ ଉଲ୍ଲେଖନୀୟ କାର୍ଯ୍ୟ ହେଉଛି ' ଭରେଷା ବର୍ଣ୍ଣନ'ର ଓଡ଼ିଆ ଅନୁବାଦ 
ପ୍ରକାଶନ | ଏହି ପ୍ରକାଶନ ପାଇଁ ପୁରୀର ଶ୍ରୀଜଗନ୍ନାଥ ଚେତନା ଗବେଷଣା ପ୍ରତିଷ୍ଠାନକୁ 
ମୁଁ ଆର୍ଥିକ ଅନୁଦାନ ଦେଇଥିଲି ଏବଂ ନିଜେ ରହି ପୁରୀଠାରେ ତାହାର ଉନ୍ମୋଚନ 
କରିଥିଲି । ଏହା ଓଡ଼ିଶା ସହିତ ଓ ଶ୍ରୀଜଗନ୍ନାଥଙ୍କ ସହିତ ଶ୍ରୀମନ୍ତ ଶଙ୍କରଦେବଙ୍କୁ ଓ 
ଆସାମକୁ ଯ଼ୋଡ଼ିବାର ଏକ ମାଧ୍ୟମ ଥିଲା ବୋଲି ମୁଁ ମନେକରେ | ପରବର୍ରୀ କାଳରେ 
ଏହି ପ୍ରତିଷ୍ଠାନ ଓ ଆସାମ ସାହିତ୍ୟ ସଭା ଦ୍ଵାରା ମିଳିତ ଭାବରେ ଗୌହାଟୀଠାରେ 
' ଶଙ୍କରଦେବ ଓ ଶ୍ରୀଜଗନ୍ନାଥ” ଶୀର୍ଷକରେ ଏକ ଜାତୀୟ ଆଲୋଚନାଚକ୍ରର ଆୟୋଜନ 
ମଧ୍ୟ କରାଇଥିଲି | ଏଥିରେ ଓଡ଼ିଶା ଓ ଆସାମର ବହୁ ଗବେଷକ ଯୋଗ ଦେଇଥିଲେ । 

ଆସାମର ପ୍ରଥମ ଗାଳିକ ଲକ୍ଷ୍ମୀନାଥ ବେଜବଡ଼ୁଆଙ୍କ ସଂପର୍କରେ ମଧ୍ୟ ମୁଁ କିଛି 
ପଦକ୍ଷେପ ନେଇଥିଲି । ତାଙ୍କର କର୍ମଭୂମି ଥିଲା ସମ୍ବଲପୁର | ସେଠାରେ ତାଙ୍କର ଏକ 
ଘର ଅଛି । ତାହା କିପରି ସୁରକ୍ଷିତ ରଖାଯିବ ଏବଂ ଆସାମ ସରକାରଙ୍କୁ ସ୍ମାରକୀ 
ଭାବରେ ହସ୍ତାନ୍ତର କରାଯିବ ସେ ଦିଗରେ ଉଦ୍ୟମ କରିଥିଲି । କିନ୍ଧୁ ସେ ଜାଗା ଉପରେ 
ବହୁ ମାଲି ମକଦମା ଚାଲିଥିବାରୁ ଓ ଉଦ୍ୟମ ସଫଳ ହୋଇପାରିନାହିଁ । କିନ୍ଧୁ ଓଡ଼ିଶା 
ସରକାର ଏବଂ ଆସାମ ସରକାରଙ୍କ ମଧ୍ୟରେ ଏ ସଂକ୍ରାନ୍ତୀୟ ପତ୍ର ବିନିମୟ ହେଇଛି । 
ମୋର ଆଶା, ଏହା ଅଚିରେ ଫଳପ୍ରଦ ହେବ । 

ଆସାମରେ ସ୍ଵାମୀ ନିଗମାନନ୍ଦଙ୍କର ଏକ ନିର୍ବିକଳ୍ପ ସିଵିସ୍ପଳ ଥିଲା । କିନ୍ତୁ ସେଠାକୁ 
ଯିବା ପାଇଁ ପାହାଚ ନଥିଲା । ତାହା ଅତି ଦୁର୍ଗମ ଅଞ୍ଚଳ ଥିଲା । ଓଡ଼ିଶାରେ ଥିବା 
ତାଙ୍କର ଶିଷ୍ୟମାନେ ଅନୁରୋଧ କରିବା ଫଳରେ ମୁଁ ସେମାନଙ୍କ ଅନୁରୋଧ ରକ୍ଷାକରି 
ଆସାମ ସରକାରଙ୍କୁ ପ୍ରବର୍ରାଇ ପ୍ରାୟ ୨ କୋଟି ଟଙ୍କା ଖର୍ଚ୍ଚରେ ଏକ ସୁଦୃଶ୍ୟ ପାର୍କ 
ତିଆରି କରାଇବାର ବ୍ୟବସ୍ଥା କରିଥିଲି । ଯେଉଁ ଶିଳାଖଣ୍ଡ ଉପରେ ସ୍ଵାମୀଜୀ ନିର୍ବିକଛ 
ସମାଧିରେ ବସିଥିଲେ, ତାହା ତାଙ୍କ ଶିଷ୍ୟମାନଙ୍କର ଏକ ଦର୍ଶନୀୟ ସ୍ପଳ ପାଲଟିଛି | 

ସେହି ଶିଳାଖଣ୍ଡ ଉପରେ ଏକ ଛାତ ନଥିଲା | ଛାତଟିଏ କରାଇବାର ବ୍ୟବସ୍ଥା ହୋଇଛି । 
ସେହିପରି ନିଗମାନନ୍ଦଙ୍କ କୋକିଳାମୁଖ ଆଶ୍ରମକୁ ଯିବା ପାଇଁ ଭଲ ରାସ୍ତା ନଥିଲା | 
ରାସ୍ତା ପାଇଁ ୯ କୋଟି ଟଙ୍କା କେନ୍ଦ୍ର ସରକାରଙ୍କ ତରଫରୁ ବ୍ୟବସ୍ଥା କରାଇଛି । 

ମୁଁ ଯେଉଁଦିନ ପ୍ରଥମେ ରାଜ୍ୟପାଳ ଭାବରେ ଶପଥ ନେଲି ସେଦିନ ବିଶିଷ୍ଟ ଲେଖିକା 
ଇନ୍ଦିରା ଗୋସ୍ଵାମୀ ସେହି ସଭାରେ ଉପସ୍ଥିତ ଥିଲେ | ସଭା ପରେ ସେ ମୋତେ ଭେଟି 
ବଲାଙ୍ଗିର ସାହିତ୍ୟ ସମ୍ମିଳନୀରେ ମୁଁ ଓଡ଼ିଶାର ମୁଖ୍ୟମନ୍ତ୍ରୀ ଥିବା ସମୟରେ ତାଙ୍କୁ ସମ୍ବର୍ବିତ 
କରିଥିବା କଥା କହିଲେ | ସେହି କଥାକୁ ସେ ଶେଷଯାଏ ମନେ ରଖିଥିଲେ । କୌଣସି 
ରାଜ୍ୟପାଳଙ୍କ ଶପଥପାଠ ବା ଅନ୍ୟ କୌଣସି କାର୍ଯ୍ୟକ୍ରମରେ ସେ ରାଜଭବନ ଆସନ୍ତି 
ନାହିଁ ବୋଲି ମୋତେ କହିଥିଲେ । କିନ୍ତୁ ମୁଁ ରାଜ୍ୟପାଳ ଭାବରେ ଶପଥ ନେଉଥିବାରୁ 
ସେ ଆସିଛନ୍ତି ବୋଲି କହିଲେ । ପରେ ଯେତେବେଳେ ମୋର ଉତ୍ସାହରେ ସତ୍ରକୂ 
ମହିଳାମାନେ ପ୍ରବେଶ କଲେ ସେତେବେଳେ ସେ ଦ୍ଵିତୀୟ ଥର ମୋତେ ଅଭିନନ୍ଦନ 
ଜଣାଇବାକୁ ଆସିଥିଲେ । କହିଲେ, ସତ୍ରକୁ ସେମାନେ କାହାକୁ ଛାଡ଼ନ୍ତିନି । ମୁଁ ଏବଂ 
ଅମ୍ପତ କୌର୍‌ ଯେତେବେଳେ ସତ୍ରକୁ ଯାଇଥିଲୁ ସେମାନେ ଆମକୁ ଠେଙ୍ଗା ଦେଖାଇଲେ | 
ଇନ୍ଦିରା ଗାନ୍ଧୀଙ୍କୁ ଛାଡ଼ି ନଥିଲେ କି ବିନୋବା ଭାବେଙ୍କୁ ବି ଛାଡ଼ି ନଥିଲେ । ଆପଣ 
ଦୀର୍ଘ ଦିନର ଏକ କୁସଂସ୍କାର ବିରୋଧରେ ଲଢ଼େଇ କରି ସଫଳ ହୋଇଛନ୍ତି | ବହୁତ 
ବଡ଼ କାମଟିଏ କରିଛନ୍ତି | ତେଣୁ ଆପଣଙ୍କୁ ପୁଣି ଥରେ ଅଭିନନ୍ଦନ ଜଣାଇବାକୁ ଆସିଲି | 
ଇତ୍ଦିରାଙ୍କ ଦେହାନ୍ତ ପରେ ମୁଁ ତାଙ୍କୁ ଶେଷ ଦେଖା କରିବାକୁ ଯାଇଥିଲି | ବହୁ ଲୋକ 
ସମାଗମ ହୋଇଥିଲା | 

ଭୁପେନ ହାଜାରିକାଙ୍କ ସହ ଯଦିଓ ବ୍ୟକ୍ତିଗତ ସାକ୍ଷାତ୍‌ ହୋଇପାରି ନଥିଲା, ତଥାପି 
ତାଙ୍କର ମୃତ୍ୟୁରେ ଆସାମରେ ଯେଉଁଭଳି ଶୋକ ପ୍ରକାଶ କରାଯାଇଥିଲା ତାହା ଅଭୂତପୂର୍ବ, 
କଳନାତୀତ | କୌଣସି ରାଜା, ସମ୍ରାଟ ବା ନେତା କୌଣସି ସ୍ଥାନରେ ଏଭଳି ସମ୍ମାନ 
କେବେ କେଉଁଠି ପାଇ ନାହାନ୍ତି । ମୁଁ ତାଙ୍କ ଶେଷକୃତ୍ୟକୁ ଯାଇଥିଲି | ସୁଷମା ସ୍ଵରାଜ 
ସେଠିକୁ ଆସିଥିଲେ । ଅଲ୍‌ଇଣ୍ତିଆ କଂଗ୍ରେସ କମିଟିର ଅଧ୍ୟକ୍ଷ ମଧ୍ୟ ଆସିଥିଲେ । 
ପ୍ରାୟ ପାଞ୍ଚ ଲକ୍ଷ ଲୋକ ଏହି ଶ୍ରଦ୍ଧାଞ୍ଜଳି ସଭାରେ ଏକାଠି ହୋଇଥିଲେ | ପଶ୍ଡିତ ନେହେରୁ 
ଓ ଇନ୍ଦିରା ଗାନ୍ଧୀଙ୍କ ଶ୍ରଦ୍ଧାଞ୍ଜଳି ସଭାକୁ ଛାଡ଼ି ଦେଲେ ଅନ୍ୟ କେଉଁଠି ଏତେ ଜନସମାଗମ 
ହେବାର ମୁଁ ଦେଖିନାହିଁ । 

ଆସାମର ବିଭିନ୍ନ ବିଷୟରେ ଏବଂ ଯେଉଁ ସବୁ ସ୍ଥାନକୁ ମୁଁ ବୁଲିବାକୁ ଯାଇଛି ସେ 
ସଂପର୍କରେ ଏକ ସ୍ଵତନ୍ତ୍ର ବହି ଲେଖୁଛି । ଯାହା ସବୁ ଆସାମ ବିଷୟରେ ଜାଣିବା କଥା 

ସେସବୁ ସେ ବହିରୁ ମିଳିବ । ଆସାମର ଇତିହାସ, ଆସାମର ସଂସ୍କୃତି, ଆସାମର 
କିମ୍ବଦନ୍ତୀ ପୁରୁଷ ଚିଲା ରାୟ, ଲଛିତ୍‌ ବଡ଼ ଫୁକନ୍‌, ଭୂପେନ ହାଜାରିକା, ଇନ୍ଦିରା 
ଗୋସ୍ଵାମୀ ଏବଂ ଶ୍ରୀମନ୍ତ ଶଙ୍କରଦେବଙ୍କ ବିଷୟରେ ସେ ବହିରେ ଅନେକ କଥା 
ଲେଖାଅଛି । ( ' ଆସାମରୁ ଲେଖୁଚି' ଶୀର୍ଷକରେ ଉକ୍ତ ବହି ୨୦୧ ୫ ଅକ୍ଟୋବରରେ 
ପ୍ରକାଶ ପାଇଛି) 

ଲଛିତ୍‌ ବଡ଼ ଫୁକନ୍‌ ଓ ଚିଲା ରାୟଓ ସେମାନେ ଆସାମର ଦୂଇଜଣ କିଂବଦନ୍ତି 
ପୁରୁଷ । ଆଉରେଙ୍ଗଳେବଙ୍କର ସେନା ଯେତେବେଳେ ଆସାମ ଦଖଲ କରିବାକୁ 
ଆସିଥିଲେ ବ୍ରହମପୁତ୍ରର ସରାଇଘାଟ ନାମକ ସ୍ଥାନରେ ଏକ ଯୁଦ୍ଧ ହୋଇଥିଲା | ସେଥିରେ 
ମୋଗଲ ସେନା ସଂପୂର୍ଣ ରୂପେ ପରାସ୍ତ ହୋଇଥିଲେ | ସେମାନେ ଏଭଳି ପରାସ୍ତ ଅନ୍ୟ 
କେଉଁଠି ହୋଇନଥିଲେ । ଆସାମର ଇତିହାସର ଏହି ଯୁଦ୍ଧ ସ୍ଵର୍ଣ ଯୁଗର କାହାଣୀ । 
ତତ୍କାଳୀନ ମୋଗଲ ସେନାପତି ରାଜା ରାମ ସିଂହ ସଂପୂର୍ଣ୍ଣ ଭାବରେ ପରାଜିତ 
ହୋଇଥିଲେ | ଏହା ଦେଖି ଆଉରେଙ୍ଗଜଢେବ୍‌ ଖୁବ୍‌ ଆଶ୍ଚର୍ଯ୍ୟ ହୋଇଯାଇଥିଲେ । 
ଭାରତବର୍ଷର ଇତିହାସରେ ଅନ୍ୟ କେଉଁଠି ଆଉରେଙ୍ଗଜେବ୍‌ଙ୍କର ସଫଳ ପ୍ରତିରୋଧ 
କରାଯାଇ ପାରି ନଥିଲା | ଏକମାତ୍ର ଆସାମରେ ତାହାର ବ୍ୟତିକ୍ରମ ଘଟିଥିଲା | ଆସାମର 
ଏହି ବିରଳ କୃତିତ୍ଵର ସେନାପତି ଥିଲେ ଲଛିତ୍‌ ବଡ଼ ଫୁକନ୍‌ | 

ସେହିଭଳି ଅନ୍ୟ ଜଣେ କିଂବଦନ୍ତି ପୁରୁଷ ଥିଲେ ଚିଲା ରାୟ । ପୂର୍ବ ଆସାମ ଓ 
ପଶ୍ଚିମ ଆସାମ ମିଶି ଆସାମ ପ୍ରଦେଶ ହେଇଛି । ପଶ୍ଚିମ ଆସାମର ପ୍ରଧାନ ସେନାପତି 
ଥିଲେ ଚିଲା ରାୟ । ସେ ଶଙ୍କରଦେବଙ୍କର ମହାନ ଭକ୍ତ ଥିଲେ । ତାଙ୍କ ସମୟରେ 
ଆସାମର ଏକୀକରଣ ପାଇଁ ସେ ବହୁ ଉଦ୍ୟମ କରିଥିଲେ | ସେଥିପାଇଁ ଚିଲା ରାୟ ଓ 
ଲଛିତ୍‌ ବଡ଼ ଫୃକନଙ୍କୁ ଆସାମରେ ବହୁତ ସମ୍ମାନ ଦିଆଯାଏ | ଏବେ ଯେମିତି ଗୋପୀନାଥ 
ବରଦଳେରଙ୍କୁ ସମ୍ମାନ ଦିଆଯାଏ କିଂବଦନ୍ତି ପୁରୁଷ ଭାବରେ । ସେହିଭଳି ଭୂପେନ୍‌ 
ହାଜାରିକା ଓ ଇନ୍ଦିରା ଗୋସ୍ଵାମୀ । 

ଆସାମର ଡିମାହାସାଓ ଜିଲ୍ଲାରେ ଜାଟିଙ୍ଗା ବୋଲି ଗୋଟିଏ ସ୍କାନ ଅଛି | ଏହା 
ଏକ ପାର୍ବତ୍ୟାଞ୍ଚଳ | ଜାଟିଙ୍ଗାରେ ପ୍ରତିବର୍ଷ ଗୋଟିଏ ଉତ୍ସବ ହୁଏ । ସେହି ଉତ୍ସବ 
ବହୁତ ଦିନ ଧରି ହୁଏ । ଗୋଟିଏ ଦିନ ଅନ୍ଧକାର ରାତିରେ ଚାରିଆଡ଼ୁ ପକ୍ଷୀମାନେ 
ଆସନ୍ତି ଓ ସମୂହ ଆତ୍ୃହତ୍ଯା କରନ୍ତି । ତାକୁ ଦେଖିବା ପାଇଁ ବିଭିନ୍ନ ଦେଶରୁ 
ପର୍ଯ୍ୟଟକମାନେ ଆସୁଥିଲେ । ମୁଁ ଥରେ ଦିନ ବେଳା ସେହି ଉତ୍ସବକୁ ଯାଇଥିଲି । 
ଭାଷଣରେ କହିଲି, ହେ ବନ୍ଧୁମାନେ, ଆପଣମାନେ ଥରେ ଭାବନ୍ତୁ, ପକ୍ଷୀମାନେ କ'ଣ 

ମନୁଷ୍ୟ ? ସେମାନଙ୍କର କ'ଣ ବୁଦ୍ଧି ଅଛି ଯେ ସେମାନେ ଏକାଠି ବସିବେ ଓ ଆତ୍ସହତ୍ୟା 
କରିବାକୁ ନିଷ୍ଠରି ନେବେ ? ଏହା କ'ଣ କେବେ ସମ୍ଭବ ! ଏପରି ଘଟିବାର ପ୍ରକୃତ 
ରହସ୍ୟ ତାହା ନୂହେଁ । ଏହା ଏପରି ଏକ ଢାଗା ଯେଉଁଠିକୁ ସାଇବେରିଆ ଆଦି 
ଅଞ୍ଚଳରୁ ଅନେକ ପକ୍ଷୀ ଏକାଠି ଆସନ୍ତି । ଯେଉଁ ପ୍ରବେଶ ପଥ ଦେଇ ପକ୍ଷୀମାନେ 
ଦଳ ଦଳ ହୋଇ ଆସାମ ଭିତରକୁ ଆସନ୍ତି ସେହି ସ୍ଥାନରେ ଯଦି ନିଆଁ ଜଳାଯାଏ 
ତେବେ ସେମାନେ ନିଆଁ ଆଡ଼କୁ ଆକର୍ଷିତ ହୋଇ ଆସନ୍ତି । ନିଆଁ ବା ଆଲୋକ 
ଆଡ଼କୁ ଆକର୍ଷିତ ହେବା ସେମାନଙ୍କର ଏକ ଧର୍ମ । ତେଣୁ ପକ୍ଷୀମାନେ ଆକର୍ଷିତ 
ହୋଇ ଆସି ନିଆଁରେ ପୋଡ଼ି ମରନ୍ତି । 

ମୋର ଏପରି ଯୁକ୍ତିରେ ଥରେ ମୋତେ ଭାରତର ରାଷ୍ଟ୍ରପତି ଅବଦୂଲ୍‌ କାଲାମ 
ପଚାରିଥିଲେ, ପକ୍ଷୀମାନେ କ'ଣ ନିଆଁକୁ ଦେଖି ଆକର୍ଷିତ ହୋଇ ଆସନ୍ତି ? ମୁଁ ତାଙ୍କୁ 
କହିଲି, ଜଙ୍ଗଲ ଆଦି ସ୍ଥାନରେ ମୋଟର କାର୍‌ ଚଳେଇ ଯିବା ବେଳେ ପକ୍ଷୀମାନେ 
ଆସି ହେଡ଼୍‌ଲାଇଟ୍‌ରେ ବାଡ଼େଇ ହେଇଯାଆନ୍ତି । ଆଲୋକ ସେମାନଙ୍କୁ ଆକର୍ଷଣ 
କରେ । କାରଣ ସେମାନେ ରାତିରେ ଦେଖି ପାରଚ୍ତିନାହିଁ । କେତେକ ଲୋକ ମାଂସ 
ଖାଇବା ଉଦେଶ୍ୟରେ ଏପରି ନିନ୍ଦନୀୟ କାର୍ଯ୍ୟ କରିଆସୁଛନ୍ତି । ଏହା ଏକ ଅମାନୁଷିକ 
କାର୍ଯ୍ୟ । ମାନବିକତା ଦୃଷ୍ଟିରୁ ମୁଁ ଆପଣମାନଙ୍କୁ ଅନୁରୋଧ କରୁଛି ଏହାକୁ ଯେତେ 
ଶୀଘ୍ର ବନ୍ଦ କରନ୍ତୁ | 

ଏହିପରି ଅନେକ ଉନ୍ନୟନମୂଳକ କାମ ଆସାମର ରାଜ୍ୟପାଳ ପଦରେ ପାଞ୍ଚବର୍ଷ 
ରହିବା ଭିତରେ ମୁଁ କରିଛି । କିଚୁ ଏସବୁ ଭିତରେ ଦିନେ ହେଲେ ଓଡ଼ିଶାକୁ ଭୁଲିନାହି । 
ଦିନେ ଚା” ବଗିଚାରେ କାମ କରିବାକୁ ଆସାମ ଆସିଥିବା ଅନେକ ଓଡ଼ିଆ ଲୋକ ଏବେ 
ସ୍ଥାୟୀ ଭାବରେ ଆସାମରେ ରହିପାରିଛନ୍ତି । ସେମାନଙ୍କ ପାଇଁ ଭବ୍ୟ ଜଗନ୍ନାଥ ମନ୍ଦିରଟିଏ 
ଆସାମରେ ନଥିଲା | ରାଜ୍ୟପାଳ ଭାବରେ ପାଞ୍ଚ ବର୍ଷ ପୂର୍ଣ କରି ଆସାମରୁ ବିଦାୟ 
ନେବା ଆଗରୁ ସେମାନଙ୍କ ପାଇଁ ଦିବୃଗଡ଼ରେ ଗୋଟିଏ ଭବ୍ଯ ଓ ବୃହତ୍‌ ଜଗନ୍ନାଥ 
ମନ୍ଦିର ଯେ କରାଇ ପାରିଛି ଏତିକି ମୋର ସବୁଠୁ ବଡ଼ ଆତୃତୃପ୍ତି । 


ଏବେ ଓଡ଼ିଶା ପାଇଁ ମୋର ସ୍ଵପ୍ନ ପାଖକୁ ଫେରୁଛି । ଓଡିଶା ପ୍ରାକୃତିକ ବିଭବରେ 
ପରିପୂର୍ଣ । ଏହାର ଜଳ ସମ୍ପଦ ଦେଶର ଜଳ ସମ୍ପଦର ଶତକଡ଼ା ୧୧ଭାଗ | ଉର୍ବର 
ମୂଭିକା, ସୁଦୀର୍ଘ ସମୁଦ୍ର ଉପକୂଳ, ଖଣିଜ ସମ୍ପଦ କ୍ଷେତ୍ରରେ ଭାରତର ଏକ ସମ୍ପଦ୍ଧ 
ରାଜ୍ୟ । ଓଡିଶାରେ କୋଇଲା, ଲୁହା, କ୍ରୋମାଇଟ୍‌, ବକ୍ଵାଇଟ୍‌ ଆଦି ଖଣିଜ ପଦାର୍ଥ 

ପ୍ରଚୂର ପରିମାଣରେ ରହିଛି । ଓଡ଼ିଶାର ଲୋକଶକ୍ତି କୌଣସି ରାଜ୍ୟ ବା ଦେଶର ଲୋକଶକ୍ତି 
ତୁଳନାରେ ନ୍ୟୁନ ନୁହେଁ । ମସ୍ତିଷ୍ଠର ବୁଛି ଓ ବାହୁର ବଳ ସାହାଯ୍ୟରେ ଅତୀତରେ 
ଓଡିଆ ତାର ଇତିହାସର ଏକ ଗୌରବମୟ ଅଧ୍ୟାୟର ଅଧ୍ବକାରୀ ଥିଲା । ଯେଉଁସବୁ 
ଉପାଦାନ ଦ୍ଵାରା ଏକ ରାଜ୍ୟ ବା ଜାତି ଅଗ୍ରଣୀ ଓ ସମ୍ପଦ୍ଧ ହୋଇଥାଏ ସେ ସମସ୍ତ 
ଉପାଦାନର ସଦୂପଯୋଗ ଦ୍ଵାରା ହିଁ ଓଡ଼ିଶାର ଅବସ୍ଥାର ପରିବର୍ଭନ ହୋଇପାରିବ, ଓଡ଼ିଶାର 
ଦାରିଦ୍ର ଦୂର ହେବ ଏବଂ ରାଜ୍ୟବାସୀ ଗର୍ବରେ ମୁଣ୍ଡ ଟେକି ଚାଲିପାରିବେ । 

ମୁଁ କେନ୍ଦ୍ର ମନ୍ତ୍ରୀ ଥିଲାବେଳେ ଦେଶରକ୍ଷା ମାନଚିତ୍ରରେ ଓଡ଼ିଶାର ସ୍ଥାନ ନଥିଲା । 
ରେଳବାଇ ବିକାଶରେ, ବିମାନ ସଂଯୋଗରେ, ପର୍ଯ୍ୟଟନରେ ଓଡ଼ିଶା ପଛରେ ପଡ଼ିଥିଲା । 
ମୁଁ ଏହି ଅଭାବ ଦୂର କରିବାପାଇଁ ଉଦ୍ୟମ କରିଛି । ନୌବାଣିଜ୍ୟ ପାଇଁ ଦିନେ ଓଡ଼ିଶା 
ପ୍ରସିଦ୍ଧ ଥଲା |! ଭାରତର ନୌବାଳକ ତାଲିମ କେନ୍ଦ୍ର ବିଶାଖପାଟଣାରୁ ଆସି ଚିଲିକାରେ 
ସ୍ଥାପିତ କରାଗଲା । କ୍ଷେପଣାସ୍ତ୍ର ପ୍ରତିରୋଧ ତାଲିମ କେନ୍ଦ୍ର ମହାରାଷ୍ଟ୍ରର ଦେଓରାଲି ଠାରୁ 
ଆସି ଗୋପାଳପୁର ଠାରେ ସ୍ଥାପିତ ହେଲା ଏବଂ ସେଠାରେ ହେଲା ବହୁ ଦିନରୁ ଦାବି 
କରାଯାଉଥିବା ପ୍ରଥମ କ୍ୟାଣ୍ଟନମେଣ୍ଟ । ପ୍ରତିରକ୍ଷା ବିଭାଗର ଏକ ଗୋଳା ବାରୁଦ କାରଖାନା 
ବଲାଙ୍ଗିର ଜିଲ୍ଲାର ଟିଟିଲାଗଡ଼ ଠାରେ ପ୍ରତିଷ୍ଠା କରାଗଲା । ଭାରତୀୟ ନୌବହରର ଏକ 
ଅସ୍ତ୍ରାଗାର କୋରାପୁଟ ନିକଟରେ ସ୍ଥାପିତ ହେଲା। ୧୯୭୩ ମସିହାରେ ଭାରତୀୟ 
ସେନାରେ ଓଡ଼ିଆଙ୍କର ସଂଖ୍ୟା ବହୁତ କମ୍‌ ଥିଲା। ବର୍ଷକୁ ମାତ୍ର ଦୁଇଶହ ଓଡ଼ିଆ 
ସୈନ୍ୟବାହିନୀରେ ନିଯୁକ୍ତି ପାଉଥିଲେ । ମାତ୍ର ନିଯୁକ୍ତି ନିୟମ କଡ଼ାକଡ଼ି ଜାରି କରାଯାଇ 
ଠିକ୍‌ ଭାବରେ କାର୍ଯ୍ୟକାରୀ କରିବା ଫଳରେ ଓଡ଼ିଶାର ଭାଗକୁ ଯେଉଁମାନେ 
ଛଡାଇନେଉଥିଲେ, ତାଙ୍କଠାରୁ ତାହା ଫେରାଇ ଅଣାଗଲା ଏବଂ ଅଧୁକରୁ ଅଧକ ଓଡ଼ିଆ 
ଯୁବକ ନିଯୁକ୍ତ ହେଲେ । ବର୍ଷକୁ ଦୁଇଶହ ସ୍ଥାନରେ ବର୍ଭମାନ ପ୍ରାୟ ଦୁଇ ହଜାରରୁ 
ଅଧ୍ବକ ଯୁବକ ସୈନ୍ଯବାହିନୀରେ ନିଯୁକ୍ତି ପାଉଛନ୍ତି ଏବଂ ଓଡିଆ ଯୁବକ ତାର ନ୍ୟାଯ୍ୟ 
ଅଂଶକୁ ଅନେକ ପରିମାଣରେ ଲାଭ କରିପାରିଛି । 

ରେଳବାଇରେ ଓଡ଼ିଶାର ରାଜଧାନୀ ଭୁବନେଶ୍ବରରୁ ଦିଲ୍ଲୀ ପର୍ଯ୍ୟନ୍ତ ଏକ ସିଧାସଳଖ 
ଟ୍ରେନ୍‌ ଚାଲୁ ନଥିଲା । ସିଧାସଳଖ ବିମାନ ଚଳାଚଳ ମଧ୍ୟ ନଥିଲା । ୧୯୮୦ ମସିହାରେ 
ନୀଳାଚଳ ଏକ୍ସପ୍ରେସ୍‌ ଚଳାଗଲା ଏବଂ ଦିଲ୍ଲୀ ଓ ଭୁବନେଶ୍ବର ମଧ୍ୟରେ ଦୈନିକ ସିଧାସଳଖ 
ଉଡାଜାହାଜ ସଂଯୋଗ ସ୍ଥାପିତ ହେଲା । ଯଖପୁରା-ବାଂଶପାଣି ରେଳପଥ, ଯଦ୍ବାରା 
ଉପକୂଳବର୍ତୀ ରେଳପଥ ସହିତ କେନ୍ଦୁଝର ଜିଲ୍ଲାର ଏକ ବିସ୍ତାର୍ଣ୍ଣ ଖଣିଜ ଅଞ୍ଚଳର 
ବିକାଶ ହୋଇପାରିବ, ସେଥିପାଇଁ ଯାଜପୁର ରୋଡ ପାଖ ଯଖପୁରାରୁ ବାଂଶପାଣି 

ପର୍ଯ୍ୟନ୍ତ ଏକ ଦୀର୍ଘ ରେଳପଥ ନିର୍ମାଣ ଆରମ୍ଭ ହେଲା-ନିକଟରେ ଯାହାକି ଶେଷ ହୋଇଛି । 
ପଶ୍ଚିମ ଓଡ଼ିଶା ସହିତ ଉପକୂଳବର୍ରୀ ଓଡ଼ିଶାର ଭାବଗତ ସଂଯୋଗକୁ ଦୂଢୀଭୂତ କରିବାପାଇଁ 
ତାଳଚେର-ସମ୍ବଲପୁର ରେଳପଥ ନିର୍ମାଣ ହେଲା । ରାୟଗଡ଼ାଂକୋରାପୁଟକୁ ସଂଯୋଗ 
କରିବାପାଇଁ ରାୟଗଡ଼ା-କୋରାପୁଟ ରେଳପଥ ନିର୍ମାଣ କରାଗଲା । ସମ୍ବଲପୁରଠାରେ 
ଓଡ଼ିଶାର ଏକ ଡିଭିଜନ ଓ ଓଡ଼ିଶାପାଇଁ ଏକ ନୂଆ ଜୋନ୍‌ (ପୂର୍ବାଞ୍ଚଳ)ର ସୃଷ୍ଟି ହେଲା । 

୧୯୮୦ ମସିହାରେ ମୁଁ ମୁଖ୍ୟମନ୍ତ୍ରୀ ଭାବରେ ଶପଥ ନେବାବେଳେ ପର୍ଯ୍ୟଟନ 
କ୍ଷେତ୍ରରେ ଓଡିଶାରେ କୌଣସି ଉଲ୍ଲେଖନୀୟ ଉଦ୍ୟମ ନଥୁଲା | କେନ୍ଦ୍ର ମନ୍ତ୍ରୀ ଥିବାବେଳେ 
ମୁଁ ଦାବି କରିଥିଲି ପର୍ଯ୍ୟଟନକୁ ଏକ ଶିଳ୍ପ ଭାବରେ ଘୋଷଣା କରାଯାଉ । ତାହା ନହେବାରୁ 
ଓଡିଶାର ମୁଖ୍ୟମନ୍ତ୍ରୀ ଭାବରେ ମୁଁ ହୋଟେଲକୁ ଏକ ଶିଳ୍ପ ଭାବରେ ଘୋଷଣା କଲି । 
ପରେ ପରେ କେନ୍ଦ୍ର ସରକାର ପର୍ଯ୍ୟଟନକୁ ଶିନ୍ପ ଭାବରେ ଗ୍ରହଣ କଲେ । ଏହା ଫଳରେ 
ଓଡିଶାରେ ଚାରିଆଡେ ଉଚ୍କୁଷ୍ଟ ହୋଟେଲ ନିର୍ମାଣ ସମ୍ଭବ ହେଲା । ଓବରୟ ପରି 
ଆନ୍ତର୍ଜାତିକ ହୋଟେଲ ଭୁବନେଶ୍ବରକୁ ଆସିଲା ଏବଂ ଆଜି ଏପରି କୌଣସି ଜିଲ୍ଲା 
ହେଡକ୍କାଟର ନାହିଁ, ଯେଉଁଠି ପର୍ଯ୍ୟଟକମାନଙ୍କ ରହିବାଯୋଗ୍ୟ ଭଲ ହୋଟେଲ ନାହିଁ । 
ଭୁବନେଶ୍ବର ପାଖରେ ହେଲା ଚନ୍ଦକା ହାତୀ ଅଭୟାରଣ୍ୟ ଦେଶର ପ୍ରଥମ ହାତୀ 
ଅଭୟାରଣ୍ୟ । ବନ୍ଯ ଜୀବଳନ୍ତୁଙ୍କପାଇଁ ଭିତର କନିକା ସମୁଦ୍ର“ଅଭୟାରଣ୍ୟ ସମେତ 
ବହୁ ଅଭୟାରଣ୍ୟ ସୃଷ୍ଟି ହେଲା | ପୁରୀ-ଭୁବନେଶ୍ବର-କୋଣାର୍କକୁ ଏକ ସ୍ଵର୍ଣ୍ତିମ ତ୍ରିଭୁଙ 
ଘୋଷଣା କରାଯାଇ କୋଣାର୍କ-ପୁରୀ ମେରାଇନ୍‌ ଡ୍ରାଇଭ୍‌ ସମେତ ଓଡ଼ିଶାରେ ପର୍ଯ୍ୟଟନକୁ 
ଆକର୍ଷଣୀୟ କରିବାପାଇଁ ରାସ୍ତା ଘାଟ, ପାନୁନିବାସ ସମେତ ବହୁ କାର୍ଯ୍ୟକ୍ରମ ସଫଳତାର 
ସହିତ କରାଯାଇଥିଲା । 

ରାଜଧାନୀ ଭୁବନେଶ୍ବର ଥିଲା ଏକ କ୍ଷୁଦ୍ର ଅମଲା ନଗରୀ, ଯାହାର ଲୋକସଂଖ୍ୟା 
ମାତ୍ର ଏକ ଲକ୍ଷ ମଧ୍ୟରେ ସୀମିତ ଥିଲା | ଭୁବନେଶ୍ବରର ଆୟତନ ଓ ସ୍ଵଭାବକୁ ବଦଳାଇ 
ଦିଆଗଲା । ସେତେବେଳେ ମଧ୍ୟ ପାନୀୟ ଜଳର ଅଭାବ ଦେଖା ଦେଇଥିଲା। 
ରାଜଧାନୀର ଭବିଷ୍ୟତ ଅଭିବୃଦ୍ଧି, ଅର୍ଥାତ ଆଗାମୀ ୨୫ ବର୍ଷର ପାନୀୟ ଜଳର 
ଆବଶ୍ୟକତାକୁ ଦୃଷ୍ଟିରେ ରଖି ନରାଜଠାରୁ ପାଇପ ଯୋଗେ ପାନୀୟ ଜଳ ଯୋଗାଣର 
ବ୍ୟବସ୍ଥା କରାଗଲା । ଶିଛ, ବ୍ୟବସାୟ ଓ ବାଣିଜ୍ୟ କ୍ଷେତ୍ରରେ ଭୁବନେଶ୍ବର ଓଡ଼ିଶାର ଏକ 
ପ୍ରଧାନ ପ୍ରାଣକେନ୍ଦ୍ରରେ ପରିଣତ ହେଲା। ଚନ୍ଦକା, ମଞ୍େଶ୍ଵର-ରସୁଲଗଡ଼ ଶିଛାଞ୍ଚଳ, 
ନୂତନ ବିକଶିତ ନୂଆପଲ୍ଲୀ-ଚନ୍ଦ୍ରଶେଖରପୁର ଅଂଚଳ ଆଦି ଦ୍ଵାରା ଭୁବନେଶ୍ବରର ଦୃତ 
ସଂପ୍ରସାରଣ, ଇହିରା ପାର୍କ ଓ ମହାତ୍ସାଗାନ୍ଧୀ ପାର୍କର ସୃଷ୍ଟି, ଫରେଷ୍ଟ ପାର୍କର ପୁନରୁଦ୍ଧାର, 

କଳିଙ୍ଗ ଷ୍ଟାଡିୟମ୍‌, ଜଳକ୍ରୀଡାପାଇଁ ଏକ ହଦର ନିର୍ମାଣ, ରାସ୍ତା ଘାଟର ସଂପ୍ରସାରଣ, 
ନୂତନ ଆଲୋକ ସଜା, ସାମନ୍ତ ଚନ୍ଦ୍ରଶେଖର ପ୍ଲାନେଟାରିଅମ୍‌, ନବକୃଷ୍ଣ ଚୌଧୁରୀ 
ସେଣ୍ଟର ଫର୍‌ ଡେଭଲପମେଣ୍ଟ ଷ୍ଟଡିଜ୍‌, ସର୍ବସାଧାରଣ ପୁସ୍ତକାଳୟର ପୁନରୁଦ୍ଧାର କରି 
ହରେକୃଷ୍ଣ ମହାତାବ ଷ୍ଟେଟ୍‌ ଲାଇବ୍ରେରୀ ପ୍ରତିଷ୍ଠା, କଳିଙ୍ଗ ଷୁଡିଓ, ଓଡ଼ିଶୀ ନୃତ୍ୟ ଓ 
ସଂଗୀତର ବିକାଶପାଇଁ ଓଡ଼ିଶୀ ଗବେଷଣା କେନ୍ଦ୍ର ଉଚ୍ଚକୋଟୀର ବୈଷୟିକ ଜ୍ଞାନ 
କୌଶଳ ଆହରଣପାଇଁ ଜାଭିୟର ଇନଷ୍ଟିଚ୍ୟୁଟ୍‌ ଅଫ୍‌ ମ୍ୟଯାନେଜ୍‌ମେଣ୍ଟ, ନ୍ୟାସନାଲ୍‌ 
ଇନଷ୍ଟିଚ୍ୟୁଟ ଅଫ୍‌ ଫିଜିକ୍୍‌ ଆଦିର ପ୍ରତିଷ୍ଠା, ବ୍ୟାପକ ବୃକ୍ଷରୋପଣ ଦ୍ଵାରା ଭୁବନେଶ୍ବରକୁ 
ଏକ ସବୃଜ ସହରରେ ପରିଣତ କରିବା, ଏକ ପ୍ଲାଣ୍ଟ ରିସୋର୍ସ ସେଣ୍ଟର ଓ ରଙ୍ଗ ବେରଙ୍ଗ 
ସିଜୁ (କାକ୍ଟସ୍‌)ର ପାର୍କ, ଆଦି ଦ୍ଵାରା ଭୁବନେଶ୍ବରକୁ ଏକ ଆଧୁନିକ ଓ ଆକର୍ଷଣୀୟ 
ସହରରେ ପରିଣତ କରାଯାଇପାରିଲା ! ପୂର୍ବରୁ ଏହା ଏକ କ୍ଷୁଦ୍ର ଗ୍ରାମୀଣ ସହର ଭାବରେ 
ରହିଥିଲା । ଭେକ ନଥୁଲେ ଭିକ ମିଳେ ନାହିଁ । ନିଜର ରାଜଧାନୀ ସର୍ବାଙ୍ଗ ସୁନ୍ଦର ହେବା 
ଆବଶ୍ୟକ । 

ଓଡ଼ିଶାର ପୁରାତନ ରାଜଧାନୀ କଟକ ସହରକୁ ରକ୍ଷା କରିବାପାଇଁ ଯେଉଁ ପଥର 
ବନ୍ଧ ହୋଇଥିଲା, ୧୯୮୨ ମସିହା ମହାବନ୍ୟା ବେଳେ ତାହା ଟଳମଟଳ ହେଲା। 
ତେଣୁ କଟକ ସହର ପାଇଁ ନିର୍ମିତ ହେଲା ଏକ ସୁଦୃଢ଼ ରିଂଗ ବନ୍ଧ । ସେହିପରି 
କଟକକୁ ବାରଙ୍ଗ ସହିତ, ବୟାଳିଶ ମୌଜା ସହିତ ପୋଲ ଦ୍ଵାରା ସଂଯୋଗ କରାଗଲା । 
ସମ୍ବଲପୁରକୁ ମଧ୍ୟ ବନ୍ୟା ଜଳରୁ ରକ୍ଷା କରିବା ପାଇଁ ରିଂଗ ବନ୍ଧ ନିର୍ମିତ ହୋଇଥିଲା । 
କାଠଯୋଡି କୂଳେ କୂଳେ ବିଡାନାସି ପାଖରେ ଏକ ବିସ୍ତୃତ ଅଞ୍ଚଳ ରହିଥିଲା । ବନ୍ୟା 
ସମୟରେ ତାହା ବୁଡି ଯାଉଥିଲା ଏବଂ ଅନେକେ କଟକ ସହର ଉପକଣ୍ଠରେ ଏତେ 
ଜମି ଅଛି ବୋଲି ଜାଣି ନ ଥିଲେ ¦ କାଠଯୋଡି ରିଙ୍ଗ ବନ୍ଧକୁ ବଢାଇ ଏହି ବିରାଟ 
ଅଞ୍ଚଳକୁ ସୁରକ୍ଷିତ କରାଗଲା ଏବଂ ଯୋଜନାବଦ୍ଧ ଭାବରେ ଏକ ନୂଆ ନଗରୀ ଗଢି 
ଉଠିଲା, ଯାହାର ନାମ ଦିଆଯାଇଥିଲା ନୂଆ ବାରାଣସୀ କଟକ | ଏବେ ତାକୁ ମର୍କତ 
ନଗର ନାମରେ ଡାକୁଛନ୍ତି । କଟକର ସଂପ୍ରସାରଣ ଆହୁରି ଦୁଇ ହଜାର ଏକର 
ବଢିଯାଇଛି । 

ମୁଁ ପୂର୍ବରୁ କହିଛି, କୃଷି ଓ ଶିଛ କ୍ଷେତ୍ରରେ ଓଡ଼ିଶା କିପରି ପଛରେ ପଡ଼ିଥିଲା 
୧୯୮୦ ମସିହାରେ କୃଷି କ୍ଷେତ୍ରରେ ଓଡ଼ିଶା ଥିଲା ସବୁଠାରୁ ପଛୁଆ ରାଜ୍ୟ । ଏବେ 
ମଧ୍ୟ ଅଛି । ୧୯୮୦ ମସିହାରୁ ଏକ ବିପୁଳ ଉଦ୍ୟମ ଆରମ୍ଭ ହେଲା | ଦୀର୍ଘକାଳ ଧରି 
ଧାନ ଚାଷ କ୍ଷେତ୍ରରେ ଓଡ଼ିଶାରେ ହେକ୍ଟର ପିଛା ଉତ୍ପାଦନ ଏକ ଟନ୍‌ ଥିଲା। ୧୯୮୦ 

ଦଶକ ମଧ୍ୟରେ ତାହା ଶତକଡ଼ା ୪୦ ଭାଗ ବଢ଼ି ୧.୪ ଟନ୍‌ରେ ପହଞ୍ଚିଥିଲା । ହେକ୍ଟର 
ପିଛା ୨ଟନ୍‌ ଚିନାବାଦାମ୍‌ ଉତ୍ପାଦନ, ଯାହାକି ଉତ୍ପାଦିକା ଶକ୍ତି ଦୃଷ୍ଟିରୁ ସେତେବେଳେ 
ଦେଶରେ ସର୍ବାଧ୍ଵକ ହୋଇପାରିଥିଲା । ସାର ହେକ୍ଟର ପିଛା ମାତ୍ର ୬କେ.ଜି. ଥିଲା। 
ତାହା ୨ ୨କେ.ଜି.କୁ ବୃଵି କରାଯାଇଥିଲା | ରାଜ୍ୟର ଚାଷଯୋଗ୍ୟ ଜମିର ମାତ୍ର ୧୯ 
ଭାଗ ଜଳସେଚିତ ହେଉଥିଲା | ତାହା ୧୯ ୮ ୦ଦଶକ ମଧ୍ୟରେ ୨ ୮ଭାଗ ଓ ୧୯୯୫- 
୨ ୦ ୦୦ ମଧ୍ୟରେ ଆହୁରି ୫ ଭାଗ, ଏହିପରି ୩୩ ଭାଗକୁ ବୃଦ୍ଧି କରାଯାଇଥିଲା । 
କେନାଲ ଜଳସେଚନ, ସେଚ କୂପ, ଉଠା ଜଳସେଚନ ପରିମାଣ ବଢ଼ାଇ ଦିଆଯିବା 
ଦ୍ଵାରା ଏବଂ ଓଡ଼ିଶାରେ ପୂର୍ବରୁ ନଥିବା କ୍ରିକ୍‌ ଜଳସେଚନ କରାଯାଇ, ଏହିପରି ୧ ୫ ଭାଗ 
ଜମିକୁ ଅଧକ ଜଳସେଚିତ କରାଯାଇଥିଲା ଏବଂ ଓଡ଼ିଶାକୁ ଯଥା ସମ୍ଭବ ଏକ ସ୍ଵାବଲମ୍ବୀ 
ଅବସ୍ଥାକୁ ଅଣାଯାଇଥିଲା । ଓଡ଼ିଶାରେ ପ୍ରଥମ କରି କୃଷିକୁ ଶିଳ୍ତର ମାନ୍ୟତା ଦିଆଯାଇଥିଲା 
ଏବଂ ଏକ ବୈପ୍ଲବିକ କୃଷି ନୀତି ଘୋଷଣା କରାଯାଇଥିଲା । ଯାହାଫଳରେ 
ଶିଳ୍ୋଦ୍ୟୋଗୀମାନଙ୍କୁ ଯେପରି ବିଭିନ୍ନ ସାହାଯ୍ୟ ଓ ସହଯୋଗ ମିଳିଥିଲା, କୃଷକମାନଙ୍କୁ 
ମଧ୍ୟ ସେହିପରି ସାହାଯ୍ୟ ଓ ସହଯୋଗ ମିଳିଲା । ଶିଳ୍ପ କ୍ଷେତ୍ରରେ “ ଇପିକଲ୍‌' ସଂସ୍ଥା 
ପରି କୃଷି କ୍ଷେତ୍ରରେ ‘ ଆପିକଲ୍‌ ' ସଂସ୍ଥା ସ୍ଥାପିତ ହୋଇଥିଲା ଏବଂ ଗୋଟିଏ ଗୋଟିଏ 
ଶୀତଳ ଭଣ୍ଡାର (କୋଲ୍ଡ ଷ୍ଟୋରେଜ) ପାଇଁ ୨ ୦ ଲକ୍ଷ ଟଙ୍କା ରାଜ୍ୟ ପକ୍ଷରୁ ସାହାଯ୍ୟ 
ଦିଆଗଲା । 

କୃଷି, ଶିଛ ଓ ରାଜ୍ୟର ସର୍ବାଙ୍ଗୀନ ଉନ୍ନତିପାଇଁ ବିଦ୍ୟୁତ୍‌ ଶକ୍ତିର ବିକାଶ ଏକାନ୍ତ 
ଆବଶ୍ୟକ । ୧୯୮୦ ମସିହାରେ ଯେତେବେଳେ କଂଗ୍ରେସ କ୍ଷମତାକୁ ଆସିଲା, 
ସେତେବେଳେ ଓଡ଼ିଶାରେ ବିଦ୍ୟୁତ୍‌ ଶକ୍ତିର ଉତ୍ପାଦନ ଥିଲା ବହୁତ କମ୍‌- ମାତ୍ର ୩୭୩ 
ମେଗାୱାଟ୍‌ । ଦୂଇ ମେଗାୱାଟ୍‌ ନାମମାତ୍ର ବଳକା ଥିଲା । ଏହାକୁ ବଢ଼ାଇବା ପାଇଁ ବହୁ 
ଜଳ ବିଦ୍ୟୁତ୍‌ ପ୍ରକଳ୍ପ ଓ ଥର୍ମାଲ୍‌ ପାୱାର ପ୍ଲାଣ୍ଡର ଆରମ୍ଭ କରାଗଲା । ସେଥିପାଇଁ ଓଡ଼ିଶା 
ପାୱାର ଜେନେରେସନ୍‌ କର୍ପୋରେସନ୍‌ ସୃଷ୍ଟି ହେଲା ଏବଂ ଏହା ସହିତ ରାଜ୍ୟ ସରକାରଙ୍କ 
ପକ୍ଷରୁ ୮ ୨୦ ମେଗାୱାଟର ଇବ୍‌ ଥର୍ମାଲ୍‌ ପାୱାର ପ୍ଲାଣ୍ଟର ନିର୍ମାଣ ଏବଂ କେନ୍ଦ୍ର ସରକାରଙ୍କ 
ପକ୍ଷରୁ ୩ହଜାର ମେଗାୱାଟ୍‌ର ସୁପର ଥର୍ମାଲ୍‌ ପାୱାର ପ୍ଲାଣ୍ଟର ନିର୍ମାଣ ହେଲା । ପରବର୍ରୀ 
ସମୟରେ ଓଡ଼ିଶାରେ ଭାରତର ସର୍ବପ୍ରଥମ ବିଦ୍ୟୁତ୍‌ ସଂସ୍କାର କାର୍ଯ୍ୟକ୍ରମ କରାଯାଇଥିଲା | 
ଏହା ଫଳରେ ୨ ୦୦୦ ମସିହା ସୁଦ୍ଧା ଓଡ଼ିଶା ବିଦ୍ୟୁତ୍‌ ଉତ୍ପାଦନ କ୍ଷେତ୍ରରେ ଏକ ବଳକା 
ରାଜ୍ୟରେ ପରିଣତ ହେଲା ଏବଂ କୋଡିଏ ବର୍ଷ ମଧ୍ୟରେ ବିଦ୍ୟୁତ୍‌ ଶକ୍ତିର ଅଭିବୃଵ୍ି 
୧୯୮୦ ମସିହା ଠାରୁ ୬ଗୁଣରୁ ଅଧକ ହୋଇ ପାରିଥିଲା । 

ଓଡ଼ିଶାରେ ଶିଳ୍ର ବାତାବରଣ ନଥିଲା। ଆଙ୍ଗୁଠିରେ ଗଣିଲା ଭଳି 
କେତେଜଣଙ୍କୁ ଛାଡିଦେଲେ ଓଡ଼ିଶାରେ କୌଣସି ଶିଳୋଦ୍ୟୋଗୀ ବାହାରୁନଥିଲେ । 
ସେଥିପାଇଁ ଏକ ଆକର୍ଷଣୀୟ ଶିଳ୍ପ ନୀତି ପ୍ରଣୟନ କରାଯାଇ ଏକ ବୈପ୍ଲବିକ ଧ୍ଵନି 
ଦିଆଯାଇଥିଲା-“ ହଜାରେ କୋଟି ଟଙ୍କା, ହଜାରେ ଦିନ ଓ ହଜାରେ ଶିଳଛ ' | ଯାହା 
କୁହାଯାଇଥିଲା ତାହା ସମ୍ପୂର୍ଶ ଭାବରେ କାର୍ଯ୍ୟକାରୀ ହୋଇଛି । ବଡ଼ ବଡ଼ ଶିଳ୍ପ 
ମଧ୍ୟରେ ଦାମନ୍‌ଯୋଡି ଓ ଅନୁଗୋଳର ନାଲ୍‌କୋ, ପାରାଦୀପରେ ପାରାଦ୍ଵୀପ 
ଫସ୍‌ଫେଟସ, ବାଲେଶ୍ବରରେ ବିରଳା ଟାୟାର୍ସ, ଭଦ୍ରକରେ ଫେକର୍‌ ପରି ବଡ଼ 
ବଡ଼ ଶିଳ ଛଡ଼ା ହଜାର ହଜାର ସଂଖ୍ଯାରେ କ୍ଷୁଦ୍ର ଓ ମଧ୍ଯମ ଶିଳ୍ପ ପ୍ରତିଷ୍ଠା 
କରାଯାଇଥିଲା । ଭୁବନେଶ୍ବରର ଚନ୍ଦକା ଓ ରସୁଲଗଡ଼ ପରି କଟକର ଜଗତପୁର, 
ବାଲେଶ୍ଵର, କୋଲୁଙ୍ଗା ( ରାଉରକେଲା), ଝାରସୁଗୁଡା, ବଲାଙ୍ଗୀରରେ ଇଣ୍ଡଷ୍ଟ୍ରି ଆଲ୍‌ 
ରଷ୍ପେଟ୍‌ର ପ୍ରତିଷ୍ଠା ଏବଂ ଶିଳ୍ପ ନଥିବା ପ୍ରାୟ ପ୍ରତ୍ଯେକ ଜିଲ୍ଲାରେ ନୂଆ ନୂଆ 
କଳକାରଖାନା କରାଯାଇଥିଲା | ୯ଟି ସିନିଂ ମିଲ୍‌, ୫ଟି ସୁଗାର ମିଲ୍‌, ୨ଟି ଅଏଲ୍‌ 
ମିଲ୍‌, କୃଷିଭିରିକ ଶିଳମାନଙ୍କ ମଧ୍ୟରେ ଅନ୍ୟତମ । କୋରାପୁଟରେ ସେବା ପେପର୍‌ 
ମିଲ୍‌, ନବରଙ୍ଗପୁରରେ ମଙ୍ଗଳମ୍‌ ଟିମ୍ବର, ବାରିପଦାରେ ନିକୋ କେବଲ୍୍‌ସ, 
ଟିଟିଲାଗଡ଼ରେ ପାୱ୍ମାକ୍୍‌ ଷ୍ଟିଲ୍‌ କେଉଁଝର ଜିଲ୍ଲାରେ ଓଡ଼ିଶା ସ୍ପଞ୍⁄ ଇପିଟାଟା, 
ଢେଙ୍କାନାଳରେ ଉତ୍କଳ ଆଜ୍‌ବେଷ୍ଟସ୍‌, ଯାଜପୁରରେ ନୀଳାଚଳ ଇସ୍କାତ ନିଗମ, 
ପାରାଦୀପରେ ଓସ୍‌ୱାଲ୍‌ ଫର୍ଟିଲାଇଜର ଓ ପାରାଦୀପ ଅଏଲ୍‌ ରିଫାଇନାରୀ, 
ଭୁବନେଶ୍ବରରେ ସଫ୍ଟ୍‌ଓୟାର୍‌ ଟେକ୍ନୋଲୋଜି ପାର୍କ, ଫର୍ଚ୍ୟୁନ୍‌ ଟାୱାର୍‌ ଭଳି କ୍ଷୁଦ୍ର 
ଓ ମଧ୍ୟମ ଧରଣର ଶିଳ୍ପ ପ୍ରତିଷ୍ଠା କରାଗଲା । ବିଶେଷତଃ କ୍ଷୁଦ୍ର ଓ ମଧ୍ୟମ ଶିଳ୍ପରେ 
ଯେଉଁ ଶିଳ୍ୋଦ୍ୟୋଗୀମାନେ ଶିଛ ପ୍ରତିଷ୍ଠା କରିଛନ୍ତି, ସେମାନଙ୍କ ମଧ୍ୟରୁ ୭ ୫ ଭାଗ 
ହେଉଛନ୍ତି ଓଡ଼ିଆ । ଓଡ଼ିଶାରେ ଏକ ଶିଳ୍ପର ବାତାବରଣ ସୃଷ୍ଧି କରି ଏକ ଓଡ଼ିଆ 
ଶିଳୋଦ୍ୟୋଗୀ ଗୋଷ୍ଠୀ ସୃଷ୍ଟି କରାଯାଇ ପାରିଛି ଏବଂ ଓଡ଼ିଶାରେ ଏକ ବିପୁଳ 
ଶିଳାୟନର ବାତାବରଣ ସୃଷ୍ଟି ହୋଇଛି । ଭାରତ ସରକାରଙ୍କ ପ୍ଲାନିଂ କମିଶନ ଏବଂ 
ନବକୃଷ୍ଣ ଚୌଧୁରୀ ଇନ୍ଵ୍ଟିଚିଉଟ୍‌ ମିଶି ଯେଉଁ ଓଡ଼ିଶା ଡେଭଲପ୍‌ମେଣ୍ଟ ରିପୋର୍ଟ 
ପ୍ରସ୍ତୁତ କରିଛନ୍ତି ସେଥିରେ ସେମାନେ କହିଛନ୍ତି ଯେ, ସେ ସମୟରେ ଶିଳ୍ପ କ୍ଷେତ୍ରରେ 
ଅଭୁତ ଅଭିବୃଦି ହୋଇଛି ଏବଂ ୨୦ ୦୦ ମସିହା ବେଳକୁ ଓଡ଼ିଶା ପୁଞ୍ଜି ବିନିଯୋଗ 
କ୍ଷେତ୍ରରେ ଏକ ମୁଖ୍ୟ ଲକ୍ଷ୍ୟସ୍ଥଳ ହୋଇପାରିଛି | Orissa Development Report 
ର ୨୧୬ ପୁଷ୍ଠାରେ ଉଲ୍ଲେଖ ଥବା ପରିଛେଦଟି ମୁଁ ଏଠାରେ ଉଦ୍ଧାର କରୁଛି । 

"Probably, the industrial policy resolution of 1980 was the 
most explicit in its objective to bring about rapid industrial 
development in the state. Launched on a grand scale, in an 
unprecedented populist style, the State Government announced to 
set up "one thousand industries in one thousand days with an 
investment of one thousand crore of rupees". It provided for a large 
number of subsidies, procedural relaxations and various concessions 
to the intending entrepreneurs. Furthermore, in 1986, offering a 
'new deal’ the State Government (with the same Congress party in 
power) announced one more industrial policy whereby thrust was 
placed on developing sophisticated industries, technology 
upgradation, modernising existing units, developing functional 
industrial area, improving technical and managerial skills and 
boosting entrepreneurship in the State. Special concessions were 
offered to women entrepreneurs and technically qualified SC and 
ST entrepreneurs. Eventually, there was a phenomenal growth in 
the number of industrial units." 

୧୯୮୦ ଦଶକ ସମ୍ପର୍କରେ ସେମାନଙ୍କର ଏହି ମନ୍ତବ୍ୟ ୧୯୯୫ ମସିହାରେ 
କ'ଣ ହେଲା ? ସେ ବିଷୟରେ ମଧ୍ୟ ଏହି ରିପୋର୍ଟରେ ଉଲ୍ଲେଖ ଅଛି -- 

"During the recent years, especially since the mid-nineties, 
much interest has been shown by private investors, both Indian 
large companies and transnational companies, in investing in Orissa. 
Incidentally, Orissa has emerged as one of the most prefered 
investment destinations in India." 

କ୍ରୀଡ଼ାର ବିକାଶପାଇଁ ଅନେକଗୁଡ଼ିଏ ସ୍ପୋର୍ଟସ୍‌ ସ୍କୁଲ ପ୍ରତିଷ୍ଠା କରାଯାଇଥିଲା । 
ଫୁଟବଲ୍‌ରୁ ଆରମ୍ଭ କରି ହକି ପର୍ଯ୍ୟନ୍ତ । ଆଜି ସର୍ବଭାରତୀୟ କ୍ଷେତ୍ରରେ ଓଡ଼ିଶାର ଯେଉଁ 
ଫୁଟ୍‌ବଲ୍‌ ଓ ହକି ଖେଳାଳୀମାନେ ଏବଂ ମହିଳା କ୍ରୀଡାବିତ୍ମାନେ ସୁନାମ ଅର୍ଜନ କରିଛନ୍ତି 
ସେମାନେ ଏହି ସ୍ପୋର୍ଟସ୍‌ ସ୍କୁଲ ଗୁଡ଼ିକରୁ ବାହାରିଛନ୍ତି । 


ଅସମାପ୍ତ ଆତ୍ସଲିପି ୍ଞ ୧୯୩ 

ଭାରତର ସବୁ ରାଜ୍ୟ ହେଉଚି ଭାଷାଭିରିକ ରାଜ୍ୟ ! ଏପରି କ୍ଚିତ୍‌ ରାଜ୍ୟ ଅଛି, 
ଯାହାର କି ନିଜର ମାତୃଭାଷାରେ ସରକାରୀ କାର୍ଯ୍ୟ ଚାଲେ ନାହିଁ । ୧୯ ୫ ୪ ମସିହାରେ 
ଶ୍ରୀଯୁକ୍ତ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିବାବେଳେ ଓଡିଆ ଭାଷାକୁ ସରକାରୀ ଭାଷା 
କରିବାପାଇଁ ଆଇନ କରାଯାଇଥିଲା | ମତ୍ର ତାହା କାର୍ଯ୍ୟକାରୀ ହେଉ ନ ଥିଲା | ୧୯୮୫ 
ମସିହା ଏପ୍ରିଲ ପହିଲାରୁ ସରକାରର ସମସ୍ତ କାର୍ଯ୍ୟ (କେବଳ ଉପର କୋର୍ଟ କଚେରୀ 
ଓ ଭାରତ ସରକାରଙ୍କ ସହିତ ବ୍ୟବହୃତ କାଗଜାତ୍‌ ଓ ଆନ୍ତର୍୍ରାଦେଶିକ ଚିଠିପତ୍ର ଓ ଚୃ୍ତି 
ଆଦି ଛାଡି ଦେଲେ) ଓଡିଆରେ ଚାଲିବ ବୋଲି କେବଳ ଘୋଷଣା କରାଗଲା ନାହିଁ, 
ଦୃଢ ଭାବରେ କାର୍ଯ୍ୟକାରୀ କରାଗଲା । ଏଥିପାଇଁ ଆବଶ୍ୟକ ଓଡିଆ ଲିପି ଓ ଟାଇପ 
ମେସିନର ସଂସ୍କାର, ଷ୍ଟେନୋଗ୍ରାଫର ଓ ଟାଇପିଷ୍ଟମାନଙ୍କୁ ତାଲିମ ଦେବା ଆଦି କାର୍ଯ୍ୟ 
କରାଗଲା | କିନ୍ତୁ ଦୂର୍ଭାଗ୍ୟର ବିଷୟ, ଏସବୁ ଆମେ ସରକାରରେ ଥିବା ପର୍ଯ୍ୟନ୍ତ ଚାଲିଲା । 
କିନୁ ୧୯୯ ୦ରୁ ୧୯୯୫ ମଧ୍ୟରେ ତାହା ବନ୍ଦ ହୋଇଗଲା | ୧୯୯ ୫ରେ ଆମେ 
ଆସିବା ପରେ ପୁଣି ଚାଲିଲା । କିନ୍ଧୁ ୨୦୦ ୦ ମସିହାରୁ ତାହା ପୁଣି ବନ୍ଦ ହୋଇଗଲା । 
ଯେ କୌଣସି ସରକାର ଆସ, ନିଜର ମାତୃଭାଷା ପ୍ରତି ଗଭୀର ପ୍ରୀତି ଓ ଅଭିମାନ 
କାର୍ଯ୍ୟରେ ପ୍ରତିଫଳିତ ହେବା ଆବଶ୍ୟକ । ସେଥିପାଇଁ ଗଣତନ୍ତ୍ର ଶାସନରେ ଏକ ଦୃଢ 
ଜନମତ ଜାଗ୍ରତ ହେବା ଦରକାର । 

ଓଡ଼ିଶାର ସର୍ବାଙ୍ଗୀନ ବିକାଶ ହେଉଛି ମୋର ସ୍ଵପ୍ନ । ସେଥିପାଇଁ ସୁଯୋଗ ସୃଷ୍ଟି କରି 
ତାହାର ସଦୂପଯୋଗ କରିବାପାଇଁ ମୁଁ ଅହରହ ଉଦ୍ୟମ କରିଛି । ଅନେକ ସ୍ଵପ୍ନ ସାର୍ଥକ 
ହୋଇପାରିନାହିଁ; କାରଣ ରାଜ୍ୟର ଆର୍ଥିକ ଅନଟନ ଏବଂ ଅର୍ଥ ପାଇଁ ଦେଶ ଭିତରେ ଓ 
ବାହାରେ ବାତାବରଣର ଅଭାବ । କିନ୍ତୁ ବର୍ରମାନ ସମୟ ବଦଳି ଯାଇଛି । ଆର୍ଥିକ 
ଉଦାରୀକରଣ ନୀତି ଫଳରେ ବର୍ଭମାନ ଦେଶରେ ଓ ଦେଶ ବାହାରେ ପୁଞ୍ଜାର ଅଭାବ 
ନାହି । ସେତେବେଳେ ଯହା ବର୍ଷ ବର୍ଷ ଧରି କରିବା ସମ୍ଭବ ନଥିଲା, ବର୍ଭମାନ ସୀମିତ 
ସମୟ ଭିତରେ ତାହା ସମ୍ଭବ ହୋଇପାରିବ । ତେଣୁ ଓଡ଼ିଶାର ମୌଳିକ ସମସ୍ୟାର ସମାଧାନ 
ପାଇଁ ବର୍ଭମାନ ବିପୁଳ ଉଦ୍ୟମ ଆବଶ୍ୟକ । ମୋର ସ୍ଵପ୍ନ ହେଉଛି ଓଡ଼ିଶାକୁ ବଢ଼ି, ମରୁଡ଼ି ଓ 
ବାତ୍ୟା ଦାଉରୁ ସଂପୂର୍ଣ୍ଣ ମୁକ୍ତ କରିବା । ଏହା ସମ୍ଭବ ହେବ, ଏକ ନୂତନ ବୈଜ୍ଞାନିକ 
ପ୍ରଣାଳୀରେ (Dynamic Storage System) ଓଡିଶାର ପ୍ରଧାନ ନଦୀମାନଙ୍କରେ 
ବ୍ୟାରେଜ୍‌-କମ୍‌-ଡ୍ୟାମ୍‌ ସାହାଯ୍ୟରେ ବନ୍ୟାଜଳକୁ ନିୟନ୍ତ୍ରଣ କରିବା ଦ୍ଵାରା । ଏହି ପ୍ରଣାଳୀରେ 
କୌଣସି ଜମି, ଜଙ୍ଗଲ ବା ଘର ବୁଡିବ ନାହିଁ । ବଡ ବଡ ନଦୀ ଯୋଜନାରେ ଯେଉଁ 
ଥଇଥାନର ଉତ୍କଟ ସମସ୍ୟା ସୃଷ୍ଟି ହେଉଛି, ତାହା ହେବ ନାହିଁ । ପୂର୍ବରୁ ରାଜ୍ୟପାଳ ଖୋସଲାଙ୍କ 

ଟିକରପଡା ଯୋଜନା ଏବଂ ଆମ ସମୟରେ ଅଶୀ ଦଶକର ମଣିଭଦ୍ରା ଯୋଜନା ଏଥିପାଇଁ 
କାର୍ଯକାରୀ ହୋଇପାରିଲା ନାହିଁ । ଓଡିଶା ସରକାରଙ୍କ ଜଳସେଚନ ବିଭାଗରେ ଏ ସଂପର୍କରେ 
ଗବେଷଣା କରାଯାଇ ମହାନଦୀ, ବୈତରଣୀ ବଢିର ସଂପୂର୍ଣ ନିରାକରଣ ପାଇଁ ଏକ ବ୍ଲ 
ପ୍ରିଣ୍ଟ ପ୍ରସ୍ତୁତ ହୋଇ ରହିଛି । ମୋର ତୃତୀୟ ମୁଖ୍ୟମନ୍ତ୍ରୀତ୍ଵ କାଳର ଶେଷ ସମୟକୁ ଏହା 
ପ୍ରସ୍ତୁତ କରାଯାଇଥିଲା ଏବଂ ତାହା କାର୍ଯ୍ୟକାରୀ କରିବାପାଇଁ ସମୟ ମିଳିଲା ନାହିଁ। ପରବର୍ଗୀ 
ସମୟରେ ରାଜନୈତିକ ଚାପର ବଶବର୍ଭୀ ହୋଇ ବର୍ଭମାନର ମୁଖ୍ୟମନ୍ତ୍ରୀ ପଶ୍ଚିମ ଓଡିଶାର 
ଏକ ସାଧାରଣ ସଭାରେ ଏପରି ଡ୍ୟାମ୍‌ -କମ୍‌-ବ୍ୟାରେଜ ପ୍ରସ୍ତାବକୁ ପ୍ରତ୍ୟାଖ୍ୟାନ କରୁଛନ୍ତି 
ବୋଲି ଘୋଷଣା କଲେ ! ' ଅନ୍ଧଦେଶେ ଗଲି ଦର୍ପଣ ବିକି” ଭଳି ହୋଇଗଲା । କମ୍‌ ଖର୍ଚ୍ଚ 
ସାପେକ୍ଷ ଏହି ପ୍ରଣାଳୀ ଦ୍ଵାରା ଓଡ଼ିଶାର ସମସ୍ତ ପ୍ରଧାନ ନଦୀର ବନ୍ୟା ଜଳକୁ ନିୟନ୍ତ୍ରଣ କରି 
୫ବର୍ଷ ମଧ୍ୟରେ ୩୦ଲକ୍ଷ ଏକର ଜମିକୁ ଜଳସେଚିତ କରିହେବ । ଏହାଫଳରେ ପଞ୍ଜାବ 
ପଛକୁ ଓଡ଼ିଶା ହେବ ଭାରତବର୍ଷର ଦ୍ଵିତୀୟ ବୃହତ୍ତମ କୃଷିପ୍ରଧାନ ରାଜ୍ୟ ଏବଂ ଓଡ଼ିଶା 
ଜାତୀୟ ଶସ୍ୟ ଭଣ୍ଡାରକୁ ବର୍ଷକୁ ୫ ୦ ଲକ୍ଷ ଟନ୍‌ ଚାଉଳ ଯୋଗାଇ ଦେଇପାରିବ । ଓଡ଼ିଶାର 
ଲୋକ ଆଉ ଦାଦନ ଖଟିବାକୁ ଯିବେ ନାହିଁ । ଓଡ଼ିଶାର ସୁଦୀର୍ଘ ସମୁଦ୍ର ଉପକୂଳରେ ଏକ 
ବିଶାଳ ଅରଣ୍ୟ ବଳୟ ସୂଷ୍ଟି କରାଯାଇ ବାତ୍ୟା ଓ ସୁନାମିକୁ ପ୍ରତିରୋଧ କରାଯାଇପାରିବ । 
ଏକବିଂଶ ଶତାଦ୍ଦୀର ଆହ୍ଵାନ ହେଉଛି, ଯୁଗ ଯୁଗର ଅସମାହିତ ସମସ୍ୟାର ସମାଧାନ କରି 
ଜନସାଧାରଣଙ୍କୁ ସୁଖୀ ଓ ସମୂଦ୍ଧ କରାଇବା । ପାଞ୍ଚ ବର୍ଷ ଭିତରେ ଏହି ଭିତ୍ତିଭୂମି ପ୍ରତିଷ୍ଠା 
ଦ୍ଵାରା ୧୦ବର୍ଷ ମଧ୍ଯରେ ଓଡ଼ିଶାକୁ ଏକ ଦୃତ ଗତିଶୀଳ ସମଦ୍ଧ ରାଜ୍ୟରେ ପରିଣତ 
କରାଯାଇପାରିବ, ଯାହାକି ବର୍ରମାନ ଏକ ଉନ୍୍ବଳ ସମ୍ଭାବନାର ଦିଗନ୍ତ ରୂପେ ଦେଖା 
ଦେଇଛି। 

ମୁଁ ଏହା କରିପାରିଲି ନାହିଁ ବା କରାଇପାରିଲି ନାହିଁ ବୋଲି ଦୁଃଖ । ଓଡିଶା ପରି 
ଏକ ରାଜ୍ୟକୁ ତାର ଭାଗ୍ୟ ଓ ଭବିତବ୍ୟ ଆଡକୁ ନେବାବେଳେ ଅନେକ ବାଧା ବିଘ୍ନ 
ଦେଖାଦେବ; ଅନେକ ସ୍ଵପ୍ନ ଅଧୁରା ରହିଯିବ । କିନ୍ତୁ ଯାହା ଆଜି ସମ୍ଭାବନାରେ ରହିଛି, 
ତାହା ଦିନେ ନିଶ୍ଚୟ କାର୍ଯ୍ୟକାରୀ ହେବ ବୋଲି ମୋର ପୂର୍ଣ୍ଣ ବିଶ୍ଵାସ ଅଛି । ଭବଭୂତିଙ୍କର 
ଉକ୍ତ ମନେ ପଡୁଛି: 

ଉତ୍ପସ୍ଥ୍ୟତେ ମମ କୋପି ସମାନଧର୍ମା, 
କାଳୋହ୍ୟୟଂ ନିରବଧି ବିପୁଳା ଚ ପୂଣୀ । 

ଜାନକୀ ବଲ୍ଲଭ ଜୀବନ ପଞ୍ଜୀ 


୧୯୨୩-୧୯୨୯: 

ଜାନକୀ ବଲ୍ଲଭ ପଟ୍ଟନାୟକଙ୍କର ଜନ୍ମ ଅବିଭକ୍ତ ପୁରୀ ଜିଲ୍ଲା (ଆଜିର ଖେର୍ଵା 
ଜିଲ୍ଲା) ଅନ୍ତର୍ଗତ ରାମେଶ୍ବର ଗ୍ରାମରେ, ୧୯ ୨୩ ମସିହା, ସେପ୍ଟେମ୍ବର ୧୮ ତାରିଖ, 
ଭାଦ୍ରବ ଶୁକ୍ଳ ନବମୀ ତିଥିରେ । କିନ୍ତୁ ସରକାରୀ ନଥିପତ୍ରରେ ଜନ୍ମ ତାରିଖ ୧୯୨୭ 
ମସିହା ଜାନୁଆରୀ ୩ । ପିତା ଗୋକୁଳାନନ୍ଦ ପଟ୍ଟନାୟକ ଓ ମାତା ରମ୍ଭା ଦେବୀ | 
ଏକମାତ୍ର ସନ୍ତାନ ଭାବରେ ବାପା-ମାଆଙ୍କ ଦ୍ଵାରା ସେ ସ୍ପେହରେ ଲାଳିତ ହୋଇଥିଲେ । 


୧୯୨୯-୧୯୪୨: 

ନିଜ ଗ୍ରାମ ରାମେଶ୍ବରଠାରେ ପ୍ରାଇମେରୀ ଓ ମଧ୍ୟଇଂରାଜୀ ଶିକ୍ଷା ଲାଭ ପରେ 
ଖେର୍ବା ହାଇସ୍କୁଲ୍‌ରେ ସେ ଅଧ୍ୟୟନ କରିଥିଲେ | ଏଇଠି ଜାନକୀବଲ୍ଲଭଙ୍କର ସାରସ୍ଵତ 
ପ୍ରତିଭା ଓ ରାଜନୀତିକ ଆସ୍ତୁହା ଉଭୟର ଉନ୍ନେଷ ଘଟିଥିଲା । ଖୋର୍ଵାର ଏତିହାସିକ 
ବିଶେଷତଵ ଓ ଖୋର୍ଵା ହାଇସ୍ତୁଲ୍‌ର ଶୈକ୍ଷିକ ବାତାବରଣ ତାଙ୍କୁ ଯଥେଷ୍ଟ ଉଦ୍‌ବୁଦ୍ଧ 
କରିଥିଲା । ବିଦ୍ୟାଳୟ ପକ୍ଷରୁ ପ୍ରକାଶ ପାଉଥିବା ବାର୍ଷିକ ସାହିତ୍ୟପତ୍ର ' ଅବକାଶ'ରେ 
ପ୍ରତିବର୍ଷ ତାଙ୍କ ଲିଖିତ କବିତା ଓ ପ୍ରବନ୍ଧ ପ୍ରକାଶ ପାଉଥିଲା | ୧୯ ୪୨ ମସିହା ଅଗଷ୍ଟ 
ବିପ୍ନବରେ ଛାତ୍ରବନ୍ଧୁମାନଙ୍କୁ ମେଳି କରାଇ ସ୍ତୁଲ୍‌ରେ ସେ ତିନିଦିନ ଧରି ସଫଳତାର 
ସହିତ ଆନ୍ଦୋଳନ କରାଇଥିଲେ । ଅଞ୍ଞାତସାରରେ ଏହା ଥିଲା ଜାନକୀବଲ୍ଲଭଙ୍କର 
ସ୍ବାଧୀନତା ସଂଗ୍ରାମରେ ପ୍ରତ୍ଯକ୍ଷ ସଂପ୍ପକ୍ତି । ଏହି ସମୟରେ ଘଟିଥିଲା ବେଜେଲ୍‌ଗେଟ୍‌ 
ହତ୍ୟାକାଣ୍ଡ | ବର୍ରମାନର ଖୋର୍ଵା ଜିଲ୍ଲା ଅନ୍ତର୍ଗତ ରଣପୁରରେ ଏହା ଘଟିଥିଲା । 
ସେତେବେଳେ ରଘୁ ଓ ଦିବାକରଙ୍କ ନେତୃତ୍ବରେ ରଣପୁର ପ୍ରଜାମଣ୍ଡଳ ଆନ୍ଦୋଳନ 
ତେଜିଥାଏ । ଆନ୍ଦୋଳନକୁ ଦମନ କରିବାକୁ ଗଡ଼ଜାତ ସମୂହର ସୁପରିଣ୍ଡେଶ୍ଡେଣ୍ଟ୍‌ 
ବେଜେଲଗେଟ୍‌ (ଇଂରେଜ ଅଧିକାରୀ) ରଣପୁର ଆସିଥାନ୍ତି । ସୁପରିଣ୍ଡେଶ୍ଡେଣ୍ଟ୍‌ଙ୍କୁ ନିଜ 
ଦୁଃଖ ସଂପର୍କରେ ଜଣେଇବାକୁ ସମବେତ ପ୍ରଜାମାନଙ୍କ ଉପରେ ବେଜେଲଟେଟ୍‌ କୁଦ୍ଧ 
ହୋଇଥିଲେ ଏବଂ ଜୋର୍‌ ବଚସା ଆରମ୍ଭ ହୋଇଯାଇଥିଲା । ଚାହୁଁ ଚାହୁଁ ଉତ୍ତେଜନା 

om 


ବଢ଼ିଲା ଓ ଲୋକେ ବେଜେଲ୍‌ଟେଟଙ୍କୁ ପିଟିପିଟି ହତ୍ୟା କରିଦେଲେ । ହରେକୃଷ୍ଣ ମହତାବ 
ସେତେବେଳେ ପ୍ରଦେଶ କଂଗ୍ରେସର ସଭାପତି । ସେ ସଂଗେସଂଗେ ରଣପୁରରେ 
ପହଞ୍ଚିଲେ ଏବଂ ଯେ ଯୁଆଡ଼େ ଘରଛାଡ଼ି ପଳେଇବାକୁ ରଣପୁରବାସୀଙ୍କୁ ପରାମର୍ଶ 
ଦେଲେ | ସେତେବେଳେ ଶହଶହ ରଣପୁରବାସୀ ଆସି ଖୋର୍ଵାରେ ଆଶ୍ରୟ ନେଇଥାନ୍ତି । 
ରାସ୍ତାରେ ପଲଟଣ ପଲଟଣ ପୁଲିସ ଫଉଜ | ନୂଆ ନୂଆ ହାଇସ୍କୁଲ୍‌ରେ ଭର୍ରି ହୋଇଥିବା 
ଜାନକୀବଲ୍ଲଭଙ୍କ ମନରେ ବେଜେଲ୍‌ଗେଟ୍‌ ହତ୍ୟାକାଣ୍ଡକୁ ଆଧାରକରି ସ୍ଵାଧୀନତା ସଂଗ୍ରାମ 
ସଂପର୍କରେ ଗଭୀର ଛାପ ସୃଷ୍ଟି ହୋଇଥିଲା | ଏପରି ସଂଗ୍ରାମ କ'ଣ ବୋଲି ଜାଣିବାକୁ 
ତାଙ୍କ କିଶୋର ପ୍ରାଣରେ ସୃଷ୍ଟି ହେଉଥିବା ଉତ୍କଣ୍ଠାର ଉପଶମପାଇଁ ତାଙ୍କୁ ମିଳିଯାଇଥିଲେ 
ଖେର୍ଵା ଅଞ୍ଚଳର ଜଣେ ସଂଗ୍ରାମୀ ଗୋକୁଳ ମୋହନ ରାୟ ଚୂଡ଼ାମଣି । ସେ ଲବଣ 
ସତ୍ୟାଗ୍ରହରେ ଯୋଗଦେଇ ଜେଲ୍‌ ଯାଇଥିଲେ | ତାଙ୍କଠାରୁ ଜାନକୀବଲ୍ଲଭ ସଂଗ୍ରାମ ଓ 
ଦେଶପ୍ରୀତି ସଂପର୍କରେ ନାନା କଥା ବୁଝୁଥିଲେ । 


e୯ ୪୩-୧୯୪୭: 

ପ୍ରସିଵ ରେଭେନ୍‌ସା କଲେଜରେ ଚାରିବର୍ଷର ଛାତ୍ରଜୀବନ । ଏହି ଦିନଠାରୁ 
କଟକ ସହର ସହିତ ତାଙ୍କର ସଂପର୍କର ମୂଳଦୁଆ ପ୍ରତିଷ୍ଠାଃ ଯାହା ଶେଷ ଜୀବନ ଯାଏ 
ଅତୁଟ ରହିଥିଲା | ରେଭେନ୍ଵା କଲେଜରେ ସେ ଜଣେ ମେଧାବୀ ଛାତ୍ର ଓ ଆଗ ଧାଡ଼ିର 
ଛାତ୍ରନେତା ଭାବରେ ନିଜକୁ ପ୍ରତିପାଦିତ କରିଥିଲେ | ୧୯ ୪୪ ମସିହାରେ ଜେଲ୍‌ରୁ 
ଖଲାସ ହୋଇ କଟକ ବାଟ ଦେଇ ମାନ୍ଦ୍ରାଜ ମେଲ୍‌ରେ କଲିକତା ଫେରୁଥିବା ନେତାଜୀ 
ସୁଭାଷ ବୋଷଙ୍କ ଭାଇ ସଂଗ୍ରାମୀ ଶରତ ବୋଷଙ୍କ ସେ ଅନ୍ୟାନ୍ୟ ଛାତ୍ରବନ୍ଧୁଙ୍କ ଗହଣରେ 
କଟକ ଷ୍ଟେସନରେ ଭବ୍ୟ ସମ୍ବର୍ବନା ଜ୍ଞାପନ କରିଥିଲେ । ଏପରି ନକରିବାକୁ ସେ 
କଲେଜ କର୍ଚ୍ଧପକ୍ଷଙ୍କ କଡ଼ା ତାଗିଦକୁ ପ୍ରତ୍ୟାଖ୍ୟାନ କରିଥିଲେ | ବି.ଏ. ଶ୍ରେଣୀରେ ଅଧ୍ୟୟନ 
କାଳରେ ସେ ରାଜ୍ୟ ଛାତ୍ର କଂଗ୍ରେସ ସଂଗଠନ ସହିତ ସକ୍ରିୟ-ସଂପୂକ୍ତ ହୋଇଥିଲେ | 
୧୯୪୭ ମସିହା ଜାନୁଆରୀ ମାସରେ ରେଭେନ୍ସାରୁ “ୟୁନିୟନ୍‌ ଜ୍ୟାକ୍‌ ହଟାଓ' 
ଆନ୍ଦୋଳନର ଅଗ୍ରଭାଗରେ ରହି ସେ ନେତୃତ୍ବ ନେଇଥିଲେ | ସେଥିପାଇଁ ତାଙ୍କୁ କଲେଜରୁ 
ବହିଷ୍ଗତ ହେବାକୁ ପଡ଼ିଥିଲା । ମାତ୍ର ଏକ୍ଯବଦ୍ଧ ପ୍ରଚଣ୍ଡ ଛାତ୍ରଶର୍ତି ଆଗରେ କଲେଜ 
କର୍୍ଧ ପକ୍ଷଙ୍କ କୋପ ନିଷ୍ପଭ ହୋଇଯାଇଥିଲା | ଛାତ୍ର ଆନ୍ଦୋଳନରେ ଜାନକୀବଲ୍ଲଭଙ୍କ 
ଭୂମିକା ଆଧାରରେ ଏତିହାସିକ ପ୍ରଫେସର ଜଗନ୍ନାଥ ପଟ୍ଟନାୟକ ତାଙ୍କ ରଚିତ “ ଓଡ଼ିଶାରେ 
ସ୍ବାଧୀନତା ସଂଗ୍ରାମ” ପୁସ୍ତକରେ ସ୍ଵତନ୍ତ୍ର ଆଲୋଚନା କରିଛନ୍ତି । ରେଭେନ୍ବାରେ ଅଧ୍ୟୟନ 

ଓ ଛାତ୍ର ଆନ୍ଦୋଳନ ଅବକାଶରେ ତାଙ୍କର ପରିଚୟ ଘଟିଛି ସ୍ବାଧୀନତା ସଂଗ୍ରାମୀ ନବକୃଷ୍ଣ 
ଚୌଧୁରୀ, ହରେକୃଷ୍ଣ ମହତାବ, ବୀରେନ୍‌ ମିତ୍ର ପ୍ରମୁଖଙ୍କ ସହିତ । 


୧୯୪୭-୧୯୪୯: 

ପ୍ରସିଦ୍ଧ ବନାରସ ହିନ୍ଦୁ ବିଶ୍ଵବିଦ୍ୟାଳୟରେ ରାଜନାତି ବିଜ୍ଞାନର ଏମ୍‌.ଏ. ଶ୍ରେଣୀର 
ଛାତ୍ର ଭାବରେ ଏ ଦୁଇବର୍ଷ ଜାନକୀବଲ୍ଲଭଙ୍କର ବନାରସରେ ବିତିଛି । ସେ ୧୯୪୭ 
ଜୁଲାଇ ମାସରେ ବିଶ୍ବବିଦ୍ୟାଳୟରେ ଯୋଗଦେଲେ | ପରାଧୀନତାର ଅସ୍ତସୂର୍ଯ୍ୟ ପଶ୍ଚିମ 
ଆକାଶରେ ଉବୁଟୁବୁ ପୂର୍ବ ଆକାଶରେ ଉଦୟ ସୂର୍ଯ୍ୟର ଟହଟହ ଅରୁଣିମା ଉକୁଟି 
ଆସୁଥାଏ । ଅଗଷ୍ଟ ୧୫ ତାରିଖ- ଅଫୁରନ୍ତ ଉଲ୍ଲାସ ଭିତରେ ସେ ପାଳନ କରିଛନ୍ତି 
ସ୍ଵାଧୀନତା ଦିବସ ବନାରସରେ- ହଜାର ହଜାର ଛାତ୍ରଙ୍କ ଗହଣରେ । ସେଇ 
ବନାରସରେ ବି ସେ ପାଳିଛନ୍ତି ନିର୍ମମ ଜାତୀୟ ଶୋକ- ଗାନ୍ଧିଜୀଙ୍କ ମହାପ୍ରୟାଣ- 
୧୯ ୪୮ ଜାନୁଆରୀ, ୩୦ | ଗଙ୍ଗା ଓ ଯମୁନାର ପବିତ୍ର ସଂଗମ ସ୍ଥଳରେ ଏକାଦଶାହ 
ଦିନ ବିସର୍ଜିତ ହୋଇଛି “ ବାପୁ ଙ୍କର ଚିତାଭସ୍ମଂ ଲକ୍ଷ ଲକ୍ଷ ଭାରତୀୟଙ୍କ ଭିତରେ ସେଠି 
ସେ ଉପସ୍ତିତ ରହି ପ୍ରିୟ ବାପୁଙ୍କ ଶ୍ରଦ୍ଧା ନିବେଦନ କରିଛନ୍ତି ଓ ଶୁଣିଛନ୍ତି ସେଠାରେ 
ପ୍ରଧାନମନ୍ତ୍ରୀ ପଣ୍ତିତ ନେହରୁଙ୍କ ଉଦାର ଉଦ୍‌ବୋଧନ- “ ମହାତ୍ସାଗାନ୍ଧୀ ଚାଲିଗଲେ, 
କିନ୍ତୁ ସାଂପ୍ରଦାୟିକ ଏକତା ଓ ଶାନ୍ତି ପାଇଁ ସେ ଜୀବନ ଦେଲେ । ” ଜାନକୀଦଲ୍ଲଭ ଖୁବ୍‌ 
ପ୍ରଭାବିତ ହୋଇଛନ୍ତି । ବନାରସରେ ଜାନକୀବଲ୍ଲଭଙ୍କ ଦୃଷ୍ଟିକୋଣ ଓ ଜ୍ଞାନର ପରିସୀମା 
ଯଥେଷ୍ଟ ବିକାଶ ଲାଭ କରିଛି । ଏହି ସମୟରେ ବନାରସରେ ରହି ମଧ୍ୟ ସେ ଓଡ଼ିଶାର 
ରାଜନୀତି ଗତିବିଧି ପ୍ରତି ତୀକ୍ଷ୍ମ ନଜର ରଖିଥିଲେ ଏବଂ ୧୯ ୪୮ ମସିହାରେ ନବକୃଷ୍ଣ 
ଚୌଧୁରୀଙ୍କ ଗଠିତ ସର୍ବୋଦୟ ସଂଘର ସଭ୍ୟଭୁକ୍ତ ହୋଇଥିଲେ ! 


୧୯୪୯-୧୯୫୦: 
ଭବିଷ୍ୟତ ଜୀବନପାଇଁ ନିର୍ଣ୍ଣୟ ନେବାରେ ଏ ସମୟଖଣ୍ଡ ଥିଲା 
ଜାନକୀବଲ୍ଲଭଙ୍କପାଇଁ ବେଶ୍‌ ଗୁରୁତ୍ଵ ପୂର୍ଵ । ସରକାରୀ ଚାକିରୀ ନ କରି ଦେଶପାଇଁ କାମ 
କରିବାକୁ ସେ ସିବ୍ଧାନ୍ତ ନେଇଥିଲେ | ବୀରେନ୍‌ ମିତ୍ରଙ୍କ ପରାମର୍ଶରେ ସେ ଏରସମା- 
ତିର୍ରୌୋଲ୍‌ ଯାଇ କଂଗ୍ରେସର ପ୍ରାର୍ଥୀ ନାରାୟଣ ବୀରବର ସାମନ୍ତଙ୍କପାଇଁ ନିର୍ବାଚନ ପ୍ରଚାର 
କରିଥିଲେ । ଏତିକି ବେଳେ କିଛି କାଳ ପାଇଁ ସେ ପ୍ରଦେଶ ଯୁବକଂଗ୍ରେସର ସଭାପତି 
ଦାୟିତ୍ଵ ନିର୍ବାହ କରିଥିଲେ | ୧୯ ୪୯ ମସିହା ଶେଷ ଭାଗରେ ସେ ପ୍ରଜାତନ୍ତ୍ର ପ୍ରଚାର 
ସମିତି 'ରେ ଯୋଗ ଦେଇଥିଲେ ଏବଂ ଇଂରାଜୀ ଦୈନିକ “ ଇଷ୍ଟର୍ଣ୍ଣ ଟାଇମ୍‌ସ ”ର ସହକାରୀ 


ଅସମାପ୍ତ ଆତ୍ସଲିପି ଜ୍ଞ ୧୯୯ 


Digitized by srujanika@gmail.com 


ସଂପାଦକ ଭାବରେ କାର୍ଯ୍ୟ ଆରମ୍ଭ କରିଥିଲେ ଓ କିଛି ଦିନ ପରେ ଯୁଗ୍ଧ ସଂପାଦକ 
ହେବା ପରେ ଭୈରବ ଚନ୍ଦ୍ର ମହାନ୍ତିଙ୍କ ପରେ ସଂପାଦକ ଦାୟିତ୍ଵ ବହନ କରିଥିଲେ | 


୧୯୫୧: 
ପ୍ରଦେଶ କଂଗ୍ରେସର କାର୍ଯ୍ୟକାରୀ କମିଟି ବୈଠକରେ ଜଣେ ନିମନ୍ତିତ ସଦସ୍ଯ 
ଭାବରେ ଅଂଶଗ୍ରହଣ | ବିଶ୍ଵନାଥ ଦାଶ ଥିଲେ ପ୍ରଦେଶ କଂଗ୍ରେସ କମିଟିର ସଭାପତି । 


୧୯୫୨: 
୧୯ ୫ ୨ ଅଗଷ୍ଟ ୨ ୧ ତାରିଖ ଦିନ ଇଷ୍ଟର୍ଣ୍ଣ ଟାଇମ୍ବର ସଂପାଦନା ଦାୟିତ୍ଵ ସହ 
ସେ ଦୈନିକ ପ୍ରଜାତନ୍ତ୍ର ର ସଂପାଦକ ଦାୟିତ୍ଵ ବହନ କରିଥିଲେ । ପୂର୍ବରୁ ଚିନ୍ତାମଣି 
ପାଣିଗ୍ରାହୀ ପ୍ରଜାତନ୍ତ୍ରର ସଂପାଦକ ଥିଲେ । ସେ ପ୍ରଜାତନ୍ତ୍ରରୁ ଇସ୍ତଫା ଦେଇ ପୁରୀରୁ 
ଲୋକସଭାକୁ ପ୍ରାର୍ଥୀ ହେଲେ । କିଛି ଦିନ ପରେ ପ୍ରଜାତନ୍ତ୍ର ପ୍ରଚାର ସମିତିରୁ ଡକ୍ଟର 
ମହତାବଙ୍କ ମୁଖ୍ୟ ସଂପାଦନାରେ ପ୍ରକାଶ ପାଉଥିବା ମାସିକ ସାହିତ୍ୟ ପତ୍ରିକା ' ଝଙ୍କାର'ର 
ସଂପାଦନା ଦାୟିତ୍ଵ ମଧ୍ୟ ଜାନକୀ ବଲ୍ଲଭ ବହନ କରିଥିଲେ | ସେ ପ୍ରଜାତନ୍ତ୍ର ପ୍ରଚାର 
ସମିତିର ସଂପାଦକ ଭୂମିକା ବି ନିର୍ବାହ କରୁଥିଲେ । ଏ ସମସ୍ତ ଦାୟିତ୍ଵରେ ଜାନକୀବଲ୍ଲଭ 
୧୯୬୭ ମସିହା ଏପ୍ରିଲ୍‌ ମାସ ପର୍ଯ୍ୟନ୍ତ ନିଷ୍ଠାପର ଭାବରେ କାର୍ଯ୍ୟ କରିଥିଲେ । 


୧୯୫୩: 

୧୯ ୫୩ ମସିହା ଜୁଲାଇ ୨ ୦ ତାରିଖରେ ବିଶିଷ୍ଟ ସ୍ଵାଧୀନତା ସଂଗ୍ରାମୀ, ଗଞ୍ଜାମର 
ସ୍ଵର୍ଗତ ନିରଞ୍ଜନ ପଟ୍ଟନାୟକଙ୍କ କନ୍ୟା ଜୟନ୍ତୀଙ୍କ ସହ ଜାନକୀବଲ୍ଲଭଙ୍କର ବିବାହ ସଂପନ୍ନ 
ହୋଇଥିଲା । ଜୟନ୍ତୀ ସେତେବେଳେ କଟକର ଶୈଳବାଳା ମହିଳା ମହାବିଦ୍ୟାଳୟର 
ଶେଷବର୍ଷ ବି.ଏ. ଛାତ୍ରୀ ଥିଲେ | ଏ ବିବାହ ଜୟନ୍ତୀଙ୍କ ମଉସା ତଥା ଓଡ଼ିଶା ହାଇକୋର୍ଟର 
ବିଚାରପତି ରାଜକିଶୋର ଦାସଙ୍କ କଟକ ଡଗରପଡ଼ା ଘରେ ସଂପନ୍ନ ହୋଇଥିଲା | ଏ 
ବିବାହ ଉପଲକ୍ଷେ ଡକ୍ଟର ମହତାବ “ ଫାର୍ସିଚାନ୍ଦର ଅଭିନନ୍ଦନ”? ଶିରୋନାମରେ ଏକ 
ପ୍ରୀତି କବିତା ଲେଖିଥିଲେ ଏବଂ ତାହା ପ୍ରଜାତନ୍ତ୍ର ପୃଷ୍ଠାରେ ପ୍ରକାଶପାଇଥିଲା । 


୧୯୫୪: 

ପ୍ରଦେଶ କଂଗ୍ରେସ କମିଟିର ସାଧାରଣ ସଂପାଦକ ଭାବରେ କାର୍ଯ୍ୟ ନିର୍ବାହ କରିବାକୁ 
ତତ୍‌କାଳୀନ କଂଗ୍ରେସ ସଭାପତି ବନମାଳି ପଟ୍ଟନାୟକ ଜାନକୀ ବଲ୍ଲଭଙ୍କୁ ପ୍ରସ୍ତାବ 
ଦେଇଥିଲେ | କିନ୍ତୁ ସେ ପ୍ରଜାତନ୍ତ୍ରରୁ ଅବ୍ୟାହତି ନେବାକୁ ଅନିଛ୍ଛା ପ୍ରକାଶ କରିଥିଲେ । 


୨୦୦ ଜ୍ଞ ଅସମାପ୍ତ ଆତ୍ସଲିପି 

୧୯୫୫: 

ଜାନକୀବଲ୍ଲଭ ପୂଜ୍ୟ ବିନୋବାଜୀଙ୍କର ଭୂଦାନ ଆନ୍ଦୋଳନ ସହିତ ଘନିଷ୍ଠ ଭାବରେ 
ସଂପପକ୍ତ ହୋଇଥିଲେ । ଭୂଦାନ ଆନ୍ଦୋଳନର ମହତ୍ତ୍ଵ ପ୍ରତିପାଦନ କରି ସେ ' ପ୍ରଜାତନ୍ତ୍ର'ରେ 
ସଂପାଦକୀୟ ଲେଖିଥିଲେ ` ଭିକ୍ଷା ନୁହେଁ ଦୀକ୍ଷା' । ବିନୋବାଜୀଙ୍କୁ ଓଡ଼ିଶା ପାଛୋଟି 
ଆଣିବାକୁ ସେ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କ ସହ ୧୯ ୫ ୫ ଜାନୁଆରୀ ୨ ୬ ତାରିଖ 
ଦିନ ବଙ୍ଗ-ଓଡ଼ିଶାର ସୀମା ଲକ୍ଷ୍ମଣନାଥରେ ପହଞ୍ଚିଥିଲେ । ଏହି ଯାତ୍ରାରେ ଗୋପବନ୍ଧୁ 
ଚୌଧୁରୀ, ରମାଦେବୀ, ମାଳତୀ ଚୌଧୁରୀ ପ୍ରମୁଖ ସାମିଲ ହୋଇଥିଲେ | ଭୂଦାନ 
କାର୍ଯ୍ୟକ୍ରମରେ ଜୟପ୍ରକାଶ ନାରାୟଣଙ୍କ ଓଡ଼ିଶା ଆଗମନ କାଳରେ ଜାନକୀବଲ୍ଲଭ ତାଙ୍କ 
ସହିତ ମିଳିତ ହୋଇ କାର୍ଯ୍ୟ କରିଥିଲେ । 


୧୯୫୬: 

୧୯ ୫ ୬ ମସିହାରେ ସଂଘଟିତ ହୋଇଥିଲା ସେତେବେଳର ପ୍ରସିଦ୍ଧ ମଧୁପୁର 
ପ୍ରଜା ଆନ୍ଦୋଳନ ' । ସେତେବେଳର ଅବିଭକ୍ତ କଟକ କିଲ୍ଲା (ବର୍ତମାନର ଯାଜପୁର) 
ଅନ୍ତର୍ଗତ ଦର୍ପଣ ତହସିଲ ଅଧୀନ ମଧୁପୁର ଇଷ୍ଟେଟ୍‌ର ରାଜା ଥିଲେ ବୃନ୍ଦାବନ ଚନ୍ଦ୍ର 
ଧୀର ନରେନ୍ଦ୍ର । କୌଣସି ଜମି ମାଲିକଙ୍କର ଜମିଉପରେ ଥିବା ସ୍ଥିତିବାନ ଅଧିକାର 
ସେ ଜବରଦସ୍ତ ଉଚ୍େଦ କରିଦେଉଥିଲେ । ଜଣଙ୍କର ଜମିକୁ ମନଇଚ୍ଛା ଆଉ ଜଣଙ୍କୁ 
ଦେଇଦେଉଥିଲେ | ଗୋଚର, ଅନାବାଦୀ, ଜାଗିରୀ ଜମିସବୁର କିସମ ଘନଘନ 
ବଦଳାଇ ଦେଉଥିଲେ । ଲୋକଙ୍କର ସହିବାର ସୀମା ବନ୍ଧ ଭାଙ୍ଗ ବାରୁ ତେଜିଲା 
ଗଣ ଆନ୍ଦୋଳନ । ଯୁବକ ଜାନକୀବଲ୍ଲଭ ଏଥିରେ ସକ୍ରିୟ ଭାବରେ ଅଂଶଗ୍ରହଣ 
କରିଥିଲେ | ସେତେବେଳେ ନବବାବୁ ମୁଖ୍ୟମନ୍ତ୍ରୀ ଓ ସଦାଶିବ ତ୍ରି ପାଠୀ ଥାଆନ୍ତି 
ରାଜ୍ୟର ରାଜସ୍ଵ ମନ୍ତ୍ରୀ । ଆନ୍ଦୋଳନକୁ ସମର୍ଥନ ଜଣାଇ ସେ ପ୍ରଜାତନ୍ତ୍ରରେ ସ୍ଵତନ୍ତ୍ର 
ସମ୍ବାଦମାନ ମଧ୍ଯ ପରିବେଷଣ କରିଥିଲେ । ସେ ମୁଖ୍ୟମନ୍ତ୍ରୀ ଓ ରାଜସ୍ଵମନ୍ତ୍ରୀଙ୍କୁ 
ପ୍ରଜାଙ୍କର ଯଥାର୍ଥ ଦାବି ଜଣାଇ ପ୍ରଭାବିତ କରାଇପାରିଥିଲେ । ଶେଷରେ 
ରାଜପୀଡ଼ନ ପରାହତ ହୋଇଥିଲା | ଏବଂ ସରକାର କୋର୍ଟ ଅଫ୍‌ ଓାଡ଼ିସ୍‌ ଜରିଆରେ 
ଏଥିରେ ହସ୍ତକ୍ଷେପ କରିଥିଲେ । 

ସେହି ୧୯ ୫ ୬ ମସିହାରେ ଆରମ୍ଭ ହୋଇଥିଲା ଓଡ଼ିଶାରେ ସୀମା ଆନ୍ଦୋଳନ । 
ଜାନକୀବଲ୍ଲଭ ଏଥିରେ ସକ୍ରିୟ ଭୂମିକା ନିଭାଇଥିଲେ ଓ ' ପ୍ରକାତନ୍ତ୍'କୁ ମଧ୍ୟ ଯଥାଯଥ 
ଭାବରେ ନିୟୋଜିତ କରିଥିଲେ । 


ଅସମାପ୍ତ ଆତ୍ସଲିପି ୍ଞ ୨୦୧ 

୧୯୫୭: 

' ପ୍ରଜାତନ୍ତ୍ର ' ଓ “ ରଷ୍ଟର୍ଣ୍ଣ ଟାଇମ୍‌ସ ” ପରି ଦୂଇଟି ଖବରକାଗଜର ସଂପାଦନା ସହିତ 
ରାଜ୍ୟବ୍ୟାପୀ ବିସ୍ତୃତ ଜନସଂପର୍କ ଏବଂ ରାଜ୍ୟର ପ୍ରମୁଖ ରାଜନୀତିକ ବ୍ୟକ୍ତିଙ୍କ ସହ 
ସଂପର୍କ ଜାନକୀବଲୁଭଙ୍କୁ ପ୍ରତ୍ୟକ୍ଷ ରାଜନୀତି ପ୍ରତି ଆକୃଷ୍ଟ କରୁଥାଏ | ୧୯ ୫୭ ସାଧାରଣ 
ନିର୍ବାଚନରେ ଭୁବନେଶ୍ବର ଲୋକସଭା ଆସନରୁ ପ୍ରାର୍ଥୀ ହେବାପାଇଁ ଇଛା କରି ସେ 
ଡକ୍ଟର ମହତାବଙ୍କୁ ପ୍ରସ୍ତାବ ଦେଇଥିଲେ । ସେତେବେଳେ ମହତାବବାବୁ ରାଜ୍ଯ 
କଂଗ୍ରେସର ସର୍ବମୟ କର୍ରା | କିନ୍ତୁ ପଣ୍ଡିତ ଲିଙ୍ଗରାଜ ମିଶ୍ରଙ୍କୁ ପ୍ରତିଶ୍ରତି ଦେଇସାରିଥିବାରୁ 
ସେ ଜାନକୀବଲ୍ଧଭଙ୍କୁ ମନା କରିଦେଇଥିଲେ । 


e ୯୫୯-୧୯୬୦: 

ଜାତୀୟ ସମ୍ବାଦପତ୍ର ଷ୍ଟାଣ୍ଡିଂ କାଉନସିଲ୍‌ର କାର୍ଯ୍ୟକାରୀ କମିଟି ସଦସ୍ଯ ଭାବରେ 
ସାମ୍ବାଦିକମାନଙ୍କ ପ୍ରତିନିଧି ଦଳରେ ୧୯ ୫୯ ମସିହାରେ ଏକମାସ ପାଇଁ ବିଲାତ ଓ 
୧୯ ୬୦ ମସିହାରେ ଦୂଇ ମାସ ପାଇଁ ଜାନକୀବଲ୍ଲଭ ଆମେରିକା ଭ୍ରମଣରେ ଯାଇଥିଲେ | 


୧୯୬୨: 

୧୯୬୧ ମସିହାରେ ରାଜ୍ୟ କଂଗ୍ରେସ ନେତୃତ୍ଵ ବିଜୁବାବୁଙ୍କ ହାତକୁ ଆସିଲା 
ଏବଂ ସେ ମୁଖ୍ୟମନ୍ତ୍ରୀ ହେଲେ । ୧୯୬୨ ସାଧାରଣ ଲୋକସଭାରେ ବିଜୁବାବୁଙ୍କର 
ଏକାନ୍ତ ଘନିଷ୍ଠ ବୀରେନ୍‌ ମିତ୍ର ଜାନକୀବଲ୍ଲଭଙ୍କୁ ଭୁବନେଶ୍ବରରୁ ଲୋକସଭା ପ୍ରାର୍ଥୀପାଇଁ 
ପ୍ରସ୍ତାବ ଦେଇଥିଲେ । ସେତେବେଳେ ପଶ୍ତିତ ନେହରୁଙ୍କ ସହିତ ଡକ୍ଟର ମହତାବଙ୍କର 
ସଂପର୍କ ସେତେ ଭଲ ନଥାଏ ଏବଂ ମହତାବବାବୁ ଭୀଷଣ ଚାପ ଭିତରେ ଗତି କରୁଥାନ୍ତି | 
ପ୍ରଜାତନ୍ତ୍ର ଛାଡ଼ି ବୀରେନ୍‌ବାବୁଙ୍କ କଥାରେ କଂଗ୍ରେସରୁ ପ୍ରାର୍ଥୀ ହେବା ରାଜନୀତିକ 
ସୁବିଧାବାଦ ହେବ ମନେକରି ଜାନକୀବଲ୍ଲଭ ବୀରେନ୍‌ବାବୁଙ୍କ ପ୍ରସ୍ତାବକୁ ଅସ୍ଵୀକାର 
କରିଥିଲେ । 

୧୯୬୪: 

୧୯ ୬୪ରେ ରାଜ୍ୟରେ ଏକ ବଡ଼ ଧରଣର ଛାତ୍ର ଆନ୍ଦୋଳନ ଦେଖାଦେଇଥିଲା |! 
ସେହି ଆନ୍ଦୋଳନ ଦୀର୍ଘ ୫୮ ଦିନ ଧରି ସାରା ରାଜ୍ୟରେ ଆଲୋଡ଼ନ ସୃଷ୍ି କରିଥିଲା । 
ଏହି ଆନ୍ଦୋଳନରେ ଶହଶହ ଛାତ୍ର ଓ ସାଧାରଣ ଜନତା ପୁଲିସର ଲାଠି ଓ ଗୁଳିରେ 
ଆହତ ହୋଇଥିଲେ ଏବଂ ଅନେକ ପ୍ରାଣବଳି ଦେଇ ସହିଦ ହୋଇଥିଲେ | ସେତେବେଳେ 


୨୦୨ ଜ୍ଞ ଅସମାପ୍ତ ଆତ୍ୁଲିପି 

କେନ୍ଦ୍ରରେ କଂଗ୍ରେସ ସରକାର, ଲାଲ୍‌ ବାହାଦୂର ଶାସ୍ତ୍ରୀ ଥାଆନ୍ତି ପ୍ରଧାନମନ୍ତ୍ରୀ ଓ ରାଜ୍ୟରେ 
ମୁଖ୍ୟମନ୍ତ୍ରୀ ବୀରେନ୍‌ ମିତ୍ର । ଏହି ଛାତ୍ର ଆନ୍ଦୋଳନ ପଛରେ ଡକ୍ଟର ହରେକୃଷ୍ଣ 
ମହତାବଙ୍କର ପୂର୍ଣ୍ଣ ସମର୍ଥନ ଥାଏ ଏବଂ ଜାନକୀବଲ୍ଲଭ ପ୍ରଜାତନ୍ତ୍ରର ସଂପାଦକ ଭାବରେ 
ଏହାକୁ ସଂପୂର୍ଣ୍ଣ ନିୟନ୍ତ୍ରଣ କରୁଥାନ୍ତି । ଏହି ଆନ୍ଦୋଳନର ଅବସାନ ପାଇଁ ତତ୍କାଳୀନ 
କେନ୍ଦ୍ର ଗୃହମନ୍ତ୍ରୀ ଭୁବନେଶ୍ବରରେ ପହଞ୍ଚି ନଭେମ୍ବର ୨୩ ତାରିଖ ଦିନ ପ୍ରମୁଖ ଛାତ୍ର 
ନେତା ଓ ରାଜ୍ୟର ବିଶିଷ୍ଟ ବ୍ୟକ୍ତିମାନଙ୍କ ସହିତ ଆଲୋଚନା କରିଥିଲେ । ସେହି 
ଆନ୍ଦୋଳନର ଅଗ୍ରଭାଗରେ ଥିବା ବହୁ ଛାତ୍ରନେତା ସେତେବେଳେ ଜଢାନକୀବଲ୍ଲଭଙ୍କୁ 
ପ୍ରୋତ୍ସାହନର ନେତା ଭାବରେ ଗ୍ରହଣ କରିଥିଲେ ଏବଂ ପରବର୍ଭୀ ଅବସ୍ଥାରେ ସେମାନଙ୍କ 
ମଧ୍ୟରୁ ଅନେକ ଜାନକୀବଲ୍ଲଭଙ୍କ ରାଜନୀତିକ ନେତୃତ୍ଵରେ କାର୍ଯ୍ୟ କରିଥିଲେ । 

ଏହି ଛାତ୍ର ଆନ୍ଦୋଳନର ଅବସାନ ପରେ ଛାତ୍ରସମାଜକୁ ଅଭିନନ୍ଦନ ଜଣାଇ 
ସେଦିନ ଜାନକୀବଲ୍ଲଭ ‘ ଅଭିନନ୍ଦନୀୟ ' ଶୀର୍ଷକରେ ପ୍ରଜାତନ୍ତ୍ରରେ ଏକ ସଂପାଦକୀୟ 
ଲେଖିଥିଲେ । 


୧୯୬୭: 

୧୯୬୭ ମସିହା ଅପ୍ରେଲ ମାସରେ ଜାନକୀବଲ୍ଲଭ “ ପ୍ରଜାତନ୍ତ୍ର ପ୍ରଚାର ସମିତି ରୁ 
ଇସ୍ତଫା ପ୍ରଦାନ କଲେ । ପ୍ରଜାତନ୍ତ୍ର ସହ ତାଙ୍କର ୧୮ ବର୍ଷର ସଂପର୍କର ଅବସାନ 
ଘଟିଲା । 

ସେହିବର୍ଷ ଜୁଲାଇ ମାସର ପବିତ୍ର ରଥଯାତ୍ରା ଅବସରରେ ତାଙ୍କ ସଂପାଦନାରେ 
କଟକରୁ ପ୍ରକାଶ ପାଇଲା ମାସିକ ପତ୍ରିକା “ପୌରୁଷ” । ଦୀର୍ଘ ୪୯ ବର୍ଷ ଧରି ନିଜର 
ସ୍ବାତନ୍ତ୍ଯ ବଜାୟ ରଖି ତାହା ଅଦ୍ୟାବଧି ପ୍ରକାଶ ପାଇଆସୁଛି । 

ସେହି ୧୯ ୬୭ ମସିହା ଶେଷ ଭାଗରେ ରାଜ୍ୟରେ ଚତୁର୍ଥ ବିଧାନସଭା ନିର୍ବାଚନ 
ହେଲା । କଂଗ୍ରେସରୁ କିଛି ନେତା ବିଛିନ୍ନ ହୋଇ ରାଜ୍ୟରେ ମହତାବଙ୍କ ନେତୃତ୍ବରେ 
' ଜନକଂଗ୍ରେସ” ନାମରେ ଏକ ଆଞ୍ଚଳିକ ଦଳ ଗଠନ କଲେ । ଜାନକୀବଲ୍ଲଭ ଏହି 
ନିର୍ବାଚନରେ ସ୍ଵାଧୀନ ପ୍ରାର୍ଥୀ ଭାବରେ ଧର୍ମଶାଳା ନିର୍ବାଚନମଣ୍ଡଳୀରୁ ପ୍ରାର୍ଥୀପତ୍ର ଦାଖଲ 
କଲେ | ପରେ ଡକ୍ଟର ମହତାବ ତାଙ୍କୁ ଜନକଂଗ୍ରେସରୁ ସମର୍ଥନ ଦେବାରୁ ସେ 
 ଜନକଂଗ୍ରେସ'ର ଦଳୀୟ ଚିହ୍ନ ' ନିକିତି'ରେ ନିର୍ବାଚନ ଲଢ଼ିଲେ । ମଧୁପୁର ପ୍ରଜା 
ଆନ୍ଦୋଳନ ସହିତ ତାଙ୍କର ନିବିଡ଼ ସଂପୃକ୍ତି ଥିବାରୁ ସେ ଧର୍ମଶାଳାରୁ ପ୍ରାର୍ଥୀ ହେବାକୁ 
ସିଦ୍ଧାନ୍ତ ନେଇଥିଲେ । ଏହି ନିର୍ବାଚନରେ ପ୍ରଜା ସୋସାଲିଷ୍ଟ ଦଳର ପ୍ରାର୍ଥୀ ପରମାନନ୍ଦ 


ଅସମାପ୍ତ ଆତ୍ସଲିପି ୨୦୩ 

ମହାନ୍ତି ସମୁଦାୟ ୧ ୪,୭ ୯୮ ଖଣ୍ଡ ଭୋଟ ପାଇ ବିଧାନସଭାକୁ ବିଜୟୀ ହୋଇଥିଲେ 
ଏବଂ ଜାନକୀ ବଲ୍ଲଭ ୫, ୮ ୨୬ ଖଣ୍ଡ ଭୋଟ୍‌ ପାଇଥିଲେ | ଏଠାରେ କଂଗ୍ରେସ ପ୍ରାର୍ଥୀ 
ଚିତ୍ତରଂଜନ ନାୟକ ୬, ୭୭୧ ଖଣ୍ଡ ଭୋଟ୍‌ ପାଇ ଦ୍ଵିତୀୟ ସ୍ଥାନରେ ଥିଲେ | 


୧୯୬୯: 

୧୯୬୯ ମସିହାରେ ଜାନକୀବଲ୍ଲଭ କଂଗ୍ରେସ କାର୍ଯ୍ୟକ୍ରମରେ ସକ୍ରିୟ ଭୂମିକା 
ଗ୍ରହଣ କଲେ । କଟକ କିଲ୍ଲା କଂଗ୍ରେସ କମିଟିର ସଭାପତି ଭୈରବ ଚନ୍ଦ୍ର ମହାନ୍ତିଙ୍କ ସହ 
ଏକତ୍ର ହୋଇ ସେ ଅବିଭକ୍ତ କଟକ ଜିଲ୍ଲା ଗସ୍ତ କରି କଂଗ୍ରେସ ସଂଗଠନକୁ ସକ୍ରିୟ 
କରାଇବାରେ ଲାଗିଲେ | ଶ୍ରୀମତୀ ନନ୍ଦିନୀ ଶତପଥୀ ସେତେବେଳେ କେନ୍ଦ୍ରରେ ଇନ୍ଦିରା 
ଗାନ୍ଧୀଙ୍କର ଖୁବ୍‌ ନିକଟତର ହୋଇଥିଲେ ଓ କେନ୍ଦ୍ରରେ ମନ୍ତ୍ରୀ ହୋଇଥିଲେ । ସେ 
ଜାନକୀବଲୁଭଙ୍କୁ ବେଶ୍‌ ଉତ୍ସାହିତ କରିଥିଲେ । 


୧୯୭୧: 

ଜାନକୀବଲ୍ଲଭ ୧୯୭୧ ନିର୍ବାଚନରେ କଂଗ୍ରେସ ଦଳରୁ କଟକ ଲୋକସଭାପାଇଁ 
ପ୍ରାର୍ଥୀ ହେଲେ । ଏହି ନିର୍ବାଚନରେ ଅତୀତର ପରମବଂଧୁ ଉତ୍କଳ କଂଗ୍ରେସ ଦଳର 
ପ୍ରାର୍ଥୀ ବୀରେନ୍‌ ମିତ୍ର ଥିଲେ ତାଙ୍କର ମୁଖ୍ୟ ପ୍ରତିଦ୍ନ୍ଦ୍ରୀ । ସେତେବେଳେ ଓଡ଼ିଶାରେ 
ଲୋକସଭା ଆସନ ସଂଖ୍ୟା ଥିଲା ୨୦ । ନିର୍ବାଚନରେ କଂଗ୍ରେସ ୧ ୫ଟି ଆସନ ଲାଭ 
କରିଥିଲା । ଏହି ନିର୍ବାଚନରେ ବିଶିଷ୍ଟ ସାହିତ୍ୟିକ ସୁରେନ୍ଦ୍ର ମହାନ୍ତି କେନ୍ଦ୍ରାପଡ଼ା ଆସନରୁ 
ଉତ୍କଳ କଂଗ୍ରେସ ପ୍ରାର୍ଥୀ ଭାବରେ ବିଜୟୀ ହୋଇଥିଲେ । ନିର୍ବାଚନରେ ଇନତ୍ଦିରାଗାନ୍ଧୀଙ୍କ 
ବଳିଷ୍ଠ ନେତୃତ୍ଵରେ କଂଗ୍ରେସ ଦଳ ଲୋକସଭାରେ ୩୫ ୨ଟି ଆସନ ଲାଭ କରିଥିଲା | 
ଏହି ନିର୍ବାଚନରେ ମୁଖ୍ୟ ପ୍ରତିଦୃନ୍ଦ୍ରୀ ବୀରେନ୍‌ ମିତ୍ରଙ୍କୁ ୮୦ ହଜାରରୁ ଅଧିକ ଭୋଟ୍‌ 
ବ୍ୟବଧାନରେ ପରାଜିତ କରି ଜାନକୀ ବଲ୍ଲଭ ଲୋକସଭାକୁ ପ୍ରଥମ ଥର ପାଇଁ ନିର୍ବାଚିତ 
ହୋଇଥିଲେ | 


e୯୭୩: 

୧୯୭୩ ମସିହା ଫେବୃଆରି ୫ ତାରିଖ ଦିନ ଜାନକୀବଲ୍ଲଭ ଇନ୍ଦିରା ଗାନ୍ଧୀଙ୍କ 
ମନ୍ତ୍ରିମଣ୍ଡଳରେ ଉପମନ୍ତ୍ରୀ ଭାବରେ ଶପଥଗ୍ରହଣ କଲେ । ତାଙ୍କ ସହ ସେଦିନ ପ୍ରଣବ 
ମୁଖାର୍ଜୀ ( ପରବର୍ଭୀ ସମୟରେ ରାଷ୍ଟ୍ରପତି) ଅନ୍ୟତମ ଉପମନ୍ତ୍ରୀ ଭାବରେ ଶପଥ ଗ୍ରହଣ 


~~ ~~ 


କରିଥିଲେ | ଜାନକୀବଲ୍ଲଭଙ୍କୁ ମିଳିଥିଲା ପ୍ରତିରକ୍ଷା ବିଭାଗ | 


୨୦୪ ଞଞ ଅସମାପ୍ତ ଆତ୍ସଲିପି 

୧୯ ୭୩ ମସିହାରେ ଚିଲିକାଠାରେ ନୌତାଲିମ କେନ୍ଦ୍ର ପ୍ରତିଷ୍ଠା କରାଯାଇଥିଲା। 
ଅକ୍ଟୋବର ୧ ୬ ତାରିଖ ଦିନ ପ୍ରଧାନମନ୍ତ୍ରୀ ଇନ୍ଦିରା ଗାନ୍ଧୀ ଏହାର ଭିତିପ୍ରସ୍ତର ସ୍ଥାପନ 
କରିଥିଲେ | 


୧୯୭୬: 
୧୯ ୭ ୬ ମସିହାରେ ଇନ୍ଦିରା ଗାନ୍ଧୀ ଜାନକୀବଲ୍ଲଭଙ୍କୁ ସେହି ପ୍ରତିରକ୍ଷା ବିଭାଗର 
ରାଷ୍ଟ୍ରମନ୍ତ୍ରୀ ଦାୟିତ୍ବ ପ୍ରଦାନ କରିଥିଲେ । ତାଙ୍କ ସହ ସେହିଦିନ ପି.ଭି. ନରସିଂହ ରାଓ 
( ପରବର୍ଭୀ କାଳର ପ୍ରଧାନମନ୍ତ୍ରୀ) ରାଷ୍ଟ୍ରମନ୍ତ୍ରୀ ଭାବରେ ଦାୟିତ୍ବ ଗ୍ରହଣ କରିଥିଲେ । 
ସେତେବେଳେ ବଂଶୀ ଲାଲ ଦେଶର ପ୍ରତିରକ୍ଷା ମନ୍ତ୍ରାଳୟର କ୍ୟାବିନେଟ୍‌ ମନ୍ତ୍ରୀ ଥିଲେ 
ଏବଂ ତାଙ୍କ ପରେ ( ୧୯୭ ୭ରେ) ବାବୁ ଜଗଜୀବନ ରାମ ଏହି ବିଭାଗର ଦାୟିତ୍ଵ 
ନେଇଥିଲେ । ସେମାନଙ୍କ ସହ ଜାନକୀ ବଲ୍ଲଭଙ୍କର ଖୁବ୍‌ ଘନିଷ୍ଠ ସଂପର୍କ ଥିଲା | 


୧୯୭୭: 
୧୯ ୭ ୫ ମସିହା ଜୁନ୍‌ ୨ ୫ ତାରିଖରୁ ଦେଶରେ ଲାଗୁ ହୋଇଥିବା ଜରୁରୀକାଳୀନ 
ପରିସ୍ଥିତିର ଅବସାନ ଘଟିଲା ଏବଂ ୧୯୭୭ ମସିଦା ଜାନୁଆରୀ ୧୮ ତାରିଖ ଦିନ 
ଦେଶର ଲୋକସଭାପାଇଁ ନିର୍ବାଚନ ଘୋଷଣା ହେଲା । ମାର୍ଚ୍ଚ ମାସ ୧ ୬ ତାରିଖ ଦିନ 
ଦେଶରେ ଲୋକସଭା ନିର୍ବାଚନ ହେଲା । ଏହି ନିର୍ବାଚନରେ ଜାନକୀବଲ୍ଲଭ କଟକ 
ଲୋକସଭା ଆସନରୁ ପ୍ରତିଦୃନ୍ଦ୍ରିତା କରି ଜନତାଦଳର ପ୍ରାର୍ଥୀଙ୍କଠାରୁ ପରାଜିତ ହେଲେ । 
ଜରୁରୀକାଳୀନ ପରିସ୍ଥିତିର କୁପ୍ରଭାବ କଂଗ୍ରେସକୁ ଶୋଚନୀୟ ପରାଜୟର ସମ୍ମୁଖୀନ 
କରାଇଥିଲା | ଏପରିକି ଇନ୍ଦିରା ଗାନ୍ଧୀ ମଧ୍ୟ ନିର୍ବାଚନରେ ପରାଜୟ ବରଣ କରିଥିଲେ | 
ମାର୍ଚ୍ଚ ମାସ ୨ ୪ ତାରିଖ ଦିନ ୮୧ ବର୍ଷୀୟ ମୋରାର୍ଜୀ ଭାଇ ଦେଶାଇ ଦେଶର ପ୍ରଥମ 
ଅଣକଟଗ୍ରେସ ପ୍ରଧାନମନ୍ତ୍ରୀ ଭାବରେ ଶପଥ ଗ୍ରହଣ କଲେ । ଓଡ଼ିଶାରୁ ବିଜୁ ପଟ୍ଟନାୟକ 
କେନ୍ଦ୍ରରେ ଖଣି ଓ ଇସ୍ପାତ ମନ୍ତ୍ରୀ ହେଲେ । ଲୋକସଭା ନିର୍ବାଚନ ପୂର୍ବରୁ ରାଜ୍ୟ 
କଂଗ୍ରେସରେ ମଧ୍ୟ ଅସ୍ଥିରତା ଲାଗି ରହିଥାଏ । ପୂର୍ବରୁ ମୁଖ୍ୟମନ୍ତ୍ରୀ ଥିବା ନନ୍ଦିନୀ ଶତପଥୀ 
କେନ୍ଦ୍ର ନେତୃତ୍ବର ଚାପରେ ୧୯ ୭୭ ଡିସେମ୍ବର ମାସରେ ଇସ୍ତଫା ଦେଲେ ଏବଂ ତାଙ୍କ 
ସ୍ଥାନରେ ବିନାୟକ ଆଚାର୍ଯ୍ୟ ମୁଖ୍ୟମନ୍ତ୍ରୀ ଦାୟିତ୍ଵ ଗ୍ରହଣ କରିଥିଲେ । ମୁଖ୍ୟମନ୍ତରିତଵ ଯିବା 
ପରେ ନନ୍ଦିନୀ ମଧ୍ୟ କଂଗ୍ରେସ ତ୍ୟାଗ କରିଥିଲେ । ନନ୍ଦିନୀଙ୍କୁ ମୁଖ୍ୟମନ୍ତ୍ରୀପଦରୁ ଗାଦିଚ୍ୟୁତ 
କରିବାରେ ଜାନକୀ ବଲ୍ଲଭଙ୍କର ପ୍ରମୁଖ ଭୂମିକା ଥିବା ସଂପର୍କରେ କୁହାଯାଏ । 


ଅସମାପ୍ତ ଆଚ୍ଛଲିପି ଜ୍ଞ ୨୦୫ 

କେନ୍ଦ୍ରରେ ଜନତାଦଳର ଶାସନ ପ୍ରତିଷ୍ଠିତ ହେବା ପରେ ସମ୍ବିଧାନର ୩୫୬ 
ଧାରାର ପ୍ରୟୋଗ କରି ସେମାନେ କଂଗ୍ରେସ ଶାସିତ ଓଡ଼ିଶା, ରାଜସ୍ଥାନ, କର୍ଣ୍ଣାଟକ, 
ମଧ୍ୟପ୍ରଦେଶ, ବିହାର, ପଞ୍ଜାବ, ହିମାଚଳ ପ୍ରଦେଶ ଆଦି ଆଠଟି ରାଜ୍ୟର ସରକାରଙ୍କୁ 
ଭାଙ୍ଗି ଦେଲେ । ଓଡ଼ିଶାରେ ଅପ୍ରେଲ୍‌ ୩୦ ତାରିଖ ଦିନ ରାଷ୍ଟ୍ରପତି ଶାସନ ଜାରି ହେଲା | 
ଦୂଇ ମାସ ପରେ ୧୯୭୭ ଜୁନ୍‌ ୧୦ ତାରିଖ ଦିନ ଓଡ଼ିଶାର ବିଧାନସଭା ନିର୍ବାଚନ 
ଅନୁଷ୍ଠିତ ହେଲା । ରାଜ୍ୟରେ କଂଗ୍ରେସ ଶୋଚନୀୟ ପରାଜୟ ବରଣ କଲା । 
ବିଧାନସଭାରେ କଂଗ୍ରେସ ପାଇଲା ମାତ୍ର ୨୬ଟି ଆସନ । ଜନତାଦଳ ଲାଭ କଲା 
୧ ୧ ୦ଟି ଆସନ | ରାଜ୍ୟ ଜନତାଦଳର ସର୍ବମୟକର୍ଭା ବିଜୁବାବୁଙ୍କ ସମର୍ଥନରେ ନୀଳମଣି 
ରାଉତରାୟ ଜୁନ୍‌ ୨୬ ତାରିଖ ଦିନ ରାଜ୍ୟ ମୁଖ୍ୟମନ୍ତ୍ରୀ ଦାୟିତ୍ଵ ବହନ କଲେ । 


୧୯୭୮: 

ଦୃଢ଼ମନା ଇନ୍ଦିରା ଗାନ୍ଧୀ ଜାତୀୟ ସ୍ତରରେ କଂଗ୍ରେସର ପରାଜୟରେ ବିଚଳିତ 
ନହୋଇ କଂଗ୍ରେସକୁ ସଜାଡ଼ିବାକୁ ପ୍ରସ୍ତୁତ ହେଲେ ଏବଂ ବିଭିନ୍ନ ରାଜ୍ୟରେ ଉପଯୁକ୍ତ 
ବ୍ୟର୍ତି ବାଛି ପ୍ରାଦେଶିକ ନେତୃତ୍ଵ ସେମାନଙ୍କ ଉପରେ ନ୍ୟସ୍ତ କଲେ । ଓଡ଼ିଶାପାଇଁ ସେ 
ଜାନକୀବଲ୍ଲଭଙ୍କୁ ସବୁଠୁ ପାରଦର୍ଶୀ ନେତା ଭାବରେ ବିବେଚନା କରି ରାଜ୍ୟ କଂଗ୍ରେସର 
ସଭାପତି ଭାବରେ ମନୋନୀତ କଲେ । ପ୍ରଜାତନ୍ତ୍ରର ସଂପାଦକ ଥିବା ସମୟରୁ ହିଁ 
ଜାନକୀବଲ୍ଲଭ ୧୯ ୫୦ ମସିହାରୁ ଓଡ଼ିଶାର ପ୍ରତ୍ୟେକ ଅଞ୍ଚଳ ସହିତ ପରିଚିତ ଥିଲେ | 
ପୂର୍ବ ଅନୁଭବ ଓ ସେଦିନର ଆବଶ୍ୟକତାକୁ ଦୃଷ୍ଟିରେ ରଖି ଜାନକୀବଲ୍ଲଭ ରାଜ୍ୟସାରା 
ବୁଲି କଂଗ୍ରେସକୁ ଏକଜୁଟ କଲେ ଏବଂ ସେମାନଙ୍କ ଭିତରେ ୧୯୭୭ ମସିହାର 
ପରାଜୟର ଗ୍ଲାନିକୁ ଲିଭେଇଦେବାକୁ ଚେଷ୍ଟା ଅବ୍ୟାହତ ରଖିଲେ | ଏହି ସମୟରେ 
ବହୁ ଉଚ୍ଚ ଶିକ୍ଷିତ ଓ ଉତ୍ସାହୀ ଯୁବକଙ୍କୁ ସେ କଂଗ୍ରେସ ରାଜନୀତି ଭିତରକୁ ଆଣି 
ପାରିଥିଲେ । ୧୯୭୮ରୁ ୧୯୮୦ ମସିହା ଭିତରେ ଜାନକୀ ବଲ୍ଲଭ କଂଗ୍ରେସର 
ସ୍ଥିତିକୁ ରାଜ୍ୟରେ ଖୁବ୍‌ ଉନ୍ନତସ୍ତରରେ ପହଞ୍ଚାଇ ପାରିଥିଲେ । 


e୯୮୦: 

୧୯୭୭ ମସିହାରେ କେନ୍ଦ୍ରରେ ପ୍ରତିଷ୍ଠିତ ଅଣକଂଗ୍ରେସ (ଜନତା ଦଳ) 
ସରକାରରେ ଆରମ୍ଭରୁ ହିଁ ନେତୃତ୍ଵକୁ ନେଇ କନ୍ଦଳ ଲାଗି ରହିଲା । ଯଦିଓ ଜୟପ୍ରକାଶ 
ନାରାୟଣଙ୍କ ଚାପରେ ଚୌଧୁରୀ ଚରଣ ସିଂହ ପ୍ରମୁଖ ବାଧ୍ୟ ହୋଇ ମୋରାର୍ଜୀ 
ଦେଶାଇଙ୍କୁ ପ୍ରଧାନମନ୍ତ୍ରୀ ଭାବରେ ସ୍ଵୀକାର କରିଥିଲେ, କିନୁ ସେ ବୁଝାମଣା ଅଧିକ ଦିନ 


୨୦୬ ଞ୍ଚ ଅସମାପ୍ତ ଆତ୍ଧଲିପି 


Digitized by srujanika@gmail.com 


ତିଷ୍ଠି ରହି ପାରିଲା ନାହିଁ । ୧୯୭୯ ଜୁଲାଇ ୧୫ ତାରିଖରେ ମୋରାର୍ଜୀ ଦେଶାଇ 
ପ୍ରଧାନମନ୍ତ୍ରୀ ପଦରୁ ଇସ୍ତଫା ଦେଲେ । କଂଗ୍ରେସ ଦଳର ସମର୍ଥନରେ ଚରଣ ସିଂହ 
ଜୁଲାଇ ୨୮ ତାରିଖ ଦିନ ପ୍ରଧାନମନ୍ତ୍ରୀ ଭାବରେ ଶପଥ ନେଇଥିଲେ । କେବଳ 
ଘଟଣାଚକ୍ରରେ ଏକତ୍ର ହୋଇଥିବା ବିରୋଧୀଙ୍କ ମଧ୍ୟରେ ଅଧିକ ଦୃନ୍ଦ୍ର ବିଭେଦ ଓ 
ଶତ୍ରୁତା ସୃଷ୍ଠି କରିବା ଲକ୍ଷ୍ୟରେ କଂଗ୍ରେସ ଦଳ ଚରଣ ସିଂହଙ୍କୁ ସାମୟିକ ସମର୍ଥନ 
ଜଣାଇଥିଲା । କଂଗ୍ରେସ ପୁଣି ତାର ଖେଳ ଖେଳିଲା । ଶପଥ ନେବାର ମାତ୍ର ୨ ୨ ଦିନ 
ପରେ ଚରଣ ସିଂହ ପ୍ରଧାନମନ୍ତ୍ରୀ ପଦରୁ ଅଗତ୍ୟା ଇସ୍ତଫା ପ୍ରଦାନ କଲେ | ବିରୋଧୀଙ୍କ 
ମଧ୍ୟରେ ଆଉ ବୁଝାମଣା ହୋଇପାରିଲା ନାହିଁ । ଅଗଷ୍ଟ ୨୨ ତାରିଖ ଦିନ ରାଷ୍ଟ୍ରପତି 
ଲୋକସଭା ଭଙ୍ଗ ଘୋଷଣା କଲେ । 

୧୯୮୦ ଜାନୁଆରୀ ମାସରେ ଦେଶରେ ଲୋକସଭା ପାଇଁ ନିର୍ବାଚନ ହେଲା | 
ଦେଶବାସୀ ଇନ୍ଦିରାଙ୍କ ନେତୃତ୍ବକୁ ଅକୁଣ୍ଠ ସମର୍ଥନ ଅଜାଡ଼ି ଦେଲେ | ଏହି ନିର୍ବାଚନରେ 
ରାଜ୍ୟ କଂଗ୍ରେସର ଅପ୍ରତିଦ୍ୁନ୍ଦ୍ରୀ ନେତା ଜାନକୀବଲ୍ଲଭଙ୍କ ନେତୃତ୍ଵରେ ଓଡ଼ିଶାରୁ କଂଗ୍ରେସକୁ 
ବିପୁଳ ବିଜୟ ମିଳିଲା । କେବଳ କେନ୍ଦ୍ରାପଡ଼ା ଆସନରୁ ଜନତାଦଳର ପ୍ରାର୍ଥୀ ଭାବରେ 
ବିଜୁ ପଟ୍ଟନାୟକ ଲୋକସଭାକୁ ନିର୍ବାଚିତ ହେଲେ । ଜାନକୀ ବଲ୍ଲଭ କଟକ ଲୋକସଭା 
ଆସନରୁ ନିର୍ବାଚିତ ହେଲେ | 

ଦୁଇବର୍ଷ ୧୦ ମାସର ବ୍ୟବଧାନ ପରେ ଇନ୍ଦିରାଗାନ୍ଧୀ ପୁଣି ଦେଶର ପ୍ରଧାନମନ୍ତ୍ରୀ 
ହେଲେ | ତାଙ୍କ ମନ୍ତ୍ରିମଣ୍ଡଳରେ ଜାନକୀବଲ୍ଲଭ ଶ୍ରମ, ପର୍ଯ୍ୟଟନ ଓ ବେସାମରିକ 
ବିମାନଚଳାଚଳ ମନ୍ତ୍ରାଳୟର ଦାୟିତ୍ଵ ବହନ କଲେ । ସେ ପ୍ରଧାନମନ୍ତ୍ରୀଙ୍କ ସହ କ୍ୟାବିନେଟ୍‌ 
ମନ୍ତ୍ରୀ ଭାବରେ ୧୯୮୦ ମସିହା ଜାନୁଆରି ମାସ ୧୪ ତାରିଖ ଦିନ ଶପଥ ଗ୍ରହଣ 
କରିଥିଲେ | 

ଇନ୍ଦିରା ଗାନ୍ଧୀଙ୍କ ଅଖଣ୍ଡ ବିଶ୍ଵାସ ହେତୁ ଜାନକୀ ବଲ୍ଲଭ କେନ୍ଦ୍ର କ୍ୟାବିନେଟ୍‌ ମନ୍ତ୍ର 
ସହିତ ପ୍ରଦେଶ କଂଗ୍ରେସ କମିଟିର ସଭାପତି ଦାୟିତ୍ବ ମଧ୍ୟ ନିର୍ବାହ କରୁଥିଲେ | ରାଜ୍ୟ 
ସରକାରକୁ ଜନସ୍ବାର୍ଥ ବିରୋଧୀ ବୋଲି ଆରୋପ କରି ଜାନକୀ ବଲ୍ଲଭଙ୍କ ଅଧ୍ୟକ୍ଷତାରେ 
କଂଗ୍ରେସ ବିଧାୟକମାନଙ୍କର ବୈଠକ ଅନୁଷ୍ଠିତ ହୋଇ ରାଜ୍ଯସରକାରକୁ ବରଖାସ୍ତ 
କରାଯାଉ ବୋଲି ରାଷ୍ଟ୍ରପତିଙ୍କୁ କଂଗ୍ରେସ ଏକ ସ୍ମାରକପତ୍ର ପ୍ରଦାନ କଲା । ସେ ବର୍ଷ 
ରାଜ୍ୟର ବହୁ ଅଞ୍ଚଳରେ ଉତ୍କଟ ମରୁଡ଼ି ହୋଇଥାଏ | ମରୁଡ଼ି ପରିସ୍ଥିତି ପରିଚାଳନାରେ 
ରାଜ୍ୟ ସରକାର ବ୍ୟର୍ଥ ହୋଇଥିବା କଂଗ୍ରେସ ଦଳ ସ୍କାରକପତ୍ରରେ ଉଲ୍ଲେଖ କରାଯିବା 
ସହିତ ସଦ୍ୟ ସମାପ୍ତ ଲୋକସଭା ନିର୍ବାଚନରେ ରାଜ୍ୟରେ କଂଗ୍ରେସ ୫୫ ପ୍ରତିଶତ 

ଭୋଟ ପାଇଥିବାରୁ ଜନତାଦଳର ଆଉ ଶାସନରେ ରହିବାର ଅଧିକାର ନାହିଁ ବୋଲି 
ଦାବି କରାଯାଇଥିଲା | ୧୯ ୭ ୭ ମସିହାରେ ଯେଉଁ କାରଣ ଭିରିରେ କେନ୍ଦ୍ରରେ ପ୍ରତିଷ୍ଠିତ 
ଜନତା ସରକାର ବିଭିନ୍ନ ରାଜ୍ୟର କଂଗ୍ରେସ ସରକାରକୁ ଭାରି ଦେଇଥିଲେ, ଅନୁରୂପ 
ଆଳରେ ରାଜ୍ୟର ନୀଳମଣି ରାଉତରାୟ ସରକାରକୁ ବରଖାସ୍ତ କରାଗଲା ଏବଂ ଦେଶରେ 
ଅନ୍ୟ ଆଠଟି ରାଜ୍ୟ ସହିତ ଓଡ଼ିଶାରେ ରାଷ୍ଟ୍ରପତି ଶାସନ ଜାରି ହେଲା । ତିନି ମାସ 
ପରେ ମେ ମାସ ୩୧ ତାରିଖ ତିନ ରାଜ୍ୟ ବିଧାନସଭାପାଇଁ ସାଧାରଣ ନିର୍ବାଚନ 
ଅନୁଷ୍ଠିତ ହେଲା ଓ କଂଗ୍ରେସ ଦଳ ପାଇଲା ୧୧ ୭ଟି ଆସନ । ରାଜ୍ୟ ନିର୍ବାଚନର 
ସମସ୍ତ ଦାୟିତ୍ଵ ଜାନକୀବଲ୍ଲଭ ପରିଚାଳନା ଓ ନିୟନ୍ତ୍ରଣ କରୁଥିଲେ । 

କେନ୍ଦ୍ରରେ କ୍ୟାବିନେଟ୍‌ ମନ୍ତ୍ରୀ ଥିଲେ ହେଁ ଜାନକୀବଲ୍ଲଭଙ୍କର ଇଚ୍ଛା ରାଜ୍ୟ ମୁଖ୍ୟମନ୍ତ୍ରୀ 
ପଦ ଉପରେ ନିବିଷ୍ଠ ଥିଲା । ସେ କେନ୍ଦ୍ର କ୍ୟାବିନେଟ୍‌ରୁ ଇସ୍ତଫା ଦେଇ ୧୯୮୦ 
ମସିହା ଜୁନ୍‌ ଦଶ ତାରିଖ ଦିନ ରାଜ୍ୟ ମୁଖ୍ୟମନ୍ତ୍ରୀ ଭାବରେ ଶପଥ ଗ୍ରହଣ କଲେ ଏବଂ 
ସେ ବିଧାନସଭାର ସଦସ୍ୟ ନଥିବାରୁ ଛଅ ମାସ ମଧ୍ଯରେ ଅନୁଷ୍ଠିତ ଏକ ଉପ- 
ନିର୍ବାଚନରେ ଆଠଗଡ଼ ନିର୍ବାଚନମଣ୍ଡଳୀରୁ ରାଜ୍ୟ ବିଧାନସଭାକୁ ନିର୍ବାଚିତ ହେଲେ । 
ତାଙ୍କ ପାଇଁ ଏହି ଆସନଟିକୁ ସେଠାରୁ ନିର୍ବାଚିତ ହୋଇଥିବା ଶ୍ରୀ ରସାନନ୍ଦ ସାହୁ ଇସ୍ତଫା 
ଦେଇ ଖାଲି କରିଦେଇଥିଲେ | ଏହି ସମୟରେ ଜୟନ୍ତୀ ପଟ୍ଟନାୟକଙ୍କର ଘଟିଲା ପ୍ରତ୍ୟକ୍ଷ 
ରାଜନୀତିରେ ପ୍ରବେଶ | ଜାନକୀବଲ୍ଲଭ ମୁଖ୍ୟମନ୍ତ୍ରୀ ହେବାରୁ ସେ କଟକ ଲୋକସଭା 
ଆସନରୁ ଇସ୍ତଫା ଦେଲେ ଏବଂ ସେଠାରୁ ଶ୍ରୀମତୀ ପଟ୍ଟନାୟକ ନିର୍ବାଚନ ଜିତିଲେ | 

ଜାନକୀବଲ୍ଲଭଙ୍କ ମୁଖ୍ୟମନ୍ତ୍ରତ୍ଵରେ ଗଠିତ ଏହି ସରକାର ରାଜ୍ୟରେ ପ୍ରଥମଥର 
ପାଞ୍ଚବର୍ଷର ଅବଧି ନିଃଶଙ୍କ ଭାବରେ ପୁରଣ କରିବାକୁ ସକ୍ଷମ ହୋଇଥିଲା | ପୂର୍ବରୁ 
ରାଜ୍ୟରେ କୌଣସି ସରକାର ପାଞ୍ଚବର୍ଷ ପୂରଣ କରିବାରେ ସୁଯୋଗ ପାଇନଥିଲା । 
ଜାନକୀବଲ୍ଲଭଙ୍କ ନେତୃତ୍ଵରେ ' ହଜାରେ ଦିନରେ ହଜାରେ ଶି ପ୍ରତିଷ୍ଠା'ର ଗୁରୁତ୍ଵପୂର୍ଣ 
ନିର୍ଧୟଠାରୁ ଆରମ୍ଭ କରି ଶିକ୍ଷା, ସ୍ବାସ୍ଥ୍ୟ, କୃଷି, ଗମନାଗମନ, ମହିଳା-ବିକାଶ ଆଦି ବହୁ 
ଗୁରୁତ୍ଵପୂର୍ଣ ପ୍ରଗତିମୂଳକ କାର୍ଯ୍ୟକ୍ରମ ଏହି ସମୟରେ ଗ୍ରହଣ କରାଯାଇଥିଲା | 


e୯୮୪: 

ଜାତିର ପିତା ମହାତ୍ସାଗାନ୍ଧୀଙ୍କ ପ୍ରାଣବଳି ପରି ଭାରତମାତାର ଲଲାଟରେ ଆଉ 
ଏକ ଅଶୁଭ ଯୋଗର ପୁନରାବୃତ୍ତି ଘଟିଲା । ନିଜ ଦେହରକ୍ଷୀଙ୍କ ଗୁଳିଚୋଟରେ ୧୯୮୪ 
ମସିହା ଅକ୍ଟୋବର ମାସ ୩୧ ତାରିଖ ଦିନ ପ୍ରଧାନମନ୍ତ୍ରୀ ଇନ୍ଦିରା ଗାନ୍ଧୀ ନିହତ ହେଲେ | 


୨୦୮ ଛ ଅସମାପ୍ତ ଆତ୍ଛଲିପି 

ତତକାଳୀନ ରାଷ୍ଟ୍ରପତି ଜ୍ଞାନୀ ଜୈଲ ସିଂହ ଇନ୍ଦିରାଙ୍କ ପୁତ୍ର ରାଜୀବ ଗାନ୍ଧୀଙ୍କୁ ସେହିଦିନ 
ସଂଧ୍ୟାରେ ଭାରତବର୍ଷର ପ୍ରଧାନମନ୍ତ୍ରୀ ଭାବରେ ଶପଥପାଠ କରାଇଲେ । ୧୯୮୪ 
ମସିହାର ଶେଷ ଭାଗରେ ଦେଶର ପାର୍ମ୍ୟାମେଣ୍ଟ ନିର୍ବାଚନ ଅନୁଷ୍ଠିତ ହେଲା । ଏହି 
ନିର୍ବାଚନ ଓଡ଼ିଶାରୁ କଂଗ୍ରେସ ଦଳ ଜାନକୀବଲ୍ଲଭଙ୍କ ସଫଳ ନେତୃତ୍ଵରେ ୨୧ ଟିରୁ ୨ ୦ଟି 
ଆସନ ଲାଭ କଲା | ସମଗ୍ର ଦେଶରେ କଂଗ୍ରେସ ପାଇଲା ୪ ୫ ୧ଟି ଆସନ । ପାର୍ଲ୍ୟାମେଣ୍ଟ 
ନିର୍ବାଚନରେ ରାଜ୍ୟର ଏପରି ସଫଳତାପାଇଁ ରାଜୀବ ଗାନ୍ଧୀ ଜାନକୀବଲ୍ଲଭଙ୍କ ଦକ୍ଷତା 
ଓ ପାରଦର୍ଶିତାରେ ଖୁବ୍‌ ଆସ୍ଥା ପ୍ରକଟ କରିଥିଲେ | 


e୯୮୫: 

ପାର୍ଲ୍ୟାମେଣ୍ଟ ନିର୍ବାଚନର ଅଦିନ ବ୍ୟବଧାନ ପରେ ୧୯୮୫ ମାର୍ଚ୍ଚ ୪ ତାରିଖରେ 
ରାଜ୍ୟ ବିଧାନସଭାପାଇଁ ନିର୍ବାଚନ ଅନଷ୍ପିତ ହେଲା | ରାଜ୍ୟ କଂଗ୍ରେସ ଦଳ ୧୧ ୭ଟି 
ଆସନ ଲାଭ କଲା । ପାଞ୍ଚବର୍ଷର ଶାସନ ପରେ ଅନୁଷ୍ଠିତ ନିର୍ବାଚନୀ ଅଗ୍ନି ପରୀକ୍ଷାରେ 
ନେତା ଶ୍ରୀ ପଟ୍ଟନାୟକ ଅଧିକ ଜାହ୍ବଲ୍ୟମାନ ହୋଇ ପ୍ରକଟିତ ହେଲେ । 

୧୯୮୫ ମାର୍ଚ୍ଚ ୧୦ ତାରିଖ ଦିନ ଜାନକୀବଲ୍ଲଭ ଦ୍ବିତୀୟଥର ପାଇଁ ରାଜ୍ଯ 
ମୁଖ୍ୟମନ୍ତ୍ରୀ ଭାବରେ ଶପଥ ଗ୍ରହଣ କଲେ | ଏହି ସମୟ ମଧ୍ୟରେ ଅନ୍ୟାନ୍ୟ ଉନ୍ନତିମୂଳକ 
କାର୍ଯ୍ୟକ୍ରମ ସହିତ ଓଡ଼ିଆ ଭାଷାକୁ ସରକାରୀ ଭାଷା ଭାବରେ ବ୍ୟବହାର କରାଇବାପାଇଁ 
ସେ ସରକାରୀ ସ୍ତରରେ ନିସଷ୍ପର୍ଥି ଗ୍ରହଣ କରିଥିଲେ । 


୧୯୮୬: 
ପ୍ରସିଦ୍ଧ କବି ଭର୍ଚ୍ଧହରିଙ୍କ ବିରଚିତ ବୈରାଗ୍ୟ ଶତକ 'ର ଓଡ଼ିଆ ଅନୁବାଦ ପାଇଁ 
ଜାନକୀବଲ୍ଲଭ ଓଡ଼ିଶା ସାହିତ୍ୟ ଏକାଡ଼େମୀ ପୁରସ୍କାର ଲାଭ କଲେ । 


୧୯୮୯: 

ଇତିମଧ୍ୟରେ କ୍ରମଶଃ ରାଜ୍ୟ କଂଗ୍ରେସରେ ଏକ ଶକ୍ତିଶାଳୀ ଅସନୁଷ୍ଠ ଗୋଷ୍ଠୀର 
ଉଦଭବ ହେଲା । ଜାତୀୟସ୍ତରରେ କଂଗ୍ରେସ ଦଳରୁ ଅଲଗା ହୋଇ ବିଶ୍ଵନାଥ ପ୍ରତାପ 
ସିଂହ ପ୍ରମୁଖ ରାଷ୍ଟ୍ରୀୟ ମୋର୍ଚା! ଗଠନ କଲେ । ୧୯୮୯ ନଭେମ୍ବରରେ ଅନୁଷ୍ଠିତ 
ଲୋକସଭା ନିର୍ବାଚନରେ ଦେଶରେ କଂଗ୍ରେସ ପରାଜିତ ହେଲା । ଓଡ଼ିଶାରେ କାହୁଚରଣ 
ଲେଙ୍କା ପ୍ରଦେଶ କଂଗ୍ରେସ କମିଟିର ସଭାପତି ଦାୟିତ୍ଵରେ ଥାଆନ୍ତି । ରାଜ୍ୟରେ କଂଗ୍ରେସର 
ଫଳ ସନ୍ତୋଷଜନକ ହେଲା ନାହିଁ ଓ ବିଜୁ ପଟ୍ଟନାୟକଙ୍କ ନେତୃତ୍ଵରେ ରାଜ୍ୟରେ 


ଅସମାପ୍ତ ଆତ୍ଛଲିପି ଜ୍ଞ ୨୦୯ 

ଜନତାଦଳ ଲୋକସଭାପାଇଁ ଉଲ୍ଲେଖନୀୟ ସଫଳତା ଲାଭ କଲା ଏବଂ ବିଶ୍ଵନାଥ ପ୍ରତାପ 
ସିଂହ ଦେଶର ପ୍ରଧାନମନ୍ତ୍ରୀ ହେଲେ | କିନ୍ତୁ ମୁଖ୍ୟମନ୍ତ୍ରୀ ଭାବରେ କଂଗ୍ରେସର ପରାଜୟର 
ନୈତିକ ଦାୟିତ୍ଵ ନିଜ ଉପରକୁ ନେଇ ଜାନକୀବଲ୍ଲଭ ଡିସେମ୍ବର ୭ ତାରିଖ ଦିନ 
ମୁଖ୍ୟମନ୍ତ୍ରୀ ପଦରୁ ଇସ୍ତଫା ଦେଲେ । ଶ୍ରୀ ହେମାନନ୍ଦ ବିଶ୍ବାଳ ହେଲେ ରାଜ୍ୟ ମୁଖ୍ୟମନ୍ତ୍ରୀ 
ଓ କାହୁଚରଣ ଲେଙ୍କାଙ୍କ ସ୍ଥାନରେ ଶ୍ରୀମତୀ ନନ୍ଦିନୀ ଶତପଥୀ ହେଲେ ପ୍ରଦେଶ କଂଗ୍ରେସ 
କମିଟିର ସଭାପତି । 


୧୯୯୦: 

୧୯୯୦ ଫେବୃଆରି ୨୭ ତାରିଖ ଦିନ ରାଜ୍ୟ ବିଧାନସଭାପାଇଁ ନିର୍ବାଚନ 
ହେଲା । ଏହି ନିର୍ବାଚନରେ ରାଜ୍ୟ କଂଗ୍ରେସର ଦାୟିତ୍ଵ ବସ୍ତୁତଃ ନନ୍ଦିନୀ ଶତପଥୀଙ୍କ 
ଉପରେ ଥିଲା । କିନ୍ତୁ ପାର୍ଲ୍ୟାମେଣ୍ଟ ଅପେକ୍ଷା ବିଧାନସଭା ନିର୍ବାଚନର ଫଳ ଅଧିକ 
ଖରାପ ହେଲା । କଂଗ୍ରେସ ବିଧାନସଭାରେ ମାତ୍ର ୧୦ଟି ଆସନ ପାଇଲା । ବିଜୁ 
ପଟ୍ଟନାୟକ ୨୭ ବର୍ଷର ବ୍ୟବଧାନ ପରେ ଦ୍ଵିତୀୟ ଥର ପାଇଁ ରାଜ୍ୟର ମୁଖ୍ୟମନ୍ତ୍ରୀ 
ହେଲେ । ଏଥର ଜାନକୀ ବଲ୍ଲଭ ବିଧାନସଭା ନିର୍ବାଚନ ଲଢ଼ି ନଥିଲେ | 


୧୯୯୧: 

ରାଜୀବ ଗାନ୍ଧୀଙ୍କ ଉପରକୁ “ ବୋଫର୍ସ ଦୁର୍ନୀତି'ର କାଦୁଅ ଫିଙ୍ଗି ରାଷ୍ଟ୍ରୀୟ ମୋର୍ଚା 
ଗଢ଼ି ଦେଶର ପ୍ରଧାନମନ୍ତ୍ରୀ ହୋଇଥିବା ବିଶ୍ଵନାଥ ପ୍ରତାପ ସିଂହ ବେଶି ଦିନ ସରକାର 
ଚଳେଇ ପାରିଲେ ନାହିଁ । କିଛି ଦିନ ପରେ ଚନ୍ଦ୍ରଶେଖର ପ୍ରଧାନମନ୍ତ୍ରୀ ହେଲେ । କିନ୍ତୁ 
ମାତ୍ର ଦେଢ଼ ବର୍ଷ ଭିତରେ ରାଷ୍ଟ୍ରୀୟ ମୋର୍ଚା କେବଳ ଦେଶକୁ ଦୁଇଜଣ ପ୍ରଧାନମନ୍ତ୍ରୀ 
ଦେଲା ସିନା, ହେଲେ ୧୯୯୧ ମସିହା ମେ” ମାସରେ ଦେଶରେ ସାନି ନିର୍ବାଚନ 
ହେଲା । ନିର୍ବାଚନର ଅବ୍ୟବହିତ ପୂର୍ବରୁ ଦେଶରେ ଆଉ ଏକ ଦାରୁଣ ଘଟଣା ସଂଘଟିତ 
ହେଲା । ମଡ଼ାସ୍‌ର ଶ୍ରୀପେରୁମୁଦୂରଠାରେ ମାନବ-ବୋମା ବିସ୍ଫୋରଣରେ ଏକ ନିର୍ବାଚନୀ 
ସଭାରେ ରାଜୀବ ଗାନ୍ଧୀ ନିହତ ହେଲେ | ଏକରକମ ରାଜନୀତିରୁ ଅବସର ନେବାପାଇଁ 
ପ୍ରସ୍ତୁତ ହୋଇଥିବା ପି. ଭି. ନରସିଂହ ରାଓ କଂଗ୍ରେସ ଦଳର ମଙ୍ଗ ଧରିଲେ ଓ ସଭାପତି 
ହେଲେ । ପାର୍ଲ୍ୟାମେଣ୍ଟ ନିର୍ବାଚନରେ ଦେଶରେ କଂଗ୍ରେସ ସରକାର ଗଠନ କଲା ଓ ପି. 
ଭି. ନରସିଂହ ରାଓ ପ୍ରଧାନମନ୍ତ୍ରୀ ହେଲେ । କିନ୍ତୁ ଏଥର କଟକ ପାର୍ଲ୍ୟାମେଣ୍ଟ ଆସନରୁ 
ଜାନକୀବଲ୍ଲଭ ପରାଜିତ ହେଲେ । 


୨୧୦ ଛ ଅସମାପ୍ତ ଆତ୍ମଲିପି 

୧୯୯୨: 

ନିର୍ବାଚନ ପରାଜୟରେ ଆଦୌ ଭାଙ୍ଗି ନପଡ଼ି ରାଜ୍ୟ କଂଗ୍ରେସକୁ ସଜାଡ଼ିବାକୁ 
ଜାନକୀବଲ୍ଲଭ ଦୃଢ଼ ସଂକଛ୍ଥ ନେଲେ । କଂଗ୍ରେସ ମଧ୍ୟରେ କିଛି ନେତାଙ୍କ ଭିତରେ 
ଥିବା ଅନ୍ତର୍ଦ୍ଧନ୍ଦଧକୁ ସମାଧାନ କରିବାକୁ ବଦ୍ଧପରିକର ଜାନକୀବଲ୍ଲଭ ୧୯୯ ୨ ମାର୍ଚ୍ଚ 
ମାସ ୨ ୬ ତାରିଖ ଦିନ ପ୍ରଦେଶ କଂଗ୍ରେସ କମିଟିର ସଭାପତି ଦାୟିତ୍ଵ ଗ୍ରହଣ କଲେ | 
ତାଙ୍କ ଆହ୍ଵାନକ୍ରମେ ୧୯୯ ୨ ମସିହା ୭ ତାରିଖ ଦିନ ସାରା ରାଜ୍ୟରେ କଂଗ୍ରେସ 
କର୍ମୀମାନେ ବିଜୁ ସରକାରର ବରଖାସ୍ତ ଦାବି କରି ବୃକ୍‌ ଅଫିସ୍‌ ଘେରାଉ କଲେ | ଏହି 
କାର୍ଯ୍ୟକ୍ରମ ଖୁବ ସଫଳ ହେଲା ଏବଂ କଂଗ୍ରେସ ଲୋକଙ୍କ ମଧ୍ୟରେ ଦୃଢ଼ତା ପ୍ରତିପାଦିତ 
ହେଲା । ଏହି ସଫଳତାକୁ ଦେଖି ଜାନକୀବଲ୍ଲଭ ଠିକ୍‌ ଦୁର ମାସ ପରେ ନଭେମ୍ବର 
୧୧ ତାରିଖ ଦିନ ରାଜ୍ୟ ବିଧାନସଭା ଘେରାଉ କରିବାପାଇଁ କଂଗ୍ରେସକର୍ମୀମାନଙ୍କୁ 
ଆହ୍ଵାନ ଦେଲେ । ଲକ୍ଷ ଲକ୍ଷ ଯୁବଛାତ୍ରଙ୍କ ମେଳରେ କଂଗ୍ରେସ ସେଦିନ ଭୁବନେଶ୍ବରରେ 
ଏକ ବିରାଟ ସମାବେଶ କରିଥିଲା । କଂଗ୍ରେସର ସବୁ ନେତୃସ୍ଥାନୀୟ ବ୍ଯକ୍ତି ଗୋଟିଏ 
ମଞ୍ଚରେ ଉଭା ହେଲେ | ପରେ ପରେ ସାରା ରାଜ୍ୟ ବୁଲି ଜାନକୀବଲ୍ଲଭ କଂଗ୍ରେସକୁ 
ଅଧିକ କ୍ରିୟାଶୀଳ କରାଇବାରେ ମନୋନିବେଶ କଲେ | 


୧୯୯୫: 

ବିଜୁବାବୁଙ୍କ ସରକାର ପାଞ୍ଚବର୍ଷ ପୂର୍ରି ପରେ ୧୯ ୯ ୫ ମାର୍ଚ୍ଚ ମାସରେ ବିଧାନସଭା 
ନିର୍ବାଚନ ଅନୁଷ୍ଠିତ ହେଲା । ଜାନକୀବଲୁଲଭଙ୍କ ନେତୃତ୍ଵରେ ରାଜ୍ୟରେ କଂଗ୍ରେସ ୧୪୭ଟି 
ଆସନ ମଧ୍ୟରୁ ୮୦ଟି ଆସନ ପାଇ ସରକାର ଗଠନ କଲା | ବିଜୁବାବୁଙ୍କ ଜନତା 
ଦଳ ୪୪ଟି ଆସନ ପାଇଲା । ୧୯୯୫ ମାର୍ଟ୍ଚ ୧୫ ତାରିଖ ଦିନ ଜାନକୀବଲ୍ଲଭ 
ତୃତୀୟଥର ପାଇଁ ରାଜ୍ୟର ମୁଖ୍ୟମନ୍ତ୍ରୀ ଭାବରେ ଶପଥ ଗ୍ରହଣ କଲେ | 

୧୯୯୫ ମସିହା ଜୁଲାଇ ୧ ତାରିଖ ଦିନ ଓଡ଼ିଶାରେ ପ୍ରାଥମିକ ବିଦ୍ୟାଳୟ 
ସ୍ତରରେ ମଧ୍ୟାହ୍ନ ଭୋଜନ କାର୍ଯ୍ୟକ୍ରମ ଆରମ୍ଭ କରାଯାଇଥିଲା | ରାଜ୍ୟର ୪ ୨,୪୦୬ 
ଗୋଟି ବିଦ୍ୟାଳୟରେ ୩୮ ଲକ୍ଷ ୧୫ ହଜାର ଛାତ୍ରଛାତ୍ରୀ ଏହି ଯୋଜନାର ଅନ୍ତର୍ଭୂକ୍ତ 
ହୋଇଥିଲେ | ରାଜ୍ୟରେ ୧ ୧ ଗୋଟି ଆଦିବାସୀବହୁଳ ବୃକ୍‌ ଓ ୨ ୫ଟି ମରୁଡ଼ି ପ୍ରବଣ 
ବ୍ଲକ୍‌ରେ ଖାଉଟିଙ୍କୁ ଦୁଇ ଟଙ୍କା ମୂଲ୍ୟରେ ଚାଉଳ ଯୋଗାଇବାର ଯୋଜନା ସରକାର 
ଗ୍ରହଣ କଲେ । ଏହି ସମୟ ମଧ୍ୟରେ “' ପଶ୍ଚିମ ଓଡ଼ିଶା ବିକାଶ ପରିଷଦ” ଗଠନ 
ଇତ୍ୟାଦି ସହିତ ବହୁ ଜନକଲ୍ୟାଣ କାର୍ଯ୍ୟକ୍ରମ ଗ୍ରହଣ କରାଯାଇଥିଲା। 


ଅସମାପ୍ତ ଆତ୍ସଲିପି ଜ୍ଞ ୨୧୧ 


Digitized by srujanika@gmail.com 


୧୯୯୬: 

ଦେଶରେ ଏକାଦଶ ଲୋକସଭା ନିର୍ବାଚନ ଅନୁଷ୍ଠିତ ହେଲା | ପି.ଭି. ନରସିଂହ 
ରାଓ ଯଦିଓ ପାଞ୍ଚବର୍ଷର ଶାସନ ଅବଧି ପୂର୍ଣ୍ଣ କଲେ କିନ୍ତୁ ତାଙ୍କ ସରକାରର ଏକାଧିକ 
ମନ୍ତ୍ରୀଙ୍କ ଉପରେ ଦୁର୍ନୀତିର ଛିଟା କଂଗ୍ରେସର ୱତ୍ଵଲ୍ୟକୁ ବହୁ ପରିମାଣରେ ପ୍ରଭାବିତ 
କରିଥିଲା | ନିର୍ବାଚନରେ ଦେଶରେ କଂଗ୍ରେସ ଶୋଚନୀୟ ଭାବରେ ପରାଜୟ ବରଣ 
କଲା । ଅତୀତରେ କଂଗ୍ରେସର ଦୂର୍ଗରାବରେ ବିବେଚିତ ଉତ୍ତର ପ୍ରଦେଶ, ବିହାର ଆଦି 
ରାଜ୍ୟରେ କଂଗ୍ରେସର ସ୍ଥିତି ଅତି ନଗଣ୍ୟ ହୋଇ ପଡ଼ିଲା | କଂଗ୍ରେସର ଏହି ସାମଗ୍ରିକ 
ଦୂର୍ଗ ପତନର ବେଳରେ କଂଗ୍ରେସର ବରିଷ୍ଠ ନେତା ଜାନକୀବଲ୍ଲଭଙ୍କ ବଳିଷ୍ଠ ନେତୃତ୍ଵ 
କିନ୍ତୁ ସ୍ବାତନ୍ତ୍ୟ ପ୍ରତିପାଦନ କଲା | ତାଙ୍କର ବିଚକ୍ଷଣ ଦୂରଦୃଷ୍ଟି ସଫଳ ରଣ-କୌଶଳ ଓ 
ସାଂଗଠନିକ ନୈପୁଣ୍ୟ ଫଳରେ ସମଗ୍ର ଭାରତବର୍ଷରେ କେବଳ ଓଡ଼ିଶାରେ ହିଁ ସବୁଠୁ 
ଉଚ୍ଚାରେ ଉଡ଼ିଲା କଂଗ୍ରେସ ପତାକା | ରାଜ୍ୟର ୨ ୧ଟି ଲୋକସଭା ଆସନରୁ କଂଗ୍ରେସ 
ପାଇଲା ୧ ୬ଟି ଆସନ | ଜାନକୀବଲ୍ଲଭଙ୍କ ପରାମର୍ଶକ୍ରମେ ଏହି ନିର୍ବାଚନରେ ପି.ଭି. 
ନରସିଂହ ରାଓ ମଧ୍ୟ ଓଡ଼ିଶାର ବ୍ରହ୍ମପୁର ଆସନରୁ ନିର୍ବାଚନ ଲଢ଼ି ବିଜୟୀ ହୋଇଥିଲେ । 

ଏହି ବର୍ଷ ଶ୍ରୀ ପଟ୍ଟନାୟକ ତିରୁପତିର ରାଷ୍ଟ୍ରୀୟ ସଂସ୍କୃତ ବିଶ୍ବବିଦ୍ୟାଳୟ ପକ୍ଷରୁ 
“ପ୍ରଜ୍ଞାନ ବାଚସ୍ପତି” ଉପାଧି ପାଇଥିଲେ | 


୧୯୯୭: 

୧୯୯୭ ଏପ୍ରିଲ୍‌ ୧୭ ତାରିଖରେ ଓଡ଼ିଶାର ଅନ୍ୟତମ ବରପୁତ୍ର ବିଜୁ 
ପଟ୍ଟନାୟକଙ୍କର ଦେହାନ୍ତ ହେଲା | ଜାନକୀବଲ୍ଲଭ ବିଜୁଙ୍କ ବିୟୋଗରେ ଗଭୀର ଶୋକ 
ପ୍ରକଟ କରିଥିଲେ ଏବଂ ରାଜ୍ୟ ସରକାର ସାତ ଦିନ ପାଇଁ ଶୋକ ପାଳନ କରିଥିଲେ | 
ବିଜୁବାବୁଙ୍କ ଦୁଃସାହସିକତା ଓ କର୍ମପ୍ରବଣତାକୁ ଉଲ୍ଲେଖ କରି ମୁଖ୍ୟମନ୍ତ୍ରୀ ଜାନକୀବଲ୍ଲଭ 
ତାଙ୍କୁ ' ଝଡ଼ର ଇଗଲ୍‌ ଓ ମାଟିର ମୂର୍ଭିକାର” ବୋଲି ଅଭିହିତ କରିଥିଲେ | ବିଧାନସଭାରେ 
କହିଥିଲେ, “ ବିଜୁବାବୁ ଯିବା ପରଠାରୁ ଗୃହ ଶୂନ୍ୟ ଦେଖାଯାଉଛି” ! ବିଜୁଙ୍କ ଉତ୍ତୁଙ୍ଗ 
ବ୍ୟକ୍ତିତ୍ଵକୁ ଲକ୍ଷ୍ୟ କରି କେତେ ଲୋକ କେତେ କଥା କହିଛନ୍ତି ଓ କହିବେ; ମାତ୍ର 
ସମଧର୍ମା ଗୁଣଗ୍ରାହୀ ଜନନାୟକ ଜାନକୀବଲ୍ଲଭଙ୍କ କଣ୍ଠରେ ଏ ଯେଉଁ ବାକ୍ଯ ଦୁଇଟି 
ସରିତ ହୋଇଛି, ବୋଧହୁଏ ତାହାର ପଟାନ୍ତର ନାହିଁ । 

୧୯ ୯୬ ଲୋକସଭା ନିର୍ବାଚନ ଫଳାଫଳ ଆଧାରରେ କଂଗ୍ରେସର ପରାଜୟ 
ପରେ ଲୋକସଭାରେ ୧ ୬୧ଟି ଆସନ ଲାଭ କରି ଭାରତୀୟ ଜନତା ପାର୍ଟି ଅଟଳ 


୨୧୨ ୫ ଅସମାପ୍ତ ଆତ୍ଛଲିପି 

ବିହାରୀ ବାଜପେୟୀଙ୍କ ନେତୃତ୍ବରେ ସରକାର ଗଠନ କରିଥିଲେ; ହେଲେ ଆରମ୍ଭରୁ 
ସରକାରରେ ଅସ୍ଥିରତା ଲାଗି ରହିଥିଲା । ମାତ୍ର ୧୩ ଦିନ ପରେ ସରକାର ଭାଙ୍ଗିଲା ଓ 
କଂଗ୍ରେସର ବାହ୍ୟ ସମର୍ଥନରେ ଦେବେଗୌଡ଼ା ପ୍ରଧାନମନ୍ତ୍ରୀ ହେଲେ | କିଛି ଦିନ ପରେ 
ତାଙ୍କ ସ୍ଥାନରେ ୧୯୯୭ ଏପ୍ରିଲ୍‌ ୨୧ ତାରିଖରେ ଆଇ.କେ. ଗୁଜୁରାଲ ଦେଶର 
ଦ୍ଵାଦଶ ପ୍ରଧାନମନ୍ତ୍ରୀ ଭାବରେ ସରକାର ଗଠନ କଲେ । ସେ ମଧ୍ୟ ତିଷ୍ଠି ପାରିଲେ 
ନାହିଁ । ୧୯୯୭ ଡିସେମ୍ବର ୪ ତାରିଖ ଦିନ ଲୋକସଭା ଭଙ୍ଗ ହେଲା । 


୧୯୯୮: 

ମାତ୍ର ଦୁଇବର୍ଷ ବ୍ୟବଧାନରେ ଦେଶରେ ଲୋକସଭା ନିର୍ବାଚନ ଅନୁଷ୍ଣିତ ହେଲା | 
କିନ୍ତୁ ଜାତୀୟ ସ୍ତରରେ କଂଗ୍ରେସର ସ୍ପିତି ଦୁର୍ବଳ ହୋଇଯାଇଥାଏ । ସୀତାରାମ କେଶରୀଙ୍କ 
ପରି ଜଣେ ଅତି ଦୁର୍ବଳ ବ୍ୟକ୍ତିତ୍ଵସଂପନ୍ଧ ସଭାପତିଙ୍କର କଂଗ୍ରେସକୁ ପରିଚାଳନା 
କରାଇବାର ଦକ୍ଷତା ଆଦୌ ନଥାଏ । ଦେଶରେ କଂଗ୍ରେସର ବୁଡ଼ିଯାଉଥିବା ସ୍ପିତିକୁ 
ବିଚାରକରି ୧୯୯ ୧ ମସିହାରୁ ରାଜୀବଙ୍କ ନିଧନ ପରେ ବହୁ ଅନୁରୋଧ ଓ ଚାପକୁ 
ଏଡ଼େଇ ଯାଇଥିବା ସୋନିଆ ଗାନ୍ଧୀ ୧୯୯୮ ମାର୍ଚ୍ଚ ୧୪ ତାରିଖ ଦିନ ନିଖିଳ ଭାରତ 
କଂଗ୍ରେସ କମିଟିର ଅଧ୍ୟକ୍ଷା ଭାବରେ ଦାୟିତ୍ବ ଗ୍ରହଣ କଲେ । କିନ୍ତୁ ହଠାତ୍‌ ଦଳକୁ 
ଶନ୍ତିଶାଳୀ କରିବା ସମ୍ଭବ ହେଲା ନାହିଁ । ନିର୍ବାଚନରେ କଂଗ୍ରେସ ପରାଜିତ ହେଲା । 
ବିଜୁବାବୁଙ୍କ ଦେହାନ୍ତ ପରେ ନବୀନ ପଟ୍ଟନାୟକଙ୍କୁ ନେତା କରି ଓଡ଼ିଶାରେ ଗଠିତ ବିଜୁ 
ଜନତା ଦଳ ଓ ଭାରତୀୟ ଜନତା ଦଳ ମେଣ୍ଟ କରି ନିର୍ବାଚନ ଲଢ଼ିଲେ ଏବଂ ଲୋକସଭା 
ପାଇଁ ୧ ୬ଟି ଆସନ ଲାଭ କଲେ | କଂଗ୍ରେସ ଜାନକୀବଲ୍ଲଭଙ୍କ ନେତୃତ୍ଵରେ ନିର୍ବାଚନ 
ଲଢ଼ି ମାତ୍ର ପାଞ୍ଚଟି ଆସନ ପାଇଲା । ମୁଖ୍ଯମନ୍ତ୍ରତ୍ଵ ସହିତ ୧୯୯୭ ଜୁନ୍‌ ମାସରୁ 
ଜାନକୀବଲ୍ଲଭ ପ୍ରଦେଶ କଂଗ୍ରେସର କମିଟିର ସଭାପତି ପଦ ମଧ୍ୟ ଗ୍ରହଣ କରିଥିଲେ | 
ରାଜ୍ୟରେ କଂଗ୍ରେସର ପରାଜୟ ହେତୁ ସେ ଦଳୀୟ ସଭାପତି ପଦରୁ ଇସ୍ତଫା ପ୍ରଦାନ 
କଲେ | 


୧୯୯୯: 

୧୯୯୯ ମସିହା ଫେବୃଆରି ୧୧ ତାରିଖ ଦିନ ଜାନକୀବଲ୍ଲଭ ମୁଖ୍ଯମନ୍ତ୍ରୀ 
ପଦରୁ ଇସ୍ତଫା ପ୍ରଦାନ କଲେ । ତୃତୀୟ ପାଳିର ମୁଖ୍ୟମନ୍ତ୍ରୀ ଭାବରେ କାର୍ଯ୍ୟକାଳ 
ପୂରିବାକୁ ପ୍ରାୟ ଏକ ବର୍ଷ ବାକି ଥିଲା । ଏପରି ଅଚାନକ ଇସ୍ତଫା ପଛରେ ଦୁଇଟି 
କାରଣ ମୁଖ୍ୟତଃ ଦାୟୀ; ଯେଉଁଥିପାଇଁ ସେ ନୀତିଗତ ଭାବରେ ଦୁର୍ବଳ ଅନୁଭବ କରି 


ଅସମାପ୍ତ ଆତ୍ସଲିପି ଜ୍ଞ ୨୧୩ 


Digitized by srujanika@gmail.com 


କ୍ଷମତାରୁ ଅପସରିଯିବାକୁ ସ୍ଥିର କଲେ ! ଜାନୁଆରି ୨ ୨ ତାରିଖରେ କେନ୍ଦୁଝର ଜିଲ୍ଲାର 
ଆନନ୍ଦପୁର ବୃକ୍‌ ଅନ୍ତର୍ଗତ ଆଦିବାସୀ ବହୁଳ ମନୋହରପୁର ଗ୍ରାମରେ ଅଷ୍ଟ୍ରେଲିଆର 
ଖ୍ରୀଷ୍ଟୀୟ ସ୍ବେଚ୍ଛାସେବୀ ଗ୍ରାହାମ୍‌ ଷ୍ଟେନସ ଓ ତାଙ୍କର ଦୂଇ ବାନୁତ ପୁତ୍ରଙ୍କୁ ରାତିରେ ଗାଢ଼ 
ନିଦରେ ଶୋଇଥିବା ବେଳେ ନିଷ୍କର ଧର୍ମାନ୍ଧମାନେ ପୋଡ଼ି ମାରିଦେଲେ । ସେମାନେ 
ଧର୍ମପ୍ରଚାର ଉଦ୍ଦେଶ୍ୟରେ ସେଠାକୁ ଯାଇଥିଲେ ଏବଂ ସେମାନଙ୍କ ମଧ୍ୟରୁ ଆଠଜଣ 
ଅନ୍ୟତ୍ର ଶୋଇଥିବା ବେଳେ ଏହି ହତଭାଗ୍ଯ ପିତାପୁତ୍ର ତିନିହେଁ ଶୀତପ୍ରକୋପରୁ 
ରକ୍ଷାପାଇବାପାଇଁ ଜଙ୍ଗଲ୍‌ କ୍ୟାମ୍ପରେ ଏକ ଜିପ୍‌ ଭିତରେ ଶୋଇଥିଲେ | ଏହି ମର୍ମନ୍ତୁଦ 
ଘଟଣାର ଠିକ୍‌ ବାର ଦିନ ପରେ ଫେବୃଆରି ତିନି ତାରିଖରେ ଆଉ ଏକ ଅଭାବିତ 
ଘଟଣା ଘଟିଲା; ସତେ ଯେପରି ତାହା ଉଦ୍ଦିଷ୍ଟ ଥିଲା ହୁହୁ ହୋଇ ଜନୁଥିବା ଖ୍ରୀଷ୍କିଆନ୍‌ 
ବିଦ୍ଵେଷୀ ଅଗ୍ନିଶିଖାକୁ ଅଧିକ ପ୍ରନ୍ଵଳିତ କରିବାପାଇଁ | ମୟୂରଭଞ୍ଜ ଜିଲ୍ଲାର କୃଷ୍ଣଟନ୍ଦ୍ରପୁର 
କନ୍ଭେଣ୍ଟ୍‌ ସ୍କୁଲ୍‌ରେ ଶିକ୍ଷୟିତ୍ରୀ ଭାବରେ କାର୍ଯ୍ୟ କରୁଥିବା ଜଣେ ୩୫ ବର୍ଷୀୟା ନନ୍‌ 
ବାରିପଦା ଥାନାରେ ପହଞ୍ଚି ତାଙ୍କୁ ଚଳନ୍ତା କାର୍‌ ଭିତରେ ବଳାଜ଼ାର କରାଯାଇଥିବାର 
ଅଭିଯୋଗ କଲେ । ପୁଲିସ୍‌ ଓ ଡାକ୍ତରି ଦଳ ବିଭିନ୍ନ ପରୀକ୍ଷା ଓ ଅନୁସନ୍ଧାନ ପରେ 
ଏପରି ଅଭିଯୋଗ ସଂପୂର୍ଣ୍ଣ ମିଥ୍ୟା ଥିଲା ବୋଲି ଅବଶ୍ୟ ଶେଷରେ ପ୍ରମାଣିତ ହୋଇଥିଲା | 
ଘଟଣାଟି ଜଢାନକୀବଲ୍ଲଭଙ୍କ ବିରୁବରେ ଏକ ସୁପରିକଳିତ ରାଜନୀତିକ ଚକ୍ରାନ୍ତ ଥିଲା 
ବୋଲି ବିଚାର କରାଯାଏ । 

ଜାନକୀ ବଲ୍ଲଭ ମୁଖ୍ୟମନ୍ତ୍ରୀ ପଦରୁ ଇସ୍ତଫା ଦେବା ପରେ ଲୋକସଭା ସଭ୍ୟ ଥିବା 
ଗିରିଧର ଗମାଙ୍ଗ ମୁଖ୍ୟମନ୍ତ୍ରୀ ଦାୟିତ୍ଵ ଗ୍ରହଣ କଲେ | ସେହି ୧୯ ୯୯ ମସିହା ଅକ୍ଟୋବର 
ମାସରେ ଉପକୂଳ ଓଡ଼ିଶାରେ ସଂଘଟିତ ଭୟାବହ ମହାବାତ୍ୟା ପରବର୍ରୀ ସ୍ପିତିର 
ପରିଚାଳନାରେ ବ୍ୟର୍ଥ ହୋଇ ମାତ୍ର ୯ ମାସ ପରେ ସେ ମୁଖ୍ୟମନ୍ତ୍ରୀ ପଦରୁ ଇସ୍ତଫା 
ଦେଇଥିଲେ | ତାଙ୍କ ପରେ ହେମାନନ୍ଦ ବିଶ୍ବାଳ ତିନି ମାସ ପାଇଁ ରାଜ୍ୟର ମୁଖ୍ୟମନ୍ତ୍ରୀ 
ଦାୟିତ୍ଵ ତୁଲାଇଥିଲେ । 

ସେହି ୧୯ ୯ ୯ ମସିହାଠାରୁ ରାଜ୍ୟରେ କଂଗ୍ରେସର ସ୍ପିତି ଅତ୍ୟନ୍ତ ଦୁର୍ବଳ ହୋଇଛି 
ବୋଲି କୁହାଯାଇପାରେ । 


୨୦୦୦-9୦00%: 
ସମୟ ଉପଯୁକ୍ତ ଭାବରେ ବିନିଯୋଗ କରିବାରେ ଜାନକୀ ବଲ୍ଲଭ ହେଉଛନ୍ତି 
ଜଣେ ସଫଳ ମଣିଷ | ଏହି ସମୟ ମଧ୍ୟରେ ସେ ' ଶ୍ରୀମଦ୍‌ ଭାଗବତ 'ର ଓଡ଼ିଆ ଗଦ୍ୟ 


୨୧୪ ଛ ଅସମାପ୍ତ ଆତ୍ସଲିପି 

ଅନୁବାଦ କାର୍ଯ୍ୟ ହାତକୁ ନେଇଥିଲେ ଏବଂ ‘ଆମ ଓଡ଼ିଶା” ପ୍ରକାଶିତ ସେହି ଗ୍ରନ୍ଧଟି 
ତାଙ୍କର ଏକ ଅମୁଲ୍ୟ କୃତି ଭାବରେ ଅଜସ୍ର ଲୋକାଦୃତି ଅର୍ଜନ କରିଛି । 

ଏହି ଅବଧି ମଧ୍ୟରେ ( ୨୦୦୧ ମସିହାରେ) “ବଙ୍କିମ ଉପନ୍ୟାସମାଳା'ର 
ଅନୁବାଦ ପାଇଁ ସେ କେନ୍ଦ୍ର ସାହିତ୍ୟ ଏକାଡେମୀ ପୁରସ୍କାର ଲାଭ କରିଥିଲେ | 


900୪-900¢: 

୨୦୦୪ ଏପ୍ରିଲ୍‌ ମାସରେ ରାଜ୍ୟରେ ବିଧାନସଭା ନିର୍ବାଚନ ପୂର୍ବରୁ 
ଜାନକୀବଲ୍ଲଭଙ୍କୁ ପୁନଶ୍ଚ ପ୍ରଦେଶ କଂଗ୍ରେସ କମିଟିର ସଭାପତି ଦାୟିତ୍ବ ପ୍ରଦାନ 
କରାଯାଇଥିଲା | ସେତେବେଳକୁ ନିର୍ବାଚନ ମାତ୍ର ଚାରି ମାସ ଥିବାରୁ ଭାର୍ଗି ଯାଇଥିବା 
ଦଳକୁ ସଂପୂର୍ଣ୍ଣ ଭାବରେ ସଜାଡ଼ିବା ତାଙ୍କ ପକ୍ଷରେ ସମ୍ଭବ ନଥିଲା | ୨୦୦୦ 
ନିର୍ବାଚନ ଅପେକ୍ଷା ( ୨ ୬ଟି ଆସନ) ଏଥର କଂଗ୍ରେସ ବିଧାନସଭାରେ ୩୮ଟି 
ଆସନ ଲାଭ କଲା । ଜାନକୀବଲ୍ଲଭ ରାଜ୍ୟ ବିଧାନସଭାରେ ବିରୋଧୀଦଳର ନେତା 
ଦାୟିତ୍‌ ଗ୍ରହଣ କଲେ | ବିଧାନସଭାରେ ବିରୋଧୀ ଦଳରେ ବସିବା ଏହା ତାଙ୍କ 
ପାଇଁ ପ୍ରଥମ ଅନୁଭବ ଥିଲା ଏବଂ ୨୦୦୯ ପର୍ଯ୍ୟନ୍ତ ସେ ଉକ୍ତ ପଦର ଦାୟିତ୍‌ 
ନିର୍ବାହ କରିଥିଲେ | 

୨ ୦ ୦ ୫ ମସିହାରେ ଶ୍ରୀ ପଟ୍ଟନାୟକ ତିରୁପତି ଶାସ୍ତ୍ରୀୟ ସଂସ୍କୃତ ବିଶ୍ଵବିଦ୍ୟାଳୟର 
କୁଳାଧିପତି ପଦରେ ଅବସ୍ଥାପିତ ହୋଇଥିଲେ ଏବଂ ଜୀବନର ଶେଷ ଦିନ ଯାଏ ସେହି 
ମର୍ଯ୍ୟାଦାଜନକ ଦାୟିତ୍ଵରେ ଅଧିଷ୍ଠିତ ଥିଲେ । 


୨ ୦ ୦ ୯ ମସିହା ଡିସେମ୍ବର ମାସ ୧୧ ତାରିଖ ଦିନ ଜାନକୀ ବଲ୍ଲଭ ଆସାମର 
ରାଜ୍ୟପାଳ ଭାବରେ ଶପଥ ଗ୍ରହଣ କରିଥିଲେ ଏବଂ ଖୁବ୍‌ ଦକ୍ଷତା ଓ ସଫଳତାର ସହିତ 
ସେ ସେହି ମର୍ଯ୍ୟାଦାଜନକ ସାମ୍ବିଧାନିକ ପଦବୀରେ ୨୦ ୧ ୪ ଡ଼ିସେମ୍ବର ୧୦ ତାରିଖ 
ପର୍ଯ୍ୟନ୍ତ ଦାୟିତ୍‌ ନିର୍ବାହ କରିଥିଲେ । ଆସାମ ରାଜ୍ୟପାଳ ଭାବରେ ତାଙ୍କର ପାଞ୍ଚ ବର୍ଷର 
ଅବଧି ଉଭୟ ଓଡ଼ିଶା ଓ ଆସାମ ପାଇଁ ଥିଲା ମହତ୍ତପୂର୍ଣ । ସେ ଓଡ଼ିଶା ଓ ଆସାମ 
ମଧ୍ୟରେ ସାରସ୍ବତ ଓ ସାଂସ୍କୃତିକ ସଂପର୍କକୁ ନିଘନ କରିଥିଲେ | ବିଦ୍ଵାନ ଜାନକୀବଲ୍ଲଭ 
ଆସାମବାସୀଙ୍କର ବେଶ୍‌ ପ୍ରିୟ ଭାଜନ ହୋଇ ପାରିଥିଲେ । ତାଙ୍କ ପ୍ରଚେଷ୍ଟାରେ ଆସାମର 
ଦିବୃଗଡ଼ଠାରେ ପ୍ରତିଷ୍ଠିତ ଶ୍ରୀଜଗନ୍ନାଥ ମନ୍ଦିର ଓଡ଼ିଶାଂଆସାମ ଆଧ୍ୟାତ୍ମିକ ଭାବ-ସେତୁ 
ଭାବରେ କାଳୋର୍ତୀର୍ଣ ହୋଇ ରହିବ । 


ଅସମାପ୍ତ ଆତ୍ସଲିପି ଜ୍ଞ ୨୧୫ 

୨୦୧୧: 
ଓଡ଼ିଶାର ଶତାଦ୍ଦୀ ପୁରାତନ ସାରସ୍ଵତ ଅନୁଷ୍ଠାନ ଉତ୍କଳ ସାହିତ୍ୟ ସମାଜ ପକ୍ଷରୁ 
୨୦ ୧ ୧ରେ ଜାନକୀ ବଲ୍ଲଭଙ୍କୁ “ ଉଚ୍କଳ ରତ ' ସମ୍ମାନରେ ଭୂଷିତ କରାଯାଇଥିଲା । 


୨୦୧୨: 

୨ ୦ ୧ ୨ ମସିହାରେ ଜାନକୀ ବଲ୍ଲଭ ଅଖିଳ ଭାରତୀୟ ପ୍ରାଚ୍ୟ ବିଦ୍ୟା ସମ୍ମିଳନୀର 
ରାଷ୍ଟ୍ରୀୟ ଅଧ୍ୟକ୍ଷ ଭାବରେ ଦାୟିତ୍ବ ଗ୍ରହଣ କରିଥିଲେ | ସେହିବର୍ଷ ଅକ୍ଟୋବର ୧ ତାରିଖ 
ଦିନ କାଶ୍ମୀର ବିଶ୍ବବିଦ୍ୟାଳୟ ପରିସରରେ ଅନୁଷ୍ଠିତ ଜାତୀୟ ସମ୍ମିଳନୀରେ ପୌରୋହିତ୍ୟ 
କରି ସେ ଏକ ପାଣ୍ରିତ୍ୟପୂର୍ଣଣ ଭାଷଣ ଦେଇଥିଲେ | ଅଧିବେଶନରେ ଦେଶ ବିଦେଶରୁ 
ପ୍ରାୟ ତିନି ହଜାରରୁ ଅଧିକ ବିଦ୍ଵାନ ଉପସ୍ଥିତ ଥିଲେ । 

ସେହି ବର୍ଷ ଶ୍ରୀ ପଟ୍ଟନାୟକ ଗଙ୍ଗାଧର ରଥ ଫାଉଶ୍ଡେସନ୍‌ ତରଫରୁ ତାଙ୍କର 
ସାମଗ୍ରିକ ସାହିତ୍ୟ କୃତିପାଇଁ ' ସାହିତ୍ୟ ଭାରତୀ” ସମ୍ମାନ ଲାଭ କରିଥିଲେ | 


୨୦୧୪-୨୦୧୫: 

ଆସାମ ରାଜ୍ୟପାଳ ପଦରୁ ଅବ୍ୟାହତି ନେଇ ୨୦୧ ୪ ଡିସେମ୍ବର ୧୧ ତାରିଖ 
ଦିନ ଓଡ଼ିଶା ପ୍ରତ୍ୟାବର୍ଭନ କରିଥିଲେ ଜାନକୀ ବଲ୍ଲଭ । ସେହି ଅବସରରେ ଓଡ଼ିଶାର 
କୌତୂହଳୀ ଗଣମାଧ୍ୟମ ପ୍ରତିନିଧିମାନଙ୍କୁ ସେ ସ୍ତଷ୍ଟ କହିଥିଲେ “ମୁଁ ରାଜନୀତିରେ 

ରହିଥିଲା | ସ୍ଵପ୍ନ ଦେଖୁଦେଖୁ ତମାମ ଜୀବନ “ ସ୍ଵପ୍ନ ଓ ସଂକଛ' କୁ ଏକାକାର କରିଥିବା 
ଜନନାୟକ ଜାନକୀବଲ୍ଲଭଙ୍କର ପୁଣ୍ୟଭୂମି ତିରୁପତିଠାରେ ଏପ୍ରିଲ୍‌ ୨୧ ତାରିଖ ପବିତ୍ର 
ଅକ୍ଷୟତୃତୀୟା ତିଥିରେ ଦେହାବସାନ ଘଟିଲା । ଦେଶ ହରାଇଲା ଜଣେ ବିଦ୍ଵାନ 
ଜନନାୟକଙ୍କୁ । 

୧୯୮୦ ମସିହାରେ ମୁଁ ଓଡ଼ିଶାର ମୁଖ୍ୟମନ୍ତ୍ରୀ 
ହେଲି । ସେହି ନିର୍ବାଚନର ଫଳାଫଳ ଥିଲା 
ଅସାଧାରଣ । ୧୯୮୫ ମସିହା ନିର୍ବାଚନରେ 
ତା'ର ସଂପୂର୍ଣ ପୁନରାବୃତି ହୋଇଥିଲା । 
୧୯୯୫ ମସିହା ବିଧାନସଭା ନିର୍ବାଚନ 
ବେଳକୁ ମୁଁ କଂଗ୍ରେସ ଦଳର ସଭାପତି। 
ସାମ୍ବାଦିକମାନେ ପଚାରିଲେ, କ'ଣ ହେବ ? 
ମୁଁ କହିଲି, କଂଗ୍ରେସର ୮୦ରୁ ଜମ୍‌ ହେବ 
ନାହିଁ । ଆମର ପରିଶ୍ରମ ବୃଥା ଯିବ ନାହିଁ । 
ଆମର ସଂଖ୍ୟା ଠିକ୍‌ ୮୦ ହେଲା ଏବଂ 
କଂଗ୍ରେସର ୩ ଜଣ ବିଦ୍ରୋହୀ ସ୍ବାଧୀନ ସଭ୍ୟ 
ଜୟଯୁକ୍ତ ହୋଇ ଆମ ସହିତ ଯୋଗଦେଲେ । 
ଏହା ଲେଖିବାର କାରଣ ହେଉଛି, ପୁରୁଣା 
ଆଡ୍ସବିଶ୍ଵାସର କାହାଣୀ | 


ଞ ଓଡ଼ିଶାର ସର୍ବାଙ୍ଗୀନ ବିକାଶ ହେଉଛି ମୋର 
ସ୍ଵପ୍ନ । ସେଥିପାଇଁ ସୁଯୋଗ ସୃଷ୍ଟି କରି ତାହାର 
ସଦୁପଯୋଗ କରି ବାପାଇଁ ମୁଁ ଅହରହ ଉଦ୍ୟମ 
କରିଛି । ଅନେଜଢ ସ୍ବପ୍ନ ସାର୍ଥକ 
ହୋଇପାରିନାହିଁ; କାରଣ ରାଜ୍ୟର ଆର୍ଥିକ 
ଅନଟନ ଏବଂ ଅର୍ଥ ପାଇଁ ଦେଶ ଭିତରେ ଓ 
ବାହାରେ ବାତାବରଣର ଅଭାବ ଥିଲା । କିନୁ 
ବର୍ଭମାନ ସମୟ ବଦଳି ଯାଇଛି । ଦେଶରେ 
ଓ ଦେଶ ବାହାରେ ପୁଞ୍ଜିର ଅଭାବ ନାହିଁ । 
ସେତେବେଳେ ଯାହା ବର୍ଷ ବର୍ଷ ଧରି ଜରିବା 
ସମ୍ଭବ ନଥିଲା, ବର୍ଭମାନ ସୀମିତ ସମୟ 
ଭିତରେ ତାହା ସମ୍ଭବ ହୋଇପାରିବ । 


ଞଷ ଓଡ଼ିଶାର ମୌଳିକ ସମସ୍ୟାର ସମାଧାନ ପାଇଁ 
ବର୍ଭମାନ ବିପୁଳ ଉଦ୍ୟମ ଆବଶ୍ୟକ । ମୋର 
ସ୍ଵପ୍ନ ହେଉଛି ଓଡ଼ିଶାକୁ ବଢ଼ି, ମରୁଡ଼ି ଓ 
ବାତ୍ୟା ଦାଉରୁ ସଂପୂର୍ଣ ମୁକ୍ତ କରିବା । 


ଜଞ ମୁଁ ଏହା କରିପାରିଲି ନାହିଁ ବା କରାଇପାରିଲି 
ନାହିଁ ବୋଲି ଦୁଃଖ ।! କିଚୁ ଯାହା ଆଜି 
ସମ୍ଭାବନାରେ ରହିଛି, ତାହା ଦିନେ ନିଶ୍ଚୟ 
ଜାର୍ଯ୍ୟକାରୀ ହେବ ବୋଲି ମୋର ପୂର୍ଣ 
ବିଶ୍ଵାସ ଅଛି ! 

